

ಕರ್ನಾಟಕ ವಿಧಾನ ಪರಿಷತ್ತು
ಬುಧವಾರ, 9ನೇ ಮಾರ್ಚ್ 2011

ಸದನವು ವಿಧಾನಸೌಧದಲ್ಲಿರುವ ವಿಧಾನ ಪರಿಷತ್ತಿನ
ಸಭಾಂಗಣದಲ್ಲಿ ಪೂರ್ವಾಹ್ನ 10 ಗಂಟೆ 28
ನಿಮಿಷಕ್ಕೆ ಸಮಾವೇಶಗೊಂಡಿತು.

ಸಭಾಪತಿ (ಶ್ರೀ ಡಿ.ಹೆಚ್. ಶಂಕರಮೂರ್ತಿ) ಅವರು
ಪೀಠದಲ್ಲಿ ಉಪಸ್ಥಿತರಿದ್ದರು.

ಡಾ|| ವಿ.ಎಸ್. ಆಚಾರ್ಯ (ಸಭಾನಾಯಕರು ಹಾಗೂ ಉನ್ನತ ಶಿಕ್ಷಣ, ಯೋಜನಾ ಮತ್ತು ಸಾಂಖ್ಯಿಕ ಸಚಿವರು) ಮಾನ್ಯ ಸಭಾಪತಿಯವರೇ, ಮಾನ್ಯ ಮುಖ್ಯಮಂತ್ರಿಯವರ ಹೆಸರಿನ ಮುಂದೆ ಇರುವ ಕಾಗದ ಪತ್ರಗಳನ್ನು ಸಭೆಯ ಮುಂದೆ ಮಂಡಿಸುತ್ತೇನೆ.

ಸಭಾಪತಿಯವರು: ನನ್ನ ಕಚೇರಿಗೆ ಈ ಕಾಗದಪತ್ರಗಳು ಇನ್ನೂ ಬಂದಿಲ್ಲ. ಆದ್ದರಿಂದ ಇದನ್ನು ಸಭೆಯ ಮುಂದೆ ಮಂಡಿಸುವುದು ಬೇಡ. ನಮ್ಮ ಕಚೇರಿಗೆ ಈ ಕಾಗದ ಪತ್ರಗಳನ್ನು ಕಳುಹಿಸುವ ವ್ಯವಸ್ಥೆ ಮಾಡಿ ನಂತರ ಸಭೆಯ ಮುಂದೆ ಮಂಡಿಸಬಹುದು. ಈಗ ವಿತ್ತೀಯ ಕಾರ್ಯಕಲಾಪಗಳನ್ನು ತೆಗೆದುಕೊಳ್ಳೋಣ.

(10.30 ಗಂಟೆ)

1. ವಿತ್ತೀಯ ಕಾರ್ಯಕಲಾಪಗಳು

2011-12ನೇ ಸಾಲಿನ ಆಯವ್ಯಯ ಅಂದಾಜುಗಳ ಮೇಲಿನ ಮುಂದುವರಿದ

ಚರ್ಚೆ

ಶ್ರೀ ವಿ.ಆರ್. ಸುದರ್ಶನ್ (ವಿಧಾನ ಸಭಾ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ, ನಿನ್ನೆಯ ದಿವಸ ಐದು ಗಂಟೆ ಹತ್ತು ನಿಮಿಷಕ್ಕೆ ನಾನು ಚರ್ಚೆಯನ್ನು ಪ್ರಾರಂಭ ಮಾಡುವುದಕ್ಕೆ ಸಾಧ್ಯವಾಗಿತ್ತು. ಈಗ ಚರ್ಚೆಯನ್ನು ಮುಂದುವರಿಸುವುದಕ್ಕೆ ತಾವು ಅವಕಾಶವನ್ನು ಮಾಡಿಕೊಟ್ಟಿದಕ್ಕೆ ತಮಗೆ ಧನ್ಯವಾದಗಳು. ಸಭಾನಾಯಕರು ಕೂಡ ಸದನದಲ್ಲಿ ಹಾಜರಿದ್ದಾರೆ, ಸಭಾನಾಯಕರು ಕೂಡ ಈ ಭಾಗದಲ್ಲಿದ್ದಾಗ ಬಜೆಟ್ ಬಗ್ಗೆ ಹೆಚ್ಚು ಚರ್ಚೆ ಮಾಡುವುದರ ಬಗ್ಗೆ ಆಸಕ್ತಿಯನ್ನು ತೆಗೆದುಕೊಳ್ಳುತ್ತಿದ್ದರು. ನಾನು ತಮ್ಮ ಗಮನಕ್ಕೂ ಕೂಡ ತರುವುದೇನೆಂದರೆ, CAG (Comptroller and Auditor General of India) ವರದಿಗಳೇನಿದೆ, ಈ ವರದಿಗಳನ್ನು ಮೊದಲೇ ನಮಗೆ ತಲುಪಿಸಿದ್ದರೆ ಒಳ್ಳೆಯದಿತ್ತು. ಸಭಾನಾಯಕರು ಕೂಡ ಸರ್ಕಾರದ ಪರವಾಗಿ ಇಲ್ಲಿ ಗಮನ ಹರಿಸಬೇಕು, ಬಜೆಟ್ ಚರ್ಚೆಯಲ್ಲಿ ಪಾಲಿಗೊಳ್ಳುವಂತಹ ಸಂದರ್ಭದಲ್ಲಿ ಸದಸ್ಯರುಗಳಿಗೆ ಅದರ ಉಪಯೋಗವಾಗುತ್ತದೆ. ಅಂದರೆ ಅದರ ಅರ್ಥ, ಈ ಆಡಳಿತ ಮತ್ತು ಅಭಿವೃದ್ಧಿಯಲ್ಲಿ ಆಗಿರುವಂತಹ

ಲೋಪದೋಷಗಳು, ಆಗುತ್ತಿರುವಂತಹ ಅನುಕೂಲಗಳು ಹಾಗೂ ಅನಾನುಕೂಲಗಳ ಬಗ್ಗೆ ಸ್ವಲ್ಪ ಮಟ್ಟಿಗೆ ಸದಸ್ಯರುಗಳಿಗೆ ತಿಳಿದುಕೊಳ್ಳುವುದಕ್ಕೆ ಸಾಧ್ಯವಾಗುತ್ತದೆ. ಆದ್ದರಿಂದ ಬಜೆಟ್ ಮೇಲೆ ಚರ್ಚೆ ಮುಗಿದು ಬಜೆಟ್ ಪಾಸ್ ಆದ ಮೇಲೆ ಈ ರೀತಿ ಸಿ.ಎ.ಜಿ ವರದಿಗಳನ್ನು ಸದನದಲ್ಲಿ ಮಂಡಿಸುವಂಥದ್ದು ಅದು ಬೇರೆ ಬೇರೆ ಅಭಿಪ್ರಾಯಗಳಿಗೂ ಕೂಡ ಕಾರಣವಾಗುತ್ತದೆ. ಅದು ಮುಂದಿನ ದಿನಗಳು ಆ ರೀತಿಯಾಗದಂತೆ ಸರ್ಕಾರದಲ್ಲಿ ಎಚ್ಚರಿಕೆಯನ್ನು ವಹಿಸಬೇಕೆಂದು ತಮ್ಮ ಮುಖಾಂತರ ಸಭಾನಾಯಕರಲ್ಲಿ ನಾನು ಒತ್ತಾಯವನ್ನು ಮಾಡುತ್ತಾ, ನೆನ್ನೆಯ ದಿವಸ ನಾನು ಒಂದು ವಿಷಯವನ್ನು ಹೇಳಿದ್ದೆ ಅದು ನಿಮ್ಮ ಗಮನದಲ್ಲಿಯೂ ಕೂಡ ಇರಬೇಕಾಗುತ್ತದೆ. Karnataka Budget manual ಏನಿದೆ, ಇದನ್ನು ಶ್ರೀ ಡಿ.ದೇವರಾಜ ಅರಸುರವರ ಕಾಲದಲ್ಲಿ ಸಂವಿಧಾನದ ಪ್ರಕಾರವಾಗಿಯೇ ಜಾರಿಗೆ ತೆಗೆದುಕೊಂಡು ಬಂದಿದ್ದು. ಆದರೆ ಇದುವರೆಗೂ ಕೂಡ ಯಾವುದೇ ತಿದ್ದುಪಡಿಗಳಾಗಿಲ್ಲ. ಈಗ ಅನೇಕ ತಿದ್ದುಪಡಿಗಳ ಅವಶ್ಯಕತೆ ಇದೆ. ಶ್ರೀ ಸತೀಶ್ ಚಂದ್ರನವರು ಫೈನಾನ್ಸ್ ಕಮಿಷನರರೋ, ಕಾರ್ಯದರ್ಶಿ ಯವರೋ ಆಗಿದ್ದಂತಹ ಕಾಲದಲ್ಲಿ ಮೇ 1975 ಇಸವಿಯಲ್ಲಿ ಶ್ರೀ ಡಿ. ದೇವರಾಜ ಅರಸುರವರು ಮುಖ್ಯಮಂತ್ರಿಗಳಾಗಿದ್ದಂತಹ ಕಾಲದಲ್ಲಿ ಮೊದಲು 1956 ನೇ ಇಸವಿಯಲ್ಲಿ ರಾಜ್ಯಗಳ ಪುನರ್ ವಿಂಗಡನೆ ಆದ ಮೇಲೆ ತೆಗೆದುಕೊಂಡು ಬಂದಂಥದ್ದು. ಇದುವರೆಗೂ ಕೂಡ ಅದರ ಬಗ್ಗೆ ಗಮನ ಹರಿಸಿಲ್ಲ ನಾವೆಲ್ಲರೂ ಕೂಡ ಪಬ್ಲಿಕ್ ಅಕೌಂಟ್ಸ್ ಕಮಿಟಿ ಸದಸ್ಯರಾಗಿ ಇದರ ಬಗ್ಗೆ ಗಮನ ಹರಿಸಿದಂತಹ ಸಂದರ್ಭದಲ್ಲಿ ಆ ಸಲಹೆಯೂ ಕೂಡ ನಮ್ಮ ಅಧಿಕಾರಿಗಳಿಗೆ ಪಬ್ಲಿಕ್ ಅಕೌಂಟ್ಸ್ ಕಮಿಟಿಯಲ್ಲಿ ಕೊಟ್ಟಿದ್ದೇವೆ. ನೋಡಿ ಎಷ್ಟು Outdated ಇದೆ ಎಂದು ಹೇಳಿದರೆ, Reserve Bank of India ನೊಂದಿಗೆ ಮಾಡಿಕೊಂಡಿರುವ ಒಂಡಂಬಡಿಕೆಯ ಮೇರೆಗೆ ಸರ್ಕಾರವು ಬ್ಯಾಂಕಿನಲ್ಲಿ ಎಲ್ಲಾ ಜಿಲ್ಲೆಗಳಲ್ಲಿ ಕನಿಷ್ಠ 80 ಲಕ್ಷ ರೂಪಾಯಿಗಳ ಶುಲ್ಕವನ್ನು ನಿರ್ವಹಿಸಿಕೊಂಡು ಬರಬೇಕು. ಇವತ್ತಿನ ಸ್ಥಿತಿ ಮತ್ತು ಪರಿಸ್ಥಿತಿಗೆ ಇದು ಎಷ್ಟರ ಮಟ್ಟಿಗೆ ಅನುಕೂಲವಾಗುತ್ತದೆ ಎನ್ನುವುದು ನಮ್ಮ ಮುಂದಿರುವ ಪ್ರಶ್ನೆ.

ಅದಕ್ಕೋಸ್ಕರವಾಗಿ Karnataka Budge Manual ಸಂವಿಧಾನದ ಪ್ರಕಾರವಾಗಿ ಬಜೆಟ್ ಚರ್ಚೆಯ ವೇಳೆಯಲ್ಲಿಯೇ ಕೊಡಬೇಕು ಇದನ್ನು ನಿನ್ನೆಯ ದಿವಸ ಕೂಡ ನಾನು ಹೇಳಿದ್ದೇನೆ. ಸಭಾ ನಾಯಕರಾಗಿ ಸರ್ಕಾರದ ಪರವಾಗಿ ಉತ್ತರವನ್ನು ಕೊಡುವಂತಹ ಸಂದರ್ಭದಲ್ಲಿ, ಮಾನ್ಯ ಮುಖ್ಯಮಂತ್ರಿಗಳು ಉತ್ತರವನ್ನು ಕೊಡುವಂತಹ ಸಂದರ್ಭದಲ್ಲಿ ಇದರ ಬಗ್ಗೆ ಗಮನ ಹರಿಸಬೇಕೆಂದು ತಮ್ಮ ಮುಖಾಂತರ ಒತ್ತಾಯವನ್ನು ಮಾಡುತ್ತೇನೆ. ಮಾನ್ಯ ಮುಖ್ಯಮಂತ್ರಿಗಳು ಎರಡು ಭಾಗಗಳಲ್ಲಿ ಬಜೆಟ್ ಅನ್ನು ಮಂಡನೆ ಮಾಡಿದ್ದಾರೆ. ಕಳೆದ ವರ್ಷ ಮಾನ್ಯ ಮುಖ್ಯಮಂತ್ರಿಗಳು ಸುಮಾರು 120 ಪುಟಗಳ ಬಜೆಟ್ ಅನ್ನು ಮಂಡನೆ ಮಾಡಿದ್ದರು. ಈ ವರ್ಷ ಕೂಡ ಎರಡು ಭಾಗಗಳನ್ನಾಗಿ ಮಾಡಿ, ಒಂದನೆಯ ಭಾಗ ಕೃಷಿ ಬಜೆಟ್ ಎಂದು 46 ಪುಟಗಳು ಮತ್ತು ಎರಡನೆಯ ಭಾಗ ಸಾಮಾನ್ಯ ಬಜೆಟ್ ಎಂದು ಸುಮಾರು 86 ಪುಟಗಳಲ್ಲಿದೆ. ವಿಶೇಷವಾಗಿ ಕೃಷಿಗೆ ಆದ್ಯತೆಯನ್ನು ಕೊಡಬೇಕೆಂಬ ನಿಮ್ಮ ಶ್ರೀ ಬಿ.ಎಸ್.ಯಡಿಯೂರಪ್ಪನವರ ಆಸಕ್ತಿ ಏನಿದೆ, ಅದು ಜನರಲ್ಲಿ ಬಹಳ ದೊಡ್ಡ ನಿರೀಕ್ಷೆಯನ್ನು ಹುಟ್ಟು ಹಾಕಿ, ಒಂದು ತಿಂಗಳ ಕಾಲ ಆ ಬಜೆಟ್‌ನಲ್ಲಿ ವಿಶೇಷವಾಗಿರುವಂಥದ್ದನ್ನು ತರುತ್ತೇವೆ. ಕೇಂದ್ರ ಸರ್ಕಾರಕ್ಕಿಂತಲು ಮೊದಲು ನಾವು ರಾಜ್ಯದಲ್ಲಿ ಬಜೆಟ್ ಅನ್ನು ಮಂಡಿಸುತ್ತೇವೆ, ಇದೆಲ್ಲಾ ಏನು ಜನರಲ್ಲಿ ಒಂದು ಹೊಸ ಉತ್ಸಾಹವನ್ನು ತರುತ್ತದೆ. ಆದರೆ ಒಟ್ಟಾರೆಯಾಗಿ ಬಜೆಟ್ ಮಂಡನೆಯಾದ ಮೇಲೆ ನಾವು ಗಮನಿಸಿದಾಗ ಒಂದು ಜನಪ್ರಿಯ ಬಜೆಟ್‌ಗೂ, ಒಂದು ಜನಪರ ಬಜೆಟ್‌ಗೂ ವ್ಯತ್ಯಾಸ ಇದೆ. ಒಟ್ಟಾರೆಯಾಗಿ ಮನಸ್ಸಿನಲ್ಲಿ general election ಯನ್ನು ಗಮನದಲ್ಲಿಟ್ಟುಕೊಂಡಿರಬಹುದು. ಎಷ್ಟು ಸಾಧ್ಯವೋ ಅಷ್ಟು ಜನಪ್ರಿಯತೆಯನ್ನು ಗಳಿಸಿಕೊಳ್ಳುವಂತಹ ಹುನ್ನಾರ ಏನಿದೆ, ಏಕೆಂದರೆ ರಾಜ್ಯದ ಅಭಿವೃದ್ಧಿಗೆ, ರಾಜ್ಯದ ಆಡಳಿತಕ್ಕೆ ಒಂದು ಜನಪರವಾದಂತಹ ಬಜೆಟ್ ಬೇಕು ಹೊರತು 'ಜನಪ್ರಿಯ ಬಜೆಟ್'ಗಳಲ್ಲ. ಜನಪ್ರಿಯ ಬಜೆಟ್‌ಗೂ ಮತ್ತು ಜನಪರವಾದಂತಹ ಬಜೆಟ್‌ಗೂ ಕೂಡ ರಾಜ್ಯದ ಅಭಿವೃದ್ಧಿಗೆ ಪೂರಕವಾದಂತಹ ಬಜೆಟ್‌ಗೂ ಅಜಗಜಾಂತರ ವ್ಯತ್ಯಾಸ ಇದೆ. ಶ್ರೀ ಬಿ.ಎಸ್. ಯಡಿಯೂರಪ್ಪನವರು ಏನು

ಕೆಳದ ಮೂರು ವರ್ಷಗಳಿಂದ ಬಜೆಟ್ ಅನ್ನು ಮಂಡಿಸಿಕೊಂಡು ಬರುತ್ತಿದ್ದರಲ್ಲಾ ಇಂಥದ್ದೇ. ತಕ್ಷಣ ಇವತ್ತು ಸದನದಲ್ಲಿ ಬಜೆಟ್ ಮಂಡಿಸುತ್ತೇನೆ. ಅದು ನಾಳೆ ದಿವಸ print media ಮತ್ತು ದೃಶ್ಯ ಮಾಧ್ಯಮದಲ್ಲಿ ಬಂದು ಜನರಿಗೆ talking point ಆಗುತ್ತದೆ. ಎಷ್ಟು ಜನಪ್ರಿಯತೆಯನ್ನು ನಾನು ಪಡೆದುಕೊಳ್ಳುವುದಕ್ಕೆ ಸಾಧ್ಯವಾಗುತ್ತದೆಂದು. ಅಂದರೆ ಇಲ್ಲಿ ದೂರದೃಷ್ಟಿ ಕೊರತೆ ಇದೆ. ಒಟ್ಟಾರೆ ಈ ರಾಜ್ಯದ ಪ್ರಗತಿಯನ್ನು ಹೇಗೆ ತೆಗೆದುಕೊಂಡು ಹೋಗಬೇಕು, ಇನ್ನು 20 ವರ್ಷಗಳಲ್ಲಿ ಕರ್ನಾಟಕದ ಸ್ಥಿತಿಗತಿಗಳು ಯಾವ ರೀತಿಯಾಗಿರಬೇಕು? ರಾಷ್ಟ್ರದ ಬೇರೆ ಬೇರೆ ರಾಜ್ಯಗಳಿಗೆ ಹೋಲಿಕೆಯನ್ನು ಮಾಡಿದಂತಹ ಒಂದು ಸಂದರ್ಭದಲ್ಲಿ ಯಾವ ರೀತಿಯಾದಂತಹ ಕಾರ್ಯಕ್ರಮಗಳನ್ನು ನಾವು ಇಲ್ಲಿ ಜಾರಿಗೆ ತೆಗೆದುಕೊಂಡು ಬಂದರೆ, ದೂರದೃಷ್ಟಿಯಿಂದ ಮಾಡತಕ್ಕಂತಹ ಪ್ರಯತ್ನಗಳೇ ಇಲ್ಲಿ ಕಾಣುವುದಿಲ್ಲ. ಇಲ್ಲಿ ಬಹಳ ದೊಡ್ಡ ಪ್ರಮಾಣದಲ್ಲಿ ಕೊರತೆ ಎದ್ದು ಕಾಣುತ್ತಿದೆ. ಏನೆಂದರೆ, ನಮ್ಮನ್ನು ಯಾರನ್ನಾದರೂ quote ಮಾಡಿಕೊಂಡರೆ ನಿಮಗೆ ತಕ್ಷಣವೇ ಸಿಟ್ಟು ಬಂದು ಬಿಡುತ್ತದೆ. ಏನಪ್ಪ ಎಂದರೆ, ಬಹಳ ಬೇಗ ಸಿಟ್ಟು ಬರುತ್ತದೆ. ಆದರೆ ನ್ಯಾಯಮೂರ್ತಿಗಳಾಗಿದ್ದಂತಹ ಶ್ರೀ ಜೋಯಿಸ್ ರಾಮರವರು ಆಡಳಿತ ಯಾವ ರೀತಿಯಾಗಿರಬೇಕು. ಅಭಿವೃದ್ಧಿ ಯಾವ ರೀತಿಯಾಗಿರಬೇಕೆಂದು “ರಾಜ್ಯಾಂಗ ವ್ಯವಸ್ಥೆಯ ಉಗಮ, ಧ್ಯೇಯ ಮತ್ತು ಕರ್ತವ್ಯ” ಎಂದು ಆಡಳಿತಗಾರರಿಗೆ ಒಂದು ಆಚಾರ ಸಂಹಿತೆ ಎಂದು ಒಂದು ಪುಸ್ತಕವನ್ನು ಬರೆದಿದ್ದಾರೆ. ಅದನ್ನು ನಿಮಗೂ ಕಳುಹಿಸಿಕೊಡುತ್ತೇನೆ. ಅದಕ್ಕೂ ಮೊದಲು ಕ್ರಿ.ಶ. 300ರಲ್ಲಿ ಕೌಟಲ್ಯ ಹೇಳಿದ್ದನ್ನು ಕೂಡ ಅವರು ಕೋಟ್ ಮಾಡಿದ್ದಾರೆ.

“ಪ್ರಜೆಗಳ ಸುಖವೇ ರಾಜನ ಸುಖ. ಪ್ರಜೆಗಳ ಹಿತವೇ ರಾಜನ ಹಿತ, ರಾಜನಾದವನು ಪ್ರಜೆಗಳಿಗೆ ಹಿತವಾಗಿರುವುದನ್ನೇ ಮಾಡಬೇಕೇ ಎನಃ, ತಮ್ಮ ಇಷ್ಟ ಬಂದತಂದಲ್ಲ ಎಂದು ಹೇಳಿ”

ಇದರ ಬಗ್ಗೆ ನೀವು ಗಮನವನ್ನು ಹರಿಸಬೇಕಾಗುತ್ತದೆ. ಇದರಲ್ಲಿ ಬಹಳ ದೊಡ್ಡ ದೊಡ್ಡ ಜನ ಸದಸ್ಯರಿದ್ದಾರೆ. ಆದ್ದರಿಂದ ತಮ್ಮ ಮುಖಾಂತರ

ಮಾನ್ಯ ಸಭಾನಾಯಕರಿಗೂ ಕಳುಹಿಸಿಕೊಡುತ್ತೇನೆ. ದಯಮಾಡಿ ಇದರ ಬಗ್ಗೆ ಗಮನ ಹರಿಸಿ ಹೇಗೆ ಆಡಳಿತವನ್ನು ಮಾಡಬೇಕು ಯಾವ ರೀತಿಯಾಗಿ ಈ ರಾಜ್ಯದಲ್ಲಿ ಆಡಳಿತ ವ್ಯವಸ್ಥೆ ಕುಸಿದು ಬಿದ್ದಿದೆ. ಹೇಗೆ ಹಗರಣಗಳು ನಡೆದುಕೊಂಡು ಹೋಗುತ್ತಿದೆ. ಹೇಗೆ ಭ್ರಷ್ಟಾಚಾರದ ಆಪಾದನೆಗಳು, ಏನೆಲ್ಲಾ ಇದ್ದರೂ ಕೂಡ ಒಂದು ನೈತಿಕವಾದಂತಹ ಪ್ರಶ್ನೆ ಕೂಡ ಬರುತ್ತದೆ. ಒಂದು ಬಜೆಟ್ ಅನ್ನು ಮಂಡಿಸುವಂತಹ ಸಂದರ್ಭದಲ್ಲಿ ರಾಜ್ಯದ ಮುಖ್ಯಸ್ಥರಾದವರಿಗೆ ಒಂದು ನೈತಿಕತೆ ಇರಬೇಕಾಗುತ್ತದೆ. ಅದು ಬಹಳ ಮುಖ್ಯವಾದದ್ದು. ಅದರಲ್ಲಿಯೂ ಕೂಡ ವಿಶೇಷವಾಗಿ ಹಣಕಾಸಿನ ಪ್ರಶ್ನೆ ಇದೆ. ಹಣಕಾಸು ಎಂದರೆ, answerable and accountable to the people of the state. ಆ ನೈತಿಕತೆ ಇವತ್ತು ಮಾನ್ಯ ಮುಖ್ಯಮಂತ್ರಿಗಳಲ್ಲಿ ಇರಲಿಲ್ಲ. ಪುನಃ ಪುನಃ ನಾವು ಪ್ರಶ್ನೆ ಮಾಡಿಕೊಂಡು ಬಂದಿದ್ದೇವೆ. ಆ ನೈತಿಕತೆಯನ್ನು ಮಾನ್ಯ ಮುಖ್ಯಮಂತ್ರಿಗಳು ಕಳೆದುಕೊಂಡಿದ್ದಾರೆ. ಇಷ್ಟಾದರೂ ಕೂಡ ಈ ರಾಜ್ಯದ ಬಜೆಟ್ ಅನ್ನು ಮಂಡಿಸಿದ್ದಾರೆ ಎನ್ನುವಂಥದ್ದೆ ಮುಖ್ಯವಾಗಿದೆ. ಅದೇ ನಿಮಗೆ ವಿಶೇಷ. ಆದರೆ ಸದನದ ದೃಷ್ಟಿಯಿಂದ. ಒಂದು ಪರಂಪರೆಯ ದೃಷ್ಟಿಯಿಂದ ಏನಾದರೂ ನೈತಿಕತೆ ಇದೆಯೇ ಎಂದು ಮಾನ್ಯ ಸಿ.ಹೆಚ್. ವಿಜಯಶಂಕರ್‌ರವರು ಹೇಳಬೇಕು. ನೀವು ಕೂಡ ಸರ್ಕಾರದಲ್ಲಿ ಸಚಿವರಾಗಿದ್ದೇವೆಂದು ಮಿಷಿ ಇರಬಹುದು. ಆದರೆ ನಿಜವಾಗಿಯೂ ಮನಸ್ಸಿನಲ್ಲಿ ಒಂದು ಸಮಾಧಾನ ಇದೆಯೇ ಎನ್ನುವುದನ್ನು ನಿಮ್ಮನ್ನು ನೀವೇ ಪ್ರಶ್ನೆ ಮಾಡಿಕೊಳ್ಳಿ ಸಮಾದಾನ ಕೂಡ ಬೇಕಾಗುತ್ತದೆ.

ಶ್ರೀ ಎಂ.ಸಿ. ನಾಣಯ್ಯ : ಮಾನ್ಯ ಸಭಾಪತಿಯವರೇ ಅದನ್ನು ಅವರು ಹೇಳುವುದಕ್ಕಾಗುತ್ತದೆಯೇ?

ಶ್ರೀ ವಿ.ಆರ್. ಸುದರ್ಶನ್:- ಹೇಳುವುದಕ್ಕಾಗದಿಲ್ಲವೆಂದು ಹೇಳುತ್ತೀರಾ?

ಶ್ರೀ ವಿ.ಆರ್. ಸುದರ್ಶನ್:- ರಾಜ್ಯ ಸರ್ಕಾರ ಇಲ್ಲಿ ಬಜೆಟ್ ಅನ್ನು ಮಂಡನೆ ಮಾಡಿದ ಮೇಲೆ ಈಗ ಕೇಂದ್ರ ಸರ್ಕಾರ ಕೂಡ ಬಜೆಟ್ ಅನ್ನು ಮಂಡಿಸಿದೆ. ಕೇಂದ್ರ ಸರ್ಕಾರದಲ್ಲಿ ಇವತ್ತು ಏನು ಪರಿಸ್ಥಿತಿ ಇದೆ? ಏಕೆಂದರೆ

ಅದರ ಬಗ್ಗೆ ಕೂಡ ಇವತ್ತು ಗಮನ ಹರಿಸಬೇಕಾಗುತ್ತದೆ. ಒಂದು West Asia ದಲ್ಲಿರುವ Oil Countries ಎಲ್ಲಾ ಪ್ರಜಾಪ್ರಭುತ್ವಕ್ಕೆ ಬಹಳ ದೊಡ್ಡ ಹೋರಾಟ ನಡೆಯುತ್ತಿದೆ. ಪ್ರಜಾಪ್ರಭುತ್ವದ ದೃಷ್ಟಿಯಿಂದ ಅದೊಂದು ಒಳ್ಳೆಯ ಬೆಳವಣಿಗೆ. ಏಕೆಂದರೆ ಆ ದೇಶಗಳಲ್ಲಿಯೂ ಕೂಡ ಪ್ರಜಾಪ್ರಭುತ್ವ ಸರಿಯಾಗಿದ್ದರೆ, ಆ ದೇಶಗಳಲ್ಲಿ ಕೂಡ ಕಾನೂನು ಮತ್ತು ಸುವ್ಯವಸ್ಥೆ ಚೆನ್ನಾಗಿದ್ದರೆ ಅದು ನಮ್ಮ ದೇಶಕ್ಕೂ ಅನುಕೂಲವಾಗುತ್ತದೆ. ಪ್ರಪಂಚದ ಇನ್ನಿತರ ದೇಶಗಳಿಗೂ ಬಹಳ ಅನುಕೂಲವಾಗುತ್ತದೆ. ಇಲ್ಲದೇ ಹೋದರೆ ಏನಾಗುತ್ತದೆಂದರೆ, ಈ Petroleum Products ಇನ್ನಿತರ ಅನೇಕ ಏರುಪೇರು ನೋಡುವುದಕ್ಕೆ ಸಾಧ್ಯವಾಗುತ್ತದೆ, ಬೆಲೆ ಏರಿಕೆಯ ಸಮಸ್ಯೆ, ಹಣದುಬ್ಬರದ ಸಮಸ್ಯೆ naxalism ಸಮಸ್ಯೆ, terrorism ಸಮಸ್ಯೆ ಎಲ್ಲಾ ಇರುತ್ತದೆ. ಒಂದು ಕಡೆ ಕೋಮು ಸೌಹಾರ್ದತೆಯನ್ನು ಕಾಪಾಡಿಕೊಳ್ಳಬೇಕು. ಭಾಷಾ ಸೌಹಾರ್ದತೆಯನ್ನು ಕಾಪಾಡಿಕೊಳ್ಳಬೇಕು. ಇಂತಹ ಒಂದು ಪ್ರಯತ್ನದಲ್ಲಿಯೂ ಕೂಡ ಯಾವುದೇ ಒಂದು ಗಿಮಿಕ್‌ಗಳನ್ನು ಮಾಡದೇ, ಯಾವುದೇ ಒಂದು ಅವತಾರವನ್ನು ಮಾಡದೇ ಇವತ್ತು ಶ್ರೀ ಪ್ರಣವ್ ಮುಖರ್ಜಿಯವರು ಕೃಷಿಗೆ ಆದ್ಯತೆಯನ್ನು ಕೊಡತಕ್ಕಂಥದ್ದರ ಮುಖಾಂತರ ಜನ ಸಾಮಾನ್ಯರಿಗೆ ಹೆಚ್ಚು ಹೊರೆಯಾಗದೇ ಇರುವಂತಹ ರೀತಿಯಲ್ಲಿ ಇವತ್ತು ಕೇಂದ್ರ ಸರ್ಕಾರ ಬಜೆಟ್ ಅನ್ನು ಕೊಟ್ಟಿದ್ದಾರೆ ಮತ್ತು ರಾಜ್ಯಗಳಿಗೆ ಹೆಚ್ಚು ಉಪಯೋಗವಾಗತಕ್ಕಂತಹ ಬಜೆಟ್ ಅನ್ನು ಕೊಟ್ಟಿದ್ದಾರೆ. ಮಾನ್ಯ ಸಭಾನಾಯಕರು ಹೇಳಬೇಕು. ಇವತ್ತು 85,000 ಕೋಟಿ ರೂಪಾಯಿಗಳ ಬಜೆಟ್ ಅನ್ನು ನೀವು ರಾಜ್ಯಕ್ಕೆ ಕೊಟ್ಟಿದ್ದೀರಿ. ಅದರಲ್ಲಿ ಸ್ವಲ್ಪ ಹೆಚ್ಚು ಕಡಿಮೆ ಕೇಂದ್ರ ಸರ್ಕಾರದಿಂದ ತಮಗೆ grant ರೂಪದಲ್ಲಿ, ಸಾಲದ ರೂಪದಲ್ಲಿ ಮತ್ತು ಬೇರೆ ಬೇರೆ tax ಗಳ ಮುಖಾಂತರ ಬರಬೇಕಾಗಿರುವಂಥದ್ದು ಸುಮಾರು ಸ್ವಲ್ಪ ಹೆಚ್ಚು ಕಡಿಮೆ 21,000 ದಿಂದ 25,000 ಕೋಟಿ ರೂಪಾಯಿಗಳು ಬರುತ್ತದೆ. ಅದನ್ನು ತಾವು ಹೇಳಿ I am not be Government. ನೀವು ಅಂಕಿ-ಅಂಶಗಳ ಸಮೇತ ಹೇಳಿ.

ಡಾ:ವಿ.ಎಸ್.ಆಚಾರ್ಯ:- ಮಾನ್ಯ ಸಭಾಪತಿಯವರೇ, ಮುಂದಿನ ವರ್ಷಕ್ಕೆ ನಾವು ಕೇಂದ್ರ ಸರ್ಕಾರದಿಂದ ನಿರೀಕ್ಷೆ ಮಾಡುವಂಥದ್ದು ನಮ್ಮ

ಪಾಲಿನ share of the tax ಹೆಚ್ಚು ಕಡಿಮೆ 10,000 ಕೋಟಿ ರೂಪಾಯಿಗಳು. ಮತ್ತೆ ನಮಗೆ ಬರುವಂತಹ Grant-in Aid 8,000 ಕೋಟಿ ರೂಪಾಯಿಗಳು constantly shrink ಆಗುತ್ತಿದೆ. ನಮಗೆ ಬರುವಂತಹ Grant-in Aid, tax share ನಮ್ಮ ಜನರು ಕಟ್ಟಿದಂತಹ ತೆರಿಗೆಯ ನಮ್ಮ ಪಾಲು devolution ಆಗಿ ಬರುತ್ತಿದೆಯೇ ವಿನಃ ಇನ್ನಾವುದು ಬರುತ್ತಿಲ್ಲ.

ಶ್ರೀ ವಿ.ಆರ್. ಸುದರ್ಶನ್ (ವಿಧಾನ ಸಭಾ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ ನಾನು ಆ ವಿಚಾರಕ್ಕೆ ಬರುತ್ತೇನೆ. ಈಗ 2010-11ನೇ ಸಾಲಿನಲ್ಲಿ...

ಡಾ|| ವಿ.ಎಸ್. ಆಚಾರ್ಯ (ಸಭಾನಾಯಕರು):- ಮಾನ್ಯ ಸಭಾಪತಿಯವರೇ, ನಮಗೆ ಮಾಹಿತಿ ಬೇಕೆಂದು ನಾನು ಮಾನ್ಯ ವಿ.ಆರ್. ಸುದರ್ಶನರವರಲ್ಲಿ ವಿನಂತಿ ಮಾಡುವುದೇನೆಂದರೆ, ಕೇಂದ್ರ ಸರ್ಕಾರದ ಬಜೆಟ್‌ನಲ್ಲಿ ಯಾವುದಕ್ಕೆ emphasis ಕೊಟ್ಟಿದ್ದಾರೆ, focuses attention ಏಕೆ ಕೊಟ್ಟಿದ್ದಾರೆಂದು ಒಂದನ್ನು ಹೇಳಿದರೆ ನಾವು ಸ್ವಲ್ಪ appreciate ಮಾಡುವುದಕ್ಕೆ ಅನುಕೂಲವಾಗುತ್ತದೆ.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಯವರೇ, ನಾನು Centrally Sponsored Schemes ಬಗ್ಗೆ ಮಾತನಾಡುವಂತಹ ಸಮಯದಲ್ಲಿ ಹೇಳುತ್ತೇನೆ. ಈಗ 2010-11ನೇ ಸಾಲಿನ ಬಜೆಟ್‌ನಲ್ಲಿ ಕೇಂದ್ರ ಸರ್ಕಾರದ Tax Share ನಲ್ಲಿ 9,060 ಕೋಟಿ ರೂಪಾಯಿಗಳು ರಾಜ್ಯ ಸರ್ಕಾರಕ್ಕೆ ಬಂದಿದೆ. Government of India grant ನಲ್ಲಿ 5,530 ಕೋಟಿ ರೂಪಾಯಿಗಳು ಈ ಸಾಲಿನಲ್ಲಿಯೇ ಬಂದಿದೆ. ಹಾಗೆಯೇ ಸಾಲದ ರೂಪದಲ್ಲಿ 13,522 ಕೋಟಿ ರೂಪಾಯಿಗಳು ಬಂದಿದೆ.

ಡಾ|| ವಿ.ಎಸ್.ಆಚಾರ್ಯ:- ನಮ್ಮ limit ನೊಳಗೆ ನಮಗೆ 25.12 ಒಟ್ಟು GDP ದು ಎಂದು ಲೆಕ್ಕ ಕೊಟ್ಟಿದ್ದಾರೆ. We are well within that limit. ಈಗ ಒಂದು ಲಕ್ಷ ಕೋಟಿ ರೂಪಾಯಿಗಳ ಹತ್ತಿರ ಹತ್ತಿರ loan ಉಂಟು, ಎಂದರೆ ಕೊನೆಯದಾಗಿ ತೆಗೆದುಕೊಂಡಿರುವಂಥದ್ದು ಹತ್ತು, ಹನ್ನೆರಡು ಸಾವಿರ ಕೋಟಿ

ರೂಪಾಯಿಗಳು ಅದು within the limit ನಮಗೆ ಇದ್ದಿದ್ದು ಮಾತ್ರ. And we are one State wherein constantly we are well within the prescribed limit. ಇಲ್ಲಿ ಬಡ್ಡಿ ನಮ್ಮ ಪಾಲುದಾರಿಕೆ ಜವಾಬ್ದಾರಿ 10 ರಿಂದ 15 ಎಂದಿದ್ದರೆ 10-12 ರೊಳಗೆ ಇದ್ದೇವೆ.

Sri M.C. NANAI AH : Where did you borrow that money?

Dr. V.S.ACHARYA : We borrow from market

Sri M.C.NAHAI AH : For what ?

Dr. V.S. ACHARYA : Around 15%-18% of the GDP (Gross Domestic Product) goes towards Administration i.e. both Plan and Non-Plan expenditure. ಸುಮಾರು 75000 ಕೋಟಿ ರೂಪಾಯಿಗಳಾದರೆ, ಆಮೇಲೆ ನಮ್ಮ borrowing limit ಇದ್ದಿದ್ದರಲ್ಲಿ ಒಂದು ಭಾಗವನ್ನು ತೆಗೆದುಕೊಂಡಿದ್ದೇವೆ. 85,000 ಕೋಟಿ. ರೂಪಾಯಿಗಳಾಯಿತು. We can go up to one lakh crore rupees Even this year we could have gone up to that limit.

ಶ್ರೀ ಎಂ.ಸಿ.ನಾಣಯ್ಯ (ವಿಧಾನ ಸಭಾ ಕ್ಷೇತ್ರ):- ಮಾನ್ಯ ಸಭಾಪತಿಯವರೇಸಾಲ ಮಾಡಲಿಕ್ಕೆ ಇರುವಂತಹ ಅಧಿಕಾರ ಸರ್ಕಾರಕ್ಕೆ ಇದೆ. ನಮ್ಮ Gross Domestic Product ದು ಶೇಕಡ 25ರಷ್ಟು ಸರ್ಕಾರ ಸಾಲ ಮಾಡಬಹುದು. ಅದೊಂದು ಗರಿಷ್ಟ ಮಿತಿ ಎಂದು ಇಟ್ಟುಕೊಂಡಿದ್ದಾರೆ. ಸಾಲ ಮಾಡುವುದು ಏಕೆ? ಸರ್ಕಾರ ಮುಂಗಡ ಪತ್ರವನ್ನು ಕೊಟ್ಟಂತಹ ಸಂದರ್ಭದಲ್ಲಿ ಎಲ್ಲಿ ನಿಮಗೆ ಆದಾಯ ನಿರೀಕ್ಷೆ ಮಟ್ಟಕ್ಕೆ ತಲುಪುವುದಿಲ್ಲ. ನಿಮ್ಮ ಖರ್ಚು ಹೆಚ್ಚಾಗುತ್ತಿರುವಂತಹ ಸಂದರ್ಭದಲ್ಲಿ ಆ ಅಭಿವೃದ್ಧಿ ಖರ್ಚುಗಳಿಗೆ ಹಣ ಎಲ್ಲಿಯಾದರೂ ಕೊರತೆಯಾದಂತಹ ಸಂದರ್ಭದಲ್ಲಿ ನೀವು ಆ ಒಂದು market borrowing ಮಾಡದಂಥದ್ದು. ಕೇಂದ್ರ ಸರ್ಕಾರದಿಂದ borrowing ಮಾಡದಂಥದ್ದು, ನಿಮ್ಮ Consolidated Fund ಮೇಲೆ ನೀವು ಸಾಲವನ್ನು ಪಡೆಯುವಂಥದ್ದು, ಅದೊಂದು ಪದ್ಧತಿ. ಆದರೆ ನೀವು

ಪಡೆದುಕೊಂಡಿರುವಂತಹ ಸಾಲ 2008-09, 2009-2010, 2010-2011 ಸಾಲಿನಲ್ಲಿ ನೀವು ಮಾರ್ಚ್ ತಿಂಗಳಿನಲ್ಲಿ ಸಾಲವನ್ನು ಪಡೆದುಕೊಂಡು, ಯಾವ ಸಾಲವನ್ನು ಪಡೆದುಕೊಂಡಿದ್ದಾರೆ ಆ ಸಾಲವನ್ನು Debt Servicing ಇದೆಯಲ್ಲಾ, ಕೇಂದ್ರ ಸರ್ಕಾರಕ್ಕೆ ಆಧವಾ ಈ market borrowing ಕೊಡಬೇಕಾಗಿರುವಂಥದಕ್ಕೆ ಬಡ್ಡಿ ಮತ್ತು ಅಸಲನ್ನು ತೀರಿಸುವುದಕ್ಕೋಸ್ಕರವಾಗಿ ಪುನಃ ಅದೇ ಸಾಲವನ್ನು ಮಾಡಿದ್ದೀರಿ. ಇದು ಹೇಗೆ ಎಂದರೆ, “ಸಾಲ ಮಾಡಿ ಹೊಲ ಮಾಡಿ ಹೊಲ ಮಾರಿಯು ಸಾಲ ತೀರಲಿಲ್ಲ” ಎನ್ನುವಂತಾಗಿದೆ. Is it not a fact ? Please tell me. I am going by the report of the CAG. The Government borrowed money at the rate of 7.50% to 7.78% in the month of March. ಅದನ್ನು ಇವರು ಏನು ಮಾಡಿದರು? Treasure Bill ನಲ್ಲಿ they had kept it in deposit for a period of 20 days causing a loss of about ₹ 41 crores. ಅದೇ ಹಣವನ್ನು market borrowing ನಲ್ಲಿ ಸಾಲ ಮಾಡಿರತಕ್ಕಂತಹ ಹಣವನ್ನು ಸಾಲ ಮತ್ತು ಬಡ್ಡಿಯನ್ನು ತೀರಿಸುವುದಕ್ಕೋಸ್ಕರವಾಗಿ they paid ₹ 6000 crores. Is it a fair and prudential management of funds? Tell me that.

ಶ್ರೀ ಬಸವರಾಜ ಬೊಮ್ಮಾಯಿ ಜಲ ಸಂಪನ್ಮೂಲ ಸಚಿವರು:- ಮಾನ್ಯ ಸಭಾಪತಿಯವರೇ, ಈಗ ಒಂದು ವಿಚಾರ ಹೇಳುತ್ತೇನೆ ನಮ್ಮ ಒಟ್ಟಾರೆ.... ನಾನು ಹೇಳುವುದು ಬೇಡವೇ? ನನ್ನ ಮೇಲೆ ನಂಬಿಕೆ ಇಲ್ಲವೇ?

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಯವರೇ, ನಾನು ನೆನ್ನೆಯ ದಿವಸ ಕೂಡ ಪ್ರಸ್ತಾಪ ಮಾಡಿದ್ದೆ. ಸಾಲವನ್ನು ವ್ಯಕ್ತಿಗಳು ಮಾಡಬೇಕಾಗುತ್ತದೆ, ಸರ್ಕಾರಗಳು ಮತ್ತು ಸಂಸ್ಥೆಗಳು ಕೂಡ ಸಾಲವನ್ನು ಮಾಡಬೇಕಾಗುತ್ತದೆ. ಸಾಲ ಮಾಡದೇ ಯಾರು ಕೂಡ ದೊಡ್ಡ ಪ್ರಮಾಣದಲ್ಲಿ ಅಭಿವೃದ್ಧಿಯನ್ನು ಮಾಡುವುದಕ್ಕೆ ಸಾಧ್ಯವಾಗುವುದಿಲ್ಲ. ಆದರೆ ಪ್ರಶ್ನೆ ಏನೆಂದರೆ, ಸಾಲ need based ಇರಬೇಕಲ್ಲವೇ? ಆದ್ಯತೆ ಏನು? ಆದ್ಯತೆಯ ಆಧಾರದ ಮೇಲೆ ಸಾಲವನ್ನು ಮಾಡಬೇಕಾಗುತ್ತದೆ. ಅದರ ಜೊತೆಗೆ ನಾವು repayment

capacity ಯನ್ನು ನೋಡಿಕೊಳ್ಳಬೇಕಾಗುತ್ತದೆ. ನಿಮಗೆ repayment capacity ಇಲ್ಲದೇ, ಬರೀ ಸಾಲ ಮತ್ತು ಬಡ್ಡಿಯನ್ನು ತೀರಿಸುವುದಕ್ಕೆ ನೀವು ಇನ್ನೊಂದಷ್ಟು ಸಾಲ ಮಾಡುವುದಾದರೆ, ಹಾಗಾದರೆ ಈ ಆಯವ್ಯಯದಲ್ಲಿ 85,000 ಕೋಟಿ ರೂಪಾಯಿಗಳ ಸಾಲ ಇದೆ ಎಂದು ಹೇಳು ಬಹುದಿತ್ತಲ್ಲವೇ? ನಿಮಗೆ ಸಂಕೋಚ ಏಕೆ? ರಾಜ್ಯದ ಜನರನ್ನು ಏಕೆ ಕತ್ತಲಿನಲ್ಲಿಡತ್ತೀರಿ. ಇದನ್ನು ಎಲ್ಲಿಯೂ ಕೂಡ ಹೇಳಿಲ್ಲವೆಂದರೆ ಜನರಿಗೆ ಗೊತ್ತಾಗುವುದು ಬೇಡವೇ?

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಯವರೇ, ಯಾವುದಾದರೂ ಬಜೆಟ್‌ನಲ್ಲಿ ಇಷ್ಟು ಸಾಲ ಇದೆ ಎಂದು ಹೇಳುತ್ತಾರೆಯೇ? ನಿಮ್ಮ Appendix ನಲ್ಲಿ ಎಲ್ಲಾ ಇರುತ್ತದೆ. ಮತ್ತೆ ಮುಂದೆ CAG report ನಲ್ಲಿ ಎಲ್ಲಾ ಬಂದೇ ಬರುತ್ತದೆ. So there is nothing to hide. These are all public documents. What is there to hide?

ಡಾ|| ವಿ.ಎಸ್. ಆಚಾರ್ಯ:- ನನಗೆ ಮಾನ್ಯ ವಿ.ಆರ್. ಸುದರ್ಶನ್ ರವರು ಇಷ್ಟು ಹಿರಿಯ ಸದಸ್ಯರಾಗಿ ಈ ರೀತಿ ಮಾತನಾಡುವುದನ್ನು ಕೇಳಿ ಆಶ್ಚರ್ಯವಾಯಿತು. ನಾನು ಆ ಸದನಕ್ಕೆ ಬಂದಿದ್ದು 1983ರಲ್ಲಿ ಆಗ 1,471 ಕೋಟಿ ರೂಪಾಯಿಗಳ ನಮ್ಮ ರೆವಿನ್ಯೂ ಬಜೆಟ್ ಇದ್ದದ್ದು ಆ ಕಾಲದಲ್ಲಿ 490 ಕೋಟಿ ರೂಪಾಯಿಗಳು Capital Borrowing ಇತ್ತು. ಎಂದರೆ ಎಷ್ಟು ಪರ್ಸೆಂಟ್ ಇತ್ತು ಎನ್ನುವುದನ್ನು ನೋಡಿ ಈ ವರ್ಷದ್ದು ನಮ್ಮದೇ 43 ಆಮೇಲೆ ನಮ್ಮ Tax Share 10,000 ಕೋಟಿ ರೂಪಾಯಿಗಳು, ಹತ್ತಿರ ಹತ್ತಿರ 53,000 ಆಮೇಲೆ 8,000 Grant-in-Aid. ಒಟ್ಟು 3,000 ದಿಂದ 4,000 ಕೋಟಿ ರೂಪಾಯಿಗಳು ನಮ್ಮ non-tax revenue. ಇದೆಲ್ಲದರೆ ಮೇಲೆ ನಾವು ನಮ್ಮ ಲಿಮಿಟ್ ಒಳಗೆ ಪಡೆದಿರುವಂತಹ ಸಾಲ ಏನಾದರೂ ಇದ್ದರೆ 12,000 ದಿಂದ 13000 ಕೋಟಿ ರೂಪಾಯಿಗಳ ವರೆಗೆ ಮಾತ್ರ ಅಂದರೆ ಅವತ್ತಿಗಿಂತಲೂ ಇವತ್ತಿನ ದಿವಸ ಕಡಿಮೆಯಾಗಿದೆ. ಕಾರಣ ಏನೆಂದರೆ, Fiscal

Responsibility Act ಬಂದಿದೆ. ಬಜೆಟ್‌ನಲ್ಲಿ ಬಂದಿದೆ. ಆಮೇಲೆ ಬೇರೆ ಬೇರೆ ನಿಯಂತ್ರಕಗಳಿವೆ. ನಮಗೆ ಖುಷಿ ಬಂದಂತೆ ಸಾಲವನ್ನು ತೆಗೆದುಕೊಳ್ಳುವುದಕ್ಕೆ ಬರುವುದಿಲ್ಲ. ನಾವು ಆ ಲಿಮಿಟ್‌ನಲ್ಲಿರುವಂತಹ ರಾಜ್ಯಗಳಲ್ಲಿ ನಮ್ಮ ರಾಜ್ಯವೂ ಸಹ ಒಂದು. ನಾವು financial management, resource mobilization ನಲ್ಲಿ ಭಾರತ ದೇಶದಲ್ಲಿ ಮೇಲೆ ಇರತಕ್ಕಂತಹ ಎರಡು ರಾಜ್ಯಗಳಲ್ಲಿ ನಾವಿದ್ದೇವೆ. ಇದಕ್ಕೆ ಬೇಕಾದರೆ ಅಂಕಿ ಸಂಖ್ಯೆಗಳನ್ನು ಹೇಳುತ್ತೇವೆ.

ಶ್ರೀ ಬಸವರಾಜ ಬೊಮ್ಮಾಯಿ:- ನೋಡಿ 2004-05ನಲ್ಲಿ ಇವರ ಕಾಲದಲ್ಲಿ GDPಯ 34% ನವರೆಗೂ ಸಾಲ ಮಾಡಲಾಗಿತ್ತು. It is against the Finance Commission norms. ನಿಮ್ಮ ಕಾಲದಲ್ಲಿ Revenue Deficit ಇತ್ತು. 25% ನಿರ್ವಹಣೆ ಮಾಡುವುದರ ಬದಲು ಸಾಲವನ್ನು 34% ವರೆಗೂ ಮಾಡಿದ್ದೀರಿ. ಇವತ್ತು ಅದನ್ನು ಕಡಿಮೆ ಮಾಡಿ GDP ಯ 24.1%ಗೆ ತೆಗೆದುಕೊಂಡು ಬಂದಿದ್ದೇವೆ. 13th Finance Commission recommendation ಪ್ರಕಾರವಾಗಿ ನಾವು ಮಾಡಿದ್ದೇವೆ. It is in the budget book itself.

ಶ್ರೀ ವಿ. ಆರ್. ಸುದರ್ಶನ್:- ಮಾನ್ಯ ಸಭಾಪತಿಯವರೇ, ಸರ್ಕಾರ ಎಂದು ಹೇಳಿದರೆ ಅದು ಬರೀ ನಮ್ಮಿಬ್ಬರ ವ್ಯವಹಾರವಲ್ಲ. ಬರೀ ನಾವು ತಿಳಿದುಕೊಂಡರೆ ಸಾಕು, ನೀವು ತಿಳಿದುಕೊಂಡರೆ ಸಾಕು ಎಂದು ಹೇಳುವುದಕ್ಕಾಗುವುದಿಲ್ಲ. ಬೇರೆ ಪುಸ್ತಕಗಳಲ್ಲಿ ಅಂಕಿ-ಅಂಶವನ್ನು ಕೊಡುವುದಕ್ಕಿಂತಲೂ ಆಯವ್ಯಯದಲ್ಲಿ ಕೊಟ್ಟರೆ ಅದು ಜನ ಸಾಮಾನ್ಯರ ಗಮನಕ್ಕೆ ಕೂಡ ಹೋಗಬೇಕಾಗುತ್ತದೆ. ಆ ದೃಷ್ಟಿಯಿಂದ ನಾನು ಹೇಳುತ್ತಿದ್ದೇನೆ. ನನಗೆ ಏನು ಪುಸ್ತಕಗಳನ್ನು ಕಳುಹಿಸಿ ಕೊಟ್ಟಿದ್ದೀರಿ; ಹಾಗಿದ್ದರೆ ನಾನು ತಮ್ಮ ಮುಖಾಂತರ ಬಸವರಾಜ ಬೊಮ್ಮಾಯಿಯವರನ್ನು ಕೇಳುವುದೇನೆಂದರೆ, ಈ ದೇಶದಲ್ಲಿ ಪ್ರಜಾಪ್ರಭುತ್ವದ ವ್ಯವಸ್ಥೆ ಬರುವುದಕ್ಕೆ ಮೊದಲು ರೈಲ್ವೆ ಬಜೆಟ್ ಮಾತ್ರ ಪಾರ್ಲಿಮೆಂಟ್‌ನಲ್ಲಿ ಮಂಡಿಸುತ್ತಿದ್ದರು. ಆ ರೈಲ್ವೆ ಬಜೆಟ್ ಅನ್ನು ರೈಲ್ವೆ ಸಚಿವರು ಮಂಡಿಸುತ್ತಾರೆ. ಇದು ಒಂದು ಹೊಸ Innovation, ಹೊಸ ವ್ಯವಸ್ಥೆ, ಕಾನೂನಿನಲ್ಲಿ ಅವಕಾಶ ಇದೆಯೋ ಇಲ್ಲವೋ ಅದು ಬೇರೆ ಪ್ರಶ್ನೆ, ನಾವು ಅದನ್ನು ಎರಡು ಪಾರ್ಟ್ ಎಂದೇ ಹೇಳುವುದು.

ಎರಡು ಭಾಗಗಳಾಗಿ ಆಯವ್ಯಯವನ್ನು ಮಂಡಿಸಿದ್ದೀರಿ. ಹಾಗಾದರೆ ಈ ರಾಜ್ಯದಲ್ಲಿ ಕೃಷಿ ಸಚಿವರು ಇರಲಿಲ್ಲವೇ? ಕೃಷಿ ಬಜೆಟ್ ಅನ್ನು ಮಂಡಿಸುವುದಕ್ಕೆ ಕೃಷಿ ಸಚಿವರಿಗೆ ಏಕೆ ಅವಕಾಶ ಕೊಡಲಿಲ್ಲ? ಅದು ಬಹಳ ಮುಖ್ಯವಾಗುತ್ತದೆ ಅಲ್ಲವೇ? ಈಗ ರೈಲ್ವೆ ಸಚಿವರು ರೈಲ್ವೆ ಬಜೆಟ್ ಅನ್ನು ಮಂಡನೆ ಮಾಡುವಂತಹ ಸಂದರ್ಭ ಇರುವಾಗ, ಕೃಷಿ ಬಜೆಟ್ ಎಂದು ನೀವು ಹೇಳುವುದಾದರೆ, ಕೃಷಿ ಸಚಿವರೆ ಕೃಷಿ ಬಜೆಟ್ ಅನ್ನು ಮಂಡನೆ ಮಾಡುವುದಕ್ಕೆ ಏಕೆ ಅವಕಾಶ ಕೊಡಲಿಲ್ಲ? ಆದುದರಿಂದಲೇ ನಾನು ಹೇಳಿದ್ದು, ಈ ರೀತಿಯ ಗಿಮಿಕ್‌ಗಳನ್ನು, ಜನರನ್ನು ಮರಳು ಮಾಡತಕ್ಕಂತಹ ಪ್ರಯತ್ನವಾಗುತ್ತಿದೆ. ಈ ರೀತಿ ಹೊಸ ವಿಶೇಷತೆಯಾಗಲಿ, ಹೊಸದಾದಂತಹ ಜವಾಬ್ದಾರಿಯಾಗಲಿ ಅದರಲ್ಲಿ ಇಲ್ಲ.

ಶ್ರೀ ಗೋ. ಮಧುಸೂಧನ್:- ಮಾನ್ಯ ಸಭಾಪತಿಯವರೇ, ಕೃಷಿ ಆಯವ್ಯಯ ಮತ್ತು ಸಾಮಾನ್ಯ ಆಯವ್ಯಯ ಭಾಗ-1 ಮತ್ತು ಭಾಗ-2 ಎಂದು ಮಾಡಿ ನಿಮಗೆ confusion ಅಗಬಾರದೆಂದು ಎನ್ನುವ ಕಾರಣಕ್ಕೆ ಒಂದೇ ಕವರ್‌ನಲ್ಲಿ ಹಾಕಿ ಕೊಟ್ಟಿದ್ದಾರೆ. We have not fooled anybody. There are two parts i.e. Part-1, Part-2 It is the same budget.

ಶ್ರೀ ವಿ.ಆರ್.ಸುದರ್ಶನ್:- ನಾವು ಅದನ್ನೇ ಹೇಳುತ್ತಿರುವುದು. ಮತ್ತೆ ಕೃಷಿ ಬಜೆಟ್ ಎಂದು ಏಕೆ ಹೇಳುತ್ತೀರಿ?

Sri M.C. NANAIAH: Why should you call it as 'Agriculture Budget' then?

ಶ್ರೀ ಗೋ.ಮಧುಸೂಧನ್:- ಹೌದು ಕೃಷಿಗೆ ವಿಶೇಷವಾದಂತಹ ಒತ್ತು ಕೊಡುವಂತಹ ಪ್ರಯತ್ನ ಮಾಡಿದ್ದೇವೆ.

ಶ್ರೀಮತಿ ಭಾರತಿ ಶೆಟ್ಟಿ:- ಯಾರು ಮಾಡದೇ ಇರುವುದನ್ನು ನಾವು ಮಾಡಿದ್ದೇವೆ.

Sri. Y.S.V. DATTA: Cut and Paste ಮಾಡಿಬಿಟ್ಟರೆ ಅದು ಇತಿಹಾಸವಾಗಿ ಬಿಡುತ್ತದೆ.

ಶ್ರೀ ಗೋ. ಮಧುಸೂಧನ್:- ಇಲ್ಲ 'ನಾನು ಮಣ್ಣಿನ ಮಗ' ಎಂದು ಹೆಸರು ತೆಗೆದುಕೊಂಡು ಬಿಟ್ಟರೆ ಅದು ಇತಿಹಾಸವಾಗಿ ಬಿಡುತ್ತದೆ.

ಶ್ರೀ ಬಸವರಾಜ ಬೊಮ್ಮಾಯಿ:- ಅದನ್ನು ನೀವು ಏಕೆ ಇತಿಹಾಸವೆಂದು ಕರೆಯುತ್ತೀರಿ?

ಶ್ರೀ ವಿ.ಆರ್. ಸುದರ್ಶನ್:- ಈಗ ಕೇಂದ್ರ ಸರ್ಕಾರದ್ದು ಶ್ರೀ ಬಸವರಾಜ ಬೊಮ್ಮಾಯಿಯವರು ಸೇರಿ, ಬಸವರಾಜ ಬೊಮ್ಮಾಯಿಯವರೇ ನೆನ್ನೆಯ ದಿವಸ ಒಂದು appreciation ಮಾಡಿದ್ದಾರೆ. ಕೇಂದ್ರ ಸರ್ಕಾರ ನೀರಾವರಿ ಯೋಜನೆಗಳಿಗೆ ಯಾವ ಕಾಲದಲ್ಲಿಯೂ ಕೂಡ ಕೊಡದೇ ಇರುವಷ್ಟು ಹಣವನ್ನು ಕಳೆದ ಮೂರು ವರ್ಷಗಳಿಂದಲೂ ನೀರಾವರಿ ಯೋಜನೆಗಳಿಗೆ ಕರ್ನಾಟಕದಲ್ಲಿ ನಮಗೆ ಎಲ್ಲಾ ರೀತಿಯ ನೆರವನ್ನು, ಸಹಕಾರವನ್ನು ಕೊಡುತ್ತಿದ್ದಾರೆನ್ನುವ ಮಾತನ್ನು ಹೇಳಿದ್ದಾರೆ. ಇವತ್ತು ಕೇಂದ್ರ ಸರ್ಕಾರದವರು ಅನೇಕ ಯೋಜನೆಗಳ ಮುಖಾಂತರ ರಾಜ್ಯಕ್ಕೆ ಬಹಳ ಹೊರೆಯನ್ನು ಕಡಿಮೆ ಮಾಡಿದ್ದಾರೆ. ಕೇಂದ್ರದ ಡಾ|| ಮನಮೋಹನ ಸಿಂಗ್ ರವರ ಸರ್ಕಾರ ಇವೊತ್ತು ಈ ದೇಶದ ಮೂಲೆಮೂಲೆಗಳಲ್ಲಿಯೂ ಭಾರತ್ ನಿರ್ಮಾಣ್ ಯೋಜನೆಯ ಮುಖಾಂತರ ಬಹಳ ದೊಡ್ಡ ಕ್ರಾಂತಿಕಾರಕವಾದಂತಹ, ಸಾಮಾಜಿಕವಾದಂತಹ ಜವಾಬ್ದಾರಿಯುತ ಕಾರ್ಯಕ್ರಮಗಳನ್ನು ಜಾರಿಗೆ ತಂದಿದೆ. ಇದೇ ಸಂದರ್ಭದಲ್ಲಿ ಕರ್ನಾಟಕಕ್ಕೂ ಸಹ ಒಂದು ವಿಶೇಷವಾದಂತಹ ಆದ್ಯತೆಯನ್ನು ಕೊಡತಕ್ಕಂತಹ ಪ್ರಾಮಾಣಿಕವಾದಂತಹ ಪ್ರಯತ್ನವನ್ನು ಮಾಡಿದೆ ಎನ್ನುವಂತಹ ವಿಚಾರವನ್ನು ಈ ಸಂದರ್ಭದಲ್ಲಿ ನಾನು ಸರ್ಕಾರದ ಗಮನಕ್ಕೆ ತರಬೇಕಾಗುತ್ತದೆ. ಇಂದಿರಾ ಆವಾಸ್ ಯೋಜನೆಯಲ್ಲಿ ರಾಜ್ಯ ಸರ್ಕಾರದ ಪಾಲು ಶೇಕಡ 25ರಷ್ಟಿದ್ದರೆ ಕೇಂದ್ರದ ಪಾಲು ಶೇಕಡ 75ರಷ್ಟಿದೆ. ಅದೇ ರೀತಿ ನೀರಾವರಿ ಉಪಯೋಗಿ ಕಾರ್ಯಕ್ರಮಗಳಿಗೆ ಕೂಡ ಹಣ ಕೊಡುತ್ತಿದ್ದಾರೆ. ಪ್ರಧಾನಮಂತ್ರಿ ಗ್ರಾಮಸಡಕ್

ಯೋಜನೆಗೆ ಸಂಪೂರ್ಣವಾಗಿ ಶೇಕಡ 100ರಷ್ಟು ಅನುದಾನವನ್ನು ಕೇಂದ್ರ ಸರ್ಕಾರವೇ ಭರಿಸುತ್ತಿದೆ. ಇದರಲ್ಲಿ ರಾಜ್ಯ ಸರ್ಕಾರದ ಪಾಲೇನೂ ಇರುವುದಿಲ್ಲ. ರಾಜೀವಗಾಂಧಿ ಗ್ರಾಮೀಣ ವಿದ್ಯುತ್ ಯೋಜನೆಗೆ ಕೇಂದ್ರದಿಂದ ಶೇಕಡ 90ರಷ್ಟು ಹಣಕಾಸಿನ ನೆರವನ್ನು ನೀಡಲಾಗುತ್ತಿದೆ. National Programme on Mid-day meals in Schools ವಿಚಾರ ಬಂದಾಗ ನಾವು ಸನ್ಮಾನ್ಯ ಎಸ್.ಎಂ.ಕೃಷ್ಣ ಅವರನ್ನು ನೆನಪು ಮಾಡಿಕೊಳ್ಳಬೇಕಾಗುತ್ತದೆ.

ಡಾ|| ವಿ.ಎಸ್. ಆಚಾರ್ಯ:- ಮಾನ್ಯ ಸಭಾಪತಿಯವರೇ, ಕೇಂದ್ರ ಸರ್ಕಾರ ಎಂಟು ಸಾವಿರ ಕೋಟಿ ರೂಪಯಿಗಳ ಅನುದಾನವನ್ನು ನೀಡುತ್ತಿದೆ.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಯವರೇ, ಎಂಟು ಸಾವಿರ ಕೋಟಿ ರೂಪಾಯಿಗಳನ್ನು ಕೇಂದ್ರ ಸರ್ಕಾರ ರಾಜ್ಯಕ್ಕೆ ನೀಡುತ್ತಿದೆ ಅದೇನೂ ಕಡಿಮೆ ಹಣವಲ್ಲ. ಇವತ್ತು ನಾವು ಸನ್ಮಾನ್ಯ ಎಸ್.ಎಂ.ಕೃಷ್ಣ ಅವರ ಸರ್ಕಾರವನ್ನು ನೆನಪು ಮಾಡಿಕೊಳ್ಳಬೇಕಾಗುತ್ತದೆ. ಅವರು ಅಧಿಕಾರವನ್ನು ವಹಿಸಿಕೊಂಡಂತಹ ಸಂದರ್ಭದಲ್ಲಿ ಈ ರಾಜ್ಯದಲ್ಲಿ drop out ಆಗಿದ್ದ ಮಕ್ಕಳ ಸಂಖ್ಯೆ ಸುಮಾರು 10 ಲಕ್ಷದಷ್ಟಿತ್ತು. ಈ ಸಾಮಾಜಿಕ ಕಾರ್ಯಕ್ರಮ ಪ್ರಾರಂಭವಾದ ಮೇಲೆ ಅದರಲ್ಲಿಯೂ ವಿಶೇಷವಾಗಿ ಮಧ್ಯಾಹ್ನದ ಬಿಸಿಯೂಟ ಕಾರ್ಯಕ್ರಮವನ್ನು ಪ್ರಾರಂಭಿಸಿದ ಮೇಲೆ ಮೂರು ವರ್ಷಗಳ ನಂತರ ಪುನರ್ ಪರಿಶೀಲನೆ ಮಾಡಿದ ಮೇಲೆ drop out ಆಗಿದ್ದಂತಹ ಮಕ್ಕಳಲ್ಲಿ ಸುಮಾರು 8 ಲಕ್ಷ ವಿದ್ಯಾರ್ಥಿಗಳು ಮತ್ತೆ ಶಾಲೆಗೆ ವಾಪಸ್ ಬರುವಂತಹ ಪರಿಸ್ಥಿತಿ ನಿರ್ಮಾಣವಾಯಿತು. ಮಧ್ಯಾಹ್ನದ ಬಿಸಿಯೂಟದ ಈ ಹೊಸ ಕಾರ್ಯಕ್ರಮವನ್ನು ಜಾರಿಗೆ ತರಲು ಸಿದ್ಧಗಂಗಾಮಠದ ಶ್ರೀ ಶಿವಕುಮಾರ ಸ್ವಾಮಿಯವರು ನಡೆಸುತ್ತಿದ್ದಂತಹ ಅನ್ನ ದಾಸೋಹವೇ ಸ್ಪೂರ್ತಿ ಎಂದು ಹೇಳಬಹುದು. ಸನ್ಮಾನ್ಯ ಎಸ್.ಎಂ.ಕೃಷ್ಣ ಅವರು ಸಿದ್ಧಗಂಗಾ ಕ್ಷೇತ್ರಕ್ಕೆ ಹೋದಂತಹ ಸಂದರ್ಭದಲ್ಲಿ ಆ ಎಲ್ಲಾ ಕಾರ್ಯಕ್ರಮಗಳ ವಿವರಗಳನ್ನು ತೆಗೆದುಕೊಂಡು ಈ ಕಾರ್ಯಕ್ರಮವನ್ನು ಜಾರಿಗೆ ತಂದರು. ಇದರ ಜೊತೆಗೆ ಈ ಕಾರ್ಯಕ್ರಮವನ್ನು ಇಡೀ ದೇಶದಲ್ಲಿಯೇ ಯಶಸ್ವಿಯಾಗಿ ಕಾರ್ಯರೂಪಕ್ಕೆ ತಂದಿರುವ ರಾಜ್ಯಗಳಲ್ಲಿ ತಮಿಳುನಾಡು ಮೊದಲನೆಯ ಸ್ಥಾನದಲ್ಲಿದ್ದರೆ

ಕರ್ನಾಟಕ ಎರಡನೆಯ ಸ್ಥಾನದಲ್ಲಿದೆ ಎನ್ನುವಂತಹ ವಿಚಾರವನ್ನು ಸುಪ್ರೀಂ ಕೋರ್ಟ್‌ನ ಒಂದು ಆದೇಶದಲ್ಲಿ ಕೂಡ ಸ್ಪಷ್ಟಪಡಿಸಲಾಗಿದೆ.

ಡಾ|| ವಿ.ಎಸ್. ಆಚಾರ್ಯ: ಮಾನ್ಯ ಸಭಾಪತಿಯವರೇ, ಉಡುಪಿಯ ಶ್ರೀ ಕೃಷ್ಣಮಠದಲ್ಲಿ ಕೂಡ ಈ ವ್ಯವಸ್ಥೆ ಬಹಳ ಉತ್ತಮ ರೀತಿಯಲ್ಲಿ ಹಿಂದಿನಿಂದಲೂ ನಡೆದುಕೊಂಡು ಬರುತ್ತಿದೆ.

ಶ್ರೀಮತಿ ಮೋಟಮ್ಮ (ವಿರೋಧ ಪಕ್ಷದ ನಾಯಕರು):— ಯಾವುದೇ ಮಠ ಇರಲಿ, ಸರ್ಕಾರ ಆ ಕಾರ್ಯಕ್ರಮವನ್ನೇನು ಆಳವಡಿಸಿಕೊಂಡಿದೆ ಅದು ಬಹಳ ಮುಖ್ಯ.

ಶ್ರೀ ವಿ.ಆರ್. ಸುದರ್ಶನ್ :— ಮಾನ್ಯ ಸಭಾಪತಿಯವರೇ, ನರ್ಮಲ್ ಯೋಜನೆಯಲ್ಲಿ ನಗರದ ಅಭಿವೃದ್ಧಿಗಾಗಿ ಸಂಪೂರ್ಣವಾಗಿ ಶೇಕಡ 100ರಷ್ಟು ಹಣವನ್ನು ನೀಡುತ್ತಿದೆ. ಆದರೆ ರಾಜ್ಯ ಸರ್ಕಾರ ಈ ಆಯವ್ಯಯದಲ್ಲಿ ಬೆಂಗಳೂರಿಗೆ ಏನು ಅದೃತೆಯನ್ನು ಕೊಟ್ಟಿದೆ?

ಡಾ|| ವಿ.ಎಸ್. ಆಚಾರ್ಯ:— ಮಾನ್ಯ ಸಭಾಪತಿಯವರೇ, ಕಳೆದ 5 ವರ್ಷಗಳಿಂದೀಚೆಗೆ 2800 ಕೋಟಿ ರೂಪಾಯಿಗಳನ್ನು ಕೊಡುವ ಬದಲಿಗೆ 1300 ಕೋಟಿ ರೂಪಾಯಿಗಳನ್ನು ಕೊಟ್ಟಿದ್ದಾರೆ. ನಾನು ಕಳೆದ ವಾರವೇ ಆ ಬಗ್ಗೆ ದೆಹಲಿಯಲ್ಲಿ ನಡೆದ ಸಭೆಗೆ ಹೋಗಿಬಂದಿದ್ದೇನೆ.

ಶ್ರೀಮತಿ ಮೋಟಮ್ಮ:— ಮಾನ್ಯ ಸಭಾಪತಿಯವರೇ, ಕೇಂದ್ರ ಸರ್ಕಾರ ಕೊಟ್ಟಿರುವ ಹಣದಲ್ಲಿ ಇವರು ಇನ್ನೂ 998 ಕೋಟಿ ರೂಪಾಯಿಗಳನ್ನು ಖರ್ಚು ಮಾಡದೆ ಹಾಗೆಯೇ ಇಟ್ಟಿದ್ದಾರೆ. ಆ ಹಣವನ್ನೇ ಇವರು ಸರಿಯಾಗಿ ಖರ್ಚು ಮಾಡಿಲ್ಲ.

ಡಾ|| ವಿ.ಎಸ್. ಆಚಾರ್ಯ:— ಮಾನ್ಯ ಸಭಾಪತಿಯವರೇ, ನಾವು ನಮ್ಮ ಯೋಜನೆ ಉದ್ದೇಶಗಳಿಗಾಗಿ ಈ ಹಣವನ್ನು ವೆಚ್ಚ ಮಾಡುತ್ತೇವೆ ಕೊಡಿ ಎಂದು ಹೇಳಿದರೂ ಸಹ ಕೇಂದ್ರದಿಂದ ಇದುವರೆಗೆ ನಮಗೆ ಬಂದಿರುವುದು 1300 ಕೋಟಿ ರೂಪಾಯಿಗಳು ಮಾತ್ರ.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಯವರೇ, ಕಳೆದ ವರ್ಷ 2000 ಕೋಟಿ ರೂಪಾಯಿಗಳನ್ನು ಬೆಂಗಳೂರು ನಗರದ ಅಭಿವೃದ್ಧಿ ಯೋಜನೆಗಳಿಗೆ ಕೊಡುವುದಾಗಿ ತಿಳಿಸಲಾಗಿತ್ತು. ಸರ್ಕಾರ ಆ ಉದ್ದೇಶಕ್ಕಾಗಿ ಅಷ್ಟು ಹಣವನ್ನು ಬಿಡುಗಡೆ ಮಾಡಿದೆಯೇ? ಮಾನ್ಯ ಮುಖ್ಯಮಂತ್ರಿಯವರು ABIDe ಸಂಸ್ಥೆಗೆ ಆದ್ಯಕ್ಷರಿದ್ದಾರೆ. ಇವೊತ್ತು ಬಿ.ಬಿ.ಎಂ.ಪಿ. ಎಂದು .. ಘೋಷಿಸಿದ ನಂತರ ಇಲ್ಲಿನ ಮೂಲಭೂತ ಅವಶ್ಯಕತೆಗಳನ್ನು ಪೂರೈಸಿ ಬೆಂಗಳೂರು ನಗರವನ್ನು ವ್ಯವಸ್ಥಿತವಾಗಿ ಅಭಿವೃದ್ಧಿಪಡಿಸುವುದಕ್ಕೆ ಸುಮಾರು 22000 ಕೋಟಿ ರೂಪಾಯಿಗಳ ಅಗತ್ಯ ಇದೆ ಎಂದು ಅಂದಾಜಿಸಲಾಗಿದೆ. ಇದರಲ್ಲಿ ಯಾರ್ಯಾರ ಪಾಲು ಎಷ್ಟೆಷ್ಟು ಎಂದರೆ, ಬೆಂಗಳೂರು ಮಹಾನಗರಪಾಲಿಕೆ 5700 ಕೋಟಿ ರೂಪಾಯಿಗಳನ್ನು ಕೊಡಬೇಕಾಗುತ್ತದೆ. ರಾಜ್ಯ ಸರ್ಕಾರ 2000 ಕೋಟಿ ರೂಪಾಯಿಗಳನ್ನು ಕೊಡಬೇಕಾಗುತ್ತದೆ. ಕೇಂದ್ರ ಸರ್ಕಾರ ನರ್ಮಾ ಯೋಜನೆ ಅಡಿಯಲ್ಲಿ 2000 ಕೋಟಿ ರೂಪಾಯಿಗಳನ್ನು ಕೊಡಬೇಕಾಗುತ್ತದೆ. ಬಾಂಡ್‌ಗಳು ಮತ್ತು ಲೋನ್‌ಗಳಿಂದ 8300 ಕೋಟಿ ರೂಪಾಯಿಗಳನ್ನು ಕೊಡಬೇಕಾಗುತ್ತದೆ. ಅದೇರೀತಿ ಬಿ.ಡಿ.ಎ.ಯಿಂದ 2000 ಕೋಟಿ ರೂಪಾಯಿಗಳು ಹಾಗೂ ಖಾಸಗಿ ಸಹಭಾಗಿತ್ವದಿಂದ 2000 ಕೋಟಿ ರೂಪಾಯಿಗಳು ಬರಬೇಕಾಗುತ್ತದೆ. ಇದಕ್ಕೆ ಮಾನ್ಯ ಮುಖ್ಯಮಂತ್ರಿಯವರು ಯಾವ ಪ್ರಯತ್ನವನ್ನು ಮಾಡಿದ್ದಾರೆ ಎಂಬುದು ಸ್ಪಷ್ಟವಾಗಬೇಕಲ್ಲವೇ? ಬೆಂಗಳೂರು ನಗರವನ್ನು ಅಂತರರಾಷ್ಟ್ರೀಯ ಮಟ್ಟಕ್ಕೆ ಏರಿಸುತ್ತಿದ್ದೇವೆ. ಅದಕ್ಕೆ 22000 ಕೋಟಿ ರೂಪಾಯಿಗಳ ಅಗತ್ಯ ಇದೆ ಎಂದಷ್ಟೇ ಹೇಳಿದರೆ ಸಾಕಾಗುವುದಿಲ್ಲ, ಅದನ್ನು ಅಂತರರಾಷ್ಟ್ರೀಯ ಮಟ್ಟಕ್ಕೆ ಏರಿಸುವುದಕ್ಕೆ ಅಗತ್ಯವಾದ ಕ್ರಮಗಳನ್ನು ಕೈಗೊಳ್ಳಬೇಕಾಗುತ್ತದೆ. ಬಿ.ಬಿ.ಎಂ.ಪಿ. ಚುನಾವಣೆಯಲ್ಲಿ ಜನರು ಆಡಳಿತ ಪಕ್ಷಕ್ಕೆ ಸ್ಪಷ್ಟ ಬಹುಮತವನ್ನು ಕೊಟ್ಟರು. ಇವೊತ್ತು ಬೆಂಗಳೂರು ನಗರ ಇಲ್ಲಿನ ಜನತೆಗಷ್ಟೇ ಸೀಮಿತವಲ್ಲ, ಇದು ಕರ್ನಾಟಕ ರಾಜ್ಯದ ರಾಜಧಾನಿ ಅಷ್ಟೇ ಅಲ್ಲದೆ ಇವೊತ್ತು ಬೆಂಗಳೂರು ನಗರ ಅಂತರರಾಷ್ಟ್ರೀಯ ಹಂತದಲ್ಲಿ ಇಡೀ ಪ್ರಪಂಚದ ಜನರ ಗಮನವನ್ನು ಸೆಳೆದಿರುವ ಹಿನ್ನೆಲೆಯಲ್ಲಿ, ಜೊತೆಗೆ ಬೇರೆಬೇರೆ ಸಿ.ಎಂ.ಸಿ. ಪ್ರದೇಶಗಳೆಲ್ಲಾ

ಬೆಂಗಳೂರು ನಗರದ ವ್ಯಾಪ್ತಿಗೆ ಒಳಪಟ್ಟಿದೆ. ಅಲ್ಲಿ ಆಗಲೇಬೇಕಾಗಿರುವಂತಹ ಮೂಲಭೂತ ಅವಶ್ಯಗಳ ಕೊರತೆ ಇದೆ. 7 ಸಿ.ಎಂ.ಸಿ.ಗಳು 1 ಟಿ.ಎಂ.ಸಿ. ಹಾಗೂ ಸುಮಾರು ಹಳ್ಳಿಗಳ ಪ್ರದೇಶ ಕೂಡ ಇವೊತ್ತು ಬೆಂಗಳೂರು ನಗರದ ವ್ಯಾಪ್ತಿಗೆ ಬಂದಿದೆ. ಬೆಂಗಳೂರು ಸುತ್ತಮುತ್ತ ಎಂದರೆ ವಿಧಾನಸೌಧದ ಸುತ್ತಮುತ್ತ ನೀವು ಶೃಂಗರಿಸಿಕೊಂಡುಬಿಟ್ಟರೆ ಸಾಕಾಗುವುದಿಲ್ಲ. ಬೆಂಗಳೂರಿನ ರೈಲ್ವೆ ನಿಲ್ದಾಣ, ಬಸ್‌ನಿಲ್ದಾಣ, ವಿಧಾನಸೌಧ, ಹೈಕೋರ್ಟ್ ಇವುಗಳ ಹಿಂದೆ-ಮುಂದೆ ಕೆಲವು ಪಾರ್ಕ್‌ಗಳನ್ನು ನಿರ್ಮಾಣ ಮಾಡಿಬಿಟ್ಟರೆ ಸಾಕಾಗುವುದಿಲ್ಲ. ಸನ್ಮಾನ್ಯ ಎಸ್.ಎಂ.ಕೃಷ್ಣ ಅವರ ಸರ್ಕಾರ ಸಾಕಷ್ಟು ದೊಡ್ಡ ಪ್ರಮಾಣದಲ್ಲಿ ಈ ಕಾರ್ಯಕ್ರಮಗಳನ್ನೆಲ್ಲಾ ಪ್ರಾರಂಭ ಮಾಡಿದೆ. ಬೆಂಗಳೂರಿಗೆ ಬಹಳ ದೊಡ್ಡ ಮಾನ್ಯತೆ ಸಿಗತಕ್ಕಂತಹ ರೀತಿಯಲ್ಲಿ ಆ ಸಂದರ್ಭದಲ್ಲಿಯೇ ಆಗಿನ ಸರ್ಕಾರಗಳು ಇದಕ್ಕೆ ಆದ್ಯತೆಯನ್ನು ಕೊಡತಕ್ಕಂತಹ ಒಂದು ದೂರದೃಷ್ಟಿಯನ್ನಿಟ್ಟುಕೊಂಡು ಕಾರ್ಯಕ್ರಮಗಳನ್ನು ಕೊಡತಕ್ಕಂತಹ ಒಂದು ಪ್ರಯತ್ನವನ್ನು ಮಾಡಿದರು. ಆದ್ದರಿಂದ ಈ ಸರ್ಕಾರಕ್ಕೆ ಎಲ್ಲಿಯೋ ಒಂದು ಕಡೆ ಇಚ್ಛಾಶಕ್ತಿಯ ಕೊರತೆ ಇದೆ. ಎನ್ನುವಂತಹ ಮಾತನ್ನು ನಾನು ಈ ಸಂದರ್ಭದಲ್ಲಿ ಹೇಳಬೇಕಾಗುತ್ತದೆ.. ಬೆಂಗಳೂರು ಮಹಾನಗರಪಾಲಿಕೆ ಅಭಿವೃದ್ಧಿಗೆ 22000 ಕೋಟಿ ರೂಪಾಯಿಗಳನ್ನು ವೆಚ್ಚ ಮಾಡುವ ವಿಚಾರದಲ್ಲಿ ಸರ್ಕಾರದ ಯೋಜನೆ ಏನು, ಇವೊತ್ತು ಈ ಆಯವ್ಯಯದಲ್ಲಿ ಹೇಳಿರತಕ್ಕಂಥದ್ದೇನು? ಈ ಸಾಲಿನ ಆಯವ್ಯಯದಲ್ಲಿ ಇದಕ್ಕೆ ಆದ್ಯತೆಯನ್ನೇ ಕೊಟ್ಟಿಲ್ಲ. 2011-12ನೇ ಸಾಲಿನಲ್ಲಿ ಬೆಂಗಳೂರು ನಗರಕ್ಕೆ ಕೊಡಬೇಕಾಗಿದ್ದಂತಹ ಆದ್ಯತೆಯನ್ನು ಸರ್ಕಾರ ಕೊಡಲಿಲ್ಲ. ಕಳೆದ ಸಾಲಿನ ಆಯವ್ಯಯದಲ್ಲಿ 2000 ಕೋಟಿ ರೂಪಾಯಿಗಳನ್ನೇನು ಬಿಡುಗಡೆ ಮಾಡಬೇಕಾಗಿತ್ತು ಆ ಹಣವನ್ನು ಸಹ ಬಿಡುಗಡೆ ಮಾಡಲಿಲ್ಲ ಎಂದರೆ ನಾವು ಈ ವಿಚಾರದಲ್ಲಿ ಸರ್ಕಾರದ ಜವಾಬ್ದಾರಿ ಮತ್ತು ಆಸಕ್ತಿಯನ್ನು ಪ್ರಶ್ನೆ ಮಾಡಬೇಕಾಗುತ್ತದೆ.

ನಮ್ಮ ಪ್ರಶೋತ್ತರ ವೇಳೆಯಲ್ಲಿ ಕೂಡ ಬಹಳ ಮುಖ್ಯವಾಗಿ ಜನಸಾಮಾನ್ಯರ ವಿಷಯದಲ್ಲಿ ನಾವು ಚರ್ಚೆ ಮಾಡಿಕೊಂಡು ಬಂದಿದ್ದೇವೆ. ಅದರಲ್ಲಿಯೂ ಬಹಳ ಮುಖ್ಯವಾಗಿ Public Disribution System ಬಗ್ಗೆ ಹೇಳುವುದಾದರೆ ಅದರಲ್ಲಿ ಬಿ.ಪಿ.ಎಲ್. ಪಡಿತರ ಚೀಟಿಗಳನ್ನು ಹೊಂದಿರುವವರು, ಎ.ಪಿ.ಎಲ್. ಪಡಿತರ ಚೀಟಿಗಳನ್ನು ಹೊಂದಿರುವವರು ಮತ್ತು ಅನ್ನಪೂರ್ಣ ಯೋಜನೆ ಪಡಿತರ ಚೀಟಿಗಳನ್ನು ಹೊಂದಿರುವವರು ಎಂದು ಮೂರು ರೀತಿಯ ಕ್ಯಾಟಗರಿಗಳಿವೆ. ಈ ರೀತಿ 3 ರೀತಿಯ ಪಡಿತರ ಚೀಟಿಗಳನ್ನು ವಿತರಿಸಲಾಗಿದೆ. ಇವೊತ್ತು ಎ.ಪಿ.ಎಲ್. ಪಡಿತರ ಚೀಟಿಯನ್ನು ಹೊಂದಿರುವಂತಹವರಿಗೆ ಅಕ್ಕಿ, ಸಕ್ಕರೆ ಇಂತಹ ಯಾವ ಪಡಿತರ ಹಿನ್ನೆಲೆಯೇ ವಸ್ತುಗಳು ಕೂಡ ಸಿಗುತ್ತಿಲ್ಲ. ಇದಕ್ಕೆ ರಾಜ್ಯ ಸರ್ಕಾರ ತೆಗೆದು ಕೊಂಡಂತಹ ನಿಲುವಿನ ಹಿನ್ನೆಲೆಯೇ ಕಾರಣವೆಂದು ಹೇಳಬಹುದಾಗಿದೆ. ಇವೊತ್ತು ಕೇಂದ್ರ ಸರ್ಕಾರದ ಸಮೀಕ್ಷೆಯ ಪ್ರಕಾರ 34.41 ಲಕ್ಷ ಕುಟುಂಬಗಳು ಮಾತ್ರ ಬಿ.ಪಿ.ಎಲ್. ಪಡಿತರ ಚೀಟಿಗಳನ್ನು ಪಡೆಯಲು ಅರ್ಹರಿದ್ದಾರೆ. 2011ರ ಜನಗಣತಿಯ ಪ್ರಕಾರ ಕರ್ನಾಟಕದ ಜನಸಂಖ್ಯೆ 6 ಕೋಟಿ ಮೀರಿದೆ. ಈ ಅಂದಾಜಿನ ಪ್ರಕಾರ ನಮ್ಮ ರಾಜ್ಯದಲ್ಲಿ ಸುಮಾರು ಒಂದೂವರೆ ಲಕ್ಷ ಕುಟುಂಬಗಳಿವೆ ಎಂದು ಹೇಳಬಹುದು. ಇವೊತ್ತು ಈ ವಿಚಾರದಲ್ಲಿ ಕರ್ನಾಟಕದ ಜನಸಂಖ್ಯೆ 6 ಕೋಟಿ ಮೀರಿದೆ. ಈ ಅಂದಾಜಿನ ಪ್ರಕಾರ ನಮ್ಮ ರಾಜ್ಯದಲ್ಲಿ ಸುಮಾರು ಒಂದೂವರೆ ಲಕ್ಷ ಕುಟುಂಬಗಳಿವೆ ಎಂದು ಹೇಳಬಹುದು. ಇವೊತ್ತು ಈ ವಿಚಾರದಲ್ಲಿ ಕರ್ನಾಟಕ ಸರ್ಕಾರ ತೆಗೆದುಕೊಂಡಂತಹ ನಿಲುವೇನು? ಯಾರು ನಿಜಕ್ಕೂ ಅರ್ಹರಿದ್ದಾರೆ ಅವರನ್ನು ಈ ಪಡಿತರ ಚೀಟಿದಾರರ ಹಂಚಿಕೆ ಪಟ್ಟಿಗೆ ಸೇರ್ಪಡೆಗೊಳಿಸುವುದು ಮತ್ತು ಯಾರು ಅನರ್ಹರಿದ್ದಾರೆ ಅಂತಹ ಕುಟುಂಬಗಳನ್ನು ಆ ಪಟ್ಟಿಯಿಂದ ಕೈಬಿಡುವಂತಹ ಕೆಲಸ ನಿರಂತರವಾಗಿ ಅನೇಕ ವರ್ಷಗಳಿಂದ ಆಗಿರುವುದಿಲ್ಲ. ಕಳೆದ ಮೂರು ವರ್ಷಗಳಿಂದ ಈ ಸರ್ಕಾರ ತನ್ನ ಸಂಕಲ್ಪದಲ್ಲಿ ಕೂಡ ತಿಳಿಸಿದೆ. ಸನ್ಮಾನ್ಯ ರಾಜ್ಯಪಾಲರು ಕರ್ನಾಟಕ ವಿಧಾನಮಂಡಲದ ಉಭಯ ಸದನಗಳನ್ನು ಉದ್ದೇಶಿಸಿ ಮಾಡನಾಡುವಂತಹ ಸಂದರ್ಭದಲ್ಲಿ ಹಾಗೂ

ಅಯವ್ಯಯದಲ್ಲಿ ಕೂಡ ಈ ವಿಚಾರವನ್ನು ತಿಳಿಸಲಾಗಿದೆ. ಹಾಗಾದರೆ ಸರ್ಕಾರ ಈ ಬಗ್ಗೆ ತೆಗೆದುಕೊಂಡಂತಹ ಕ್ರಮಗಳೇನು ಎಂಬುದನ್ನು ಕೂಡ ತಿಳಿಸಬೇಕಲ್ಲವೇ? ಸುಮಾರು 379 ಕೋಟಿ ರೂಪಾಯಿಗಳನ್ನು ಭಾರತ ಸರ್ಕಾರಕ್ಕೆ ಸರೆಂಡರ್ ಮಾಡುವ ಮೂಲಕ ರಾಜ್ಯ ಸರ್ಕಾರ, ಅನ್ನಪೂರ್ಣ ಯೋಜನೆಯನ್ನು ಜಾರಿಗೆ ತರುವಲ್ಲಿ ವಿಫಲವಾಗಿರುವುದನ್ನು ಸ್ಪಷ್ಟಪಡಿಸಿದೆ. ಹಾಗಾದರೆ ಕರ್ನಾಟಕ ರಾಜ್ಯದಲ್ಲಿ ಅನ್ನಪೂರ್ಣ ಯೋಜನೆಗೆ ಅರ್ಹರಾದಂತಹ ವಯಸ್ಸಾದ ಹಿರಿಯರು ಯಾರೂ ಇಲ್ಲವೆಂದು ಅರ್ಥವೇ? ಕೇಂದ್ರ ಸರ್ಕಾರ ರಾಜ್ಯಕ್ಕೆ ಹಣವನ್ನು ಕೊಡಲಿಲ್ಲ ಎಂದು ಹೇಳುವಂತಹ ಕೆಲಸ ಒಂದು ಕಡೆ ಆದರೆ ಕೊಟ್ಟಂತಹ ಹಣವನ್ನು ಸರಿಯಾಗಿ ಬಳಕೆ ಮಾಡುವುದಕ್ಕೆ ಸಾಧ್ಯವಾಗದೆ ಸುಮಾರು 379 ಕೋಟಿ ರೂಪಾಯಿಗಳನ್ನು ಕೇಂದ್ರಕ್ಕೆ ಹಿಂತಿರುಗಿಸಿದ್ದೀರಿ ಎಂದರೆ ಇಂತಹ ಒಂದು ಸಾಮಾಜಿಕವಾದಂತಹ ಕಾರ್ಯಕ್ರಮಗಳನ್ನು ಜಾರಿಗೆ ತರುವಂಥದ್ದರ ಬಗ್ಗೆ ಸರ್ಕಾರಕ್ಕೆ ವಿವೇಚನೆಯಾಗಲೀ ಜವಾಬ್ದಾರಿಯಾಗಲಿ ಹೊಣೆಗಾರಿಕೆಯಾಗಲಿ ಇದೆಯೇ ಎಂದು ಪ್ರಶ್ನಿಸಬೇಕಾಗುತ್ತದೆ. ತಾತ್ಕಾಲಿಕ ಪಡಿತರ ಚೀಟಿಗಳನ್ನು ಸರ್ಕಾರ ವಿತರಣೆ ಮಾಡಿತ್ತು, ರಾಜ್ಯದಲ್ಲಿ ಸುಮಾರು 34 ಲಕ್ಷ ಕುಟುಂಬಗಳು ಬಿ.ಪಿ.ಎಲ್. ಕಾರ್ಡ್‌ಗಳನ್ನು ಪಡೆಯಲು ಏನು ಅರ್ಹರಾಗಿದ್ದರು ಅದನ್ನು ಮೀರಿ ಒಂದು ಹಂತದಲ್ಲಿ 52 ಲಕ್ಷ ಕುಟುಂಬಗಳು ಎಂದು ಗುರುತಿಸಲಾಯಿತು. ಈ ಸರ್ಕಾರ 2008ರ ಮೇ ತಿಂಗಳಿನಲ್ಲಿ ಅಧಿಕಾರಕ್ಕೆ ಬಂದ ಮೇಲೆ ನವೆಂಬರ್ 2008ರ ಪಾರ್ಲಿಮೆಂಟ್ ಚುನಾವಣೆಯನ್ನು ಗಮನದಲ್ಲಿಟ್ಟುಕೊಂಡು 28.44 ಲಕ್ಷ ಅಂದರೆ ಸುಮಾರು ಇಪ್ಪತ್ತೆಂಟೂವರೆ ಲಕ್ಷ ಕುಟುಂಬಗಳನ್ನು Self-declaration ಆಧಾರದ ಮೇಲೆ ನೆಮ್ಮದಿ ಕೇಂದ್ರಗಳಲ್ಲಿ ರಾಜ್ಯದ ಜನರ ನೆಮ್ಮದಿಯನ್ನು ಹಾಳು ಮಾಡುವುದಕ್ಕೆ ನಿಜವಾಗಿ ಬಿ.ಪಿ.ಎಲ್. ಪಡಿತರ ಚೀಟಿಗಳನ್ನು ಪಡೆಯಲು ಅರ್ಹರಿದ್ದಂತಹ ಕುಟುಂಬಗಳಿಗೆ ಪಡಿತರ ವಸ್ತುಗಳು ಸಿಗದಂತೆ ತಪ್ಪಿಸುವಂತಹ ಪ್ರಯತ್ನವಾಯಿತು. ಅಂದರೆ Self-declaration ಆಧಾರದ ಮೇಲೆ ಬಿ.ಪಿ.ಎಲ್. ಪಡಿತರ ಚೀಟಿಗಳನ್ನು ವಿತರಿಸುವುದಾದರೆ, ಅದಕ್ಕೆ ವೆರಿಫಿಕೇಷನ್ ಆಗಲಿ

ಮತೋಂದಾಗಲಿ ಇಲ್ಲ. ಈ ಸರ್ಕಾರದ ಉದ್ದೇಶವೇನೆಂದರೆ ಮುಂದೆ 6 ತಿಂಗಳಲ್ಲಿ ಪಾರ್ಲಿಮೆಂಟ್ ಚುನಾವಣೆ ಬರುತ್ತಿದೆ. ಅದಕ್ಕೋಸ್ಕರ ತಮಗೆ ಮನಸ್ಸಿಗೆ ಬಂದಂತೆ ಇನ್ನೂ ಸುಮಾರು 28 ರಿಂದ 30 ಲಕ್ಷ ಜನರು ಈ ಬಿ.ಪಿ.ಎಲ್. ಕಾರ್ಡ್‌ಗಳನ್ನು ಪಡೆದುಕೊಳ್ಳಲಿ ಎಂದು ಅವರು ಈ ರೀತಿ ಮಾಡಿದ್ದಾರೆ.

(11.00 ಗಂಟೆ)

ಇದರಿಂದ ಆಗಿರುವಂತಹ ದುಷ್ಪರಿಣಾಮ ಏನೆಂದರೆ, ಎಪಿಎಲ್ ಕುಟುಂಬಕ್ಕೆ ಕೊಡಬೇಕಾದಂತಹ ಆಹಾರಧಾನ್ಯಗಳನ್ನು ಬಿಪಿಎಲ್ ಕುಟುಂಬದವರಿಗೆ divert ಮಾಡಿದರು. ಅದಷ್ಟೇ ಅನಾನುಕೂಲವಾಗಲಿಲ್ಲ. ಒಂದು ಕುಟುಂಬಕ್ಕೆ 35 ಕೆ.ಜಿ. ಆಹಾರಧಾನ್ಯ ಕೊಡಬೇಕೆಂದು ಕೇಂದ್ರ ಸರ್ಕಾರದ ಆದೇಶವಿದೆ. ಆದರೆ ನೀವು ಒಂದು unit system ಅನ್ನು ತಡೆದುಬಿಟ್ಟಿರಿ. ಆ unit system ನಲ್ಲಿಯೂ ಸಹ ಪುನಃ ಅನಾನುಕೂಲವಾಯಿತು. ಇದರಿಂದ ಏನು ಪ್ರಯೋಜನ? ನಿಮಗೆ ಬಡವರ ಬಗ್ಗೆ ಕಾಳಜಿ ಇಲ್ಲ. ನೀವು ಈ ಕಾರ್ಯಕ್ರಮವನ್ನು ಕಾಟಾಚಾರಕ್ಕೆ ನಡೆಸುತ್ತಿದ್ದೀರೆಂದು ಹೇಳಬೇಕಾಗುತ್ತದೆ. ಇದು ಕಂಪ್ಯೂಟರ್ ಯುಗ ಅಲ್ಲವೆ ಸಭಾಪತಿಯವರೆ, ಯಾರು eligible ಯಾರು ineligible ಇದ್ದಾರೆಂದು ಅದಕ್ಕೆ feed ಮಾಡಿ ಅದನ್ನು ತೆಗೆದುಹಾಕುವುದಕ್ಕೆ ಸಾಧ್ಯವಾಗುವುದಿಲ್ಲವೆ? ಅದಕ್ಕೆ ಒಂದು outsource ಬೇರೆ ಕೊಟ್ಟಿದ್ದಾರೆ. ಅಲ್ಲದೆ ಸರ್ಕಾರ ಅದಕ್ಕೋಸ್ಕರ ಕೋಟಿಗಟ್ಟಲೇ ಹಣವನ್ನು ಖರ್ಚು ಮಾಡುತ್ತಿದೆ. Outsource ಅವರು ನಿಮಗೆ ಧರ್ಮಕ್ಕೆ ಮಾಡಿಕೊಡುತ್ತಾರೆಯೇ?

ಡಾ|| ವಿ.ಎಸ್. ಆಚಾರ್ಯ:- ಹಿಂದಿನವರು ಮಾಡಿದ್ದಾರೆ.

ಶ್ರೀ ವಿ.ಆರ್. ಸುದರ್ಶನ್:- 29.00 ಲಕ್ಷ self-declaration ಆಧಾರದ ಮೇಲೆ ನೀವು ಬಿಪಿಎಲ್ ಕಾರ್ಡ್‌ಗಳನ್ನು ವಿತರಣೆ ಮಾಡಿದಿರಲ್ಲ, ಅದಕ್ಕೆ ಹಿಂದಿನವರು ಜವಾಬ್ದಾರೆ ಹೇಳಿ ಸಭಾನಾಯಕರೆ.

ಶ್ರೀಮತಿ ಮೋಟಮ್ಮ (ವಿರೋಧ ಪಕ್ಷದ ನಾಯಕರು):- ಹಿಂದಿನವರು ಮಾಡಿದ್ದಾರೆ. ಹಿಂದಿನವರು ಮಾಡಿದ್ದಾರೆಂದು ಹೇಳಿ, ಹೇಳಿ, ನಿಮ್ಮ ತಪ್ಪನ್ನು ಮುಚ್ಚಿಕೊಳ್ಳುವಂತಹ ಪ್ರಯತ್ನವನ್ನು ಏಕೆ ಮಾಡುತ್ತೀರಿ ಎಂದು ನನಗೆ ಅರ್ಥವಾಗುತ್ತಿಲ್ಲ ನೀವು ಸರಿ ಇದ್ದೇವೆಂದು ಬಂದಿದ್ದೀರಲ್ಲ, ಸರಿಮಾಡಿ ಹೋಗಲಿ ಪ್ರತಿಯೊಂದಕ್ಕೂ ಹಿಂದಿನವರು ಮಾಡಿದ್ದಾರೆಂದು ತೋರಿಸಿ, ನಾವು ಅದನ್ನೇ ಮಾಡಿದ್ದೇವೆಂದು ಏಕೆ ಹೇಳುತ್ತೀರಿ? ಅದು ಸರಿಯಲ್ಲ.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಯವರೇ, ಇದರಲ್ಲಿ ಹಿಂದಿನದು, ಇವತ್ತಿನದು ಎನ್ನುವ ಪ್ರಶ್ನೆ ಇಲ್ಲ. Public Distribution System ಅನ್ನು update ಮಾಡುವಂತಹ ಈ ಸಂದರ್ಭದಲ್ಲಿ identification of beneficiaries ನಲ್ಲಿ ಕೆಲವೊಂದು ಮಾನದಂಡ ಮಾಡುವುದರಲ್ಲಿ ನಾವು ಬಹಳಷ್ಟು ಎಡವುತಲೇ ಬಂದಿದ್ದೇವೆ. ಮೊದಲು ಜಿಲ್ಲಾಪಂಚಾಯತಿಯಿಂದ ಒಂದು ಸಲ ಆಯಿತು, ಅದನ್ನು ನಾವು ಒಪ್ಪಲಿಲ್ಲ. ಆಮೇಲೆ ಏನಾಯಿತು ಎಂದರೆ, ಯಾರ ಮನೆಯಲ್ಲಿ ಒಂದು ಟಿ.ವಿ. ಇರುತ್ತದೆ ಅಂಥವರಿಗೆ ಕೊಡಬಾರದೆಂದು ಬಂತು. ಅದನ್ನು ಸಹ ಯಾರು ಒಪ್ಪಲಿಲ್ಲ. ನಿಜವಾಗಿ Correction ಮಾಡುವುದಕ್ಕೆ ಪ್ರಾರಂಭ ಆಗಿದ್ದು ಶ್ರೀ ಎಸ್.ಎಂ.ಕೃಷ್ಣಾರವರ ಕಾಲದಲ್ಲಿ. ಆ ಸಂದರ್ಭದಲ್ಲಿ ಯಾರ್ಯಾರು Unauthorized ಆಗಿ ತೆಗೆದು ಕೊಂಡಿದ್ದಾರೆ. ಅಂಥವರನ್ನು Identify ಮಾಡಬೇಕೆಂದು ಬೈಲಹೊಂಗಲ ಮತ್ತು ಮಂಡ್ಯಜಿಲ್ಲೆಯಲ್ಲಿ ಮನೆ ಮನೆ ಸರ್ವೆ ಮಾಡಿ ಮಾಡಬೇಕೆಂದು ಎರಡು Pilot Project ತೆಗೆದುಕೊಂಡರು. ಅದನ್ನು ಒಪ್ಪಿಕೊಂಡಿದ್ದರೆ ಸರಿ ಇರುತ್ತಿತ್ತು. ಆದರೆ ಅದನ್ನು ಯಾರು ಒಪ್ಪಲಿಲ್ಲ. ಮುಂದೆ ಜಿಲ್ಲಾಪಂಚಾಯತಿಯಿಂದ ಸರ್ವೆ ಆಯಿತು. ಇನ್ನೊಂದು ಮಾನದಂಡವಾಯಿತು. ಈ ರೀತಿ ಗೊಂದಲವಾದಂತಹ ಸಂದರ್ಭದಲ್ಲಿ ಅಲ್ಲಿ ಸ್ಥಳೀಯರೆಲ್ಲರೂ ಇಂಥಿಂಥವರಿಗೆ ಕೊಡಬೇಕು ಎಂದು ಒತ್ತಡ ಹೇರುವುದಕ್ಕೆ ಪ್ರಾರಂಭಮಾಡಿದರು. ಆಗ ಎಲ್ಲರೂ ಬಿ.ಪಿ.ಎಲ್.ಗೆ. ಬರುವುದಕ್ಕೆ ಪ್ರಾರಂಭ ಮಾಡಿದರು, ಎ.ಪಿ.ಎಲ್.ನಲ್ಲಿ ಯಾರೂ ಇಲ್ಲವೇ ಇಲ್ಲ. ಅಲ್ಲಿ Claims ಜಾಸ್ತಿ ಆಯಿತು. ಆ ಹಿನ್ನೆಲೆಯಲ್ಲಿ ಇದೊಂದು ದೊಡ್ಡ ಸಮಸ್ಯೆ ಆಯಿತು. ಈಗ photo system ಜಾರಿಗೆ

ಬಂದಿದೆ. ಸುಮಾರು ಐದು ಸಲ photo system ಆದಮೇಲೆ ಈಗ ಒಂದು ಹಂತಕ್ಕೆ ಬಂದಿದೆ. Within a short time ಒಂದು ವ್ಯವಸ್ಥಿತವಾದಂತಹ ಪಡಿತರ ಪದ್ಧತಿ ಈ ರಾಜ್ಯದಲ್ಲಿ ಬರುತ್ತದೆ ಎಂದು ತಮ್ಮ ಮೂಲಕ ಮಾನ್ಯ ಸದಸ್ಯರಿಗೆ ತಿಳಿಸಲಿಚ್ಛಿಸುತ್ತೇನೆ.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಯವರೇ, ಅದಕ್ಕೆ Improved Methodology Adopt ಮಾಡಿಕೊಳ್ಳಬೇಕು. ಇಚ್ಛಾಶಕ್ತಿ ಇದ್ದರೆ ಎಲ್ಲಾ ಸಮಸ್ಯೆಗಳಿಗೂ ಪರಿಹಾರ ಹುಡುಕುವುದಕ್ಕೆ ಸಾಧ್ಯವಾಗುತ್ತದೆ. ನಿಮಗೆ Lack Of Follow Up Action, ಅದನ್ನು Follow Up ಮಾಡಬೇಕಾಗುತ್ತದೆ. ಯಾವುದಾದರೂ ಒಂದು ಸಮಸ್ಯೆ ಇದೆ ಎಂದು ತಿಳಿದಮೇಲೆ ಆ ಸಮಸ್ಯೆಯನ್ನು ಬಗೆಹರಿಸುವುದಕ್ಕೆ ಪ್ರಯತ್ನಗಳು ಬೇಕಲ್ಲವೇ?

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಯವರೇ, Biometric System ಬಂದಮೇಲೆ ಬಹಳಷ್ಟು ಹಿಡಿತಕ್ಕೆ ಬಂದಿದೆ. Biometric System At The Consumer Level And Shop Level, ಎರಡೂ ಕಡೆ ಮಾಡುವುದರಿಂದ ಇವತ್ತು Unauthorized ಆಗಿ ಹೋಗುವುದಾಗಲಿ, ಅಥವಾ ಅನ್ಯರಿಗೆ ಕೊಡುವುದಾಗಲಿ ಬಹಳಷ್ಟು ಕಡಿಮೆಯಾಗಿದೆ. We have to use the new technology.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಯವರೇ ಈ ರೀತಿಯಾದಂತಹ Irregularities ಇರುವುದರಿಂದ ಸಾವಿರಾರು ಕೋಟಿ ರೂಪಾಯಿಗಳು State Exchequer ಮೇಲೆಯೂ ಸಹ ಹೊರೆ ಆಗುತ್ತಿದೆ. ಇದರ ಬಗ್ಗೆ ಗಮನಹರಿಸಬೇಕಲ್ಲವೇ? ಆದರಿಂದ ಇನ್ನಷ್ಟು ಜನಪರವಾದಂತಹ ಅಭಿವೃದ್ಧಿ ಕೆಲಸಗಳಿಗೆ ಬಳಸುವುದಕ್ಕೆ ಸಾಧ್ಯವಾಗುತ್ತದೆ. ಮಾನ್ಯ ಸಭಾಪತಿಯವರೇ, ಈಗ ಈ ಖಾತೆಗೆ ಸಂಬಂಧಪಟ್ಟಂತಹ ಸಚಿವರು ಬಂದಿದ್ದಾರೆ (ಈ ಹಂತದಲ್ಲಿ ಕುಮಾರಿ ಶೋಭಾಕರಂದ್ರಾಜಿಯವರು ಸದನಕ್ಕೆ ಆಗಮಿಸಿದರು) ನಾನು ಹೇಳುತ್ತಿರುವುದೇನೆಂದರೆ, ಇಲ್ಲಿ Follow Up Action ಬಹಳ ಮುಖ್ಯವಾಗುತ್ತದೆ. ನಿಮ್ಮಿಂದಲೂ ಸಹ ತಪ್ಪಾಗಿದೆ. ಸುಮಾರು 29.00

ಲಕ್ಷ ರೂಪಾಯಿಗಳನ್ನು 2008ನೇ ನವೆಂಬರ ತಿಂಗಳಿನಲ್ಲಿ self-declaration ಆಧಾರದ ಮೇಲೆ ತಾವು ಪಡಿತರಚೀಟಿಯನ್ನು ವಿತರಣೆ ಮಾಡಿದಿರಿ.

ಕುಮಾರಿ ಶೋಭಕರಂದ್ಲಾಜಿ (ಇಂದನ, ಆಹಾರ ಮತ್ತು ನಾಗರಿಕ ಸರಬರಾಜು ಹಾಗೂ ಗ್ರಾಹಕರ ವ್ಯವಹಾರಗಳ ಸಚಿವರು):- ಮಾನ್ಯ ಸಭಾಪತಿಯವರೇ, ಇಲ್ಲಿ ಎಲ್ಲಾ ಸಂದರ್ಭದಲ್ಲಿಯೂ ಸಹ Self-Declaration ಆಧಾರದ ಮೇಲೆಯೇ ಪಡಿತರಚೀಟಿ ಕೊಟ್ಟಿದ್ದಾರೆ ಎಂದು ಮಾಹಿತಿ ಹೋಗುತ್ತಿದೆ. ನಾನು ಹೇಳುವುದೇನೆಂದರೆ, ಕೇವಲ Self-Declaration ಆಧಾರದ ಮೇಲೆ ಪಡಿತರಚೀಟಿಯನ್ನು ಕೊಡಬೇಕೆಂದು ಎಲ್ಲಿಯೂ ಹೇಳಿಲ್ಲ. ಸರ್ಕಾರ ಏನು ಹೇಳಿದೆ ಎಂದರೆ, ಪಡಿತರಚೀಟಿಗೆ ತುಂಬಾ ಜನರ ಬೇಡಿಕೆ ಇದೆ. ಎಲ್ಲಾ ಪಕ್ಷದ ಎಂ.ಎಲ್.ಎ. ಗಳು ಪಕ್ಷಬೇಧ ಮರೆತು ಪಡಿತರಚೀಟಿ ವಿತರಣೆ ಆಗಬೇಕು, ಬಿಪಿಎಲ್ ಕುಟುಂಬಗಳು ಈ ಪದ್ಧತಿಯಿಂದ ಬಾಕಿ ಉಳಿದಿದೆ ಎಂದು ಹೇಳುತ್ತಿದ್ದಾರೆ. ಅದಕ್ಕಾಗಿ ಪಡಿತರಚೀಟಿ ಕೊಡಬೇಕೆಂದು ನಿರ್ಣಯವಾಯಿತು ನಿರ್ಣಯವಾದುದನ್ನು ನೆಮ್ಮದಿ ಕೇಂದ್ರದ ಮೂಲಕ affidavit ತೆಗೆದುಕೊಂಡು ಕೊಡಬೇಕೆಂದಾಯಿತು, affidavit ತೆಗೆದುಕೊಂಡ ತಕ್ಷಣ ನೀವು biometric ಮಾಡಬೇಡಿ ಎಂದು ಆ ಕಂಪನಿಗೆ ಎಂದೂ ಹೇಳಿಲ್ಲ. affidavit ಅನ್ನು ಏಕೆ ತೆಗೆದುಕೊಳ್ಳಬೇಕೆಂದರೆ, ಕೊಡುವಂತಹ ಜನರಿಗೆ ನಾನು affidavit ಕೊಟ್ಟಿದ್ದೇನೆಂದು ಸ್ವಲ್ಪ ಭಯವಿರುತ್ತದೆ, ಆ ಕಾರಣಕ್ಕಾಗಿ affidavit ತೆಗೆದುಕೊಂಡು biometric ಮಾಡಿಕೊಡಬೇಕೆಂದು ಇತ್ತು. ಆ ವಿಷಯದ ಬಗ್ಗೆ ಮುಂದಿನ ಸಂದರ್ಭದಲ್ಲಿ ಚರ್ಚೆ ಮಾಡುತ್ತೇನೆ. ಅವತ್ತಿನ ದಿವಸ biometric ತೆಗೆದುಕೊಂಡಿದ್ದಾರೆ ಯಾವ ಕಾರ್ಡುಗಳು ಇವತ್ತಿನ ದಿವಸ ಈ ರೀತಿ duplicate ಆಗುತ್ತಿರಲಿಲ್ಲ. ಇವತ್ತು ಯಾರಾದರು ಒಂದನೇ ನಂಬರಿನ ಕಾರ್ಡ್ ತೆಗೆದುಕೊಂಡರೆ, ಅವರು ಪುನಃ ಎರಡನೇ ಸಲ ಕಾರ್ಡ್ ತೆಗೆದುಕೊಳ್ಳುವುದಕ್ಕೆ ಬಂದರೆ, biometric ಪ್ರಕಾರ ಅವರು ಮೊದಲನೇ ಕಾರ್ಡ್ ತೆಗೆದುಕೊಂಡಿದ್ದಾರೆ. ಎಂದು ಅದರಲ್ಲಿ ಬರಬೇಕಾಗಿತ್ತು. ಅಂದರೆ ಆ ಸಿಸ್ಟಂ ಪೂರ್ಣವಾಗಿ failure ಆಗಿತ್ತು. 2006ರಲ್ಲಿ ಯಾವ

ಕಂಪನಿಗೆ ಕೊಟ್ಟಿದ್ದರು, ಆ ಕಂಪನಿಯವರು ಟೆಕ್ನಿಕಲ್ ಪ್ರಕಾರ ಮಾಡಬೇಕಾಗಿತ್ತೋ ಆ ಪ್ರಕಾರ ಮಾಡಿರಲಿಲ್ಲ. ಆ ಕಾರಣಕ್ಕಾಗಿ ಈ ಗೊಂದಲ ಸೃಷ್ಟಿಯಾಗಿದೆ.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಯವರೇ, ನಾನು ಏನು ಹೇಳಿದೆ ಎಂದರೆ ಕೂಡಲೆ ನೀವು Improved Methodology Adopt ಮಾಡಿ ಮನೆ ಮನೆಗೂ ಸರ್ವೆ ಮಾಡುವಂತಹ ಪ್ರಯತ್ನ ಮಾಡಿ. ಇಲ್ಲಿ It Is A Failure Of All Parties. ಅದೇ ರೀತಿ ಭಾವಿಸೋಣ. ಎಲ್ಲಾ ರಾಜಕೀಯ ಪಕ್ಷಗಳ ಒತ್ತಡವೂ ಸಹ ಇದೆ ಎಂದು ತಿಳಿದುಕೊಳ್ಳೋಣ ಇಲ್ಲವೆಂದು ಹೇಳುವುದಿಲ್ಲ. Ground reality ನಲ್ಲಿ ಅದು ಸಹ ಇದೆ. ಹಾಗಂತ ಇದಕ್ಕೆ ಪರಿಹಾರವನ್ನು ಹುಡುಕುವುದೇ ಬೇಡವೇ? ಕೇಂದ್ರ ಸರ್ಕಾರ 34 ಲಕ್ಷ ಬಿಪಿಎಲ್ ಕುಟುಂಬಗಳಿಗೆ ನಾವು ಆಹಾರಧಾನ್ಯವನ್ನು ಕೊಡುತ್ತೇವೆ. ಅವರೆಲ್ಲರಿಗೂ ನೀವು ಆಹಾರ ಧಾನ್ಯಗಳನ್ನು ಕೊಡಬೇಕೆಂದು ಹೇಳಿದಾಗಲೂ ಸಹನೀವು ಅವರುಗಳಿಗೆಲ್ಲಾ ಖೋತಾ ಮಾಡಿ, ನಿಮ್ಮದೆ ಆದಂತಹ unit system ಅನ್ನು ಜಾರಿಗೆ ತಂದು ಪ್ರತೀವರ್ಷ ಸಾವಿರಾರು ಕೋಟಿ ರೂಪಾಯಿಗಳನ್ನು ಬಜೆಟ್ ಮೇಲೆ ಹೊರೆ ಮಾಡಿಕೊಂಡು ಹೋದರೆ ನಿಮ್ಮ ಆಧ್ಯತೆಯಾದರು ಏನು? ಇದು ಸಾಮಾನ್ಯ ಜನರ ಕಾರ್ಯಕ್ರಮ ಅಲ್ಲವೇ? ನಿಜವಾದಂತಹ, ಅರ್ಹತೆ ಇರುವಂತಹ ಜನರು ಯಾರಿದ್ದಾರೆ, ಅವರಿಗೆ ಸಿಗಬೇಕಾದಂತಹ ಸೌಲಭ್ಯಕ್ಕೆ ಅನ್ಯಾಯ ಆಗುವುದಿಲ್ಲವೇ? ಯಾರು ಬೇಕಾದರೂ ಏನು ಬೇಕಾದರೂ ತೆಗೆದುಕೊಂಡು ಹೋಗಲಿ ಎಂದು ಹೇಳುವುದಾದರೆ, ಇದನ್ನು ಆಡಳಿತ ಎಂದು ಕರೆಯುತ್ತಾರೆಯೇ? ಇದು ಆಡಳಿತ ಆಗುವುದಿಲ್ಲ, ಇದು ಒಂದು ರೀತಿಯ ಸ್ವೇಚ್ಛಾನುಚಾರದ ಆಡಳಿತ ಆಗುತ್ತದೆ. ಅಥವಾ ಸ್ವಜನಪಕ್ಷಪಾತದ ಆಡಳಿತ ಆಗುತ್ತದೆ.

ಡಾ|| ಎಸ್.ಆರ್. ಲೀಲಾ:- ಮಾನ್ಯ ಸಭಾಪತಿಯವರೇ, ಕೇಂದ್ರ ಸರ್ಕಾರ ಯಾವ 35 ಲಕ್ಷ ಬಿಪಿಎಲ್ ಜನರನ್ನು ಏನು ಗುರುತಿಸಿ ಅವರ ಪಟ್ಟಿ ಮಾಡಿದ್ದಾರೆ, ಆ ಪಟ್ಟಿ ಮಾನ್ಯ ಸುದರ್ಶನ್‌ರವರ ಬಳಿ ಇರಬಹುದು ಎಂದು ಕಾಣುತ್ತಿದೆ. ಏಕೆಂದರೆ ಅವರು ಹೇಳುತ್ತಿರುವುದನ್ನು ನೋಡಿದರೆ ಅವರಿಗೆ

ಬಿಟ್ಟು ಬೇರೆಯವರಿಗೆ ಕೊಡುತ್ತಿದ್ದಾರೆ ಎಂಬ ಅರ್ಥ ಬರುತ್ತಿದೆ. ಆದುದರಿಂದ ಆ 35 ಲಕ್ಷ ಜನರ ಪಟ್ಟಿ ಮಾನ್ಯ ಸುದರ್ಶನರವರ ಬಳಿ ಇದ್ದರೆ ಆ ಪಟ್ಟಿಯನ್ನು ಸರ್ಕಾರಕ್ಕೆ ಕೊಡಬೇಕೆಂದು ತಮ್ಮ ಮೂಲಕ ಮಾನ್ಯ ಸದಸ್ಯರನ್ನು ಕೇಳಿಕೊಳ್ಳುತ್ತೇನೆ.

ಶ್ರೀ ವಿ.ಆರ್. ಸುದರ್ಶನ್:- ಶ್ರೀಮತಿ ಲೀಲಾರವರೆ, ನೀವು ಸದಸ್ಯರಾಗಿ ಸ್ವಲ್ಪ ವಿಷಯವನ್ನು ಅರ್ಥಮಾಡಿಕೊಳ್ಳಬೇಕು. ಸರ್ಕಾರದ ಬಳಿ ಅದರ ಬಗ್ಗೆ ಮಾಹಿತಿ ಇದೆ. ಅವರಿಗೆ ಇಲಾಖೆ ಇದೆ. ಇಲಾಖೆ ಅಧಿಕಾರಿಗಳಿದ್ದಾರೆ, ಆ ಅಧಿಕಾರಿಗಳಿಂದ ಮಾಹಿತಿಯನ್ನು ಪಡೆದುಕೊಳ್ಳುವುದಕ್ಕೆ ಅವಕಾಶವಿದೆ.

ಇಲ್ಲಿ ಎರಡು ರೀತಿಯಲ್ಲಿ ಹಣ ಮಾಡುತ್ತಿದ್ದಾರೆ. ಅದನ್ನು ಯಾರು ಮಾಡುತ್ತಿದ್ದಾರೋ ಗೊತ್ತಿಲ್ಲ. ಅದನ್ನು ನೀವೆ ವಿಚಾರ ಮಾಡಬೇಕು. ನೆಮ್ಮದಿ ಕೇಂದ್ರದಲ್ಲಿ ಒಂದು ಬಿ.ಪಿ.ಎಲ್. ಪಡಿತರಚೀಟಿಯನ್ನು ಪಡೆದುಕೊಳ್ಳುವುದಕ್ಕೆ ಅಲ್ಲಿಯೂ ಸಹ ಹಣವನ್ನು ವಸೂಲಿ ಮಾಡುತ್ತಾರೆ. ಆ ಹಣ ಯಾರಿಗೆ ಹೋಗುತ್ತದೆ ಎಂಬುದು ಗೊತ್ತಿಲ್ಲ. ಅದನ್ನು ಪ್ರಿಂಟ್ ಮಾಡುವುದಕ್ಕೂ ಸಹ ಸರ್ಕಾರ ಹಣ ಕೊಡುತ್ತದೆ. ಆ ಹಣ ಯಾರಿಗೆ ಹೋಗುತ್ತದೆ? ಇದು ದುರುಪಯೋಗವಲ್ಲವೆ? ಪಡಿತರಚೀಟಿಯನ್ನು ಪ್ರಿಂಟ್ ಮಾಡುವುದಕ್ಕೆ ನೆಮ್ಮದಿ ಕೇಂದ್ರದಲ್ಲಿ ಜನರಿಂದ ದುಡ್ಡು ತೆಗೆದುಕೊಳ್ಳುತ್ತಾರೆ, ಅಲ್ಲದೆ ಅವರು ಪ್ರಿಂಟ್ ಮಾಡಿದ್ದಕ್ಕೆ ರಾಜ್ಯ ಸರ್ಕಾರ ಅವರಿಗೆ ಹಣ ಕೊಡುತ್ತದೆ, ಇದನ್ನು outsource ನವರಿಗೆ ಕೊಡುತ್ತಾರೆಯೇ, ಅಥವಾ ಇಲಾಖೆಯವರಿಗೆ ಕೊಡುತ್ತಾರೆಯೇ, ಅಥವಾ ಇಲಾಖಾ ಹಂತದಲ್ಲಿ ದುರುಪಯೋಗವಾಗುತ್ತಿದೆಯೇ ಅಥವಾ outsource ನವರು ತೆಗೆದುಕೊಂಡು ದುರುಪಯೋಗ ಮಾಡುತ್ತಿದ್ದಾರೆಯೇ ಎಂಬುದರ ಬಗ್ಗೆ verification ಮಾಡಿ, ಏಕೆಂದರೆ ಇದರಲ್ಲಿಯೂ ಸಹ ಬಹಳ ದೊಡ್ಡ ಪ್ರಮಾಣದಲ್ಲಿ ಹಣ ಬರುತ್ತದೆ. ನಾವೇನು ಹೇಳುತ್ತೇವೆ. ಎಂದರೆ ಈ ಪಡಿತರಚೀಟಿ ಕೊಡುವಂಥದ್ದು ಏನಿದೆ ಇದು continuous process. ಇದಕ್ಕೆ ಒಂದು cut off date ಕೊಟ್ಟು ನಿಲ್ಲಿಸಬೇಕೆಂದೇನು ಇಲ್ಲ. ನಿಜವಾದಂತಹ ಫಲಾನುಭವಿಗಳು ಹತ್ತು ಜನರು ಬರಬಹುದು, ಇಷ್ಟತ್ತು ಜನರು ಬರಬಹುದು,

ಅಥವಾ 50 ಜನರು ಬರಬಹುದು. ಅವರಿಗೆ ಪಡಿತರಚೀಟಿ ಕೊಡುವಂಥದ್ದು ಸರ್ಕಾರದ ಜವಾಬ್ದಾರಿ. ಅದಕ್ಕೆ ಒಂದು ರೀತಿ ನೀತಿಗಳನ್ನು ಅಳವಡಿಸಿಕೊಳ್ಳಿ. ಏಕೆಂದರೆ ಇಲ್ಲಿ ಬಹಳ ದೊಡ್ಡ ಪ್ರಮಾಣದಲ್ಲಿ ದುರುಪಯೋಗವಾಗುತ್ತಿದೆ. ಇದೇ ರೀತಿ ನಡೆದುಕೊಂಡು ಹೋದರೆ ಇದು ಎಲ್ಲಿಗೆ ಹೋಗಿ ನಿಲ್ಲುತ್ತದೆ? ಇದಕ್ಕೆ ಎಲ್ಲಾದರೂ ಒಂದು ಕಡೆ ಅಂತ್ಯವನ್ನು ಕಾಣಿಸಬೇಕಲ್ಲವೆ ಇದಕ್ಕೆ ಒಂದು ಅಂತ್ಯವನ್ನು ಕಾಣಿಸಬೇಕೆಂದರೆ ನೀವು ನಿಮ್ಮ ಇಚ್ಛಾಶಕ್ತಿಯನ್ನು ತೋರಿಸಬೇಕಾಗುತ್ತದೆ. ನೀವು ಆಡಳಿತವನ್ನು ಸರಿದಾರಿಗೆ ತರುತ್ತೇವೆಂದು ಹೇಳಿದ ಮೇಲೆ, ಅದನ್ನು ಸರಿ ದಾರಿಗೆ ತರುವಂತಹ ಒಂದು ಪ್ರಯತ್ನ ಕೂಡ ನಿಮ್ಮ ಕಡೆಯಿಂದ ಆಗಬೇಕಲ್ಲವೆ. ಈ ಪ್ರಯತ್ನ ಇಲ್ಲದೇನೆ ನಾವು ಪಾರದರ್ಶಕವಾಗಿದ್ದೇವೆ ಆಡಳಿತವನ್ನು ಸರಿದಾರಿಗೆ ತರುತ್ತೇವೆ. ಎನ್ನುವುದು ಕೇವಲ ಬಾಯಿಮಾತಾಗುತ್ತದೆಯೇ ಹೊರತು ಕಾರ್ಯಗತ ಆಗುವುದಿಲ್ಲ. ಆದ್ದರಿಂದ ಜನರು ಸರ್ಕಾರದ ಮಾತನ್ನು ಗಂಭೀರವಾಗಿ ಪರಿಗಣಿಸುತ್ತಿಲ್ಲ. ಈ ಮೂರು ಸಾಲಿನ ಆಯವ್ಯಯದ ಹಣಬರಹವನ್ನು ಮೂರು ವರ್ಷದಲ್ಲಿ ಸರ್ಕಾರದ ಖರ್ಚು ಮಾಡಿರುವ ಹಣವೆಷ್ಟು, ಪಡೆದಿರುವ ಹಣವೆಷ್ಟು ಎಂದು ಮಾನ್ಯ ಸಭಾನಾಯಕರು ಹೇಳಬೇಕಾಗುತ್ತದೆ. 2008-09ನೇ ಸಾಲಿನಲ್ಲಿ ಖರ್ಚಾಗದೇ ಇರುವ ಹಣವೆಷ್ಟು? 2009-10ನೇ ಸಾಲಿನಲ್ಲಿ ಪ್ಲಾನ್ ನಲ್ಲಿ ಖರ್ಚಾಗದೇ ಇರುವ ಹಣವೆಷ್ಟು? ನನಗೆ ಗೊತ್ತಿರುವ ಮಾಹಿತಿಯ ಪ್ರಕಾರ 2008-9ನೇ ಸಾಲಿನಲ್ಲಿ 5000 ಕೋಟಿ ರೂಪಾಯಿಗಳನ್ನು plan expenditure ನಲ್ಲಿ ಖರ್ಚು ಮಾಡಲಿಕ್ಕೆ ಸಾಧ್ಯವಾಗಿಲ್ಲ. 2009-10ನೇ ಸಾಲಿನಲ್ಲಿ 13,000 ಕೋಟಿ ರೂಪಾಯಿಗಳನ್ನು ಖರ್ಚು ಮಾಡಲು ಸಾಧ್ಯವಾಗಿಲ್ಲ. 2010-11ನೇ ಸಾಲಿನಲ್ಲೂ ಕೂಡ 13,000 ಕೋಟಿ ರೂಪಾಯಿಗಳನ್ನು ಖರ್ಚು ಮಾಡಲಿಕ್ಕೆ ಸಾಧ್ಯವಾಗಿಲ್ಲ.

ಡಾ|| ವಿ.ಎಸ್. ಆಚಾರ್ಯ:- ಬಜೆಟ್ ಅಂದಾಜು 31,000 ಕೋಟಿಗಿಂತ 50 ಕೋಟಿ ಹೆಚ್ಚಿಗೆ ನಾವು ತೋರಿಸಿದ್ದೇವೆ. We will reach that. ಅದೇ ರೀತಿಯಲ್ಲಿ ಕಳೆದ ವರ್ಷ ಕೂಡ ನಮ್ಮ target ಅನ್ನು ನಾವು

ಮುಟ್ಟಿದ್ದೇವೆ. 8000-10000 ಕೋಟಿ ರೂಪಾಯಿ ಖರ್ಚಾಗಿಲ್ಲ ಅಂದರೆ ಅದು mind blowing ಅದು ಆಗಲಿಕ್ಕೆ ಸಾಧ್ಯವಿಲ್ಲ.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಗಳೇ, ನಮಗೆ ಮಾಹಿತಿ ದೊರೆಯುವುದು ಸಿಎಜಿ ವರದಿಯ ಮೂಲಕ, ಅವುಗಳ ಆಧಾರದ ಮೇಲೆ ನಾವು ಮಾತನಾಡುತ್ತೇವೆ. ಸರ್ಕಾರ ಉತ್ತರ ನೀಡತಕ್ಕ ಸಂದರ್ಭದಲ್ಲಿ 2009-10, 2010-11 ಹೀಗೆ ಯಾವ್ಯಾವ ವರ್ಷದಲ್ಲಿ ಎಷ್ಟೆಷ್ಟು ಹಣ ಖರ್ಚಾಗಿದೆ ಉಳಿದಿದೆ ಎನ್ನುವ ಇಲಾಖಾವಾರು ಮಾಹಿತಿಯನ್ನು ಕೊಡಲಿ.

NREGP (National Rural Employment Guarantee Programme) ಕಾರ್ಯಕ್ರಮ ಮತ್ತೊಂದು ಕ್ರಾಂತಿಕಾರಕವಾದ ಕೇಂದ್ರಸರ್ಕಾರದ ಕಾರ್ಯಕ್ರಮ ಇದಕ್ಕೂ ಸಹ ಕೇಂದ್ರಸರ್ಕಾರದಿಂದ ಸಂಪೂರ್ಣ ಅನುದಾನ ದೊರೆತಿದೆ. ಇವತ್ತು ಯಾವುದೇ ಗ್ರಾಮಪಂಚಾಯಿತಿಯ ಮೂಲಕ ಹಳ್ಳಿಗಳ ಅಭಿವೃದ್ಧಿ ಕೆಲಸ ನಡೆಯುತ್ತಿದ್ದಲ್ಲಿ ಅದು NREGP ಕಾರ್ಯಕ್ರಮ ಎನ್ನುವುದನ್ನು ಎಲ್ಲರೂ ಒಪ್ಪಬೇಕಾಗುತ್ತದೆ. ಈ ಯೋಜನೆಗೆ ರಾಜ್ಯ ಸರ್ಕಾರದಿಂದ 5 ಲಕ್ಷ ರೂಪಾಯಿಗಳನ್ನು ಅನುದಾನವಾಗಿ ನೀಡುವುದನ್ನು ಎಸ್.ಎಂ.ಕೃಷ್ಣರವರ ಕಾಲದಲ್ಲಿ ಪ್ರಾರಂಭಿಸಿದ್ದು ಅದನ್ನು ಈಗ ಈ ಸರ್ಕಾರ ಒಂದು ಲಕ್ಷ ಹೆಚ್ಚಿಸಿ 6 ಲಕ್ಷಗಳ ಅನುದಾನವನ್ನು ರಾಜ್ಯಸರ್ಕಾರದಿಂದ ನೀಡುತ್ತಿದೆ. ಆ ಹಣ ಕೂಡ ಸರಿಯಾಗಿ ಖರ್ಚಾಗಿದೆ, ಗ್ರಾಮಗಳಲ್ಲಿ ಕರೆಂಟ್ ಬಿಲ್ ಕಟ್ಟಿಲವೆಂದು ಬೆಸ್ಕಾಂ, ಗಳಿಗೆ ಅದು ಹೋಗುತ್ತಿದೆ. ಅದು ಗ್ರಾಮಪಂಚಾಯಿತಿಗಳಿಗೆ ಅನುದಾನದ ರೂಪದಲ್ಲಿ ತಲುಪುತ್ತಿಲ್ಲ. ಏನಾದರೂ ಹಳ್ಳಿಗಾಡಿನಲ್ಲಿ ಅಭಿವೃದ್ಧಿ ಕೆಲಸಗಳು ನಡೆಯುತ್ತಿದ್ದರೆ ಅದು NREGP ಕಾರ್ಯಕ್ರಮ. ಹಳ್ಳಿಗಳನ್ನು ಸರಿಯಾದ ರೀತಿಯಲ್ಲಿ ಅಭಿವೃದ್ಧಿಗೊಳಿಸಿದಲ್ಲಿ ಹಳ್ಳಿಗಳನ್ನು ನಾವು ಬಂಗಾರ ಮಾಡಬಹುದು. ಅದರಲ್ಲಿ 'To Generate Employment And To Create Assets' ಬಹಳ ಮುಖ್ಯವಾದುದು. ಯಾರಾದರೂ 10-20 ಜನರು ಕೃಷಿ ಕಾರ್ಮಿಕರು ಸೇರಿ ಉದ್ಯೋಗ ಕೇಳಿದಲ್ಲಿ ಅದನ್ನು ನಿರಾಕರಿಸಲು ಸರ್ಕಾರಕ್ಕೆ ಸಾಧ್ಯವಿಲ್ಲ. ವರ್ಷದಲ್ಲಿ ನೂರು ದಿವಸಗಳ ಕಾಲ ಉದ್ಯೋಗ ಒದಗಿಸುವ

ಜವಾಬ್ದಾರಿ ಸರ್ಕಾರಕ್ಕಿದೆ. ಹಾಗಾಗಿ NREGP ಯೋಜನೆ ಇಡೀ ದೇಶದಲ್ಲಿಯೇ ಒಂದು ಕ್ರಾಂತಿಕಾರಕವಾದ ಯೋಜನೆ.

ಶ್ರೀ ಎಸ್.ಆರ್. ಪಾಟೀಲ್:- ಮಾನ್ಯ ಸಭಾಪತಿಗಳೇ, 2008-09ನೇ ಸಾಲಿನಲ್ಲಿ 54,000 ಕೋಟಿ ರೂಪಾಯಿಗಳಲ್ಲಿ 13,660 ಕೋಟಿ ರೂಪಾಯಿಗಳಷ್ಟು ಹಣ ಖರ್ಚಾಗದೇ ಉಳಿದಿದೆ. ಅಂದರೆ ಶೇಕಡ 25ರಷ್ಟು ಹಣ ಖರ್ಚಾಗಿಲ್ಲ. 2009-10ನೇ ಸಾಲಿನಲ್ಲಿ 60,000 ಕೋಟಿ ರೂಪಾಯಿಗಳ plan outlay ನಲ್ಲಿ 11,880 ಕೋಟಿ ರೂಪಾಯಿಗಳಷ್ಟು ಹಣ ಖರ್ಚಾಗಿಲ್ಲ.

Dr|| V.S. ACHARYA:- Non-plan, non-development ನಲ್ಲಿ ಖರ್ಚು ಕಡಿಮೆ ಆದಲ್ಲಿ ಸಂತೋಷಪಡಬೇಕು. ಬೇಕಾದಲ್ಲಿ ನಾಣಯ್ಯನವರನ್ನು ಕೇಳಿ.

ಶ್ರೀ ಎಸ್.ಆರ್. ಪಾಟೀಲ್:- ನನಗೂ ಗೊತ್ತಿದೆ. ಈ ಸದನಕ್ಕೆ ಬಂದು 13 ವರ್ಷಗಳಾಗಿವೆ.

Dr|| V.S. ACHARYA:- Why do you worry about? Plan expenditure ನಲ್ಲಿ ಕೊರತೆ ಆದಲ್ಲಿ ನಾವು ಚಿಂತೆ ಮಾಡಬೇಕು. ಏಕೆಂದರೆ ತಲಾ ಒಬ್ಬರಿಗೆ 5-6 ಸಾವಿರ ರೂಪಾಯಿಗಳ ಖರ್ಚು ಬರುತ್ತದೆ.

ಶ್ರೀ ಎಸ್.ಆರ್.ಪಾಟೀಲ್:- ಸಂಬಳ ಇನ್ನಿತರ ಎಲ್ಲಾಸೇರಿ establishment costನಲ್ಲಿ ನೀವು ಕಡಿಮೆ ಮಾಡುವುದಿಲ್ಲ. ಇದರಲ್ಲಿಯೇ ಕಡಿಮೆ ಮಾಡುತ್ತೀರಿ. ಅಭಿವೃದ್ಧಿ ಕೆಲಸಕಾರ್ಯಗಳಲ್ಲಿಯೇ ಹಣ ಕಡಿಮೆ ಆಗಿದೆ.

ಡಾ|| ವಿ.ಎಸ್. ಆಚಾರ್ಯ:- ಬಜೆಟ್ ಪುಸ್ತಕದ ಪ್ಯಾರಾ ನಂಬರ್ 272 ಅನ್ನು ನೋಡಿ 2010-11ರ ಅಯವ್ಯಯದಲ್ಲಿ ರಾಜ್ಯದ ಯೋಜನಾಗಾತ್ರವನ್ನು 31,000 ಕೋಟಿ ರೂಪಾಯಿಗಳಿಗೆ ನಿಗದಿ ಪಡಿಸಲಾಗಿತ್ತು. ಪರಿಷ್ಕೃತ ಅಂದಾಜಿನಂತೆ 31,500 ಕೋಟಿ ರೂಪಾಯಿಗಳಾಗಬಹುದೆಂದು ಈಗ ಅಂದಾಜಿಸಲಾಗಿದೆ.

ಶ್ರೀ ಎಸ್.ಆರ್. ಪಾಟೀಲ್:- 2010-11ರ 31,500 ಕೋಟಿ ರೂಪಾಯಿಗಳ plan outlay ನಲ್ಲಿ 16,800 ಕೋಟಿ ರೂಪಾಯಿಗಳು ಜನವರಿ ಅಂತ್ಯದವರೆಗೆ ಖರ್ಚಾಗಿವೆ. ಅಂದರೆ ಶೇಕಡ 51 ರಷ್ಟು ಖರ್ಚಾಗಿದೆ. ಮಾರ್ಚ್ ಒಳಗೆ draw ಮಾಡಿ ಎಲ್ಲಾದರೂ dump ಮಾಡುವುದು ನಮಗೆ ತಿಳಿದಿರುವ ಮಾಹಿತಿಯನ್ನು ಸದನಕ್ಕೆ ನೀಡುವಾಗ ಮಧ್ಯದಲ್ಲಿ ತೊಂದರೆ ಮಾಡುವುದು ಸರಿಯಲ್ಲ.

ಡಾ|| ವಿ.ಎಸ್. ಆಚಾರ್ಯ:- ಮಾನ್ಯ ಸಭಾಪತಿಗಳೇ, ನನಗೆ ಮಧ್ಯದಲ್ಲಿ ಅಡಚಣೆ ಉಂಟು ಮಾಡಲು ಇಷ್ಟಪಡುವುದಿಲ್ಲ. ಆದರೆ ಸಭೆಯ ನಡವಳಿಕೆ ಒಂದು ತಪ್ಪು ಹಳಿಯ ಮೇಲೆ ಹೋಗುತ್ತಿದ್ದರೆ ಅದನ್ನು ಸರಿಯಾದ ಹಳಿಯ ಮೇಲೆ ತರಬೇಕೆನ್ನುವ ಉದ್ದೇಶದಿಂದ ಮಾತ್ರ ನಾನು ಮಧ್ಯದಲ್ಲಿ ಮಾತನಾಡುತ್ತಿದ್ದೇನೆ. ಇವತ್ತು 13,000 ಮತ್ತು 10,000 ಕೋಟಿ ರೂಪಾಯಿ ಗಳು ಕಡಿಮೆ ಆಗಿದೆ ಎಂದು ತಪ್ಪು ಮಾಹಿತಿಯನ್ನು ನೀಡುತ್ತಿರುವಾಗ ಅದನ್ನು ಕೇಳಿಕೊಂಡು ನಾವು ಸುಮ್ಮನೆ ಇರಬೇಕೆ? ಇದು ಸರಿಯಾದ ಮಾಹಿತಿ ಅಲ್ಲ. ಕಳೆದ ವರ್ಷ ನಾವು 26,954 ಕೋಟಿ ರೂಪಾಯಿಗಳನ್ನು ಖರ್ಚು ಮಾಡಿದ್ದೇವೆ. ಅದರ ತುಲನೆಯಲ್ಲಿ ಈ ವರ್ಷ 31,050 ಕೋಟಿ ರೂಪಾಯಿಗಳನ್ನು ಖರ್ಚು ಮಾಡುತ್ತೇವೆ. ಎಂದು ಪೂರಕ ಬಜೆಟ್‌ನಲ್ಲಿ ಹೇಳಿದ್ದೇವೆ. We are exceeding our own target. ಹಾಗಾಗಿ ಯಾವ ರೀತಿಯಿಂದಲೂ ನಮ್ಮ performance ಕಡಿಮೆ ಆಗಿಲ್ಲ. 13ನೇ ಹಣಕಾಸಿನ ಆಯೋಗ 2013-14ನೇ ಸಾಲಿಗೆ ನೀಡಿರುವ ಟಾರ್ಗೆಟ್‌ನ ಮಿತಿಯೊಳಗೆ ನಾವು ಈಗಲೇ ಬಂದಿದ್ದೇವೆ. ನಮ್ಮ ಸಾಲದ ಮಿತಿ ಈಗಲೇ 25.8 ಇದೆ. ಭಾರತ ಸರ್ಕಾರ ಉಳಿದ ರಾಜ್ಯಗಳಿಗೆ ಹೇಳಿರುವ ಹಾಗೆ, we are five years ahead of other States. We are improving our own situation.

ಶ್ರೀ ಎಸ್.ಆರ್. ಪಾಟೀಲ್:- ಮಾನ್ಯ ಸಭಾಪತಿಗಳೇ, ನನ್ನ ಬಳಿಯಿರುವ ಸರ್ಕಾರದಿಂದಲೇ ದೊರತಿರುವ ಮಾಹಿತಿಯನ್ನು ನಾನಿಲ್ಲಿ ಹೇಳುತ್ತಿದ್ದೇನೆ. 2008-09ನೇ ಸಾಲಿನಲ್ಲಿ 54,000 ಕೋಟಿ ರೂಪಾಯಿಗಳಲ್ಲಿ 13,660 ಕೋಟಿ ರೂಪಾಯಿಗಳಷ್ಟು ಹಣ ಖರ್ಚಾಗದೇ ಉಳಿದಿದೆ. ಅಂದರೆ

ಶೇಕಡ 25ರಷ್ಟು ಹಣ ಖರ್ಚಾಗಿಲ್ಲ. 2009-19 ನೇ ಸಾಲಿನಲ್ಲಿ 60,000 ಕೋಟಿ ರೂಪಾಯಿಗಳ ಪ್ಲಾನ್ ಔಟಲೆ ನಲ್ಲಿ 11,880 ಕೋಟಿ ರೂಪಾಯಿಗಳಷ್ಟು ಹಣ ಖರ್ಚಾಗಿಲ್ಲ. 2010-11 ರಲ್ಲಿ plan outlay 31,000 ಕೋಟಿ ರೂಪಾಯಿಗಳಲ್ಲಿ 16080 ಕೋಟಿ ರೂಪಾಯಿ ಜನವರಿ ಅಂತ್ಯದವರೆಗೆ ಖರ್ಚಾಗಿದೆ. ಇವನ್ನೆಲ್ಲ ದಾಖಲೆ ಸಮೇತ ನಾನು ಸದನಕ್ಕೆ ಹೇಳುತ್ತಿದ್ದೇನೆ. ಸಭಾನಾಯಕರು ಉತ್ತರ ನೀಡತಕ್ಕ ಸಂದರ್ಭದಲ್ಲಿ ಇದನ್ನು ಸಮರ್ಥಿಸಿಕೊಳ್ಳಲಿ.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಗಳೇ, NREGP ಯೋಜನೆಗೆ ಸಂಬಂಧಪಟ್ಟ ಹಾಗೆ ಆ ಯೋಜನೆಯನ್ನು ಜಾರಿಗೊಳಿಸುವ ಜವಾಬ್ದಾರಿ ಸರ್ಕಾರದ ಮೇಲಿದೆ. ಇಂತಹ ಬಹಳ ದೊಡ್ಡ ಜವಾಬ್ದಾರಿಯನ್ನು ಸರ್ಕಾರ ತೆಗೆದುಕೊಳ್ಳದಿದ್ದರೆ ಎಲ್ಲ ಅಭಿವೃದ್ಧಿ ಕೆಲಸಗಳು ಸ್ಥಗಿತಗೊಳ್ಳುತ್ತವೆ. ಇವತ್ತು ಹಳ್ಳಿಗಾಡಿನಲ್ಲಿ ಅದೊಂದೆ ಕಾರ್ಯಕ್ರಮ ಬಹಳ ಚೆನ್ನಾಗಿ ನಡೆಯುತ್ತಿದೆ. ನಿರುದ್ಯೋಗಕ್ಕೆ ಅವಕಾಶ ಇಲ್ಲದಂತೆ ರಾಜ್ಯಸರ್ಕಾರ 'to generate employment and to create assets' ಇದರ ಆಧಾರದ ಮೇಲೆ ಅಗತ್ಯಕ್ಕೆ ಅನುಗುಣವಾಗಿ ಕೆಲಸ ಮಾಡಬೇಕು. ಕೇಂದ್ರಸರ್ಕಾರ ನೂರಕ್ಕೆ ನೂರರಷ್ಟು ಹಣ ನೀಡುತ್ತದೆ ನಾವು ಅದರ ಬಗ್ಗೆ ಗಮನ ಹರಿಸುವುದು ಬೇಡ ಎನ್ನುವುದಾದರೆ ಹೇಗೆ? ಇದರಲ್ಲಿ ಆಗುತ್ತಿರುವ ದುರುಪಯೋಗವನ್ನು ರಾಜ್ಯಸರ್ಕಾರ ನೋಡಿಕೊಳ್ಳಬೇಕು. ಈ ಕಾರ್ಯಕ್ರಮದ ಬಗ್ಗೆ ಒಂದು ವರದಿಯನ್ನು ಕಳುಹಿಸಬೇಕು. Utilization ವರದಿಯನ್ನು ಕೂಡ ರಾಜ್ಯಸರ್ಕಾರ ಕೇಂದ್ರಸರ್ಕಾರಕ್ಕೆ ನೀಡಬೇಕಾಗುತ್ತದೆ. ನೀವು ನೀಡಿರುವ ಹಣಕ್ಕೆ Utilization Certificate ಅನ್ನು ಕಳುಹಿಸಿಕೊಟ್ಟಲ್ಲಿ ಮತ್ತಷ್ಟು ಹಣವನ್ನು ನಾವು ರಾಜ್ಯಕ್ಕೆ ಪಡೆಯಬಹುದು. ಕೇಂದ್ರಸರ್ಕಾರ ನೀಡಿರುವ ಹಣವನ್ನು ನಾವು ದುರುಪಯೋಗ ಮಾಡಿಕೊಂಡರೆ ಹೇಗೆ? ಹಣ ದುರುಪಯೋಗ ಆಗಿರುವ ನಿಟ್ಟಿನಲ್ಲಿ ಎಷ್ಟು ಜನ ಅಧಿಕಾರಿಗಳ ಮೇಲೆ ಕ್ರಮವನ್ನು ಕೈಗೊಳ್ಳಲಾಗಿದೆ. ಅಧಿಕಾರಿಗಳ ಮೇಲೆ ಸರ್ಕಾರಕ್ಕೆ ಹತೋಟಿ ಇದೆಯೇ? ರಾಜ್ಯದಲ್ಲಿನ ಅಧಿಕಾರಿಗಳು ಸರ್ಕಾರದ ಮಾತನ್ನು ಕೇಳುತ್ತಾರೆಯೇ? ಕೆಳಹಂತದಲ್ಲಿ

ಯಾವುದಾದರೂ ಅಧಿಕಾರಿ/ನೌಕರರ ಮೇಲೆ ಕ್ರಮ ಕೈಗೊಂಡಿರುವ ಬಗ್ಗೆ ಯಾವುದಾದರೂ ಒಂದು ಉದಾಹರಣೆಯನ್ನು ನೀವು ಹೇಳಬೇಕಾಗುತ್ತದೆ. ಇಲ್ಲಿ ನೈತಿಕತೆಯ ಪ್ರಶ್ನೆ ಉದ್ಭವವಾಗುತ್ತದೆ. ಸರ್ಕಾರದ ಮೇಲೆಯೇ ಹತ್ತಾರು ಹಗರಣಗಳ ಆರೋಪ ಇರುವಾಗ ಯಾವ ಅಧಿಕಾರಿ ಇವರ ಮಾತನ್ನು ಕೇಳುತ್ತಾರೆ? ಭ್ರಷ್ಟಾಚಾರದಲ್ಲಿ ಮುಳಗಿಹೋಗಿರುವ ಯಾವುದೇ ಸರ್ಕಾರದ ಮಾತನ್ನು ಯಾವ ಅಧಿಕಾರಿಯಾಗಲೀ, ಅಧಿಕಾರಿಶಾಹಿ ವರ್ಗ ಕೇಳುವಂಥ ಪರಿಸ್ಥಿತಿಯಿಲ್ಲ. ಇದು ಈ ರಾಜ್ಯದ ದುರಂತ. ಇದು ಸರಿ ಹೋಗಬೇಕಾದಲ್ಲಿ ಬಹಳ ಕಾಲ ಬೇಕಾಗುತ್ತದೆ. ಕಳೆದ 3-4 ವರ್ಷಗಳಲ್ಲಿ ಈ ರಾಜ್ಯದ ಅಭಿವೃದ್ಧಿ ಮತ್ತು ಆಡಳಿತದ ಮೇಲಾಗಿರುವ ದುಷ್ಪರಿಣಾಮಗಳನ್ನು ಸರಿಪಡಿಸಲು ಇನ್ನು 20 ವರ್ಷಗಳು ಬೇಕಾಗುತ್ತದೆ. ಆದ್ದರಿಂದ ಸರ್ಕಾರ ಈಗಲಾದರೂ ಸಹ ಈ ಬಗ್ಗೆ ತನ್ನ ಇಚ್ಛಾಶಕ್ತಿಯನ್ನು ತೋರಿಸಬೇಕಾಗುತ್ತದೆ. ಕೆಳಹಂತದ ಅಧಿಕಾರಿಗಳ ಮೇಲೆ ಸರ್ಕಾರದ ನಿಯಂತ್ರಣವಿರಬೇಕಾಗುತ್ತದೆ. ಇಂತಹ ಯೋಜನೆಗಳನ್ನು ಜನಪರವಾದ ಬಡವರ ಕಾರ್ಯಕ್ರಮಗಳನ್ನು ಜಾರಿಗೆ ತರಲೇ ಬೇಕು ಎನ್ನುವ ಇಚ್ಛಾಶಕ್ತಿ ನಿಮಗೆ ಇದ್ದರೆ, ಇಂತಹವರ ಮೇಲೆ ಕಠಿಣ ಕ್ರಮಗಳನ್ನು ತೆಗೆದುಕೊಳ್ಳಲು ಸರ್ಕಾರ ಮುಂದಾಗಬೇಕಾಗುತ್ತದೆ. ಅವರು ಅಧಿಕಾರಿಗಳೆ ಇರಲಿ, ಅಥವಾ ಕೆಳಹಂತದಲ್ಲಿರುವ Public Representative ಇರಲಿ, ಯಾರ ಹೊಣೆಯಾಗಿರಲಿ, I demand the Government, ನಾನು ಸರ್ಕಾರವನ್ನು ಕೇಳುತ್ತೇನೆ, ಸರ್ಕಾರ ಉತ್ತರ ಹೇಳುವ ಸಮಯದಲ್ಲಿ NREGP(National Rural Employment Guarantee Programme) ಕಾರ್ಯಕ್ರಮವನ್ನು ಕಳೆದ ಎರಡು ವರ್ಷಗಳಲ್ಲಿ ಎಷ್ಟು ಉಪಯೋಗ ಮಾಡಿದ್ದೀರಿ, ಎಷ್ಟು ಜನರ ಮೇಲೆ ಕಠಿಣ ಕ್ರಮಗಳನ್ನು ತೆಗೆದುಕೊಂಡಿದ್ದೀರಿ ಮತ್ತು ಕಾರಣರು ಯಾರು, ಮುಂದಿನ ದಿನಗಳಲ್ಲಿ ಈ ಲೋಪಗಳನ್ನು ಸರಿಪಡಿಸಲು ಸರ್ಕಾರದ ಮುಂದೆ ಇರುವ ಕಾರ್ಯಕ್ರಮಗಳೇನು, ಧೋರಣೆಗಳನ್ನು ಎನ್ನುವುದನ್ನು ಸರ್ಕಾರ ಸ್ಪಷ್ಟಪಡಿಸಬೇಕು.

ಶ್ರೀ ರಾಮುಲೂರವರೆ ನೀವು ಆರೋಗ್ಯ ಇಲಾಖೆ ಸಚಿವರಾಗಿ 'National Rural Health Mission' ಕಾರ್ಯಕ್ರಮವನ್ನು ಕೈಗೊಂಡಿದ್ದೀರಿ. ಇದಕ್ಕೆ ಕೇಂದ್ರ ಸರ್ಕಾರ 85% ಅನುದಾನವನ್ನು ಕೊಡುತ್ತದೆ. ತಾವು ಒಂದು ಸರ್ಕಾರದ ಸಚಿವರು, ಈ ರಾಜ್ಯಸರ್ಕಾರ ಆ ಕಾರ್ಯಕ್ರಮಕ್ಕೆ ಕೊಡುವುದು ಕೇವಲ 15% ಅನುದಾನವನ್ನು ಕನಿಷ್ಠ ಸೌಜನ್ಯ, ಜವಾಬ್ದಾರಿಯಾದರು ನಿಮಗೆ ಮತ್ತು ನಿಮ್ಮ ಸರ್ಕಾರಕ್ಕೆ ಇರಬೇಕಾಗುತ್ತದೆ. ಎಲ್ಲಿ ನೋಡಿದರು ನಿಮ್ಮ ಮತ್ತು ಮುಖ್ಯಮಂತ್ರಿಗಳ ಫೋಟೋಗಳನ್ನೆ ಹಾಕಿಕೊಂಡಿದ್ದೀರಿ. ಪ್ರಧಾನ ಮಂತ್ರಿಗಳ ಫೋಟೋವನ್ನು ಹಾಕಬೇಕಾಗುತ್ತದೆ. ಅವರ ಫೋಟೋ ಇಲ್ಲ ಎಂದ ಮೇಲೆ ನಿಮ್ಮ ಫೋಟೋವನ್ನು ಏಕೆ ಹಾಕಿಕೊಂಡಿದ್ದೀರಿ. ಯಾವ ಸರ್ಕಾರಿ ಅಂಬ್ಯುಲೆನ್ಸ್ ಮೇಲೆ ನೋಡಿದರು ಬರಿ ನಿಮ್ಮ ಫೋಟೋಗಳೆ ಕಾಣುತ್ತವೆ. ಇಷ್ಟು ದೊಡ್ಡ ಪ್ರಮಾಣದಲ್ಲಿ ಭಾರತ ನಿರ್ಮಾಣ ಯೋಜನೆಯ ಹೆಸರಿನಲ್ಲಿ ಕೇಂದ್ರ ಸರ್ಕಾರ ರಾಜ್ಯ ಸರ್ಕಾರಕ್ಕೆ ಇಷ್ಟೊಂದು ನೆರವು ಕೊಡುತ್ತಿದ್ದರು ಸಹ ಕೇಂದ್ರ ಸರ್ಕಾರ ಮಲತಾಯಿ ಧೋರಣೆ ತೋರುತ್ತಿದೆ. ನಮಗೆ ಹಣ ಬಿಡುಗಡೆ ಮಾಡುತ್ತಿಲ್ಲ ಎಂದು ಪ್ರತಿಯೊಬ್ಬ ಸಚಿವರು ಮಾತನಾಡಿಕೊಳ್ಳುತ್ತೀರಿ. ನಿಮಗೆ ಜವಾಬ್ದಾರಿ ಇಲ್ಲವೇ? ಕೇವಲ 15% ಕೊಡುವ ರಾಜ್ಯ ಸರ್ಕಾರ ಇಲಾಖೆ ಮಂತ್ರಿಗಳ ಮತ್ತು ಮುಖ್ಯಮಂತ್ರಿಗಳ ಫೋಟೋವನ್ನು ಹಾಕಲಾಗುತ್ತದೆ. ಆದರೆ 85% ಕೊಡುವ ಪ್ರಧಾನ ಮಂತ್ರಿಗಳ ಫೋಟೋವನ್ನು ಹಾಕುತ್ತಿಲ್ಲ. ಪತ್ರಿಕೆಗಳಲ್ಲಿ ಬರುವ ಜಾಹೀರಾತಿನಲ್ಲಿಯೂ ಇದೇ ಹಣೆಬರಹ. ಇದೆಲ್ಲ ರಾಜಕೀಯವಾದ ಧೋರಣೆ, ಸಂಕೋಚಿತವಾದ ಧೋರಣೆ, ಸಣ್ಣತನದ ಧೋರಣೆಗಳು ಇವು. ಇವುಗಳು ಇರಬಾರದು, ಆಡಳಿತ ನಡೆಸುವವರಿಗೆ ವಿಶಾಲವಾದ ಮನೋಭಾವವಿರಬೇಕು, ದೇಶದ ಸಮಗ್ರತೆಯನ್ನು ಜೊತೆಗೆ ತೆಗೆದುಕೊಂಡು ಹೋಗುವಂತಹ ಜವಾಬ್ದಾರಿ ರಾಜ್ಯಸರ್ಕಾರಕ್ಕೆ ಇರಬೇಕಾಗುತ್ತದೆ.

ಡಾ|| ದೊಡ್ಡರಂಗೇಗೌಡ:- ಮಾನ್ಯ ಸಭಾಪತಿಗಳೆ, ವಾಸ್ತವ ಸತ್ಯಗಳನ್ನು ಮರೆಮಾಚಬಾರದು. ನಾನೇ ಕಣ್ಣಾರೆ ಕಂಡಿರುವ ಒಂದು ಸಂಗತಿ ಎಂದರೆ, ಚತುಷ್ಪಥ ಯೋಜನೆಯಲ್ಲಿ ಎಲ್ಲ ಕಡೆ ಹೆದ್ದಾರಿಯಲ್ಲಿ ಮಾನ್ಯ

ವಾಜಪೇಯಿಯವರ ಘೋಷೋಗಳು ರಾರಾಜಿಸುತ್ತಿದ್ದವು. ರಸ್ತೆ ಕಾಮಗಾರಿಯು ಕೂಡ ತುಂಬಾ ಚೆನ್ನಾಗಿ ಆಗಿತ್ತು. ಅದನ್ನು ಎಲ್ಲರೂ ಒಪ್ಪಿಕೊಳ್ಳಬೇಕಾಗುತ್ತದೆ. ಆ ಘೋಷೋಗಳನ್ನು ತೆಗೆಸಿ ಹಾಕಲು ಎಷ್ಟು ಖರ್ಚು ಮಾಡಲಾಯಿತು ಎನ್ನುವುದು ಎಲ್ಲ ಜನಸಾಮಾನ್ಯರಿಗೂ ಗೊತ್ತಿರುವಂತಹ ವಿಚಾರ ಜನಸಾಮಾನ್ಯ ಮನಸ್ಸಿನಲ್ಲಿ ಹೆಚ್ಚೆ ಗುರುತಾಗಿ ಆಳವಾಗಿ ಮೂಡಿದೆ ಎನ್ನುವುದು ತುಂಬಾ ಖಂಡಿತವಾದ ಸತ್ಯ.

ಶ್ರೀಮತಿ ಭಾರತಿ ಶೆಟ್ಟಿ:- ಮಾನ್ಯ ಸಭಾಪತಿಗಳೆ, ಮಧ್ಯಾಹ್ನ ಬಿಸಿ ಯೂಟಿ ಒಳ್ಳೆಯ ಯೋಜನೆಯನ್ನು ಮಾನ್ಯ ಎಸ್.ಎಂ.ಕೃಷ್ಣರವರು ತಂದರು. ಆಗ ಅವರು ಮಕ್ಕಳ ಜೊತೆಯಲ್ಲಿ ಬಾಳೆ ಎಲೆಯಲ್ಲಿ ಅವರೊಬ್ಬರೆ ಊಟ ಮಾಡುತ್ತಿರುವ ಘೋಷೋಗಳನ್ನು ನಾವು ನೋಡಿದ್ದೇವೆ. ಆ ಯೋಜನೆಗೆ ಹಣ ಬರುವುದು ಕೇಂದ್ರದಿಂದ ಆಗ ಕೇಂದ್ರದಲ್ಲಿ ಮಾನ್ಯ ವಾಜಪೇಯಿ ಯವರು ಪ್ರಧಾನ ಮಂತ್ರಿಗಳಾಗಿದ್ದರು. ಬಿಸಿಯೂಟಕ್ಕೆ ಒಗ್ಗರಣೆ ಪದಾರ್ಥಗಳನ್ನು ಮಾತ್ರ ರಾಜ್ಯ ಸರ್ಕಾರ ಕೊಡುವುದು ಉಳಿದ ಎಲ್ಲ ಸಾಮಗ್ರಿಗಳು ಕೇಂದ್ರದಿಂದಲೇ ಬರುವುದು. ಆಗ ವಾಜಪೇಯಿಯವರ ಘೋಷೋವನ್ನು ಏಕೆ ಇವರು ಹಾಕಲಿಲ್ಲ? ನಾವು ಮಾಡುವುದು ಮಾತ್ರ ತಪ್ಪು ಎಂದು ಇವರು ನಮಗೆ ಹೇಳುತ್ತಾರೆ. ನಾವು ಮಾಡಿದೇವೆ ಎಂದು ನೀವು ಸಹ ನಿಮ್ಮ ತಪ್ಪನ್ನು ಮುಚ್ಚಿ ಇಡುವ ಸಮಯವಲ್ಲ. ಇವರ ತಪ್ಪನ್ನು ನಾವು ಹೊರಗೆ ಹಾಕುತ್ತಿದ್ದೇವೆ.

ಶ್ರೀ ಶ್ರೀನಿವಾಸ್ ಮಾನೆ:- ಇವರೆ ವಿರೋಧ ಪಕ್ಷದಲ್ಲಿದ್ದರು ಆಗ ಏಕೆ ಇದೆಲ್ಲವನ್ನು ಹೊರಗೆ ಹಾಕಲಿಲ್ಲ? ಆಗ ಇವರು ಏನು ಮಾಡುತ್ತಿದ್ದರು ಆಗ ಏಕೆ ಸುಮ್ಮನೆ ಕುಳಿತಿದ್ದರು?

ಶ್ರೀಮತಿ ಭಾರತಿ ಶೆಟ್ಟಿ:- ನಾವೆಲ್ಲ ಆಗ ಸುಮ್ಮನೆ ಕುಳಿತರಲಿಲ್ಲ. ಆಗಲು ಇವರ ತಪ್ಪುಗಳನ್ನು ಹೊರಗೆ ಹಾಕಿದ್ದೇವೆ.

ಶ್ರೀ ಶ್ರೀನಿವಾಸ್ ಮಾನೆ:- ಇನ್ನೊಬ್ಬರ ತಪ್ಪನ್ನು ಕಂಡುಹಿಡಿಯಲಿಕ್ಕೆ ಒಂದು ಮಂತ್ರಿಮಂಡಲವನ್ನು ನೇಮಕ ಮಾಡಿದರೂ ಏನು ತಪ್ಪಿಲ್ಲ ಎನ್ನಿಸುತ್ತದೆ.

ಸಭಾಪತಿಯವರು:- ಸಾಕು ಈಗ ಮಾತು ಮಾನ್ಯ ಸುದರ್ಶನರವರ ತಮ್ಮ ಮಾತುಗಳನ್ನು ಮುಂದೂವರೆಸಿ.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಗಳೆ, ನೀರಾವರಿ ಮತ್ತು ಹಿಂದುಳಿದ ವರ್ಗಕ್ಕೆ ಸಂಬಂಧಪಟ್ಟ ಹಾಗೆ ಎರಡು ಮುಖ್ಯವಾದ ವಿಷಯಗಳು ಇವೆ. ಮಾನ್ಯ ವಾಜಪೇಯಿಯವರ ಬಗ್ಗೆ ನಮಗೆ ಗೌರವವಿದೆ., ದೇಶದ ಪ್ರತಿಯೊಬ್ಬ ನಾಗರಿಕನು ಮಾನ್ಯ ವಾಜಪೇಯಿಯವರನ್ನು ಗೌರವಿಸುತ್ತಾರೆ. ಮಾನ್ಯ ವಾಜಪೇಯಿಯವರನ್ನು ಒಬ್ಬ ವ್ಯಕ್ತಿಯಾಗಿ, ಪ್ರಧಾನ ಮಂತ್ರಿಗಳಾಗಿ ಅವರನ್ನು ಎಲ್ಲರೂ ಗೌರವಿಸುತ್ತಾರೆ. ಆದ್ದರಿಂದ ಅನಾವಶ್ಯಕವಾಗಿ ಅವರನ್ನು ಮಧ್ಯೆ ತರುವುದು ಬೇಡ. ಲೋಕಸಭಾ ಚುನಾವಣೆ ಬಂದಾಗ ಚುನಾವಣಾ ಆಯೋಗದವರು ಆ ಫೋಟೋಗಳನ್ನು ತೆಗೆಯುವಂತಹ ಕೆಲಸವನ್ನು ಮಾಡಿದ್ದಾರೆ. ಅದನ್ನು ಕೇಂದ್ರ ಸರ್ಕಾರದ ಮೇಲೆ ಹಾಕುವುದು ಬೇಡ.

ಸರ್ವಶಿಕ್ಷಣ ಅಭಿಯಾನಕ್ಕೆ ರಾಜ್ಯ ಸರ್ಕಾರ ಏನೇನು ಹಣವನ್ನು ನೀಡುವುದಿಲ್ಲ. I appreciate NDA (National Democratic Alliance) Government for this. ಸರ್ವ ಶಿಕ್ಷಣ ಅಭಿಯಾನ ಯೋಜನೆ ಜಾರಿಗೆ ಬಂದಿದ್ದು ಎನ್‌ಡಿಎ ಸರ್ಕಾರ ಇದ್ದಾಗ ಇವತ್ತು ಕೇಂದ್ರ ಸರ್ಕಾರ ಈ ಯೋಜನೆಗೆ 100 ಕ್ಕೆ 100 ರಷ್ಟು ಹಣವನ್ನು ಕೊಡುತ್ತಿದೆ. ಇಲ್ಲಿ ಕೇಂದ್ರ ಸರ್ಕಾರದ ವಿಷಯಗಳನ್ನೇ ನೀವು ಪ್ರಸ್ತಾಪ ಮಾಡುವುದಿಲ್ಲ.

ಸಭಾಪತಿಯವರು:- ಮಾನ್ಯ ಸುದರ್ಶನ್‌ರವರು ಬಹಳ ಸ್ಪಷ್ಟವಾಗಿ ಹೇಳಿದ್ದಾರೆ. ಈ ಯೋಜನೆ ಪ್ರಾರಂಭವಾಗಿದ್ದು ಎನ್‌ಡಿಎ ಸರ್ಕಾರ ಇದ್ದಾಗ, ಈಗ ಅದನ್ನು ಮುಂದೂವರೆಸಲಾಗಿದೆ. ಕೇಂದ್ರ ಸರ್ಕಾರ ಅದಕ್ಕೆ ಪೂರ್ತಿ ಹಣವನ್ನು ಕೊಡುತ್ತದೆ ಎಂದು ಸರಿಯಾಗಿ ಹೇಳಿದ್ದಾರೆ.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಗಳೆ, ಈಗಿನ ಕೇಂದ್ರ ಸರ್ಕಾರ ರಾಜ್ಯಸರ್ಕಾರಕ್ಕೆ ಈ ಯೋಜನೆಗೆ 100ಕ್ಕೆ 100ರಷ್ಟು ಹಣವನ್ನು ಕೊಡುತ್ತದೆ ಎಂದು ಹೇಳಿದ್ದೇನೆ. ಭಾರತ ನಿರ್ಮಾಣ ಯೋಜನೆಯಲ್ಲಿ ಕೇಂದ್ರ ಸರ್ಕಾರ ರಾಜ್ಯ ಸರ್ಕಾರಕ್ಕೆ ದೊಡ್ಡ ಪ್ರಮಾಣದ ಹಣವನ್ನು ಕೊಡುತ್ತಿದೆ ಇವತ್ತು ರಾಜ್ಯ ಸರ್ಕಾರ ಸುಮಾರು 85,000 ಕೋಟಿ ರೂಗಳ ಬಜೆಟ್‌ನ್ನು ಮಂಡಿಸಿದೆ, ಅದರಲ್ಲಿ 20,000 ಕೋಟಿ ರೂ.ಗಳು ಈ ಯೋಜನೆಗಳಿಂದ ಬೇರೆ-ಬೇರೆ ರೂಪದಲ್ಲಿ ಕೇಂದ್ರ ಸರ್ಕಾರದಿಂದ ಬರುತ್ತದೆ.

ಅಂಗನವಾಡಿಗಳ ಬಗ್ಗೆ ಹೇಳಿದ್ದಾರೆ, ರಾಜ್ಯ ಸರ್ಕಾರ ಈ ಬಜೆಟ್‌ನಲ್ಲಿ ಕಾರ್ಯಕರ್ತರ ಗೌರವಧನವನ್ನು ಹೆಚ್ಚು ಮಾಡಿದೆ. ಕೇಂದ್ರ ಸರ್ಕಾರವು ಹೆಚ್ಚಿಸಿದೆ. ಆದರೆ ಒಟ್ಟು ಸೇರಿಸಿ ಹಣ ಕೊಡುತ್ತೀರಾ, ಅಥವಾ ಕೇಂದ್ರ ಸರ್ಕಾರದಿಂದ ಬಂದಿರುವಂತಹ ಹಣವನ್ನು ಹಾಗೆ ಕೊಡುತ್ತೀರಾ ಎನ್ನುವುದನ್ನು ಕೂಡ ಹೇಳಬೇಕಾಗುತ್ತದೆ. ಈ ಬಜೆಟ್ ಮಂಡನೆಯಲ್ಲಿಯೇ ಕಿಲಾಡಿತ್ತನವಿದೆ. ಬಜೆಟ್ ತಯಾರಿಗೆ ಮೊದಲು Planning Commission ನಲ್ಲಿ ಚರ್ಚೆಗೆ ಹೋಗುತ್ತಾರೆ. ಆ ಸಮಯದಲ್ಲಿ ಅನೇಕ ಮಾಹಿತಿಗಳು ರಾಜ್ಯ ಸರ್ಕಾರಕ್ಕೆ ದೊರೆಯುತ್ತದೆ. ಆದ್ದರಿಂದ ಅವರು ಹೇಳುವುದಕ್ಕಿಂತ ಮುಂಚೆ ನಾವೇ ಹೇಳಿಬಿಡೋಣ ಎಂದು ಎರಡು ದಿನ ಮುಂಚೆಯೇ ಇಲ್ಲಿ ಬಜೆಟ್ ಮಂಡನೆ ಮಾಡಿಬಿಟ್ಟರು. ಎರಡು ದಿನಗಳ ಮುಂಚೆಯೇ ಮಂಡಿಸುವ ಔಚಿತ್ಯ ಏನು ಇತ್ತು ಕೇಂದ್ರಕ್ಕಿಂತ ಮುಂಚೆ ರಾಜ್ಯ ಸರ್ಕಾರಗಳು ಬಜೆಟ್ ಮಂಡನೆ ಮಾಡಬಾರದು ಎಂದು ಯಾವ ಕಾನೂನಿಯಲ್ಲಿಯೂ ಇಲ್ಲ. ಮುಂಚೆಯೇ ಮಂಡಿಸಲು ಅವಕಾಶವಿದೆ. ಕೇಂದ್ರಸರ್ಕಾರವು ಅಂಗನವಾಡಿ ಸಹಾಯಕರಿಗೆ, ಕಾರ್ಯಕರ್ತರ ಗೌರವಧನವನ್ನು ಹೆಚ್ಚಿಸಿದೆ. ನಾರಾಯಣಸ್ವಾಮಿಯವರೆ ನೀವು ಗಮನಿಸಬೇಕು, ಇಲ್ಲದಿದ್ದರೆ ಅಂಗನವಾಡಿ ಕಾರ್ಯಕರ್ತರೆಲ್ಲರನ್ನು ನಿಮ್ಮನ್ನು ಘೇರಾವು ಮಾಡಿಬಿಡಬೇಕಾಗುತ್ತದೆ. ರಾಜ್ಯ ಸರ್ಕಾರ ಕೊಡುತ್ತಿರುವಂತಹ ಹಣ. ಕೇಂದ್ರ ಸರ್ಕಾರ ಕೊಡುತ್ತಿರುವಂತಹ ಹಣ ಈ ಎರಡು ಹಣವನ್ನು ಸೇರಿಸಿ ಅಂಗನವಾಡಿ ಕಾರ್ಯಕರ್ತರಿಗೆ, ಸಹಾಯಕರಿಗೆ ತಾವು ಕೊಡಬೇಕೆಂದು ನಾನು ಒತ್ತಾಯ ಮಾಡುತ್ತೇನೆ.

ಶ್ರೀಮತಿ ಭಾರತಿ ಶೆಟ್ಟಿ:-ಗ್ರಾಮ ಸಡಕ್ ಯೋಜನೆಯನ್ನು ಮಾನ್ಯ ವಾಜಪೇಯಿಯವರು ಪ್ರಾರಂಭ ಮಾಡಿದರು. ಅದಕ್ಕೆ ಈಗ ಕೇಂದ್ರ ಸರ್ಕಾರ ಏಕೆ ಹಣವನ್ನು ಬಿಡುಗಡೆ ಮಾಡುತ್ತಿಲ್ಲ. ಗ್ರಾಮ ಸಡಕ್ ಯೋಜನೆ ಒಳ್ಳೆಯ ಯೋಜನೆಯಾಗಿದೆ. ಈಗ ಇರುವ ಕೇಂದ್ರ ಸರ್ಕಾರ ಒಂದು ಪ್ರೈಸೆಯನ್ನು ಆ ಯೋಜನೆಗೆ ಕೊಡುತ್ತಿಲ್ಲ.

ಶ್ರೀ ಶ್ರೀನಿವಾಸ ಮಾನೆ:- ಸರ್ಕಾರಗಳು ಬದಲಾದ ಹಾಗೆ ಯೋಜನೆಗಳು ಬದಲಾಗುತ್ತದೆ.

ಶ್ರೀಮತಿ ಭಾರತಿ ಶೆಟ್ಟಿ:- ಬೇರೆ ರಾಜ್ಯಗಳ ಬಗ್ಗೆ ಮಾತನಾಡುತ್ತಿಲ್ಲ ನಾನು ನಮ್ಮ ಕರ್ನಾಟಕ ರಾಜ್ಯಕ್ಕೆ ಕೊಟ್ಟಿರುವುದಿಲ್ಲ. ಕೇಂದ್ರದಲ್ಲಿ ನೀವೆ ಇರುವುದು ನೀವು ನಿಮ್ಮ ಸರ್ಕಾರಕ್ಕೆ ಹೇಳಿ ಅನುಕೂಲ ಮಾಡಿಕೊಡಿ.

ಶ್ರೀ ವಿ.ಆರ್.ಸುದರ್ಶನ್:- ಮಾನ್ಯ ಸಭಾಪತಿಗಳೆ, ನೀರಾವರಿ ವಿಚಾರದಲ್ಲಿ, ಮಾನ್ಯ ಬಸವರಾಜ ಬೊಮ್ಮಾಯಿಯವರ ತಂದೆಯವರು ಈ ರಾಜ್ಯದ ದೊಡ್ಡ ನಾಯಕರು. ಬಹಳ ದೀರ್ಘಕಾಲ ಆಡಳಿತ, ಅನುಭವದಲ್ಲಿ ಮತ್ತು ರಾಜ್ಯಕ್ಕೆ ಬಹಳ ಉಪಯುಕ್ತವಾದ ಆಡಳಿತವನ್ನು ಕೊಟ್ಟವರು. ಆದರೆ ಬಸವರಾಜ ಬೊಮ್ಮಾಯಿಯವರಿಗೆ ಆ vision ನೆ ಇಲ್ಲ, visionನ ಕೊರತೆ ಏನಾದರು ಇದೆಯೇ? ಅವರ ತಂದೆಯವರ ಎತ್ತರಕ್ಕೆ ಇವರು ಬೆಳೆಯಬೇಕೆಂದು ನಾವು ನಿರೀಕ್ಷೆ ಮಾಡುತ್ತೇವೆ. ಸದನಕ್ಕೆ ಹೀಗೆ ಬಂದು ಹಾಗೆ ಹೋದರೆ ಹೇಗೆ ಬಸವರಾಜರವರೆ.

ಡಾ|| ವಿ.ಎಸ್. ಆಚಾರ್ಯ(ಸಭಾನಾಯಕರು):- ಮಾನ್ಯ ಸಭಾಪತಿಗಳೆ, ಎಸ್.ಆರ್.ಬೊಮ್ಮಾಯಿಯವರು ಬಸವರಾಜರಷ್ಟು ವಯಸ್ಸಿನಲ್ಲಿ ಇವರಷ್ಟು ದೊಡ್ಡ ನಾಯಕರಾಗಿರಲಿಲ್ಲ.

ಶ್ರೀ ವಿ.ಆರ್.ಸುದರ್ಶನ್:- ಅವರು ನಾಯಕರಾಗಿದ್ದೇ ಜನತಾ ಪರಿವಾರದಿಂದ. ಅವರ ಉಪಯೋಗವನ್ನು ನೀವು ಮಾಡಿಕೊಳ್ಳುತ್ತೀದ್ದೀರಿ.

ಡಾ|| ವಿ.ಎಸ್. ಆಚಾರ್ಯ:- ಅದೇ ನಮ್ಮ speciality.

ಸಭಾಪತಿಯವರು:- ಮಾನ್ಯ ಸುದರ್ಶನ್‌ರವರೆ ನಿಮ್ಮ ಸಚೇತಕರು ನಿಮಗೆ ಕೊಟ್ಟ ಅವಧಿಯ ಸಮಯ ಮುಗಿಯುತ್ತಿದೆ. ಈಗ ಮುಗಿಸುತ್ತೀರಾ ಅಥವಾ ಇನ್ನು ಸಮಯ ತೆಗೆದುಕೊಳ್ಳುತ್ತೀರಾ. ಸುದರ್ಶನ್ ಪರವಾಗಿ ನಾನು ಆಡಳಿತ ಪಕ್ಷದವರಿಗೆ ಹೇಳುತ್ತೇನೆ, ಇನ್ನು ಮಧ್ಯೆ ಯಾರು ಬಾಯಿ ಹಾಕಬೇಡಿ, ಅವರು ಇನ್ನು ಐದು ನಿಮಿಷದಲ್ಲಿ ಮಾತನಾಡಿ ಮುಗಿಸುತ್ತಾರೆ.

(11-30 ಗಂಟೆ)

ಸಭಾಪತಿಯವರು: ನನ್ನ ಹತ್ತಿರ ಇರುವ ಪಟ್ಟಿಯಂತೆ ಜೆಡಿಎಸ್, ಕಾಂಗ್ರೆಸ್ ಹಾಗೂ ಆಡಳಿತ ಪಕ್ಷದ ಸದಸ್ಯರು ಮಾತನಾಡಬೇಕಾಗಿದೆ. ಸಮಯದ ಲಿಮಿಟ್‌ನಲ್ಲಿ ನಾನು ಇದ್ದೇನೆ.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಯವರೇ, ಕೃಷ್ಣ ಐತೀಪುರ್ ಬಗ್ಗೆ ಕರ್ನಾಟಕದಲ್ಲಿ ಚರ್ಚೆಯಾಗುತ್ತಿದ್ದು, ಅವರೆಲ್ಲಾ ಪಟಾಕಿಗಳನ್ನು ಹಚ್ಚುತ್ತಿದ್ದ ಸುದ್ದಿಯನ್ನು ಪತ್ರಿಕೆಗಳಲ್ಲಿ ಓದಿದ್ದೇನೆ. ಮಾನ್ಯ ಬಸವರಾಜ ಬೊಮ್ಮಾಯಿವರು ಮತ್ತು ಕರ್ನಾಟಕ ಸರ್ಕಾರಕ್ಕೆ ಏಕೆ ಖುಷಿಯಾಯಿತೋ ನನಗೆ ಗೊತ್ತಾಗಲಿಲ್ಲ. ಸರ್ಕಾರವು ಅದನ್ನು ಸ್ವಾಗತಮಾಡಿ, ಬಹಳ ಖುಷಿ ಪಟ್ಟಿದೆ ಎಂದು ಮೀಡಿಯಾಗಳಲ್ಲಿ ನೋಡಿದೆ. ಆದರೆ ಖುಷಿ ಪಡುವ ವಿಷಯ ಇದೆಯೇ? ಈ ರಾಜ್ಯದಲ್ಲಿ ಸುಮಾರು 60 ಲಕ್ಷ ಹೆಕ್ಟೇರ ಪ್ರದೇಶಕ್ಕೆ ನೀರಾವರಿ ಕಲ್ಪಿಸುವ ಸಾಧ್ಯತೆ ಇದೆ. ಕೃಷ್ಣ, ಕಾವೇರಿ, ಗೋದಾವರಿ ಹಾಗೂ 13 ಪಶ್ಚಿಮಾಭಿಮುಖವಾಗಿ ಹರಿಯುವ ನದಿಗಳು, ಏತ ನೀರಾವರಿ, ಗ್ರೌಂಡ್ ವಾಟರ್ ಸೇರಿದಂತೆ ಎಲ್ಲವನ್ನು ಬಳಸಿಕೊಂಡರೆ ಸುಮಾರು 60 ಲಕ್ಷ ಹೆಕ್ಟೇರ್ ಪ್ರದೇಶಕ್ಕೆ ನೀರಾವರಿ ಕೊಡುವುದಕ್ಕೆ ಸಾಧ್ಯವಿದೆ. ಆದರೆ ಇವತ್ತು ಕೇವಲ 29-30 ಲಕ್ಷ ಹೆಕ್ಟೇರ್ ಪ್ರದೇಶಗಳಿಗೆ ನೀರಾವರಿ ಕೊಡುವುದಕ್ಕೆ ಸಾಧ್ಯವಾಗಿದೆ. ಶೇಕಡ 50ರಷ್ಟಕ್ಕೂ ತಲುಪಿಲ್ಲ ಎಂದ ಮೇಲೆ ಇದರ ಬಗ್ಗೆ ಸರ್ಕಾರಕ್ಕೆ ಒಂದು ಚಿಂತನೆ ಇರಬೇಕಲ್ಲವೆ? ದೇವರಾಜ ಅರಸುರವರು ಬಚಾವತ್ ಅವಾರ್ಡ್ ಸಂದರ್ಭದಲ್ಲಿ ದಿಟ್ಟವಾದ ನಿಲುವನ್ನು ತೆಗೆದುಕೊಂಡರು. ಅಂತಹ ಎದೆಗಾರಿಕೆ ನಿಲುವನ್ನು ತೆಗೆದುಕೊಳ್ಳಬೇಕಾಗುತ್ತದೆ.

ಈ ರಾಜ್ಯದಲ್ಲಿ ಕೆಲಸ ಮಾಡಿದಂತಹ ಕೆಲವೇ ಮುಖ್ಯಮಂತ್ರಿಗಳಾದ ಶ್ರೀ ಕೆಂಗಲ್ ಹನುಮಂತಯ್ಯನವರು, ಶ್ರೀ ದೇವರಾಜ ಅರಸಾರವರು, ಶ್ರೀ ರಾಮಕೃಷ್ಣ ಹೆಗಡೆಯವರು, ಶ್ರೀಯುತ ನಿಜಲಿಂಗಪ್ಪನವರನ್ನು ಸ್ಮರಿಸಿಕೊಳ್ಳಬೇಕಾಗುತ್ತದೆ. ಏಕೆಂದರೆ ಒಂದು ಸ್ವೂರ್ತಿ ಇರಬೇಕು ಎಂದು ಸ್ಮರಿಸಿಕೊಳ್ಳಬೇಕಾಗುತ್ತದೆ. ನ್ಯಾಯಾಧೀಕರಣದವರು ಸುಮಾರು 177 ಟಿಎಂಸಿ ಕೊರತೆ ಮಾಡಿದ್ದಾರೆ. ಇದನ್ನು ಒಪ್ಪಿಕೊಳ್ಳುತ್ತಾರೆಯೇ? ಮಾನ್ಯ ನಾಣಯ್ಯನವರು ದೀರ್ಘವಾಗಿ ಎಲ್ಲವನ್ನು ನೋಡಿದ್ದಾರೆ ಇದರ ಬಗ್ಗೆ ಎಲ್ಲಾದರೂ ಹೇಳಿದ್ದಾರೆಯೇ? ಜನರಲ್ ಬಜೆಟ್ ಅಥವಾ ಕೌಂಟರ್ ಬಜೆಟ್‌ನಲ್ಲಿ ಹೇಳಿದ್ದಾರೆಯೇ?

ಸಭಾಪತಿಯವರು:- ಮಾನ್ಯ ನಾಣಯ್ಯನವರು ಕೃಷ್ಣ ಬಗ್ಗೆ ಕೇಳಬೇಡಿ, ಕಾವೇರಿ ಬಗ್ಗೆ ಕೇಳಿದರೆ ತಕ್ಷಣ ಹೇಳುತ್ತಾರೆ.

ಶ್ರೀ ಅಲ್ಲಮಪ್ರಭು ಪಾಟೀಲ್:- ಮಾನ್ಯ ಸಭಾಪತಿಯವರೇ, ಟ್ರಿಬ್ಯುನಲ್ ತೀರ್ಪು ಬಂದಾಗ ಮಾನ್ಯ ಮುಖ್ಯಮಂತ್ರಿಯವರು ಉತ್ಸಾಹದಿಂದ ಸ್ವಾಗತಿಸಿ, ಆ ದಿನ ಹಾಡು ಹೇಳುತ್ತಿದ್ದರು. ಆದಾದ ನಂತರ ಮಾನ್ಯ ನೀರಾವರಿ ಮಂತ್ರಿಯವರು ಮತ್ತು ಮಾನ್ಯ ಮುಖ್ಯಮಂತ್ರಿಯವರು ಸುಪ್ರಿಂ ಕೋರ್ಟಿಗೆ ಹೋಗುತ್ತಿದ್ದಾರೆ. ಇದು ನನಗೆ ಅರ್ಥವಾಗುತ್ತಿಲ್ಲ. ದಯಮಾಡಿ ಸರ್ಕಾರ ತಿಳಿಸಬೇಕು.

ಶ್ರೀ ವಿ.ಆರ್. ಸುದರ್ಶನ್:- ಎ ಮತ್ತು ಬಿ ಸ್ಕೀಮ್‌ನಲ್ಲಿ ಸರ್ಕಾರದ ಮುಂದಿನ ಧೋರಣೆ ಸುಪ್ರೀಂಕೋರ್ಟಿನ ಪ್ರಶ್ನೆ ಮಾಡುವುದಕ್ಕಾಗಿದೆಯೇ? ಇದರ ಬಗ್ಗೆ ಸದನದಲ್ಲಿ ಒಂದು ಹೇಳಿಕೆಯನ್ನು ಮಾಡಲಿಲ್ಲ. ಇದರ ಬಗ್ಗೆ ಜವಾಬ್ದಾರಿ ಇರಬೇಡವೇ? ಸದನ ನಡೆಯುವ ಸಮಯದಲ್ಲಿ ಎಲ್ಲಾ ಪಕ್ಷಗಳ ಸಭೆ ಕರೆದು, ಅಲ್ಲಿ ಏನು ನಡೆಯಿತು ಎಂದು ಸದಸ್ಯರು ಮತ್ತು ಜನರಿಗೆ ಗೊತ್ತಾಗಬೇಡವೇ? ಇದು ರಾಜ್ಯದ ವಿಷಯವಾಗಿದೆ. ನೀರಾವರಿ ವಿಷಯದಲ್ಲಿ ಎಲ್ಲಾ ರಾಜಕೀಯ ಪಕ್ಷಗಳು ಒಮ್ಮತದ ಅಭಿಪ್ರಾಯ ನೀಡುವುದು ಕಾವೇರಿ ವಿಷಯ ಕಗ್ಗಂಟಾದಾಗಿನಿಂದ ನಡೆದುಕೊಂಡು ಬಂದಿದೆ. ತಾವು ವಿರೋಧ

ಪಕ್ಷದ ನಾಯಕರಾಗಿದ್ದಾಗಲೂ ಇಂತಹ ವಿಷಯಗಳ ಕಡೆ ಗಮನಹರಿಸಿಕೊಂಡು ಬಂದಿದ್ದೀರಿ ಆದ್ದರಿಂದ ಇದರ ಬಗ್ಗೆ ಸರ್ಕಾರದ ಧೋರಣೆ ಏನು? ರಾಜ್ಯಪಾಲರ ಭಾಷಣದಲ್ಲಿಯೂ ಹೇಳುವುದಿಲ್ಲ, ಬಜೆಟ್‌ನಲ್ಲಿಯೂ ಹೇಳುವುದಿಲ್ಲ ಎಂದಾದರೆ ನಾವು ಏನು ತಿಳಿದುಕೊಳ್ಳಬೇಕು? ಹಾಗಾದರೆ ಕೃಷ್ಣ ಐತೀರ್ಪನ್ನು ಸ್ವಾಗತ ಮಾಡಿದ್ದಾರೆ ಎಂದು ತಿಳಿದು ಬರುತ್ತದೆ. 'ನೀರಾವರಿ ದಶಕ' ಎಂದು ಮಾತ್ರ ಹೇಳಿದ್ದಾರೆ. ಇಷ್ಟಕ್ಕೆ ನಾವು ಮುಷಿ ಪಟ್ಟುಕೊಳ್ಳಬೇಕೇ?

ಶ್ರೀ ಬಸವರಾಜ ಬೊಮ್ಮಾಯಿ (ಬೃಹತ್ ಮತ್ತು ಮಧ್ಯಮ ನೀರಾವರಿ ಸಚಿವರು):- ಮಾನ್ಯ ಸಭಾಪತಿಯವರೇ, ಕೃಷ್ಣ ಐತೀರ್ಪು ಅತ್ಯಂತ ಮಹತ್ವದ ತೀರ್ಪು. ನಮ್ಮ ರಾಜ್ಯದ ಜಲ ಸಂಪತ್ತಿನಲ್ಲಿ ಅತೀ ಹೆಚ್ಚು ಕ್ಷೇತ್ರ ಮತ್ತು ಜನಾಂಗಕ್ಕೆ ಉಪಯೋಗವಾಗಿರುವ ಜೀವನದಿ ಕೃಷ್ಣ. ಆ ಹಿನ್ನೆಲೆಯಲ್ಲಿ ನ್ಯಾಯಾಂಗ ಹೋರಾಟದಲ್ಲಿ ಈ ತೀರ್ಪು ಬಹಳ ಮಹತ್ವವನ್ನು ಪಡೆದುಕೊಳ್ಳುತ್ತದೆ. ಐತೀರ್ಪಿನಲ್ಲಿ ಪ್ರಮುಖವಾಗಿ 524.26 ಅಡಿವರೆಗೆ ಆಲಮಟ್ಟಿ ಜಲಾಶಯವನ್ನು ಎತ್ತರಿಸುವುದು ಕೃಷ್ಣ 1,2 ಮತ್ತು 3ನೇ ಸ್ಟೇಜ್ ಸೇರಿ 303 ಟೀಎಂಸಿ ನೀರನ್ನು ಬಳಕೆ ಮಾಡುವುದು ತುಂಗಭದ್ರಾದಲ್ಲಿ 320 ಟೀಎಂಸಿ ಎಂದು ಅವರು ಹೇಳುತ್ತಿದ್ದರು, ತಾವು 358 ಟೀಎಂಸಿ ಎಂದು ಹೇಳುತ್ತಿದ್ದೇವು, ಆದರೆ ಅವರು ಕೊಟ್ಟಿರುವ 360 ಟೀಎಂಸಿ ನೀರನ್ನು ಬಳಕೆ ಮಾಡುವಂತಹದ್ದು, ಇವು ಬಹಳ ಪ್ರಮುಖವಾದ ಅಂಶಗಳು, ಇದಲ್ಲದೇ 2002ರಲ್ಲಿ ನಮ್ಮ master plan ಅನ್ನು modify ಮಾಡಿ ಇನ್ನೂ 100 ಟೀಎಂಸಿ ಅನ್ನು ಇತರ ಯೋಜನೆಗಳಲ್ಲಿ ಸೇರಿಸಿದ್ದೇವೆ. ಈ ತೀರ್ಪು ಬಂದ ತಕ್ಷಣ ಸಂಬಂಧಪಟ್ಟ ತಾಂತ್ರಿಕ ಮತ್ತು ಲೀಗಲ್ ಸೆಲ್ ಅವರ ಜೊತೆ ಚರ್ಚೆ ಮಾಡಿ, ಅದರ ಬಗ್ಗೆ ಅಭಿಪ್ರಾಯ ಮೂಡಿಸುವುದಕ್ಕೆ ಕ್ರಮ ತೆಗೆದುಕೊಂಡಿದ್ದೇವೆ. ನಂತರ ಸದನಕ್ಕೆ ಒಂದು ವಿವರವಾದ ಹೇಳಿಕೆಯನ್ನು ಕೊಟ್ಟಿದ್ದೇವೆ. ಅದರಲ್ಲಿ ಸುಮಾರು 7ರಿಂದ 8 ಟೀಎಂಸಿ ನೀರನ್ನು ಜೂನ್ ತಿಂಗಳಲ್ಲಿ ಬಿಡುವುದು, restriction over the 303 ಏನಿದೆ? ಅದರಲ್ಲಿ ಒಳ್ಳೆಯದು ಮತ್ತು ನಿರ್ಬಂಧಗಳ ಬಗ್ಗೆ ಮತ್ತು ನಮಗೆ ಬರಬೇಕಾದ ನೀರಿನ ಬಗ್ಗೆ ಹೇಳಿದ್ದೇವೆ.

ನಮ್ಮ ಮುಂದೆ ಎರಡು ದಾರಿಗಳಿದ್ದು, ಮೊದಲನೆಯದಾಗಿ ಟ್ರಿಬ್ಯೂನಲ್ ಮುಂದೆ clarification ಪಡೆದುಕೊಳ್ಳುವುದು, ಎರಡನೆಯದಾಗಿ ಆರ್ಟಿಕಲ್ 160 ಪ್ರಕಾರ ಸುಪ್ರೀಂಕೋರ್ಟ್ ಮುಂದೆ ಹೋಗುವಂತಹದ್ದು ಎಂದು ಸದನದ ಮುಂದೆ ನೀಡಿರುವ ಹೇಳಿಕೆಯಲ್ಲಿ ನೀಡಿದ್ದೇನೆ, ಆದ್ದರಿಂದ ಸರ್ಕಾರ ಏನೂ ಮಾಡಿಲ್ಲ, ಸದನಕ್ಕೆ ತಿಳಿಸಿಲ್ಲ ಎಂಬುದು ತಪ್ಪು ಸಂಪೂರ್ಣವಾದ ಹೇಳಿಕೆಯನ್ನು ನೀಡಿದ್ದೇನೆ. ಇದಾದ ನಂತರ ಅದರ ಕಾಪಿಯನ್ನು ಎರಡೂ ಸದನಗಳ ಎಲ್ಲಾ ಸದಸ್ಯರಿಗೂ ಕಳುಹಿಸಿಕೊಟ್ಟಿದ್ದೇನೆ. ಇದಲ್ಲದೇ ಮಾಜಿ ಮುಖ್ಯಮಂತ್ರಿಯವರು, ಮಾಜಿ ನೀರಾವರಿ ಸಚಿವರು ಹಾಗೂ ತಜ್ಞರಿಗೂ ಕಳುಹಿಸಿಕೊಟ್ಟಿದ್ದೇನೆ.

ಶ್ರೀ ವಿ.ಆರ್. ಸುದರ್ಶನ್:- ಕಾಪಿ ಕಳುಹಿಸಿಕೊಟ್ಟಿದ್ದಾರೆ, ಆದರೆ ನಿಲುವಿನ ಬಗ್ಗೆ ಗೊತ್ತಾಗಬೇಕಲ್ಲವೇ?

ಶ್ರೀ ಬಸವರಾಜ ಬೊಮ್ಮಾಯಿ:- ನಾನು ಹೇಳಿಕೆ ಮಾಡಿದಾಗ ತಾವು ಇರಲಿಲ್ಲ. ಅಲ್ಲದೇ ಹಿಂದಿನ ನೀರಾವರಿ ಸಚಿವರ ಜೊತೆ ಚರ್ಚೆ ಮಾಡಿದ್ದೇನೆ. ಆ ಭಾಗದ ಶಾಸಕರು ಮತ್ತು ಜನ ಪ್ರತಿನಿಧಿಗಳು ಹಾಗೂ ಸಂಘಟನೆಗಳ ಜೊತೆ ಆಲಮಟ್ಟಿಗೆ ಹೋಗಿ ಒಂದು ದಿವಸ ಚರ್ಚೆ ಮಾಡಿದ್ದೇವೆ. ಮಾನ್ಯ ಎಸ್.ಆರ್. ಪಾಟೀಲರು ಅಲ್ಲಿಗೆ ಬಂದಿದ್ದರು. ವಿರೋಧ ಪಕ್ಷದ ನಾಯಕರ ಜೊತೆ ಚರ್ಚೆ ಮಾಡಿದ್ದೇವೆ. ಒಂದನ್ನು ಈ ಸದನಕ್ಕೆ ಹೇಳಲು ಬಯಸುವುದೇನೆಂದರೆ, ಪಡೆದುಕೊಂಡ ನೀರನ್ನು ಸಂಪೂರ್ಣವಾಗಿ ಬಳಕೆ ಮಾಡಲು ನಾವು ಬದ್ಧರಾಗಿದ್ದೇವೆ. ಹಿಂದೆ ಕೃಷ್ಣ ಬಜಾವತ್ ಸಂದರ್ಭದಲ್ಲಿ ಆದ ಲೋಪಗಳನ್ನು ಸರಿಪಡಿಸಿ ಸಂಪೂರ್ಣವಾಗಿ ಬಳಕೆ ಮಾಡಲು ಬದ್ಧರಾಗಿದ್ದೇವೆ. ಯೋಜನೆಗಳನ್ನು ರೂಪಿಸಿ, ಹಣವನ್ನು ಈ ಬಜೆಟ್‌ನಲ್ಲಿ ಒದಗಿಸಿದ್ದಾರೆ ಮತ್ತು ಮುಂದೆ ಕೂಡ ಒದಗಿಸುತ್ತಾರೆ. ಎರಡನೆಯದಾಗಿ ಪಡೆಯಬೇಕಾದ ನೀರಿನ ಬಗ್ಗೆ ನಮ್ಮ ಹೋರಾಟ ಮುಂದುವರೆಯುತ್ತದೆ. ಇದು ನಮ್ಮ ಸರ್ಕಾರದ ಸ್ಪಷ್ಟವಾದ ನಿಲುವು.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಯವರೇ, ನಾನು ಪ್ರತಿ ದಿವಸ ಸದನದಲ್ಲಿ ಹಾಜರಿದ್ದೇನೆ, ಆಕಸ್ಮಾತ್ ದೂರವಾಣಿ ಕರೆ ಮಾಡಲು ಅಥವಾ ವಿಪಿಟರ್ ಬಂದಾಗ ಹೊರಗೆ ಹೋಗಿರಬಹುದು. ಇಂತಹ ಹೇಳಿಕೆಗಳನ್ನು ಮೌಖಿಕವಾಗಿ ನೀಡುವುದರ ಬದಲು ಎಲ್ಲಾ ಸದಸ್ಯರಿಗೆ ಲಿಖಿತವಾಗಿ ಕೊಟ್ಟರೆ ಒಳ್ಳೆಯದು. ಕೇವಲ ಕಾಪಿಗಳು ಬಂದಿವೆ. ಆದರೆ ಸರ್ಕಾರದ ಹೇಳಿಕೆಯನ್ನು ಎಲ್ಲರಿಗೂ ಕೊಡಬೇಕು.

ಶ್ರೀ ಬಸವರಾಜ ಬೊಮ್ಮಾಯಿ:- ನಾನು ಕಾಪಿಯನ್ನು ಅವರಿಗೆ ಕಳುಹಿಸಿಕೊಡುತ್ತೇನೆ. ಮಾನ್ಯ ಸಭಾಪತಿಯವರೇ, ಈ ವಿಚಾರದ ಬಗ್ಗೆ ವಿವರವಾಗಿ ಚರ್ಚೆ ಮಾಡಲು ಇಡೀ ಒಂದು ದಿವಸ ಗೊತ್ತು ಮಾಡಿದರೂ ನಾನು ಸಿದ್ಧನಿದ್ದೇನೆ. ಕೃಷ್ಣದ ಬಗ್ಗೆ ಮೊದಲಿಂದಲೂ ಏನೇನು ಆಯಿತು, ಬಚವತ್ ತೀರ್ಪು ಬರುವುದಕ್ಕಿಂತ ಮೊದಲು ಮತ್ತು ಬಚಾವತ್ ತೀರ್ಪು ಬಂದ ನಂತರ ಯಾವ್ಯಾವ ಸರ್ಕಾರಗಳು ಏನೇನು ಕೆಲಸ ಮಾಡಿವೆ, ನಮ್ಮ ಸರ್ಕಾರ ಬಂದ ಮೇಲೆ ಏನಾಗಿದೆ. ಇವುಗಳ ಬಗ್ಗೆ ಚರ್ಚೆಯಾಗಬೇಕು. ಅಲ್ಲದೆ ಕಾನೂನಾತ್ಮಕ ಸಮಸ್ಯೆಗಳು, ಪರಿಣಾಮ ಎಲ್ಲವೂ ಚರ್ಚೆಯಾಗಬೇಕು. ನಾನು ಅದಕ್ಕೆ ಸಿದ್ಧನಿದ್ದೇನೆ.

ಸಭಾಪತಿಯವರು:- ಸೋಮವಾರ 14ನೇ ತಾರೀಖಿನಿಂದ ಶುಕ್ರವಾರ 18ನೇ ತಾರೀಖಿನವರೆಗೆ ಸದನ ನಡೆಯುತ್ತದೆ. ಆಗ ಎಲ್ಲರೂ ಒಪ್ಪುವುದಾದರೆ ಅರ್ಧ ದಿವಸ ನೀರಾವರಿ ವಿಷಯ ಚರ್ಚಿಸಬಹುದಾಗಿದೆ. ನಿನ್ನೆಯ ದಿವಸ ನಮ್ಮ ಹಿರಿಯ ಸದಸ್ಯರಾಗಿರುವಂತಹ ಮಾನ್ಯ ನಾಣಯ್ಯನವರು ಮಾತನಾಡುವಾಗ ಮನಸ್ಸಿಗೆ ನೋವಾಗುವಂತಹ ಪ್ರಸಂಗ ನಡೆದಿದೆ. ನಾನು ಪ್ರಾಸಂಗಿಕವಾಗಿ ಹಿರಿಯ ಸದಸ್ಯರೊಬ್ಬರನ್ನು ಪೀಠದಲ್ಲಿ ಕೂರಿಸಿ ಕಾಫಿ ಕುಡಿಯುವುದಕ್ಕೆ ಹೋಗಿದ್ದೆ. ಆಗ ಮಾನ್ಯ ನಾಣಯ್ಯನವರು ಆಯವ್ಯಯದ ಮೇಲೆ ಮಾತನಾಡುವಂತಹ ಸಂದರ್ಭದಲ್ಲಿ ಸದನದಲ್ಲಿ ಮಾನ್ಯ ಸಭಾನಾಯಕರನ್ನು ಹೊರತುಪಡಿಸಿ ಸಚಿವರು ಯಾರೂ ತಮ್ಮ ಸ್ಥಾನದಲ್ಲಿ ಇರಲಿಲ್ಲ. ಆಡಳಿತ ಪಕ್ಷದ ಸದಸ್ಯರ ಸಂಖ್ಯೆ ಸ್ವಲ್ಪ ಮಟ್ಟಿಗೆ ಕಡಿಮೆಯಾಗಿತ್ತು. ವಿರೋಧ ಪಕ್ಷದ ಸದಸ್ಯರ ಕುರ್ಚಿಗಳು ಸಹ ಖಾಲಿ ಇತ್ತು. ಅಧಿಕಾರಿಗಳ

ಗ್ಯಾಲರಿ ಸಹ ಖಾಲಿ ಇತ್ತು. ಈ ಸ್ಥಿತಿ ನಿರ್ಮಾಣವಾದಾಗ ಮಾನ್ಯ ನಾಣಯ್ಯನವರು ಮನ ನೊಂದು ನಾನು ಇವತ್ತು ಮಾತನಾಡುವುದಿಲ್ಲ ಎಂದು ಹೇಳಿದ್ದರು. ಇವತ್ತು ಸದನವನ್ನು ನೋಡಿದಾಗ ಸಂತೋಷವಾಗುತ್ತದೆ ಮತ್ತು ಸಮಾಧಾನವಾಗುತ್ತಿದೆ. ಆ ದುರ್ಘಟನೆಯನ್ನು ಮರೆಯುವುದಕ್ಕೆ ನಮಗೆ ಅವಕಾಶವಾಗುತ್ತಿದೆ. ಮಾನ್ಯ ಸದಸ್ಯರಲ್ಲಿ ಒಂದು ಮನವಿ ಏನೆಂದರೆ, ಆಡಳಿತ ಪಕ್ಷದ ಸದಸ್ಯರಾಗಿರಬಹುದು, ವಿರೋಧ ಪಕ್ಷದ ಸದಸ್ಯರಾಗಿರಬಹುದು ಅಥವಾ ಸಚಿವರಾಗಿರಬಹುದು ಹಾಜರಿ ಹಾಕಿ ಹೋಗುವಂತಹ ಅಭ್ಯಾಸ ಅಥವಾ ಪದ್ಧತಿ ಸರಿಯಲ್ಲ. ಸದನಕ್ಕೆ ಬಂದ ಮೇಲೆ ಸದನ ಮುಕ್ತಾಯಗೊಳ್ಳುವವರೆಗೆ ಇರಬೇಕಾಗುತ್ತದೆ. ತೀರ ಅವಶ್ಯಕತೆ ಇದ್ದಾಗ ಅಥವಾ ಬೇರೆ ಜರೂರಿನ ಕೆಲಸ ಇದ್ದಾಗ ಹೋಗಬಹುದು. “ನಾನು ಮಾತನಾಡಿ ಆಯಿತು, ನನ್ನ ಭಾಷಣವನ್ನು ಬೇರೆಯವರು ಕೇಳಿದ್ದಾರೆ. ನಾನು ಏತಕ್ಕಾಗಿ ಇನ್ನೂ ಸದನದಲ್ಲಿ ಇರಬೇಕು’ ಎನ್ನುವಂತಹ ಮನೋಭಾವವೂ ಸರಿಯಲ್ಲ. ನಾನು ಪದೇ ಪದೇ ಈ ಬಗ್ಗೆ ಹೇಳುತ್ತಿದ್ದೇನೆ ಇದನ್ನು ಪದೇ ಪದೇ ಹೇಳುವುದಕ್ಕೆ ನನಗೆ ಇಷ್ಟವಾಗುವುದಿಲ್ಲ. ಬೆಳಿಗ್ಗೆ ಮಾನ್ಯ ನಾಣಯ್ಯನವರ ಜೊತೆಗೆ ಫೋನ್‌ನಲ್ಲಿ, ‘ನಿನ್ನೆ ನೀವು ಮನಸ್ಸು ನೊಂದು ಹೋಗಿದ್ದೀರಿ ಎನ್ನುವಂತಹ ಸುದ್ದಿ ಬಂದಿದೆ. ನಾನು ವಾಪಸ್ಸು ಸದನಕ್ಕೆ ಬರುವುದರೊಳಗೆ ತಾವು ಹೋಗಿಬಿಟ್ಟಿದ್ದೀರಿ. ತಾವು ಹಿರಿಯ ಸದಸ್ಯರು, ಇವತ್ತು ಮತ್ತೊಮ್ಮೆ ತಮಗೆ ಅವಕಾಶವನ್ನು ಕೊಡುತ್ತೇನೆ ಮಾತನಾಡಿ’ ಎಂದು ಹೇಳಿದೆ ಅದಕ್ಕೆ ಅವರು, ‘ಇಲ್ಲ ನಾನು ಆಯವ್ಯಯದ ಮೇಲಿನ ಭಾಷಣವನ್ನು ಮುಗಿಸಿದ್ದೇನೆ ಎಂದು ಹೇಳಿದ್ದೇನೆ. ಆದ್ದರಿಂದ ಅದು ಮುಗಿದಿದೆ. ಮಾನ್ಯ ಮುಖ್ಯಮಂತ್ರಿಗಳು ಉತ್ತರವನ್ನು ನೀಡಿದ ಮೇಲೆ, ಪ್ರಶ್ನೆಗಳನ್ನು ಕೇಳುತ್ತೇನೆ’ ಎಂದು ಹೇಳಿದರು. ನಾನು ಮಾನ್ಯ ನಾಣಯ್ಯನವರ ಬಗ್ಗೆ ಹೆಗ್ಗಳಿಕೆಯಿಂದ ಏನೂ ಮಾತನಾಡುತ್ತಿಲ್ಲ. ಅವರು ಈ ಸದನದ ಹಿರಿಯ ಸದಸ್ಯರು ಎನ್ನುವ ಕಾರಣಕ್ಕಾಗಿ ಈ ಮಾತುಗಳನ್ನು ಹೇಳುತ್ತಿದ್ದೇನೆ. ‘ನೀವು ಪದೇ ಪದೇ ಹೇಳುತ್ತಿದ್ದೀರಿ, ನೀವು ಹೇಳಿದಂತಹ ಮಾತುಗಳು ಸದಸ್ಯರಿಗೆ ಕೇಳಿಸಲಿಲ್ಲವೆ? ನೀವು ಹೇಳಿದಂತಹ ಮಾತುಗಳನ್ನು ನಾವು ಪತ್ರಿಕೆಗಳಲ್ಲಿ ಮುದ್ರಿಸಿದ್ದೇವೆ.

ಅದನ್ನು ಅವರು ಓದುತ್ತಾರೆಯೋ ಇಲ್ಲವೋ ಗೊತ್ತಿಲ್ಲ. ಭಾಷಣ ಮಾಡುವುದು ಎದ್ದು ಹೊರಟು. ಸದನದಲ್ಲಿ ಇರುವುದೇ ಇಲ್ಲ. ಇದು ಒಳ್ಳೆಯ ಅಭ್ಯಾಸವಲ್ಲ. ಈ ರೀತಿಯ ನಡವಳಿಕೆಯಲ್ಲಿ ಆಡಳಿತ ಪಕ್ಷದವರು ಅಥವಾ ವಿರೋಧ ಪಕ್ಷದವರು ಎನ್ನುವಂತಹ ಭಿನ್ನಾಭಿಪ್ರಾಯವಿಲ್ಲ. ಈ ವಿಚಾರದಲ್ಲಿ ಎಲ್ಲರೂ ಒಂದೇ ಎಂದು ಹಿರಿಯ ಪತ್ರಕರ್ತರೊಬ್ಬರು ನನಗೆ ಪೋನ್ ಮಾಡಿ ಹೇಳಿದರು. 'ಮುಂದೆ ಈ ರೀತಿ ಆಗುವುದಿಲ್ಲ. ನಾವು ಸದನವನ್ನು ಉತ್ತಮ ರೀತಿಯಲ್ಲಿ ನಡೆಸುತ್ತೇವೆ' ಎಂದು ನಾನು ನಿಮ್ಮೆಲ್ಲರ ಪರವಾಗಿ ಕ್ಷಮೆ ಕೇಳಿದ್ದೇನೆ. ಸಚಿವರಿಗೆ ಸದನಕ್ಕಿಂತ ದೊಡ್ಡದು ಬೇರೆ ಯಾವುದು ಇಲ್ಲ ಎನ್ನುವುದು ನನ್ನ ಭಾವನೆಯಾಗಿದೆ ಯಾರು ಯಾರು ಸದನದಲ್ಲಿ ಇರಬೇಕೆಂದು ಕಾರ್ಯಭಾರ ಹಂಚಿಕೆಯಾಗಿದೆ ಆ ಎಲ್ಲ ಸಚಿವರು ಸದನದಲ್ಲಿ ಇರಬೇಕು ಸದಸ್ಯರು ಹಾಜರಿ ಪುಸ್ತಕಕ್ಕೆ ಸಹಿ ಹಾಕಿ ಬೇರೆ ಕೆಲಸಕ್ಕೆ ಹೋಗುತ್ತೇವೆ ಎನ್ನುವುದು ನನಗೆ ಒಪ್ಪಿಗೆ ಆಗುವುದಿಲ್ಲ. ಅಧಿಕಾರಿಗಳು ಸಹ ನನ್ನ ಬಳಿ ಬಂದು, 'ಮುಂದೆ ಈ ರೀತಿ ಆಗುವುದಕ್ಕೆ ಬಿಡುವುದಿಲ್ಲ' ಎಂದು ಕ್ಷಮೆಯನ್ನು ಕೇಳಿದ್ದಾರೆ. ಸದನವನ್ನು ಚೆನ್ನಾಗಿ ನಡೆಸೋಣ. ಇಲ್ಲದಿದ್ದರೆ ತಾವೆಲ್ಲರೂ ಸೇರಿ ಒಂದು ನಿರ್ಣಯವನ್ನು ಮಾಡಿ ಸದನವನ್ನು ಇವತ್ತು 1.45 ಮುಗಿಸೋಣ ಅಂತ. ಮುಗಿಸಿಬಿಡೋಣ. ನನಗೇನು ಬೇಜಾರಿಲ್ಲ. ಸದನ ನಡೆಯುವಾಗ ಚೆನ್ನಾಗಿ ನಡೆಯಬೇಕು. ಬೆಳಗ್ಗೆಯಿಂದ ಸುಮ್ಮನೆ ಕುಳಿತು ಕೊಂಡು ನೋಡುತ್ತಿದ್ದೇನೆ. ಮಾತಿನ ಮಧ್ಯೆ ಮಾತು, ಚರ್ಚೆಗಳು ನಡೆಯುತ್ತಿತ್ತು. ಮಾತಿನ ವರಸೆಗಳು ನಡೆಯುತ್ತಿತ್ತು. ಈ ರೀತಿ ಸದನ ಚಟುವಟಿಕೆಯಿಂದ ನಡೆಯುತ್ತಿದ್ದರೆ ಸಂತೋಷವಾಗುತ್ತದೆ. ಎಲ್ಲರೂ ಸೇರಿ ಈ ಸದನವನ್ನು ಚೆನ್ನಾಗಿ ನಡೆಸೋಣ ಎನ್ನುವ ಅಭಿಲಾಷೆ ನನ್ನದು.

ಮಾನ್ಯ ಸುದರ್ಶನ್‌ರವರು ತಮ್ಮ ಮಾತುಗಳನ್ನು 11.45ಕ್ಕೆ ಮುಗಿಸಬೇಕಾಗಿದೆ. ಬೇರೆಯವರಿಗೆ ಮಾತನಾಡುವುದಕ್ಕೆ ನಾನು ಅವಕಾಶವನ್ನು ನೀಡಬೇಕಾಗಿದೆ. ಶ್ರೀಯುತರುಗಳಾದ ದತ್ತರವರು, ನಾರಾಯಣಸ್ವಾಮಿಯವರು ಮತ್ತು ಶಂಕರಪ್ಪನವರು ಮಾತನಾಡಲು ಕಾಯುತ್ತಿದ್ದಾರೆ. ಮಾನ್ಯ

ಮಧುಸೂದನರವರು ಮೇಲಿಂದ ಮೇಲೆ ಚೀಟಿಗಳನ್ನು ಕಳುಹಿಸುತ್ತಿದ್ದಾರೆ. ಆಯವ್ಯಯದ ಮೇಲಿನ ಭಾಷಣವನ್ನು 2.30ಕ್ಕೆ ಮುಗಿಸಬೇಕಾಗಿದೆ.

ಶ್ರೀ ವಿ.ಆರ್. ಸುದರ್ಶನ್:- ಸನ್ಮಾನ್ಯ ಸಭಾಪತಿಯವರೇ, ಎರೆಡೇ-ಎರಡು ವಿಚಾರಗಳನ್ನು ಪ್ರಸ್ತಾಪ ಮಾಡಿ ನನ್ನ ಮಾತುಗಳನ್ನು ಮುಕ್ತಾಯ ಗೊಳಿಸುತ್ತೇನೆ.

ಸನ್ಮಾನ್ಯ ಸಭಾಪತಿಯವರೇ, ಕೋಲಾರ, ಬೆಂಗಳೂರು ಗ್ರಾಮಾಂತರ ಮತ್ತು ಚಿಕ್ಕಬಳ್ಳಾಪುರ ಜಿಲ್ಲೆಗಳು ಬಯಲು ಸೀಮೆ ಜಿಲ್ಲೆಗಳಾಗಿವೆ. ಕಳೆದ 30 ವರ್ಷಗಳ ಹಿಂದೆ 30 ಅಡಿ ಆಳಕ್ಕೆ ಬೋರವೆಲ್‌ಗಳಲ್ಲಿ ನೀರು ಬರುತ್ತಿತ್ತು. ಆದರೆ, ಇವತ್ತು 1500 ಅಡಿಗಳಷ್ಟು ಆಳಕ್ಕೆ ಬೋರವೆಲ್‌ಗಳನ್ನು ಕೊರೆದರೆ ಮಾತ್ರ ನೀರು ಸಿಗುವಂತಹ ಪರಿಸ್ಥಿತಿ ನಿರ್ಮಾಣವಾಗಿದೆ. ದಿನದಿಂದ ದಿನಕ್ಕೆ ಅಂತರ್ಜಲದ ಮಟ್ಟ ಕುಸಿತವಾಗುತ್ತಿದೆ. ಇದರಿಂದಾಗಿ ಕುಡಿಯುವ ನೀರಿನ ಮೇಲೂ ದುಷ್ಪರಿಣಾಮ ಬೀರಿದೆ ಮತ್ತು ನೀರು ಪ್ಲೋರೈಡ್‌ಯುಕ್ತವಾಗಿ ಈ ಮೂರು ಜಿಲ್ಲೆಗಳ ಜನರು ಭೀಕರವಾಗಿರುವಂತಹ ಸಮಸ್ಯೆಗಳನ್ನು ಎದುರಿಸುತ್ತಿದ್ದಾರೆ. ಇದನ್ನು ನಾವು ನಿರಂತರವಾಗಿ ಹೇಳಿಕೊಂಡು ಬಂದಿದ್ದೇವೆ. ಸರ್ಕಾರದ ಕಡೆಯಿಂದಲೂ ಲೋಪಗಳಾಗಿವೆ ಮತ್ತು ಜನರ ವತಿಯಿಂದಲೂ ಲೋಪಗಳಾಗಿವೆ. ಈ ಬಗ್ಗೆ ಸರ್ಕಾರ ನಿಯಂತ್ರಣವನ್ನು ಹೇರಬೇಕಾಗಿತ್ತು. ಆದರೆ ಯಾವುದೇ ರೀತಿಯ ನಿಯಂತ್ರಣಗಳು ಇಲ್ಲ. ಕುಡಿಯುವ ನೀರಿಗೆ ಭೀಕರವಾಗಿರುವಂತಹ ಪರಿಸ್ಥಿತಿಯನ್ನು ಆ ಜಿಲ್ಲೆಗಳು ಎದುರಿಸುತ್ತಿವೆ. ಅದಕ್ಕಾಗಿಯೇ ಮಾನ್ಯ ಎಸ್.ಎಂ. ಕೃಷ್ಣರವರ ಬಗ್ಗೆ ಮತ್ತು ಶಾಶ್ವತವಾಗಿರುವಂತಹ ನೀರಾವರಿ ಯೋಜನೆಗಳ ಬಗ್ಗೆ ನಾವು ಮಾತನಾಡಿದ್ದೇವು. ಆ ದಿನಗಳಲ್ಲಿ ಸರ್ವೆ ಮಾಡುವುದಕ್ಕಾಗಿ 5 ಕೋಟಿ ರೂಪಾಯಿಗಳನ್ನು ಬಿಡುಗಡೆ ಮಾಡಲಾಗಿತ್ತು. ಆದರೆ ಇಂದಿನ ಸರ್ಕಾರಗಳು ಉಳಿದ ಹಣವನ್ನು ಬಿಡುಗಡೆ ಮಾಡುವುದರಲ್ಲಿ ಮಂದಗತಿಯ ನೀತಿಯನ್ನು ಅನುಸರಿಸಿದರು. ಈ ದಿನ ಮಾನ್ಯ ಜಲಸಂಪನ್ಮೂಲ ಸಚಿವರು, 'ಆ ವರದಿಯನ್ನು ತರಿಸಿಕೊಳ್ಳುತ್ತಿದ್ದೇವೆ. ಅದರೆ ಬಗ್ಗೆ ಸರ್ವೆ ಮಾಡುವುದಕ್ಕೆ ಮತ್ತು ಈ ಬಗ್ಗೆ ಒಂದು ಕಾರ್ಯಕ್ರಮವನ್ನು ಹಮ್ಮಿಕೊಳ್ಳುವುದಕ್ಕೆ ಆದೇಶವನ್ನು

ಮಾಡುತ್ತೇನೆ' ಎನ್ನುವಂತಹ ಮಾತನ್ನು ಹೇಳಿದ್ದಾರೆ. ಆಯವ್ಯಯದಲ್ಲಿಯೂ ಸಹ ಆ ಜಿಲ್ಲೆಗಳಿಗೆ ನೀರಾವರಿ ಸೌಲಭ್ಯವನ್ನು ಒದಗಿಸುವುದಕ್ಕಾಗಿ 200 ಕೋಟಿ ರೂಪಾಯಿಗಳ ಅನುದಾನವನ್ನು ಘೋಷಣೆ ಮಾಡಲಾಗಿದೆ. ಇದರ ಸಾಧಕ ಬಾಧಕಗಳ ಬಗ್ಗೆಯೂ ನಾವು ವಿಚಾರ ಮಾಡಬೇಕಾಗುತ್ತದೆ. ಆದ್ದರಿಂದ ಈ ಅಧಿವೇಶನ ಮುಗಿದ ಕೂಡಲೇ ಕೋಲಾರ, ಚಿಕ್ಕಬಳ್ಳಾಪುರ ಮತ್ತು ಬೆಂಗಳೂರು ಗ್ರಾಮಾಂತರ ಜಿಲ್ಲೆಗಳ ಎಲ್ಲ ಶಾಸಕರ ಮತ್ತು ಬೆಂಗಳೂರು ಲೋಕಸಭಾ ಸದಸ್ಯರ ಸಭೆಯನ್ನು ಮತ್ತು ತಜ್ಞರ ಸಭೆಯನ್ನು ಕರೆಯಬೇಕಾಗುತ್ತದೆ. ಸಾಧ್ಯವಾದರೆ, ಆ ಮೂರು ಜಿಲ್ಲೆಗಳಿಗೆ ಮಾನ್ಯ ಜಲಸಂಪನ್ಮೂಲ ಸಚಿವರು ಭೇಟಿಯನ್ನು ನೀಡಬೇಕಾಗುತ್ತದೆ. ಏಕೆಂದರೆ ಅಲ್ಲಿನ ಜನರು ನೀರಿಗಾಗಿ ಬಹಳ ದೊಡ್ಡ ಹೋರಾಟವನ್ನು ಮಾಡಿದ್ದಾರೆ. ಆಯವ್ಯಯದ ಅಧಿವೇಶನ ಪ್ರಾರಂಭವಾಗುವುದಕ್ಕೂ ಮೊದಲು ಬಂದ್‌ನ್ನು ಸಹ ಆಚರಣೆ ಮಾಡಿದ್ದಾರೆ. ಸರ್ಕಾರದ ಗಮನವನ್ನು ಸೆಳೆಯುವುದಕ್ಕಾಗಿ ಮತ್ತು ಸರ್ಕಾರಗಳ ನಿರ್ಲಕ್ಷಿತನವನ್ನು ವಿರೋಧಿಸಿ ಬಂದ್ ಆಚರಣೆ ಮಾಡಿದ್ದಾರೆಯೇ ಹೊರತು ಸರ್ಕಾರದ ವಿರುದ್ಧ ಹೋರಾಟವಲ್ಲ. ಏಕೆಂದರೆ ಆ ಭಾಗದ ಜನರ ಕೊಡುಗೆ ಬಹಳ ದೊಡ್ಡ ಪ್ರಮಾಣದಲ್ಲಿದೆ. ತೋಟಗಾರಿಕೆ, ರೇಷ್ಮೆ, ಕೃಷಿ ಮತ್ತು ಹಾಲು ಉತ್ಪಾದನಾ ಕ್ಷೇತ್ರಗಳಲ್ಲಿ ತಮ್ಮದೇ ಆಗಿರುವಂತಹ ಕೊಡುಗೆಗಳನ್ನು ನೀಡಿದ್ದಾರೆ. ಮಂಡ್ಯ ಮತ್ತು ಬೆಳಗಾಂ ಜಿಲ್ಲೆಗಳನ್ನು ಹೋಲಿಕೆ ಮಾಡಿದರೆ, ಬೆಳಗಾಂನ ಜನರು ಬಹಳ ದೊಡ್ಡ ಪ್ರಮಾಣದಲ್ಲಿ ಕಬ್ಬನ್ನು ಉತ್ಪಾದನೆ ಮಾಡುತ್ತಾರೆ. ಮಂಡ್ಯ ಜಿಲ್ಲೆಯವರು ಭತ್ತವನ್ನು ಹೆಚ್ಚಿನ ಪ್ರಮಾಣದಲ್ಲಿ ಬೆಳೆಯುತ್ತಾರೆ. ಆದರೆ, ಕೋಲಾರ, ಚಿಕ್ಕಬಳ್ಳಾಪುರ ಮತ್ತು ಬೆಂಗಳೂರು ಗ್ರಾಮಾಂತರ ಜಿಲ್ಲೆಗಳು ತೋಟಗಾರಿಕೆ, ರೇಷ್ಮೆ, ಕೃಷಿ ಮತ್ತು ಹಾಲು ಉತ್ಪಾದನಾ ಕ್ಷೇತ್ರಗಳಲ್ಲಿ ತಮ್ಮನ್ನು ತೊಡಗಿಸಿಕೊಂಡಿವೆ. ಆದ್ದರಿಂದ ಈ ಮೂರು ಜಿಲ್ಲೆಗಳಿಗೆ ಎಷ್ಟು ದೊಡ್ಡ ಪ್ರಮಾಣದಲ್ಲಿ ಆದ್ಯತೆಯನ್ನು ನೀಡಿದರೂ ಸಾಕಾಗುವುದಿಲ್ಲ. ಸರ್ಕಾರ ಈ ಜಿಲ್ಲೆಗಳಿಗೆ ಆದ್ಯತೆಯನ್ನು ಕೊಡದೇ ಹೋದರೆ, ಆಯವ್ಯಯದಲ್ಲಿ ಘೋಷಣೆ ಮಾಡಿ ಸುಮ್ಮನಾದರೆ, ಮುಂದಿನ 10 ವರ್ಷಗಳಲ್ಲಿ ಈ ಜಿಲ್ಲೆಗಳು ಮರಳುಗಾಡಾಗುವ ಅಪಾಯದ

ಅಂಚೆಗೆ ಹೋಗುತ್ತವೆ. ಆದ್ದರಿಂದ ಸರ್ಕಾರ ಈ ಮೂರು ಜಿಲ್ಲೆಗಳಿಗೆ ಆದ್ಯತೆಯನ್ನು ಕೊಡಬೇಕಾಗುತ್ತದೆ. ಆದ್ದರಿಂದ ಈ ಮೂರು ಜಿಲ್ಲೆಯ ಶಾಸಕರನ್ನು, ಲೋಕಸಭಾ ಸದಸ್ಯರನ್ನು ಮತ್ತು ಜನಪ್ರತಿನಿಧಿಗಳ ಸಭೆಯನ್ನು ಕರೆದು ಎಲ್ಲರ ಜೊತೆಗೆ ಚರ್ಚೆ ಮಾಡಿ, ದೀರ್ಘಾವಧಿ, ಮಧ್ಯಮಾವಧಿ ಮತ್ತು ಅಲ್ಪಾವಧಿ ಯೋಜನೆಗಳನ್ನು ಹಾಕಿಕೊಂಡರೆ ಮಾತ್ರ ಆ ಭಾಗದ ರೈತರು ಮತ್ತು ಜನರು ಬದುಕುವುದಕ್ಕೆ ಸಾಧ್ಯವಾಗುತ್ತದೆಯೇ ವಿನಾ ಅವರ ಬದುಕು ಬಹಳ ಕಷ್ಟವಾಗುತ್ತದೆ ಎನ್ನುವಂತಹ ಎಚ್ಚರಿಕೆಯ ಮಾತನ್ನು ಈ ಸರ್ಕಾರಕ್ಕೆ ಹೇಳಲು ಬಯಸುತ್ತಿದ್ದೇನೆ. ಸರ್ಕಾರದ ಯಾವುದೇ ಹಂತದಲ್ಲಿಯೂ ನಿರ್ಲಕ್ಷಿತನ ಎನ್ನುವುದು ಆಗಬಾರದು ಎಂದು ಹೇಳುತ್ತಿದ್ದೇನೆ.

ಶ್ರೀ ಬಸವರಾಜ ಬೊಮ್ಮಾಯಿ (ಜಲಸಂಪನ್ಮೂಲ ಸಚಿವರು):- ಸನ್ಮಾನ್ಯ ಸಭಾಪತಿಯವರೇ, ನನ್ನ ಗೆಳೆಯ ಸುದರ್ಶನ್‌ರವರು ಹೇಳಿರುವಂತಹ ಮಾತುಗಳನ್ನು ಒಪ್ಪಿಕೊಳ್ಳುತ್ತಿದ್ದೇನೆ. ಈಗಾಗಲೇ ಈ ಮೂರು ಜಿಲ್ಲೆಗಳಿಗೆ ಸಂಬಂಧಪಟ್ಟಂತೆ ದೀರ್ಘಾವಧಿ ಮತ್ತು ಅಲ್ಪಾವಧಿ ಕಾರ್ಯಕ್ರಮವನ್ನು ತೆಗೆದುಕೊಳ್ಳುವುದಕ್ಕೆ ತೀರ್ಮಾನ ಮಾಡಿದ್ದೇವೆ. ಬಹಳ ವರ್ಷಗಳ ಈ ಸಮಸ್ಯೆಗೆ ಶಾಶ್ವತವಾಗಿರುವಂತಹ ಪರಿಹಾರವನ್ನು ನೀಡಲು ಕೆಲವು ದಿಟ್ಟ ಹೆಜ್ಜೆಗಳನ್ನು ಈ ವರ್ಷ ಇಡುತ್ತಿದ್ದೇವೆ. ಈ ಎಲ್ಲ ವಿವರಗಳನ್ನು ಆ ಭಾಗದ ಜನ ಪ್ರತಿನಿಧಿಗಳಾದ, ಎಂ.ಎಲ್.ಎ., ಎಂ.ಎಲ್.ಸಿ., ಎಂ.ಪಿ., ಮತ್ತು ಜಿಲ್ಲಾ ಪಂಚಾಯತಿಯ ಎಲ್ಲ ಪ್ರಮುಖರಿಗೆ ಮಾಹಿತಿಯನ್ನು ಒದಗಿಸಿಕೊಡಲಾಗುತ್ತದೆ. ಮತ್ತು ವಿಶೇಷವಾಗಿ ಎಂ.ಎಲ್.ಎ., ಎಂ.ಎಲ್.ಸಿ., ಎಂ.ಪಿ., ಒಂದು ಸಭೆಯನ್ನು ಕರೆದು ತಜ್ಞರ ಜೊತೆಗೆ ಸಂವಾದವನ್ನು ಸಹ ಏರ್ಪಡಿಸಲಾಗುತ್ತದೆ.

ಶ್ರೀ ವಿ.ಆರ್. ಸುದರ್ಶನ್:- ಸನ್ಮಾನ್ಯ ಸಭಾಪತಿಯವರೇ, ಆಯವ್ಯಯದ ಪುಸ್ತಕದ 32ನೇ ಪುಟದಲ್ಲಿ ಹಿಂದುಳಿದ ವರ್ಗಗಳ ಅಭಿವೃದ್ಧಿಯ ಬಗ್ಗೆ ಹೇಳಲಾಗಿದೆ. ಆದರೆ, ಯಾವ ವಿಷಯಗಳನ್ನು ಹೇಳಬೇಕಾಗಿತ್ತು, ಆ ವಿಷಯಗಳನ್ನೇ ಹೇಳಿಲ್ಲ. ಇವತ್ತಿನವರೆವಿಗೂ ಕೆಲವೊಂದು ವಿಚಾರಗಳನ್ನು ಸದನದ ಒಳಗೆ ಮತ್ತು ಸದನದ ಹೊರಗೆ ಹೇಳಿಕೊಂಡು ಬರುತ್ತಿದ್ದರೂ ಸಹ

ಅದನ್ನು ಸರಿಪಡಿಸುವಂತಹ ಆಸಕ್ತಿಯನ್ನು ಸರ್ಕಾರ ತೋರಿಸಿಲ್ಲ. ಸರ್ಕಾರಕ್ಕೆ ವಿವೇಚನೆ ಇದೆಯೇ ಜವಾಬ್ದಾರಿ ಇದೆಯೇ ಎನ್ನುವಂತಹ ಮಾತನ್ನು ನಾನು ಕೇಳಬೇಕಾಗುತ್ತದೆ. ಹಿಂದುಳಿದ ವರ್ಗಗಳ ಜನರ ಬದುಕು ಹೇಗಿದೆ. ಅವರ ಅಭಿವೃದ್ಧಿಗೆ ಯಾವ ಯಾವ ಕಾರ್ಯಕ್ರಮಗಳಿವೆ. ಅವರ ಸಂಖ್ಯೆ ಎಷ್ಟಿದೆ. ವಿವಿಧ ಕ್ಷೇತ್ರಗಳಿಗೆ ಅವರ ಕೊಡುಗೆ ಏನು, ಸರ್ಕಾರದ ಕಾರ್ಯಕ್ರಮಗಳನ್ನು ಅವರು ಹೇಗೆ ಸದುಪಯೋಗ ಮಾಡಿಕೊಂಡಿದ್ದಾರೆ ಎನ್ನುವುದನ್ನು ಸರ್ವೆ ಮಾಡುವುದಕ್ಕೆ ಕೇಂದ್ರ ಸರ್ಕಾರದವರು 21 ಕೋಟಿ ರೂಪಾಯಿಗಳನ್ನು ನೀಡಿದ್ದಾರೆ. ಹಾಗೆಯೇ ಮಾನ್ಯ ಸಿದ್ದರಾಮಯ್ಯನವರು ಉಪ ಮುಖ್ಯಮಂತ್ರಿಗಳಾಗಿದ್ದ ಸಂದರ್ಭದಲ್ಲಿ ಈ ಕಾರ್ಯಕ್ಕಾಗಿ 2 ಕೋಟಿ ರೂಪಾಯಿಗಳನ್ನು ನಿಗದಿ ಮಾಡಿದ್ದರು. ಸುಮಾರು 23 ಕೋಟಿ ರೂಪಾಯಿಗಳು ಸರ್ಕಾರದ ಹಂತಹಲ್ಲಿದೆ. ಕೇಂದ್ರ ಸರ್ಕಾರ ಕೂಡ ಹಣವನ್ನು ನೀಡಿದೆ. ಆದರೆ ಹಿಂದುಳಿದ ವರ್ಗಗಳ ಸರ್ವೆ ಕೆಲಸ ಪ್ರಾರಂಭವಾಗಿಲ್ಲ. ಮಾನ್ಯ ನಾರಾಯಣಸ್ವಾಮಿಯವರು, ಇಂತಹ ಸರ್ಕಾರದಲ್ಲಿ ಮಂತ್ರಿಗಳಾಗಿದ್ದಾರೆ. ಮಾನ್ಯ ನಾರಾಯಣಸ್ವಾಮಿಯವರು ಮೀಸಲಾತಿ ವರ್ಗದಿಂದ ಬಂದವರು ಆ ವರ್ಗದ ಜನರ ಅಭಿವೃದ್ಧಿ ಈ ಸರ್ಕಾರದ ಆಡಳಿತದಲ್ಲಿ ಯಾವ ರೀತಿ ನಡೆಯುತ್ತಿದೆ ಎನ್ನುವುದನ್ನು ನೋಡುವಂತಹ ಜವಾಬ್ದಾರಿ ಸಮಾಜ ಕಲ್ಯಾಣ ಸಚಿವರಿಗೂ ಇದೆ ಎಂದು ನಾನು ತಿಳಿದುಕೊಂಡಿದ್ದೇನೆ. ಈ ಬಗ್ಗೆ ಅವರು ಮಾನ್ಯ ಮುಖ್ಯಮಂತ್ರಿಗಳಿಗೆ ಮತ್ತು ಸಂಪುಟ ಸಭೆಗಳಲ್ಲಿ ಈ ಬಗ್ಗೆ ಪ್ರಸ್ತಾಪ ಮಾಡುವುದಕ್ಕೆ ಸಾಧ್ಯವಾಗಲಿಲ್ಲವೇ ಮತ್ತು ಸಂಪುಟ ಸಭೆಗಳಲ್ಲಿ ಈ ಬಗ್ಗೆ ಪ್ರಸ್ತಾಪ ಮಾಡುವುದಕ್ಕೆ ಸಾಧ್ಯವಾಗಲಿಲ್ಲವೇ ಎನ್ನುವುದು ನನ್ನ ಪ್ರಶ್ನೆಯಾಗಿದೆ. ಕೇಂದ್ರ ಸರ್ಕಾರ ಮತ್ತು ಹಿಂದಿನ ಸರ್ಕಾರಗಳು ನಿಗದಿ ಮಾಡಿರುವಂತಹ ಸುಮಾರು 23 ಕೋಟಿ ರೂಪಾಯಿಗಳು ಕೊಳೆಯುತ್ತಾ ಬಿದ್ದಿದೆ. ಈ ವರ್ಗದ ಜನರು ಹೋರಾಟ ಮಾಡುತ್ತಿದ್ದಾರೆ. ನಿರಂತರವಾಗಿ ಎರಡೂ ಸದನಗಳಲ್ಲಿ ಈ ಬಗ್ಗೆ ಪ್ರಸ್ತಾಪ ಮಾಡಲಾಗುತ್ತಿದೆ. ಸರ್ವೆ ಕಾರ್ಯವನ್ನು ಮಾಡುವಂತಹ ಜವಾಬ್ದಾರಿ ಈ ಸರ್ಕಾರಕ್ಕೆ ಬೇಡವೇ ಎನ್ನುವುದು ನನ್ನ ಪ್ರಶ್ನೆಯಾಗಿದೆ. ಈ ಜವಾಬ್ದಾರಿಯನ್ನು ಮಾನ್ಯ ಸಮಾಜ ಕಲ್ಯಾಣ ಸಚಿವರು ಹೊರಬೇಕಾಗುತ್ತದೆ.

ಹಿಂದುಳಿದ ವರ್ಗಗಳ ಆಯೋಗದ ಅಧ್ಯಕ್ಷರು ಮತ್ತು ಸದಸ್ಯರ ಸ್ಥಾನ ಖಾಲಿಯಾಗಿ ಎಷ್ಟು ದಿವಸಗಳಾಯಿತು? ಇದು ಸರ್ಕಾರದ ಆಸಕ್ತಿಗೋಸ್ಕರ ರಚನೆಯಾಗಿರುವಂಥ ಆಯೋಗವಲ್ಲ. ಇದು ಸರ್ವೋಚ್ಚ ನ್ಯಾಯಾಲಯ ಆದೇಶವನ್ನು ಕೊಟ್ಟ ಕಾರಣಕ್ಕಾಗಿ ಇಡೀ ದೇಶದಲ್ಲಿ ಎಲ್ಲಾ ರಾಜ್ಯ ಸರ್ಕಾರಗಳು ಕೂಡ ಶಾಶ್ವತವಾದಂಥ ಹಿಂದುಳಿದ ವರ್ಗಗಳ ಆಯೋಗವನ್ನು ರಚನೆ ಮಾಡಿಕೊಂಡಿರುವಂಥಾದ್ದು. ಇದರಲ್ಲಿ ಏನು ತೊಂದರೆ ಇದೆ? ಈ ರಾಜ್ಯದಲ್ಲಿ ಸಮರ್ಥವಾಗಿರತಕ್ಕಂಥ ಒಬ್ಬ ಅಧ್ಯಕ್ಷರು, ನಾಲ್ಕು ಜನ ಸದಸ್ಯರು ಇದ್ದಂತಹ ಹಿಂದುಳಿದ ವರ್ಗಗಳ ಆಯೋಗದ privileges ನ್ನು ಸಹ ನೀವು ತೆಗೆದು ಹಾಕಿದಿರಿ. ಸರ್ಕಾರದ ಉದ್ದೇಶಗಳೇ ನಮಗೆ ಆರ್ಥವಾಗುವುದಿಲ್ಲ. ಬೇರೆ ಏನಾದರೂ hidden agenda ಇತ್ತೇ ಎಂಬುದನ್ನು ತಾವೇ ಹೇಳಬೇಕಾಗುತ್ತದೆ. ಮೊನ್ನೆಯ ದಿವಸ ಬಾಯಿಗೆ ಮಣ್ಣು ಹಾಕಿದಿರಿ. ತಾಲೂಕು ಪಂಚಾಯತ್ ಮತ್ತು ಜಿಲ್ಲಾ ಪಂಚಾಯತ್ ಚುನಾವಣೆಯ ಸಂದರ್ಭದಲ್ಲಿ 1005 ಸೀಟುಗಳಲ್ಲಿ ಹಿಂದುಳಿದ ವರ್ಗದ ಜನರಿಗೆ ಸುಮಾರು 400 ಸೀಟುಗಳು ದೊರಕಬೇಕಾಗಿದ್ದುದು ಹೋಯಿತು. ಮಾನ್ಯ ವಿಜಯಶಂಕರ್ ರವರಿಗೂ ಜವಾಬ್ದಾರಿ ಇದೆ. ಅವರು ಆ ವರ್ಗವನ್ನು ಪ್ರತಿನಿಧಿಸುತ್ತಿದ್ದಾರೆ ಹಾಗೂ ಕ್ಯಾಬಿನೆಟ್‌ನಲ್ಲಿಯೂ ಸಹ ಇದ್ದಾರೆ. ಸುಮಾರು 4000 ತಾಲ್ಲೂಕು ಪಂಚಾಯತ್ ಕ್ಷೇತ್ರಗಳಲ್ಲಿ ಸುಮಾರು 800 ಕ್ಷೇತ್ರಗಳು ಹಿಂದುಳಿದ ವರ್ಗದ ಜನರಿಗೆ ಸಿಗಬೇಕಾದಂಥ ಅವಕಾಶಗಳು ತಪ್ಪಿ ಹೋಯಿತು. ಅದಕ್ಕೆ ಒಂದು ವಿಧೇಯಕವನ್ನು ತರುವುದರ ಬಗ್ಗೆ, ಇವತ್ತಿಗೆ ಸದನ ಪ್ರಾರಂಭವಾಗಿ ಸುಮಾರು 20 ದಿವಸಗಳಾದವು. ಸರ್ಕಾರ ಬಜೆಟ್‌ನಲ್ಲಿ ಎಲ್ಲಿಯಾದರೂ ಈ ವಿಚಾರವನ್ನು ಹೇಳಿದೆಯೇ? ಹಿಂದುಳಿದ ವರ್ಗದ ಜನರಿಗೆ ಏನು ಅಭಿವೃದ್ಧಿಯಾಗಿದೆ? ಮಾನ್ಯ ವಿಜಯಶಂಕರ್‌ರವರು ಸಂಪುಟದಲ್ಲಿ ಈ ಬಗ್ಗೆ ಮಾತನಾಡಬೇಕು. ಸಾಮಾಜಿಕ ನ್ಯಾಯದ ಬಗ್ಗೆ ಅವರಿಗೆ ಬದ್ಧತೆ ಇದ್ದರೆ ಅದರ ಬಗ್ಗೆ ಒಂದು ವಿಧೇಯಕವನ್ನು ತರಲಿ. ಸರ್ಕಾರಕ್ಕೆ ಈ ಬಗ್ಗೆ ಬದ್ಧತೆ ಇದ್ದರೆ ಅದನ್ನು ಕೇವಲ ಬಾಯಿ ಮಾತಿನಲ್ಲಿ ಬಜೆಟ್‌ನಲ್ಲಿ ಹೇಳಿ, ನಂತರ ಏನೂ ಹೇಳುವುದಿಲ್ಲ. ಕಾರ್ಯಗತವನ್ನು ಮಾಡುವುದಿಲ್ಲವೆಂದರೆ, ಈ ವರ್ಗದ

ಎರಡು ಸರ್ಕಾರ ಒಂದು ಪಿತೂರಿಯನ್ನು ನಡೆಸುತ್ತಿದೆ ಎಂದು ನಾವು ನೇರವಾಗಿ ಹೇಳಬೇಕಾಗುತ್ತದೆ. ಈ ವರ್ಗದ ನಾಯಕತ್ವ ಬೆಳೆಯದೇ ಇರತಕ್ಕಂಥ ರೀತಿಯಲ್ಲಿ ಈ ರಾಜ್ಯದಲ್ಲಿ ಸರ್ಕಾರ ಒಂದು ಸಂಚನ್ನು ನಡೆಸುತ್ತಿದೆ ಎಂದು ಇವತ್ತು ನಾನು ಹೇಳಬೇಕಾಗುತ್ತದೆ. ಬಜೆಟ್ ಬಗ್ಗೆ ಮಾತನಾಡುವಾಗ ಹೇಳುತ್ತೇನೆ. ಇದು ರಾಜಕಾರಣದ ಭಾಷೆಯಲ್ಲ. ಸರ್ಕಾರದವರು ಬಜೆಟ್‌ನಲ್ಲಿ ಏಕೆ ಇದನ್ನು ಹೇಳಿಲ್ಲವೆಂದು ಹೇಳಲಿ.

ಶ್ರೀ ಬಸವರಾಜ ಬೊಮ್ಮಾಯಿ:- ಇಷ್ಟೊಂದು ರಾಜಕೀಯವನ್ನು ಬೆಳೆಸಬಾರದು ರೀ ಸ್ವಾಮಿ ಒಂದು ನಿಮಿಷ ಕೇಳಿ.

ಡಾ|| ವಿ.ಎಸ್. ಆಚಾರ್ಯ (ಸಭಾನಾಯಕರು):- ಮಾನ್ಯ ಸಭಾಪತಿ ಯವರೇ, ಅವರ ಕಾಲದಲ್ಲಿ 126 ಕೋಟಿ ರೂಪಾಯಿಗಳನ್ನು ಹಿಂದುಳಿದ ವರ್ಗದವರಿಗೆ ಕೊಟ್ಟರೆ ನಾವು 760 ಕೋಟಿ ರೂಪಾಯಿಗಳನ್ನಿಟ್ಟಿದ್ದೇವೆ. ಇವತ್ತು ಕೇವಲ ಆಯೋಗದ ಬಗ್ಗೆ ಮಾತ್ರವಲ್ಲ, ಕಾರ್ಯಕ್ರಮದ ಬಗ್ಗೆ ನಾವು ಆಸಕ್ತಿಯನ್ನು ಹೊಂದಿದ್ದೇವೆ. ಮಾನ್ಯ ಸದಸ್ಯರು ಆಯೋಗದ ಬಗ್ಗೆ ಅದು ಮಾಡಿ, ಇದು ಮಾಡಿ ಎಂದು ಹೇಳುತ್ತಿದ್ದಾರೆ. ನಾವು ಅದನ್ನು ಸಹ ಮಾಡೋಣ. ಆದರೆ ಸರ್ವೋಚ್ಚ ನ್ಯಾಯಾಲಯದಲ್ಲಿ ಭಾರತ ಸರ್ಕಾರದ ಪರವಾಗಿ ವಾದ ಮಾಡದೇ ಇದ್ದುದರಿಂದ ಆ ಒಂದು ತೀರ್ಪು ಬಂತು. ಪರಿಶಿಷ್ಟ ಜಾತಿ ಮತ್ತು ಪರಿಶಿಷ್ಟ ಪಂಗಡದವರಿಗೆ ಒಟ್ಟು ಶೇಕಡ 50ರಷ್ಟು ಮೀರಬಾರದು ಎಂದು ಬಂದಾಗ ಪರಿಶಿಷ್ಟ ಜಾತಿ ಮತ್ತು ಪರಿಶಿಷ್ಟ ಪಂಗಡದ ಜನಸಂಖ್ಯೆ ಪ್ರಕಾರ ಕೊಡಬೇಕೆಂದು ಹಿಂದುಳಿದ ವರ್ಗದವರಿಗೆ ಕಡಿಮೆಯಾಯಿತು. ಅಲ್ಲಿ ಪ್ರತಿನಿಧಿಸಬೇಕಾಗಿತ್ತು. ಸರ್ವೋಚ್ಚ ನ್ಯಾಯಾಲಯದಲ್ಲಿ ಆದಂಥ ತೀರ್ಮಾನಕ್ಕೆ ನಮ್ಮನ್ನು ಹೊಣೆಗಾರರನ್ನಾಗಿ ಮಾಡಿದರೆ ಇದು ಯಾವ shadow boxing? It will not take up anywhere.

ಶ್ರೀಮತಿ ಮೋಟಮ್ಮ (ವಿರೋಧಪಕ್ಷದ ನಾಯಕರು):- ಮಾನ್ಯ ಸಭಾಪತಿಯವರೇ, ಸರ್ಕಾರಕ್ಕೆ ನಿಜವಾಗಿಯೂ ಹಿಂದುಳಿದ ವರ್ಗಗಳ ಬಗ್ಗೆ ಕಳಕಳಿ ಇದ್ದರೆ ಸರ್ಕಾರ ಅಪೀಲ್ ಹೋಗಬಹುದಾಗಿತ್ತಲ್ಲಾ. ಸರ್ಕಾರ ಏಕೆ ಈ ವಿಚಾರವಾಗಿ ಅಪೀಲ್ ಹೋಗಲಿಲ್ಲ?

ಡಾ|| ವಿ.ಎಸ್. ಆಚಾರ್ಯ:- ನಾವು ಅಪೀಲ್ ಹೋಗುತ್ತಿದ್ದೇವೆ, ಹೋಗಬೇಕೆಂದು ತೀರ್ಮಾನ ಮಾಡಿದ್ದೇವೆ.

ಶ್ರೀಮತಿ ಮೋಟಮ್ಮ:- ಹಾಗಾದರೆ seats cut down ಆದಾಗ ನೀವೇಕೆ ಅಪೀಲ್ ಹೋಗಲಿಲ್ಲ? Indirect ಆಗಿ ಆಗಿದ್ದು ಆಗಲಿ ಎಂದು ಹೋಗಲಿಲ್ಲವೇ?

ಶ್ರೀ ಗೋ. ಮಧುಸೂದನ್:- ಮಾನ್ಯ ಸಭಾಪತಿಯವರೇ ವಾಲ್ಮೀಕಿ ಜಯಂತಿಗೆ ನಮ್ಮ ಸರ್ಕಾರ ರಜಾ ಘೋಷಣೆ ಮಾಡಿದೆ.

ಶ್ರೀ ಬಸವರಾಜ ಬೊಮ್ಮಾಯಿ (ಜಲ ಸಂಪನ್ಮೂಲ ಸಚಿವರು):- ಮಾನ್ಯ ಸಭಾಪತಿಯವರೇ, ಮಂಡಲ್ ಆಯೋಗ ವರದಿಯನ್ನು ಕೊಟ್ಟಿತು. ಆಗ ಅವರ ಸರ್ಕಾರವೇ ಇತ್ತು. ಮಂಡಲ್ ಆಯೋಗದ ವರದಿಯನ್ನು ಒಂದು ಇಂಚು ಸಹ ಆಗಿನ ಸರ್ಕಾರ ಇಂಪ್ಲಿಮೆಂಟ್ ಮಾಡಲಿಲ್ಲ. ಸರ್ವೋಚ್ಚ ನ್ಯಾಯಾಲಯದ ತೀರ್ಪು ಬಂತು. ಅದನ್ನು ಇಂಪ್ಲಿಮೆಂಟ್ ಮಾಡಲಿಲ್ಲ. ಅವರಿಗೆ ಯಾವ ಬದ್ಧತೆ ಇದೆ? ಮಂಡಲ್ ಆಯೋಗದ ಬಗ್ಗೆ scrutiny ಆಗಿ ಸರ್ವೋಚ್ಚ ನ್ಯಾಯಾಲಯದ ತೀರ್ಪು ಬಂತು You could not give single employment in the Government. ಅವರಿಗೆ ಯಾವ ಬದ್ಧತೆ ಇತ್ತು? ನಮ್ಮ ಸರ್ಕಾರ ಬಂದ ಮೇಲೆ ನಾವು ಕೊಟ್ಟಿದ್ದೇವೆ. ಮಂಡಲ್ ಆಯೋಗ ಸುಮಾರು 20 ವರ್ಷಗಳ ಕಾಲ ಇಡೀ ದೇಶದಲ್ಲಿಯೇ ಕೊಳೆತಿದೆ. ಇದಕ್ಕೆ ಅವರು ಉತ್ತರವನ್ನು ನೀಡಲಿ. ಅವರು ಏಕೆ ಮಂಡಲ್ ಆಯೋಗದ ವರದಿಯನ್ನು ಇಂಪ್ಲಿಮೆಂಟ್ ಮಾಡಲಿಲ್ಲ? ಅವರ ಬದ್ಧತೆ ಏನು? ಮಾತನಾಡುವುದು ಬಹಳ ಸುಲಭ.

ಶ್ರೀಮತಿ ಮೋಟಮ್ಮ:- ಮಾನ್ಯ ಸಭಾಪತಿಯವರೇ, ಹಿಂದುಳಿದ ವರ್ಗಗಳಿಗೆ ಯಾವ ರೀತಿಯಾಗಿ ನ್ಯಾಯ ದೊರಕಿಸಬೇಕೆಂಬುದನ್ನು ನಾವು ಈ ರಾಜ್ಯದಲ್ಲಿ ಮಾಡಿ ತೋರಿಸಿದ್ದೇವೆ.

ಶ್ರೀ ಗೋ. ಮಧುಸೂದನ್:- ಶ್ರೀ ವಿ.ಪಿ. ಸಿಂಗ್ ಬೋರ್ಡರ್ಸ್ ಇಟ್ಟಿದ್ದರು ಎನ್ನುವ ಕಾರಣಕ್ಕೋಸ್ಕರ ಮಂಡಲ್ ಆಯೋಗದ ಬಗ್ಗೆ.

ಶ್ರೀ ವೈ.ಎಸ್.ವಿ. ದತ್ತ:- ಮಂಡಲವನ್ನು ಕಮಂಡಲ ಎಂದು ಗಲಾಟೆ ಮಾಡಿದವರು ಯಾರು?

ಸಭಾಪತಿಯವರು:- ಈಗ ಆ ಚರ್ಚೆ ಬೇಡ ಸಮಯ ಓಡುತ್ತಿದೆ. ಮಾನ್ಯ ಸುದರ್ಶನ್‌ರವರೇ, ದಯಮಾಡಿ ನಿಮ್ಮ ಮಾತುಗಳನ್ನು ಮುಗಿಸಿ. ಇಲ್ಲವೆಂದರೆ ಯಾರಿಗೂ ಮಾತನಾಡುವುದಕ್ಕೆ ಅವಕಾಶ ಸಿಗುವುದಿಲ್ಲ.

ಶ್ರೀ ವಿ.ಆರ್.ಸುದರ್ಶನ್:- ಮಾನ್ಯ ಸಭಾಪತಿಯವರೇ, ನಾನು ಕೊನೆಯ ಅಂಶಕ್ಕೆ ಬರುತ್ತಿದ್ದೇನೆ.

ಸಭಾಪತಿಯವರು:- ಕೊನೆಯ ಅಂಶ ಅಲ್ಲ, ಕೊನೆಯ ನಿಮಿಷ ದಯಮಾಡಿ ತಮ್ಮ ಮಾತುಗಳನ್ನು ಮುಗಿಸಬೇಕು. ಸಮಯ ಮುಗಿಯುತ್ತಿದೆ. ನಾನು ಸಹ ಲೆಕ್ಕವನ್ನು ನೋಡುತ್ತಿದ್ದೇನೆ. ವಿರೋಧ ಪಕ್ಷದ ನಾಯಕರು ತಾವು ಗಮನಿಸಬಹುದು. ಕಾಂಗ್ರೆಸ್ ಪಕ್ಷಕ್ಕೆ ನಾನು ನಿಗದಿಗೊಳಿಸಿದ ಸಮಯ 162 ನಿಮಿಷಗಳು. ಇದುವರೆವಿಗೂ ತಮ್ಮ ಪಕ್ಷದವರೆಲ್ಲಾ ಸೇರಿ ಮಾತನಾಡಿರುವುದು ಸುಮಾರು 220 ನಿಮಿಷಗಳು. ಹಾಗಾಗಿ ನಿಮ್ಮ ಪಕ್ಷದವರಿಗೆ ಇನ್ನಾರಿಗೂ ಮಾತನಾಡುವುದಕ್ಕೆ ಅವಕಾಶ ಸಿಗುವುದಿಲ್ಲ. ದಯಮಾಡಿ ತಾವಿದನ್ನು ಗಮನಿಸಬೇಕು. ಮಾನ್ಯ ಸುದರ್ಶನ್‌ರವರೇ, ತಾವು ತಮ್ಮ ಮಾತುಗಳನ್ನು ಮುಗಿಸಬೇಕು ವಿರೋಧ ಪಕ್ಷದ ನಾಯಕರನ್ನು ಬಿಟ್ಟು ನಾನು ಸಮಯವನ್ನು ಹೇಳುತ್ತಿದ್ದೇನೆ. ನಾನು ವಿರೋಧ ಪಕ್ಷದ ನಾಯಕರನ್ನು ಲೆಕ್ಕಾ ಹಾಕಲಿಲ್ಲ. ಅವರಿಗೆ ಅಲಾಟಿಂಟ್‌ನಲ್ಲಿಯೂ ಸಹ ಲೆಕ್ಕವಿಲ್ಲ.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಯವರೇ, ಸರ್ಕಾರ ಬಜೆಟ್‌ನಲ್ಲಿ ತಿಗಳರ ಸಮಾಜಕ್ಕೆ ಒಂದು ಕೋಟಿ ರೂಪಾಯಿಗಳನ್ನು ಕೊಡುತ್ತಿರುವಂಥದ್ದು, ಗಾಣಿಗ ಸಮುದಾಯಕ್ಕೆ 5 ಕೋಟಿ ರೂಪಾಯಿಗಳನ್ನು ಕೊಡುತ್ತಿರುವಂಥದ್ದು, ಇನ್ನಿತರ ಸಮುದಾಯಗಳಿಗೆ 25 ಕೋಟಿ ರೂಪಾಯಿಗಳನ್ನು ಕೊಡುತ್ತೇವೆಂದು ಸರ್ಕಾರ ಹೇಳುತ್ತಿದೆ. ಇದನ್ನು ಸ್ವಾಗತ ಮಾಡುತ್ತೇನೆ. ಆದರೆ ಪ್ರಶ್ನೆ ಏನೆಂದರೆ, ಸಭಾನಾಯಕರು ಇದರ ಬಗ್ಗೆ ಗಮನ ಹರಿಸಬೇಕು. ಸರ್ಕಾರ ಈ ಸಮುದಾಯದವರಿಗೆ ಏನು ಹಣವನ್ನು ಕೊಡಲಿಕ್ಕೆ ಹೊರಟಿದೆ. ಅದನ್ನು ನಾವು ಸ್ವಾಗತಿಸುತ್ತಿದ್ದೇನೆ. ಎಲ್ಲಾ ಸಮುದಾಯಗಳಿಗೆ ಹಣ ಬೇಕಾಗುತ್ತದೆ, ಶಿಕ್ಷಣ ಸಂಸ್ಥೆಗಳನ್ನು ಪ್ರಾರಂಭ ಮಾಡಲಿಕ್ಕೆ ಅವರನ್ನು ಪ್ರೋತ್ಸಾಹಿಸಲು ಹಣ ಬೇಕಾಗುತ್ತದೆ. ಆದರೆ ಕ್ಯಾಟಗರಿ 1 ಮತ್ತು 2 ರಲ್ಲಿ ಸುಮಾರು 198 ಸಮಾಜಗಳು ಬರುತ್ತವೆ. ಇದಕ್ಕಾಗಿ ಸರ್ಕಾರ ಒಂದು ನೀತಿಯನ್ನು ಮಾಡಲಿ. ಏಕೆಂದರೆ ಇದು ಒಂದು ಸಮಾಜದ ಅಭಿವೃದ್ಧಿಯ ಪ್ರಶ್ನೆಯಲ್ಲ. ಸಮಗ್ರವಾಗಿ ಹಿಂದುಳಿದ ವರ್ಗಗಳ ಅಭಿವೃದ್ಧಿಗೆ ಸಂಬಂಧಪಟ್ಟ ಹಾಗೆ 198 ಸಮಾಜಗಳಿಗೂ ಸಹ ಈ ರೀತಿಯ ನೆರವನ್ನು ಕೊಡುತ್ತೇವೆಂದು ಸರ್ಕಾರ ದಯಮಾಡಿ ಘೋಷಣೆ ಮಾಡಬೇಕು. ಅದರ ಬಗ್ಗೆ ನಾನು ಒತ್ತಾಯವನ್ನು ಮಾಡುತ್ತೇನೆ. ಇವತ್ತು ಸರ್ಕಾರ ಗಾಣಿಗ ಸಮಾಜಕ್ಕೆ ಐದು ಕೋಟಿ ರೂಪಾಯಿಗಳನ್ನು ಕೊಟ್ಟಿದೆ. ಅದನ್ನು ನಾನು ಸ್ವಾಗತಿಸಿದ್ದೇನೆ. ಆದರೆ ಒಂದು ಸರ್ಕಾರವಾಗಿ ಸಣ್ಣತನಗಳನ್ನು ಪ್ರದರ್ಶನ ಮಾಡಬೇಕಾದ ಅಗತ್ಯವಿಲ್ಲ. ಸರ್ಕಾರ ಇದನ್ನು ಬಿಡಬೇಕಾಗುತ್ತದೆ. ನಾನು ಸಹ ಸಭಾಪತಿ ಸ್ಥಾನದಲ್ಲಿ ಕುಳಿತು ಕೆಲಸ ಮಾಡತಕ್ಕಂಥ ಸಂದರ್ಭದಲ್ಲಿ ನಾವು ತೆರೆದ ಮನಸ್ಸಿನಿಂದ ಕೆಲಸ ಮಾಡಿದ್ದೇವೆ. ಸಂಪ್ರದಾಯಗಳನ್ನು ಮತ್ತು ನಿಯಮಗಳನ್ನು ಗಮನದಲ್ಲಿಟ್ಟುಕೊಂಡೆ ನಾವು ಕೆಲಸವನ್ನು ಮಾಡಿದ್ದೇವೆ. ಅದಕ್ಕೆ ಅನುಗುಣವಾಗಿ ನಾನು ಸರ್ಕಾರವನ್ನು ಒತ್ತಾಯ ಮಾಡುವುದೇನೆಂದರೆ, ಸರ್ಕಾರ ಸಮಾವೇಶಗಳನ್ನು ಮಾಡುತ್ತದೆ. ಸರ್ಕಾರ 'ಬಿಜೆಪಿ ಸಮಾವೇಶ'ವೆಂದು ಮಾಡಿದರೆ ಅದನ್ನು ನಾವು ಪ್ರಶ್ನೆ ಮಾಡುವುದಕ್ಕೆ ಹೋಗುವುದಿಲ್ಲ. ಏಕೆಂದರೆ ಅದು ನಿಮ್ಮ ಜವಾಬ್ದಾರಿ, ಯಾವ ವರ್ಗದ

ಜನರನ್ನು ಹೇಗೆ ಸಂಘಟನೆ ಮಾಡಿಕೊಳ್ಳಬೇಕೆಂದು ನಿಮ್ಮ ರಾಜಕೀಯ ಪಕ್ಷದ ಆಂತರಿಕ ವಿಷಯ ಆದರೆ ಇಂತಹ ಸಮಾವೇಶಗಳಿಗೆ ಮುಖ್ಯಮಂತ್ರಿಗಳು ಒಬ್ಬ 'ಮುಖ್ಯಮಂತ್ರಿಗಳಾಗಿ' ಹೋಗುತ್ತಾರೆಯೇ ಹೊರತು ಬಿಜೆಪಿ ಪಕ್ಷದ ಮುಖಂಡರಾಗಿ ಹೋಗುವುದಿಲ್ಲ ಅಂತಹ ವೇದಿಕೆಯನ್ನು ವಿರೋಧಿಗಳನ್ನು ಟೀಕೆ ಮಾಡುವುದಕ್ಕೆ ನೀವು ಉಪಯೋಗ ಮಾಡುತ್ತೀರಿ ಮತ್ತು ಆ ಸಮುದಾಯದಿಂದ ಬಂದಿರತಕ್ಕಂಥ ಶಾಸಕರುಗಳನ್ನು ನೀವು ಸರ್ಕಾರದವರು ನಿರ್ಲಕ್ಷ್ಯ ಮಾಡುತ್ತೀರಿ. ಒಬ್ಬ ಮುಖ್ಯಮಂತ್ರಿಗಳಾದಂತವರು ಒಂದು ಸಮುದಾಯದ ಸಮಾವೇಶದಲ್ಲಿ ಭಾಗವಹಿಸಿದಂಥ ಸಂದರ್ಭದಲ್ಲಿ, ಆ ಸಮುದಾಯದ ಶಾಸಕರುಗಳನ್ನು, ಮಾಜಿ ಶಾಸಕರುಗಳನ್ನು ಆಹ್ವಾನ ಮಾಡಿದ್ದಾರೆಯೇ ಇಲ್ಲವೇ ಎನ್ನುವ ಒಂದು ಜವಾಬ್ದಾರಿಯನ್ನು ಮಾನ್ಯ ಮುಖ್ಯಮಂತ್ರಿಗಳು ಹೊರಬೇಕಾಗುತ್ತದೆ. ನಾನು ಇದನ್ನು ಅತ್ಯಂತ ವಿನಯದಿಂದ ಹೇಳುತ್ತಿದ್ದೇನೆ. ಇಲ್ಲಿ ಅವರು ಒಂದು 'ಸರ್ಕಾರವಾಗಿ ಹೋಗುತ್ತಾರೆ' 'ಸರ್ಕಾರವೆಂದರೆ ಅದಕ್ಕೆ ಒಂದು ಮಹತ್ವವಿದೆ. ಜವಾಬ್ದಾರಿ ಇದೆ. ಇಲ್ಲವೆಂದರೆ ಇದೇನು ಆಗುತ್ತದೆಂದರೆ ರಾಜಕೀಯ ಪ್ರೇರಿತವಾದ ಘೋಷಣೆಯನ್ನು ಮಾಡಿ ವಿರೋಧಿಗಳನ್ನು ಧಮನ ಮಾಡತಕ್ಕಂಥ ರೀತಿಯಲ್ಲಿ ಒಂದು ಹೇಳಿಕೆಯನ್ನು ಮಾಡಲಿಕ್ಕೆ ಇರತಕ್ಕಂಥ ಒಂದು ಹುನ್ನಾರ ಅಥವಾ ತಮ್ಮ ಪಕ್ಷದ ಸಂಘಟನೆಗೆ ಪೂರಕವಾಗಿ ಹೇಳತಕ್ಕಂಥ ಹೇಳಿಕೆಗಳು ಎಂದಾಗುತ್ತದೆ. ಆದುದರಿಂದ ನಾನೇನು ಹೇಳುತ್ತೇನೆಂದರೆ, ಇಲ್ಲಿಯೂ ಕೂಡ ಉಪ ಪಂಗಡಗಳು ಬರುತ್ತವೆ. ಒಂದು ಸಮಾಜವೆಂದರೆ, ಅದರಲ್ಲಿ ಉಪ ಪಂಗಡಗಳು ಬರುತ್ತವೆ, ಅದರಲ್ಲಿ ಎಲ್ಲಾ ಪಕ್ಷದವರು ಸಹ ಇರುತ್ತಾರೆ. ಯಾವುದಾದರೂ ಒಂದು ಸಮಾಜವಾಗಬೇಕಾದರೆ, ಅದರಲ್ಲಿ ಪಕ್ಷಾತೀಕವಾದ ಸಮಾವೇಶಗಳಾಗಬೇಕು. ಅದಕ್ಕೆ ನಾನು ಮಾನ್ಯ ಸಭಾನಾಯಕರಲ್ಲಿ ಏನು ಒತ್ತಾಯ ಮಾಡುತ್ತೇನೆಂದರೆ, ಬಿಜಾಪುರ, ಬಾಗಲಕೋಟೆ, ಧಾರವಾಡ, ಬೆಳಗಾವಿ ಈ ಭಾಗಗಳಲ್ಲಿಯೂ ಸಹ ವೀರಶೈವ ಗಾಣಿಗ ಸಮಾಜಗಳು ಇದ್ದಾವೆ. ಸಹಜವಾಗಿ ಅವರೂ ಸಹ ಬೇಡಿಕೆಗಳು ಇರುತ್ತವೆ. ಇದರ ಬಗ್ಗೆ ಮಾನ್ಯ ಸಚಿವರು ಗಮನ ಹರಿಸಬೇಕು. ಅವರು ಆ ಭಾಗದಿಂದ

ಬಂದವರಾಗಿರುತ್ತಾರೆ. ಬಾಗಲಕೋಟೆಯಲ್ಲಿ ಅಥವಾ ಧಾರವಾಡದಲ್ಲಿ ಗಾಣಿಗೆ ಸಮಾಜದ ಅಭಿವೃದ್ಧಿಗೆ, ಒಂದು ಪೀಠಕ್ಕೆ ಅವರಿಗೂ ಕೂಡ 5 ರಿಂದ 10 ಕೋಟಿ ರೂಪಾಯಿಗಳನ್ನು ಸರ್ಕಾರ ಕೊಡಬೇಕು. ಮಾನ್ಯ ಸಜ್ಜನರವರು ಸಹ ಅಲ್ಲಿನ ಶಾಸಕರಾಗಿರುತ್ತೀರಿ. ಈ ಭಾಗದ ಜನರಿಗೂ ಕೂಡ ಹಳೇ ಮೈಸೂರು ಪ್ರದೇಶದಲ್ಲಿ ಹಿಂದು ಗಾಣಿಗೆ ಸಮಾಜದ ಜನರೇನಿದ್ದಾರೆ. ಅಲ್ಲಿಯೂ ಕೂಡ ಈ ಪೀಠವನ್ನು ರಚನೆ ಮಾಡತಕ್ಕಂಥ ಸಂದರ್ಭದಲ್ಲಿ, ಏಕೆಂದರೆ ನಾಳೆಯ ದಿವಸ ಈ ಭಾಗದವರು, ಆ ಭಾಗದವರು ಅರ್ಜಿಗಳನ್ನು ಹಾಕಿಕೊಂಡು ಅನಾವಶ್ಯಕವಾದ ಗೊಂದಲಗಳಾಗಬಾರದು. ಆದುದರಿಂದ ಈ ಭಾಗದ ಜನರಿಗೆ ತಾವೇನು ಐದು ಕೋಟಿ ರೂಪಾಯಿಗಳನ್ನು ಘೋಷಣೆ ಮಾಡಿದ್ದೀರಿ ದಯಮಾಡಿ ಇದರ ಬಗ್ಗೆ ಚರ್ಚೆಗೆ ಈ ವರ್ಗದ ಶಾಸಕರುಗಳನ್ನು ಕರೆಯಬೇಕೆಂದು ನಾನು ಮಾನ್ಯ ಸಭಾನಾಯಕರಿಗೆ ಹೇಳುತ್ತೇನೆ. ಅದನ್ನು ಉದ್ಘಾಟನೆ ಮಾಡತಕ್ಕಂಥ ಅಥವಾ ಶಂಕುಸ್ಥಾಪನೆ ಮಾಡತಕ್ಕಂಥ ಸಂದರ್ಭದಲ್ಲಿ ಆಗಬಹುದು. ಏಕೆಂದರೆ ಮಾನ್ಯ ಮುಖ್ಯಮಂತ್ರಿಗಳು ಈ ಕಾರ್ಯಕ್ರಮಕ್ಕೆ ಹೋಗಿದ್ದನ್ನೇ ನಾನು ಹಕ್ಕುಚ್ಯುತಿ ಮಾಡಬಹುದು. ಆದರೆ ಆ ಸಣ್ಣತನವನ್ನು ನಾನು ಪ್ರದರ್ಶನ ಮಾಡುವುದಕ್ಕೆ ಹೋಗುವುದಿಲ್ಲ. ತಮ್ಮ ಮುಖಾಂತರ ನಾನು ಸದನದಲ್ಲಿ ಹೇಳಲು ಬಯಸುವ ವಿಚಾರವೇನೆಂದರೆ, ಮುಂದಿನ ದಿವಸಗಳಲ್ಲಿ ಮುಖ್ಯಮಂತ್ರಿಗಳು ಇನ್ನು ಮುಂದೆ ಯಾವುದೇ ಸಮಾಜಗಳ ಕಾರ್ಯಕ್ರಮಗಳಲ್ಲಿ ಭಾಗವಹಿಸುವಂಥ ಸಂದರ್ಭಗಳಲ್ಲಿ ಆ ಸಮಾಜದಿಂದ ಬಂದಿರತಕ್ಕಂತ ಎಲ್ಲಾ ಶಾಸಕರುಗಳನ್ನು ಕೂಡ ಆ ಸಮಾರಂಭದಲ್ಲಿ ಭಾಗವಹಿಸತಕ್ಕಂತ ರೀತಿಯಲ್ಲಿ ನೋಡಿಕೊಳ್ಳಬೇಕು. ಸಂಬಂಧಪಟ್ಟ ಸಂಘಟನಾಕಾರರು ಯಾರಿದ್ದಾರೆ. ಅವರಿಗೂ ಸಹ ಈ ಬಗ್ಗೆ ಹೇಳಬೇಕಾಗುತ್ತದೆ. ಈ ರೀತಿಯಾಗುವುದು ಇದು ಒಳ್ಳೆಯ ಬೆಳವಣಿಗೆಗಳು ಆಗುವುದಿಲ್ಲ. It is not in good taste.

ಶಾ|| ವಿ.ಎಸ್.ಆಚಾರ್ಯ:- ಅವರೇ ಇನ್‌ವೈಟೇ..

ಶ್ರೀ ವಿ.ಆರ್. ಸುದರ್ಶನ್:-ಮಾನ್ಯ ಸಭಾಪತಿಯವರೇ, ಅದು ರಾಜಕೀಯ ಪ್ರೇರಿತವಾಗುತ್ತದೆ. ಅದು ಸರ್ಕಾರದ ಸದುದ್ದೇಶವಾಗುವುದಿಲ್ಲ. ಇವತ್ತು ವಿಧಾನ ಸಭೆ ಮತ್ತು ವಿಧಾನ ಪರಿಷತ್ತಿನಲ್ಲಿ ಅದಕ್ಕೆ ನಾವು ಮಂಜೂರಾತಿಯನ್ನು ಕೊಡುತ್ತಿದ್ದೇವೆ. ಮಂಜೂರಾತಿಯನ್ನು ಕೊಡತಕ್ಕಂಥ ಸಂದರ್ಭದಲ್ಲಿ ನಾನು ಹೇಳತಕ್ಕಂಥಾದ್ದೇನೆಂದರೆ, ಇದನ್ನು ಮಾಡತಕ್ಕಂಥ ಸಂದರ್ಭದಲ್ಲಿ ಮೇಲ್ಮನೆ ಮತ್ತು ಕೆಳಮನೆಯ ಸದಸ್ಯರುಗಳನ್ನು, ಈ ಸಮುದಾಯದಿಂದ ಬಂದಿರತಕ್ಕಂಥ ಮಾಜಿ ಶಾಸಕರುಗಳನ್ನು ಕರೆಯಬೇಕಾಗುತ್ತದೆ. ಆ ಕಾರ್ಯಕ್ರಮಗಳ ವಿವರಗಳು ಹೇಗಿರಬೇಕು ಎನ್ನುವಂಥಾದ್ದರ ಬಗ್ಗೆಯೂ ಕೂಡ ಅಭಿಪ್ರಾಯಗಳನ್ನು ತೆಗೆದುಕೊಂಡು ಮತ್ತು ಆ ಟ್ರಸ್ಟನ್ನು ಜಾರಿಗೆ ಮಾಡತಕ್ಕಂಥ ಉದ್ದೇಶವಿದ್ದರೆ ಆ ಟ್ರಸ್ಟಿನಲ್ಲಿಯೂ ಕೂಡ ಎಲ್ಲಾ ವರ್ಗದವರನ್ನು ಎಲ್ಲಾ ಉಪ ಪಂಗಡಗಳವರನ್ನು ಹಳೇ ಮೈಸೂರು ಭಾಗದಲ್ಲಿರತಕ್ಕವರನ್ನು, ಕರಾವಳಿ ಪ್ರದೇಶದಲ್ಲಿರತಕ್ಕಂತವರನ್ನು.

(12-00 ಗಂಟೆ)

ಉಡುಪಿಯಲ್ಲಿರುವ ಬಾರ್ಕೂರು ಪ್ರದೇಶದಲ್ಲಿ ಎಷ್ಟು ದೊಡ್ಡ ಗುರುಪೀಠ ಇದೆ ಎನ್ನುವುದು ತಮಗೂ ಗೊತ್ತಿದೆ. ಮಂಗಳೂರಿನಲ್ಲಿರುವ ಉಲ್ಲಾಳದಲ್ಲಿ ಒಂದು ದೇವಸ್ಥಾನ ಇದೆ. ಎಲ್ಲರನ್ನೂ ಇನ್‌ವಾಲ್ಟ್ ಮಾಡಿಕೊಳ್ಳುವಂಥ ಕೆಲಸ ಆಗಬೇಕು. ಮಾನ್ಯ ಸಭಾನಾಯಕರು ಈ ನಿಟ್ಟಿನಲ್ಲಿ ಮಾನ್ಯ ಮುಖ್ಯಮಂತ್ರಿಗಳಿಗೆ ಹೇಳಬೇಕು. ಉತ್ತರ ನೀಡುವ ಸಂದರ್ಭದಲ್ಲಿ ಮಾನ್ಯ ಮುಖ್ಯಮಂತ್ರಿಗಳು ಈ ಕುರಿತು ಸ್ಪಷ್ಟವಾಗಿ ತಿಳಿಸಬಯಸುತ್ತಾರೆ ಎಂದು ನಾನು ನಿರೀಕ್ಷೆ ಮಾಡುತ್ತೇನೆ. ಮಾನ್ಯ ಸಭಾಪತಿಗಳೆ, ಒಟ್ಟಾರೆಯಾಗಿ ಏನು ಈ ಬಜೆಟ್ಟನ್ನು ಮಂಡಿಸಿದ್ದಾರೋ ಇದು ರಾಜ್ಯದ ಅಭಿವೃದ್ಧಿಗೆ ಪೂರಕವಾಗಿಲ್ಲ. ದೂರದೃಷ್ಟಿಯ ಕೊರತೆ ಇದೆ. ಇದು ಜನಪ್ರಿಯವಲ್ಲದ ಮತ್ತು ಕೇವಲ ತಕ್ಷಣಕ್ಕೆ ಜನಪ್ರಿಯತೆ ಪಡೆದುಕೊಳ್ಳುವ ಹುನ್ನಾರ ಇದರಲ್ಲಿದೆ. ಮಾನ್ಯ ಯಡಿಯೂರಪ್ಪನವರು ರಾಜಕೀಯ ಪ್ರೇರಿತ ಬಜೆಟ್ಟನ್ನು ಎರಡೂ ಸದನಗಳಲ್ಲಿ ಮಂಡಿಸಿದ್ದಾರೆ ಎಂದು ಹೇಳಿ, ಚೊತೆಗೆ ಅವರ ನೈತಿಕತೆಯ ಬಗ್ಗೆಯೇ ನಾನು ಪ್ರಶ್ನೆ ಮಾಡ ಬಯಸುತ್ತೇನೆ. ಈ ಸರ್ಕಾರ ಹತ್ತು-ಹಲವಾರು ಪ್ರಕರಣಗಳಲ್ಲಿ

ಮುಳುಗಿ ಹೋಗಿದೆ. ಹಾಗಾಗಿ ಅವರಿಗೆ ಸರ್ಕಾರದಲ್ಲಿ ಮುಂದುವರೆಯುವ ನೈತಿಕತೆ ಇದೆಯೇ ಎಂಬ ಪ್ರಶ್ನೆಯನ್ನು ತಮ್ಮ ಮುಖಾಂತರ ಸರ್ಕಾರಕ್ಕೆ ಹೇಳಬಯಸುತ್ತೇನೆ. ನನಗೆ ಇಷ್ಟು ದೀರ್ಘ ಕಾಲ ಮಾತನಾಡಲು ಅವಕಾಶ ಕೊಟ್ಟಿದ್ದಕ್ಕಾಗಿ ನಿಮ್ಮನ್ನು ವಂದಿಸಿ ನನ್ನ ಮಾತುಗಳನ್ನು ಮುಗಿಸುತ್ತೇನೆ.

ಶ್ರೀ ವೈ.ಎಸ್. ವಿ.ದತ್ತ:- ಮಾನ್ಯ ಸಭಾಪತಿಗಳೆ, ನಮಗೆ ಮಾತನಾಡುವುದಕ್ಕೆ ಅವಕಾಶ ಕೊಡಬೇಕು..

ಸಭಾಪತಿಯವರು:- ನಿಮಗೂ ಅವಕಾಶ ಕೊಡುತ್ತೇನೆ. ನಿಮ್ಮ ಪಕ್ಷಕ್ಕೆ ನಿಗದಿ ಮಾಡಿರುವ ಸಮಯ ತುಂಬಾ ಮಿಕ್ಕಿದೆ. ಮಾನ್ಯ ನಾರಾಯಣಸ್ವಾಮಿ ಯವರು ಮಾತನಾಡಿದ ಮೇಲೆ ನಿಮಗೆ ಮಾತನಾಡುವುದಕ್ಕೆ ಅವಕಾಶ ಕೊಡುತ್ತೇನೆ. ನಿಮ್ಮ ಪಕ್ಷಕ್ಕೆ 126 ನಿಮಿಷ ಮಾತನಾಡುವುದಕ್ಕೆ ಕೊಡಬೇಕು. ಇದರಲ್ಲಿ ಮಾನ್ಯ ನಾಣಯ್ಯನವರು 12 ನಿಮಿಷ ಮಾತನಾಡಿದ್ದಾರೆ. ಇನ್ನೂ 114 ನಿಮಿಷ ನಿಮ್ಮ ಪಕ್ಷಕ್ಕೆ ಇದೆ. ಈ ಎಲ್ಲಾ ಸಮಯವನ್ನು ನೀವೋಬ್ಬರೇ ಬಳಸಬಹುದು ಅಥವಾ ನಿಮ್ಮ ಪಕ್ಷದ ಬೇರೆ ಸದಸ್ಯರಿಗೆ ಮಾತನಾಡುವುದಕ್ಕೆ ಅವಕಾಶ ಕೊಡಬಹುದು. ಮಾನ್ಯ ನಾರಾಯಣ ಸ್ವಾಮಿಯವರು 14 ನಿಮಿಷ ಗಳ ಕಾಲ ಮಾತನಾಡಬಹುದು.

ಶ್ರೀ ವೈ.ಎ. ನಾರಾಯಣಸ್ವಾಮಿ (ಶಿಕ್ಷಕರ ಕ್ಷೇತ್ರ):- ಮಾನ್ಯ ಸಭಾಪತಿಗಳೆ, ಬಜೆಟ್ ಮೇಲೆ ಮಾತನಾಡಲು ಅವಕಾಶ ಕೊಟ್ಟಿದ್ದಕ್ಕಾಗಿ ವಂದಿಸುತ್ತೇನೆ. ನಾನು ಎರಡು ವಿಷಯಗಳಿಗೆ ಸಂಬಂಧಿಸಿದಂತೆ ಮಾತ್ರ ಮಾತನಾಡುತ್ತೇನೆ. ಒಂದು ಶಿಕ್ಷಣ ಮತ್ತು ಇನ್ನೊಂದು ನೀರಾವರಿ. ಅಮೇರಿಕದ ಅಧ್ಯಕ್ಷ ಬರಾಕ್‌ಒಬಾಮ ಭಾರತ ದೇಶಕ್ಕೆ ಬಂದು ಹೋದರು. ಅವರು ಬಂದಂಥ ಸಂದರ್ಭದಲ್ಲಿ, ಭಾರತದಲ್ಲಿ ಮಾನವ ಸಂಪನ್ಮೂಲ ಹೇರಳವಾಗಿದೆ ಎಂಬ ವಿಚಾರದ ಬಗ್ಗೆ ಪದೇ ಪದೇ ಮಾತನಾಡುತ್ತಿದ್ದರು. ಈ ಮಾನವ ಸಂಪನ್ಮೂಲವನ್ನು ಭಾರತ ಯಾವರೀತಿ ಬಳಸಿಕೊಳ್ಳುತ್ತದೆ ಎಂಬ ಬಗ್ಗೆ ತಮ್ಮ ದೃಷ್ಟಿ ಹರಿಸಿ ಹೋಗಿದ್ದಾರೆ. ಜೊತೆಗೆ ಜಗತ್ತು ಕೂಡ ನಮ್ಮಕಡೆ ನೋಡುತ್ತಿದೆ. ಭಾರತ ದೇಶದ ಯುವಕರನ್ನು ಯಾವ ಮಟ್ಟದಲ್ಲಿ ತಯಾರು

ಮಾಡುತ್ತಿದ್ದಾರೆ. ಅವರಿಗೆ ಗುಣಾತ್ಮಕವಾದ ಶಿಕ್ಷಣವನ್ನು ಕೊಡುತ್ತಿದ್ದಾರೆಯೇ ಎಂಬ ಬಗ್ಗೆ ಜಗತ್ತು ನಮ್ಮ ಕಡೆ ನೋಡುತ್ತಿದೆ. ನಿನ್ನೆ ಪಾರ್ಲಿಮೆಂಟ್‌ನಲ್ಲಿ ಬಜೆಟ್‌ಗೆ ಸಂಬಂಧಿಸಿದ ಹಾಗೆ ಮಾನ್ಯ ಮುರಳಿ ಮನೋಹರಜೋಷಿಯವರು ಮಾತನಾಡುತ್ತಾ “ನಾವು ಕೇವಲ ಲಕ್ಷ್ಮೀ ಪೂಜೆಯನ್ನಲ್ಲದೆ ಸರಸ್ವತಿ ಪೂಜೆಯನ್ನು ಮಾಡೋಣ” ಎಂದು ಹೇಳಿದರು. ಅಂದರೆ ಈ ದೇಶದ ಸಮೃದ್ಧಿಗೆ ಶಿಕ್ಷಣ ಎಷ್ಟು ಮಹತ್ವ ಎನ್ನುವುದನ್ನು ಇದು ತಿಳಿಸುತ್ತದೆ. ಕರ್ನಾಟಕ ರಾಜ್ಯದ ಮುಖ್ಯಮಂತ್ರಿಗಳಾದ ಮಾನ್ಯ ಯಡಿಯೂರಪ್ಪನವರು ಹಿಂದಿನ ತಮ್ಮ ಬಜೆಟ್‌ನಲ್ಲಿ ಪ್ರಾಥಮಿಕ ಶಿಕ್ಷಣಕ್ಕೆ 8,830 ಕೋಟಿ ರೂಪಾಯಿಗಳನ್ನು ಕೊಟ್ಟಿದ್ದರು. ಈ ವರ್ಷ 10,281 ಕೋಟಿ ಕೊಟ್ಟಿದ್ದಾರೆ. ಅಂದರೆ 2 ಸಾವಿರ ಕೋಟಿ ರೂಪಾಯಿಗಳನ್ನು ಜಾಸ್ತಿ ಕೊಟ್ಟಿದ್ದಾರೆ. ಇದಕ್ಕೆ ನಾನು ಅಭಿನಂದನೆ ಸಲ್ಲಿಸುತ್ತೇನೆ. ಈ ಬಜೆಟ್‌ನಲ್ಲಿರುವ ಸಮಾಧಾನಕರವಾದ ಅಂಶ ಎಂದರೆ ಎಲ್ಲಾ ಶಾಲೆಯ ಮಕ್ಕಳಿಗೆ ಪಠ್ಯಪುಸ್ತಕಗಳನ್ನು ಉಚಿತವಾಗಿ ಕೊಡುತ್ತಿದ್ದೇವೆ ಎಂದು ಹೇಳಿರುವುದು, 8-9ನೇ ತರಗತಿಯ ಮಕ್ಕಳಿಗೂ, ಅಂಧರ ಶಾಲೆಯ ಮಕ್ಕಳಿಗೂ ಉಚಿತ ಪಠ್ಯಪುಸ್ತಕವನ್ನು ಕೊಡುತ್ತಿದ್ದಾರೆ. ಆದರೆ, ಶಾಲೆಗಳಿಗೆ ಮೂಲಭೂತ ಸೌಕರ್ಯಗಳ ಕೊರತೆ ಬಹಳ ದೊಡ್ಡ ಪ್ರಮಾಣದಲ್ಲಿರುವುದು ನೋವಿನ ಸಂಗತಿಯಾಗಿದೆ. ನಿನ್ನೆ ಹೈಕೋರ್ಟ್‌ನಿಂದ ಒಂದು ತೀರ್ಪು ಬಂದಿದೆ. ಹೈಕೋರ್ಟ್‌ನ ಮುಖ್ಯ ನ್ಯಾಯಾಧೀಶರು ತೀರ್ಪು ಕೊಡಬೇಕಾದರೆ ಸರ್ಕಾರಕ್ಕೆ ಚಾಟಿ ಬೀಸಿದ್ದಾರೆ. ಏಕೆಂದರೆ, ಹೈಕೋರ್ಟ್ ಕೇಳಿದ ಒಂದು ಪ್ರಶ್ನೆಗೆ, 1306 ಪ್ರೌಢಶಾಲೆಗಳಲ್ಲಿ ಶೌಚಾಲಯಗಳಿಲ್ಲ. 2285 ಶಾಲೆಗಳಲ್ಲಿ ಕುಡಿಯುವ ನೀರಿಲ್ಲ ಎಂದು ಸರ್ಕಾರ ಉತ್ತರ ಕೊಟ್ಟಿದೆ. ಸ್ವಾತಂತ್ರ್ಯ ಬಂದು 65 ವರ್ಷಗಳಾದರೂ ಸಹ ಶಾಲೆಗಳಲ್ಲಿ ಶೌಚಾಲಯ ಇಲ್ಲ ಎಂದು ಹೇಳುವುದು ಆರ್ಥವಾಗದ ಸಂಗತಿ. ನಾನು ಬಾಗೇಪಲ್ಲಿಯ ಬಾಲಕಿಯರ ಜ್ಯೂನಿಯರ್ ಕಾಲೇಜಿಗೆ ಹೋಗಿದ್ದೆ. ಅಲ್ಲಿದ್ದ ಇಬ್ಬರೂ ಮಹಿಳಾ ಉಪನ್ಯಾಸಕರು ಗರ್ಭಿಣಿಯಾಗಿದ್ದರು. ಅಲ್ಲಿ ಶೌಚಾಲಯ ಇಲ್ಲ. ಈ ಕಾಲೇಜು ಪಟ್ಟಣದ ಮಧ್ಯ ಭಾಗದಲ್ಲಿದೆ. ಇದರ ಬಗ್ಗೆ ನಮಗೆ ನಾಚಿಕೆ ಆಗಬೇಕು ಅಥವಾ ಸರ್ಕಾರಗಳಿಗೆ ಈ ಕುರಿತು ಯಾವ ಪದಗಳಲ್ಲಿ ಹೇಳಬೇಕೋ

ಗೊತ್ತಾಗುತ್ತಿಲ್ಲ. ಬಹುಶಃ ಇದು ಮಾನವ ಹಕ್ಕುಗಳ ಉಲ್ಲಂಘನೆ ಎಂದು ಹೇಳಿದರೆ ತಪ್ಪಾಗುವುದಿಲ್ಲ. ಮಕ್ಕಳಿಗೆ ಊಟ ಕೊಡುತ್ತೀರಿ ಆದರೆ ಕುಡಿಯುವುದಕ್ಕೆ ನೀರು ಕೊಡುತ್ತಿಲ್ಲ. 3 ಸಾವಿರ ಶಾಲೆಗಳಲ್ಲಿ ಕುಡಿಯುವ ನೀರಿಲ್ಲ. ಹೀಗಾದರೆ ಅಡಿಗೆ ಹೇಗೆ ಮಾಡಬೇಕು, ಕೈ ಹೇಗೆ ತೊಳೆಯಬೇಕು, ಶೌಚಾಲಯ ವ್ಯವಸ್ಥೆಯ ಗತಿ ಏನು? ಸರ್ಕಾರ ಈ ವರ್ಷದ ಬಜೆಟ್‌ನಲ್ಲಿ ಸಮರೋಪಾದಿಯಲ್ಲಿ, ಒಂದು ನಿರ್ದಿಷ್ಟ ಸಮಯವನ್ನು ಗೊತ್ತು ಮಾಡಿ ತ್ವರಿತ ಗತಿಯಲ್ಲಿ ಎಲ್ಲಾ ಶಾಲಾ-ಕಾಲೇಜುಗಳಲ್ಲಿ ಶೌಚಾಲಯ ನಿರ್ಮಾಣ ಮಾಡಿಕೊಡಬೇಕು. ಇದಕ್ಕೆ ಪ್ರತಿವರ್ಷ ಸುಮಾರು 200 ಕೋಟಿ ರೂಪಾಯಿಗಳನ್ನು ಎತ್ತಿಡಬೇಕು. ಸರ್ಕಾರದಲ್ಲಿ ಜ್ಯೂನಿಯರ್ ಕಾಲೇಜುಗಳನ್ನು ಬೈಫರ್ಕ್ಟ್ ಮಾಡಿದ್ದಾರೆ. ನಗರಗಳಲ್ಲಿರುವ ಜ್ಯೂನಿಯರ್ ಕಾಲೇಜುಗಳಲ್ಲಿ ಈಗ ಪಾಳಿ ಸಿಸ್ಟಂ ಬರುತ್ತಿದೆ. ಅಂದರೆ ಬೆಳಿಗ್ಗೆ ಜ್ಯೂನಿಯರ್ ಕಾಲೇಜು ಮತ್ತು ಮಧ್ಯಾಹ್ನ ಪೌಢಶಾಲೆ ನಡೆಸುತ್ತಾರೆ. ಇವೆರಡನ್ನು ಬೈಫರ್ಕ್ಟ್ ಮಾಡಿ ಆಡಳಿತಾತ್ಮಕವಾಗಿ ಬೇರ್ಪಡಿಸಬೇಕು ಎಂದು ಸರ್ಕಾರ ಆದೇಶ ಮಾಡಿದೆ. ಆದರೆ ಸರ್ಕಾರಿ ಜ್ಯೂನಿಯರ್ ಕಾಲೇಜುಗಳಿಗೆ ಸ್ವಂತ ಕಟ್ಟಡಗಳು ಇಲ್ಲವೇ ಇಲ್ಲ. ಶೇಕಡ 80 ರಷ್ಟು ಜ್ಯೂನಿಯರ್ ಕಾಲೇಜುಗಳಿಗೆ ಸ್ವಂತ ಕಟ್ಟಡಗಳಿಲ್ಲ. ಚಿಕ್ಕಬಳ್ಳಾಪುರ ಜ್ಯೂನಿಯರ್ ಕಾಲೇಜಿನಲ್ಲಿ ಇವತ್ತು 4 ಸಾವಿರ ವಿದ್ಯಾರ್ಥಿಗಳು ಓದುತ್ತಿದ್ದಾರೆ. ಅಲ್ಲಿರುವ ಕೊಠಡಿಗಳು ಮತ್ತು ಅಲ್ಲಿರುವ ವ್ಯವಸ್ಥೆ ಬಹಳ ಶೋಚನೀಯವಾಗಿದೆ. ಸಾಮಾನ್ಯವಾಗಿ, ಸರ್ಕಾರಿ ಶಾಲಾ-ಕಾಲೇಜುಗಳಿಗೆ ಹೋಗುವುದು ಬಡ ಕುಟುಂಬದಿಂದ ಬಂದಿರುವವರು. ಪೌಢಶಾಲಾ ಕಟ್ಟಡಗಳಲ್ಲಿ ನಡೆಯುತ್ತಿರುವ ಜ್ಯೂನಿಯರ್ ಕಾಲೇಜುಗಳಲ್ಲಿ ಪಾಠಪ್ರವಚನಗಳು ಸರಿಯಾಗಿ ನಡೆಯುತ್ತಿಲ್ಲ. ಪೌಢ ಶಾಲೆಯಲ್ಲೂ ನಡೆಯುತ್ತಿಲ್ಲ ಆದ್ದರಿಂದ ಈ ವರ್ಷ ಪಿಯು ಕಾಲೇಜು ಕಟ್ಟಡಗಳನ್ನು ನಿರ್ಮಾಣ ಮಾಡುವುದಕ್ಕೆ 250 ಕೋಟಿ ಹಣವನ್ನು ಎತ್ತಿಡಬೇಕು. 12 ಸಾವಿರ ಕೋಟಿ ರೂಪಾಯಿಗಳಲ್ಲಿ 250 ಕೋಟಿ ರೂಪಾಯಿಗಳು ದೊಡ್ಡ ಪ್ರಮಾಣದ್ದೇನಲ್ಲ. ಇಲ್ಲಿರುವ ಒಂದು ದುರಂತ ಏನೆಂದರೆ, ಖಾಸಗಿ ಪದವಿಪೂರ್ವ ಕಾಲೇಜುಗಳಿಗೆ ಸಂಬಂಧಿಸಿದಂತೆ ಎ, ಬಿ ಮತ್ತು ಸಿ ಎಂದು ವರ್ಗೀಕರಣ ಮಾಡಿದ್ದಾರೆ.

ಸರ್ಕಾರಿ ಕಾಲೇಜುಗಳಿಗೆ ಸ್ವಂತ ಕಟ್ಟಡಗಳಿಲ್ಲ ..ಮಾನ್ಯ ಸಭಾಪತಿಗಳೆ, ನಮ್ಮ ಹಳ್ಳಿ ಕಡೆ, ಮರ್ಯಾದೆ ಮುಚ್ಚಿಕೊಳ್ಳುವುದಕ್ಕೆ ಒಂದು ಪುಟೋಸಿ ಇಲ್ಲ. ನೀವು ಮಾತ್ರ ಸೂಟ್ ಹಾಕಿಕೊಂಡು ಬರಬೇಕೆ ಎಂದು ಖಾಸಗಿಯವರಿಗೆ ಹೇಳುತ್ತೇವೆ. ಅಂದರೆ ಖಾಸಗಿ ಕಾಲೇಜಿನವರು ಸೂಟು-ಬೂಟು ಹಾಕಿಕೊಂಡು ಬರಬೇಕು, ನಮಗೆ ಬಟ್ಟೆ ಇಲ್ಲದಿದ್ದರೂ ಪರವಾಗಿಲ್ಲ. ಈ ಧೋರಣೆ ಸರಿಯಲ್ಲ. ಖಾಸಗಿ ಕಾಲೇಜಿನವರಿಗೆ ಎ, ಬಿ ಮತ್ತು ಸಿ ಎಂದು ವರ್ಗೀಕರಣ ಮಾಡಿ, ಹೀಗೆಯೇ ಇರಬೇಕು ಇಲ್ಲದಿದ್ದರೆ ಮಾನ್ಯತೆ ರದ್ದು ಮಾಡುತ್ತೇವೆ, ಸಂಬಳ ಕೊಡುವುದಿಲ್ಲ ಎಂದು ದಬಾಯಿಸುತ್ತೀರಿ. ಆದರೆ ಸರ್ಕಾರಿ ಕಾಲೇಜುಗಳಿಗೆ ಸ್ವಂತ ಕಟ್ಟಡಗಳೇ ಇಲ್ಲ. ಕುಡಿಯುವ ನೀರಿಲ್ಲ ಅಡಿಗೆ ಮನೆಯಿಲ್ಲ ಶಾಲೆಗಳಿಗೆ ಕಾಂಪೌಂಡ್ ಹಾಕಿಲ್ಲ. ಶಿಕ್ಷಣದ ಬಗ್ಗೆ ಇಷ್ಟೆಲ್ಲ ದೊಡ್ಡ ಪ್ರಮಾಣದಲ್ಲಿ ಚರ್ಚೆ ಮಾಡುವ ನಾವು ಈ ಕುರಿತು ಈ ಬಜೆಟ್‌ನಲ್ಲಿ ಏನೂ ಹೇಳಿಲ್ಲ ಎನ್ನುವುದು ನನ್ನ ನೋವಾಗಿದೆ.

ಡಾ|| ಎಸ್.ಆರ್. ಲೀಲಾ: ಮಾನ್ಯ ಸದಸ್ಯರು ತುಂಬ ಪ್ರಮುಖವಾದ ವಿಷಯದ ಬಗ್ಗೆ ಮಾತನಾಡುತ್ತಿದ್ದಾರೆ. ಆದ್ದರಿಂದ ನಾನು ಮಧ್ಯದಲ್ಲಿ ನಿಂತು ಮಾತನಾಡಬೇಕಿದೆ. ಯುಜಿಸಿ ಯಿಂದ ಒಂದೊಂದು ಕಾಲೇಜಿನ ಅಭಿವೃದ್ಧಿ ಕೆಲಸಗಳಿಗೆಂದು 5 ಕೋಟಿ ರೂಪಾಯಿಗಳು ಅನುದಾನ ಬರುತ್ತಿದೆ. ಇದಕ್ಕೆ ಏನು ಕಂಡೀಷನ್ ಹಾಕಿದ್ದಾರೆಂದರೆ, 2008 ರಿಂದ ಈಚೆಗೆ ಆ ಕಾಲೇಜುಗಳು ಪ್ರಾರಂಭವಾಗಿರಬೇಕು ಎನ್ನುವುದು. ಅಂದರೆ ಎರಡು ವರ್ಷ ಆಗಿರಬೇಕು. ಆದರೆ ಸರ್ಕಾರಿ ಕಾಲೇಜುಗಳು 25-30 ವರ್ಷಗಳ ಹಿಂದಿನಿಂದ ಇದೆ. ಈ ಕಾಲೇಜುಗಳಲ್ಲಿ ಎಂತಹ ಶೋಚನೀಯ ಪರಿಸ್ಥಿತಿ ಇದೆ ಎಂದು ಮಾನ್ಯ ಸದಸ್ಯರು ಹೇಳಿದ್ದಾರೆ. ವಿಜ್ಞಾನದ ಕೋರ್ಸ್ ಕೊಡುತ್ತಾರೆ ಆದರೆ ಅದಕ್ಕೆ ಬೇಕಾದ ಪ್ರಯೋಗಾಲಯಗಳಿರುವುದಿಲ್ಲ. ವಿದ್ಯಾರ್ಥಿಗಳು ಕುಳಿತುಕೊಳ್ಳುವುದಕ್ಕೆ ಅವಕಾಶ ಇರುವುದಿಲ್ಲ. ನೀರಿನ ವ್ಯವಸ್ಥೆ ಇರುವುದಿಲ್ಲ. ಹಾಗಾಗಿ, 2008 ರಿಂದೀಚೆಗೆ ಆರಂಭವಾದ ಕಾಲೇಜುಗಳಿಗೆ ಮಾತ್ರ ಅನುದಾನ ಕೊಡುತ್ತೇವೆ ಎಂದು ಹೇಳಿರುವುದು ಏಕೆ? ಇದನ್ನು ಸ್ವಲ್ಪ extend ಮಾಡಬಹುದಾಗಿತ್ತು. ಈ ಸಂದರ್ಭದಲ್ಲಿ ನಮ್ಮ ಅಧಿಕಾರಿಗಳು ಯಾರು ಈ ಅನುದಾನವನ್ನೆಲ್ಲಾ

ಸ್ವೀಕರಿಸುತ್ತಾರೆ, ಅದಕ್ಕೆ ಸರಿಯಾದ ಒಂದು ವ್ಯವಸ್ಥೆಯನ್ನು ಮಾಡಬೇಕಾಗಿದೆ. ಅವರುಗಳು ಸ್ವಲ್ಪ ವಿಶಾಲ ದೃಷ್ಟಿಯಿಂದ ಯೋಜನೆ ಮಾಡಬೇಕಾಗಿತ್ತು ಎಂದು ನನಗೆ ಅನಿಸುತ್ತದೆ. ಇದನ್ನು 20 ಕಾಲೇಜುಗಳಿಗೆ ಕೊಟ್ಟಿದ್ದರೆ. 100 ಕೋಟಿ ರೂಪಾಯಿಗಳು ಬಂದಿದೆ. ಇಷ್ಟು ಕಾಲೇಜುಗಳಿಗೆ ಮಾತ್ರವೆಂದು ಹೇಳಿದರೆ ಹಿಂದೆ ಆರಂಭವಾದ ಕಾಲೇಜುಗಳಲ್ಲಿ ವ್ಯಾಸಂಗ ಮಾಡುವವರ ಪರಿಸ್ಥಿತಿ ಏನು? ಇದೆಲ್ಲವೂ ಸುಮಾರು ಗ್ರಾಮೀಣ ಪ್ರದೇಶಗಳಲ್ಲಿಯೇ ಇರುವಂತಹದ್ದು. ಅವರಿಗೆ ಸವಲತ್ತುಗಳು ತುಂಬಾ ಕಡಿಮೆಯಾಗುತ್ತಿವೆ. ನಾನು ನೋಡಿರುವಂತೆ ಬಂಗಾರಪೇಟೆಯಲ್ಲಿ ಒಂದು ಪದವಿ ಕಾಲೇಜು ಮತ್ತು ಒಂದು ಪದವಿ ಪೂರ್ವ ಕಾಲೇಜು ಸೇರಿದಂತೆ ಎರಡು ಕಾಲೇಜುಗಳಿವೆ. ಆ ಎರಡು ಕಾಲೇಜುಗಳಿಗೂ ಹೆಚ್ಚಿನ ಮೂಲಭೂತ ಸೌಲಭ್ಯಗಳಿಲ್ಲ.

ಶ್ರೀ ವೈ.ಎ. ನಾರಾಯಣಸ್ವಾಮಿ:- ಮಾನ್ಯ ಸಭಾಪತಿಯವರೇ, ಬಜೆಟ್‌ನಲ್ಲಿ ಒಂದು ಅಂಶವನ್ನು ನಾನು ನೋಡಲಿಲ್ಲ. ಕಳೆದ ವರ್ಷ 1995ರವರೆಗಿನ ಖಾಸಗಿ ಅನುದಾನರಹಿತ ಕಾಲೇಜುಗಳಿಗೆ ಅನುದಾನವನ್ನು ಕೊಡುತ್ತೇವೆಂದು ಘೋಷಣೆಯನ್ನು ಮಾಡಿದ್ದೀರಿ. ಆದರೆ, ಅದು ಇನ್ನೂ ಕಾರ್ಯರೂಪಕ್ಕೆ ಬಂದಿಲ್ಲ. ಅದರ ಬಗ್ಗೆ ತಾವು ಸಹ ಒಂದು ಸಭೆಯನ್ನು ಕರೆದು ಚರ್ಚೆ ಮಾಡಿದ್ದೀರಿ. ಅದು ಬಿಡುಗಡೆಯಾಗುತ್ತದೆ. ಆದರೆ, ಈ ವರ್ಷದ ಬಜೆಟ್‌ನಲ್ಲಿ ಇದರ ಬಗ್ಗೆ ಪ್ರಸ್ತಾಪವಿಲ್ಲ. ಅಂದರೆ ಇನ್ನು ಮುಂದೆ grant ಅನ್ನು ಕೊಡುವುದಿಲ್ಲ ಅಥವಾ ಬಜೆಟ್‌ನಲ್ಲಿ ಇದರ ಬಗ್ಗೆ ಪ್ರಸ್ತಾಪವಿಲ್ಲ. ಆದ್ದರಿಂದ, ನಾನು ಸರ್ಕಾರಕ್ಕೆ ಮನವಿ ಮಾಡಿಕೊಳ್ಳುವುದೇನೆಂದರೆ 2000 ಇಸವಿಯವರೆಗೆ ಯಾವ್ಯಾವ ಶಾಲಾ-ಕಾಲೇಜುಗಳು ಪ್ರಾರಂಭವಾಗಿದ್ದವು, ಅವುಗಳಿಗೆಲ್ಲಾ ಅನುದಾನವನ್ನು ಕೊಡಬೇಕೆನ್ನುವುದು ನನ್ನ ವಾದವಾಗಿದೆ. ಬಹಳ ವಿಚಿತ್ರ ಎಂದರೆ ಸರ್ಕಾರಿ ಶಾಲೆಯಲ್ಲಿ ಕೆಲಸ ಮಾಡಿದಂತಹ ಶಿಕ್ಷಕರುಗಳಿಗೆ ಮೆಡಿಕಲ್ ಭತ್ಯೆ ಇದೆ. ಮೆಡಿಕಲ್ ವೆಚ್ಚ ಮರುಪಾವತಿ ಇದೆ. ಅನುದಾನಿತ ಮತ್ತು ಅನುದಾನರಹಿತ ಶಾಲೆಗಳಲ್ಲಿ ಕೆಲಸ ಮಾಡುತ್ತಿರುವ ಶಿಕ್ಷಕರುಗಳಿಗೆ ಆ ಕಡೆ ಶಿಕ್ಷಕರು ಅಲ್ಲ, ಈ ಕಡೆ ರೈತರು ಅಲ್ಲ. ರೈತರಿಗೆ ಇವತ್ತು ಹೃದಯದ ತೊಂದರೆಯಾದಲ್ಲಿ ಅವರಿಗೆ ಹೃದಯ ಸಂಜೀವಿನಿ

ಯೋಜನೆಯ ಅನುಕೂಲವನ್ನು ಸರ್ಕಾರದವರು ಕೊಟ್ಟಿದ್ದೀರಿ. ಅವರಿಗೆ ಹೃದಯ ಸಂಜೀವಿನಿ ಇದೆ, ಯಶಸ್ವಿನಿ ಯೋಜನೆ ಇದೆ. ಆದರೆ, ಈ ಶಿಕ್ಷಕರುಗಳು ಆ ಕಡೆ ಶಿಕ್ಷಕರು ಅಲ್ಲ, ಈ ಕಡೆ ರೈತರು ಅಲ್ಲ. ಒಂದು ವೇಳೆ ಮಾನ್ಯ ಮುಖ್ಯಮಂತ್ರಿಗಳ ಹತ್ತಿರ ಖಾಸಗಿ ಅನುದಾನ ರಹಿತ ಶಿಕ್ಷಕರುಗಳನ್ನು ಕರೆದುಕೊಂಡು ಬಂದರೆ ಇದು ನಮ್ಮ ವ್ಯಾಪ್ತಿಗೆ ಬರುವುದಿಲ್ಲ. ಕೊಡುವುದಕ್ಕಾಗುವುದಿಲ್ಲ ಎಂದು ಹೇಳುತ್ತಾರೆ. ಆದ್ದರಿಂದ ಎಲ್ಲಾ ಶಿಕ್ಷಕರುಗಳಿಗೆ ಒಂದು 'Health Card' ಅನ್ನು ನೀಡಬೇಕು. ಒಂದು ಆರೋಗ್ಯ ವಿಮೆಯನ್ನು ತರಬೇಕು. ಆ ಹೆಲ್ತ್ ಕಾರ್ಡ್ ಯೋಜನೆಯನ್ನು ತಂದು ಅವರಿಗೆ ಹಣ ಮರುಪಾವತಿಯನ್ನೂ ಮಾಡ ಬೇಡಿ, ಭತ್ಯೆಗಳನ್ನೂ ಕೊಡಬೇಡಿ. ಆ Health Card ಅನ್ನು ತೆಗೆದುಕೊಂಡು ಯಾವ ಆಸ್ಪತ್ರೆಗೆ ಹೋದರೂ ಕಾಯಿಲೆಗೆ ಉಚಿತ ಚಿಕಿತ್ಸೆ ಕೊಡುವ ನಿಟ್ಟಿನಲ್ಲಿ ಸರ್ಕಾರ ಕಾರ್ಯಕ್ರಮವನ್ನು ಹಮ್ಮಿಕೊಳ್ಳಬೇಕೆನ್ನುವುದು ನನ್ನ ಮತ್ತೊಂದು ಆಗ್ರಹ. ಅದನ್ನು ಇಎಸ್‌ಐ ಮಾದರಿಯಲ್ಲಿ ಕೊಡಬೇಕು. ಇದರ ಜೊತೆಗೆ ಈ ಶಾಲೆಯ ಶಿಕ್ಷಕರುಗಳು ಹಳ್ಳಿಗಾಡಿನಲ್ಲಿ ಕೆಲಸ ಮಾಡಲಿಕ್ಕೆ ಕಳೆದ ಬಜೆಟ್‌ನಲ್ಲಿ ವಸತಿ ಗೃಹಗಳನ್ನು ನಿರ್ಮಾಣ ಮಾಡುವಂತಹ ಒಂದು ವಿಚಾರವನ್ನು ಪ್ರಸ್ತಾಪ ಮಾಡಿದ್ದೀರಿ. ಅದರ ಬಗ್ಗೆ ಈ ಒಂದು ಬಜೆಟ್‌ನಲ್ಲಿ ಪ್ರಸ್ತಾಪವಿಲ್ಲ. ಅಂದರೆ, ಆ ಒಂದು ಯೋಜನೆ ಇದೆಯೇ? ಆ ಶಾಲೆಗಳಲ್ಲಿ ಕೆಲಸ ಮಾಡಲು ಅನುಕೂಲವಾಗುವಂತೆ ಅವರಿಗೆ ಅಲ್ಲಿಯೇ ವಾಸ್ತವ್ಯ ಹೂಡಲಿಕ್ಕೆ ವಸತಿ ಗೃಹಗಳನ್ನು ನಿರ್ಮಾಣ ಮಾಡಬೇಕೆನ್ನುವುದು ನಮ್ಮ ಮತ್ತೊಂದು ಆಗ್ರಹ. ಜೊತೆಗೆ ಅನುದಾನ ರಹಿತ ಶಿಕ್ಷಣ ಕಾಯಿದೆಗೆ ತಿದ್ದುಪಡಿಯನ್ನು ತರ ಬೇಕಾಗಿದೆ. ಇದು ಬಹಳ ಮಾರಕವಾದಂತಹ ಒಂದು ಕಾಯಿದೆಯಾಗಿದೆ. ಒಂದು ಕಡೆ ಆಡಳಿತ ಮಂಡಳಿಯ ಶೋಷಣೆ, ಮತ್ತೊಂದು ಕಡೆ ಸರ್ಕಾರ ಅಧಿಕಾರಿ ವರ್ಗದವರಿಂದ ಆಗುತ್ತಿರುವ ಶೋಷಣೆಯಿಂದ ಅವರು ನಲುಗಿ ಹೋಗಿ ಅವರು ಮಕ್ಕಳಿಗೆ ಪಾಠ-ಪ್ರವಚನವನ್ನು ಮಾಡಲಿಕ್ಕೆ ಆಗುತ್ತಿಲ್ಲ. ಇವತ್ತು 25 ಜನ ಮಕ್ಕಳು ಇದ್ದಾಗ ಮಾತ್ರ ಸಂಬಳವನ್ನು ಕೊಡುವುದು, 24 ಜನ ಮಕ್ಕಳು ಇದ್ದಾಗ ಸಂಬಳವನ್ನು ಕೊಡದೆ ಇರುವಂತಹ ಒಂದು

ಪದ್ಧತಿ ನಮ್ಮಲ್ಲಿದೆ. ಅಂದರೆ, ಸರ್ಕಾರಿ ಪ್ರಾಥಮಿಕ ಶಾಲೆಯಲ್ಲಿ 1 ರಿಂದ 5 ತರಗತಿಯವರೆಗೆ 5 ಜನ ಮಕ್ಕಳಿರುತ್ತಾರೆ. ಮೂರು ಜನ ಶಿಕ್ಷಕರುಗಳಿರುತ್ತಾರೆ. ಅವರಿಗೆ ಸಂಬಳವನ್ನು ಕೊಡುತ್ತೀರಿ. ಅನುದಾನ ಶಾಲೆಗಳು ಎಂದರೆ 25 ಜನ ಮಕ್ಕಳು ಇರಲೇ ಬೇಕೆಂದು ಹೇಳುತ್ತೀರಿ. ಈ ಧೋರಣೆ ಸರಿಯಲ್ಲ. ಮೊನ್ನೆ ಸಿದ್ದಗಂಗಾ ಮಠಕ್ಕೆ ಹೋಗಿದ್ದೆ. ಆ ಸಂದರ್ಭದಲ್ಲಿ ಸಿದ್ದಗಂಗಾ ಸ್ವಾಮಿಗಳು ಮಾತನಾಡುತ್ತಾ, "ನಾವುಗಳು 60-70 ವರ್ಷಗಳ ಹಿಂದೆ ನಾವು ಶಾಲೆಯನ್ನು ಕಟ್ಟಿದ್ದು. ಆ ಸೆಕ್ಷನ್‌ಗೆ 40 ಜನ ಮಕ್ಕಳಿದ್ದರು. ಅಷ್ಟಕ್ಕೆ ಮಾತ್ರ ನಾವು ಕಟ್ಟಡವನ್ನು ಮಾಡಿಕೊಂಡಿದ್ದೆವು. ಇವತ್ತು ನೀವು 70 ಜನ ಮಕ್ಕಳಿಗಂದು ಮಾಡಿದ್ದೀರಿ. ನಾವು ಈ ಕಟ್ಟಡವನ್ನು ಏನು ಮಾಡಬೇಕೆಂದು "ಹೇಳುತ್ತಿದ್ದರು ಆದರೆ, ಸರ್ಕಾರದವರು ಖಾಸಗಿ ಶಾಲೆಗಳಿಗೆ ಮಾತ್ರ ಒಂದು ಸೆಕ್ಷನ್‌ಗೆ 70 ಜನ ಎಂದು ಮಾಡಿದ್ದಾರೆ. ಕನಿಷ್ಠ ಪಕ್ಷ 25 ಜನ ಮಕ್ಕಳು ಇರಲೇ ಬೇಕು. ಗರಿಷ್ಠ 70 ಇರಬೇಕೆಂದು ಮಾಡಿದ್ದಾರೆ. ಈ ಧೋರಣೆ ಬದಲಾವಣೆಯಾಗಬೇಕು. ಒಂದು ಸೆಕ್ಷನ್‌ಗೆ 40 ಜನ ಮಕ್ಕಳಂತೆ ಏನು ಹಳೆ ಪದ್ಧತಿ ಇತ್ತು ಅದನ್ನು ಒಂದು ಸೆಕ್ಷನ್‌ಗೆ 50 ರಂತೆ ಆದರೂ ಮಾಡುವುದರ ಮೂಲಕ ಆ ಶಿಕ್ಷಕರುಗಳು ಹೆಚ್ಚುವರಿಯಾಗದಂತೆ ನೋಡಿಕೊಳ್ಳಬೇಕೆನ್ನುವುದು ನನ್ನ ಆಗ್ರಹ. ಈ ಒಂದು ಶಿಕ್ಷಣ ಇಲಾಖೆಯಲ್ಲಿ ಭ್ರಷ್ಟಾಚಾರ ತಾಂಡವಾಡುತ್ತಿದೆ. ನೀವು ಅನುದಾನವನ್ನು ಕೊಡುತ್ತೀರಿ. ಮಾನ್ಯ ಸಭಾನಾಯಕರು ಈ ವಿಚಾರವನ್ನು ಗಮನಿಸಬೇಕು. 8 ಜನ ಶಿಕ್ಷಕರು grant ಅನ್ನು ತೆಗೆದುಕೊಳ್ಳುವುದಕ್ಕೆ B.E.O., ಕಛೇರಿಯನ್ನು ದಾಟಿ D.D.Office ಅನ್ನು ದಾಟಿ ಈ 'three-man Committee' ಗೆ ಹೋಗಿ ಅಲ್ಲಿಂದ D.D.P.I., C.P.I ಗೆ ಬಂದು, ಕಾರ್ಯದರ್ಶಿಗೆ ಬಂದು ಮಂತ್ರಿಗಳ ಸಹಿಗೆ ಬರುವ ಸಮಯಕ್ಕೆ 8 ಲಕ್ಷ ರೂಪಾಯಿಗಳನ್ನು ಖರ್ಚು ಮಾಡುತ್ತಾರೆ. ಒಂದೊಂದು post ಗೆ ಒಂದೊಂದು ಲಕ್ಷ ರೂಪಾಯಿಗಳನ್ನು ಖರ್ಚು ಮಾಡುವುದರ ಮೂಲಕ ಅವರು ಲಂಚ ಕೊಟ್ಟು ಬರುವ ಪದ್ಧತಿ ಇದೆ. ಬಹುಶಃ ನಮ್ಮ ರಾಜ್ಯಪಾಲರ ಆಡಳಿತವಧಿಯಲ್ಲಿ ಈ ಪದವೀಧರ ಮತ್ತು ಶಿಕ್ಷಕರ ಕ್ಷೇತ್ರದ ಎಲ್ಲಾ M.L.C., ಗಳನ್ನು ರಾಜ್ಯಪಾಲರು ಕರೆದು ಮಾತನಾಡಿ, ದಿನಾಂಕ

25-03-2008ರಲ್ಲಿ ಒಂದು ಆದೇಶವನ್ನು ಮಾಡಿದ್ದರು. ಅದು ಏನೆಂದರೆ 'ಏಕ ಗವಾಕ್ಷಿ ಪದ್ಧತಿ' ಅಂದರೆ ಅಧಿಕಾರಿಗಳು ಜಿಲ್ಲಾ ಮಟ್ಟಕ್ಕೆ ಹೋಗಿ ಆಡಳಿತ ಮಂಡಳಿಯವರನ್ನು ಮತ್ತು ಶಿಕ್ಷಕರುಗಳನ್ನು ಮತ್ತು ಶಾಲೆಯ ಮುಖ್ಯಸ್ಥರನ್ನೆಲ್ಲಾ ಕರೆದು, ಅಲ್ಲಿಯೇ ಚರ್ಚೆ ಮಾಡಿ, ಅಲ್ಲಿಯೇ ನಿರ್ಧಾರ ಮಾಡುವಂತೆ ಒಂದು ಆದೇಶವನ್ನು ಮಾಡಿದರು. ಆದ್ದರಿಂದ ಈ ವಿಚಾರ ವಾಗಿ ದಯವಿಟ್ಟು ಸರ್ಕಾರ ಪುನರ್ ಪರಿಶೀಲನೆ ಮಾಡುವುದರ ಮೂಲಕ ಅದನ್ನು ಅನುಷ್ಠಾನಕ್ಕೆ ತರಬೇಕೆಂದು ಹೇಳುತ್ತೇನೆ. ಈ ಭ್ರಷ್ಟಾಚಾರಕ್ಕೆ ಬಹಳ ದೊಡ್ಡ ಒಂದು ಕಾರಣ ಏನೆಂದರೆ ಅಲ್ಲಿ B.E.O. ,ಕಛೇರಿ ಮತ್ತು D.D. ಕಛೇರಿಯಲ್ಲಿ ಕೆಲಸ ಮಾಡುವಂತಹ ಈ ಶಿಕ್ಷಕೇತರ ಸಿಬ್ಬಂದಿ ಏನು ಇದ್ದಾರೆ, ಅವರನ್ನು ರಾಜ್ಯಪಾಲರ ಅವಧಿಯಲ್ಲಿ ವರ್ಗಾವಣೆ ಮಾಡುವುದಕ್ಕೆ ಆದೇಶ ಮಾಡಿದರು. ಇದನ್ನು ದಿನಾಂಕ 25-03-2008 ರಲ್ಲಿ ಮಾಡಿದಂತಹ ಆದೇಶದಲ್ಲಿ 'ಸಿ' ಗುಂಪಿನ ಭೋದಕೇತರ ವೃಂದದ ಹುದ್ದೆಗಳಲ್ಲಿ 5 ವರ್ಷಗಳಿಗೂ ಮೇಲ್ಪಟ್ಟು ಒಂದೇ ಕಚೇರಿಯಲ್ಲಿ ಕೆಲಸ ಮಾಡುತ್ತಿರುವಂತಹ ಸಿಬ್ಬಂದಿ ವರ್ಗಾವಣೆ ಮಾಡಲಿಕ್ಕೆಂದು ರಾಜ್ಯಪಾಲರ ಆಡಳಿತಾವಧಿಯಲ್ಲಿ ಒಂದು ಆದೇಶವನ್ನು ಹೊರಡಿಸಿದರು. ಆ ಒಂದು ಆದೇಶ ನಮ್ಮ ಶಿಕ್ಷಣ ಸಚಿವರಾದ ಶ್ರೀಯುತ ವಿಶ್ವೇಶ್ವರ ಹೆಗಡೆ ಕಾಗೇರಿಯವರು ಕೂಡ ಕಂಡಂತಿಲ್ಲ. ಅದು ಸರ್ಕಾರದ ಗಮನಕ್ಕೂ ಬಂದಂತೆ ಇಲ್ಲ. ಬಹುಶಃ ಈ ವಿಚಾರವನ್ನು ಸರ್ಕಾರ ಗಂಭೀರವಾಗಿ ಪರಿಗಣಿಸಬೇಕೆಂದು ಹೇಳುತ್ತೇನೆ.

ಸಭಾಪತಿಯವರು :- ತಮ್ಮ ಚರ್ಚೆಯನ್ನು ಬೇಗ ಮುಗಿಸಿ. Please conclude. ತಾವು ಮಾತನಾಡಬೇಕೆಂದು ಕಳುಹಿಸಿರುವಂತಹ ಚೀಟಿಗಳು ನನ್ನ ಹತ್ತಿರ ಬಹಳಷ್ಟಿವೆ.

ಶ್ರೀ ವೈ.ಎ. ನಾರಾಯಣಸ್ವಾಮಿ:- ಮಾನ್ಯ ಸಭಾಪತಿಯವರೇ, Knowledge Commission ಪ್ರಕಾರ ಉನ್ನತ ಶಿಕ್ಷಣಕ್ಕೆ ಸಂಬಂಧಪಟ್ಟಂತೆ ಒಂದೊಂದು ಜಿಲ್ಲೆಗೆ ಒಂದೊಂದು ವಿಶ್ವವಿದ್ಯಾನಿಲಯವನ್ನು ಮಾಡಬೇಕೆಂದು ಶಿಫಾರಸ್ಸು ಇದೆ. ಕೋಲಾರ ಮತ್ತು ಚಿಕ್ಕಬಳ್ಳಾಪುರ ಜಿಲ್ಲೆಗಳೆರಡನ್ನೂ ಸೇರಿಸಿ, ಇವತ್ತು ಬೆಂಗಳೂರು ವಿಶ್ವವಿದ್ಯಾನಿಲಯದ ವ್ಯಾಪ್ತಿಯಲ್ಲಿ 750 ಕಾಲೇಜುಗಳಿವೆ.

ಇತ್ತೀಚೆಗೆ ದಾವಣಗೆರೆ ವಿಶ್ವವಿದ್ಯಾನಿಲಯವನ್ನು ಮಾಡಿದ್ದೀರಿ. ಬಳ್ಳಾರಿ ವಿಶ್ವವಿದ್ಯಾನಿಲಯವನ್ನು ಮಾಡಿದ್ದೀರಿ. ಬೆಳಗಾಂ ವಿಶ್ವವಿದ್ಯಾನಿಲಯವನ್ನು ಮಾಡಿದ್ದೀರಿ, ತುಮಕೂರು ವಿಶ್ವವಿದ್ಯಾನಿಲಯವನ್ನು ಮಾಡಿದ್ದೀರಿ. ಅದೇ ರೀತಿ ಕೋಲಾರ ಮತ್ತು ಚಿಕ್ಕಬಳ್ಳಾಪುರ ಜಿಲ್ಲೆಗಳೆರಡನ್ನೂ ಸೇರಿಸಿ ಒಂದು “ಅಂತರ ಗಂಗೋತ್ರಿ” ಎನ್ನುವಂತಹ ಒಂದು ವಿಶ್ವವಿದ್ಯಾನಿಲಯವನ್ನು ಮಾಡಬೇಕೆಂದು ಆಗ್ರಹ ಮಾಡುತ್ತೇನೆ.

ಕೋಲಾರ ಮತ್ತು ಚಿಕ್ಕಬಳ್ಳಾಪುರ ಜಿಲ್ಲೆಗಳಲ್ಲಿನ ರೈತರ ಪರಿಸ್ಥಿತಿ ಶೋಚನೀಯವಾಗಿದೆ ಸರ್ಕಾರದ ವತಿಯಿಂದ ನಾನು ಉತ್ತರವನ್ನು ತೆಗೆದುಕೊಂಡಿದ್ದೇನೆ. ಸುಮಾರು 3819 ಹಳ್ಳಿಗಳ ಪೈಕಿ 1679 ಹಳ್ಳಿಗಳಲ್ಲಿ ಕುಡಿಯುವ ನೀರಿಲ್ಲ. ಇರುವಂತಹ ಕುಡಿಯುವ ನೀರು fluoride ಮಿಶ್ರಿತ ನೀರಾಗಿದೆ. ಅದರ ಬಗ್ಗೆ ನಾನು ಅಂಕಿ-ಅಂಶಗಳನ್ನು ಕೇಳಿದಾಗ ಅದಕ್ಕೆ ಸರ್ಕಾರ ಉತ್ತರ ಕೊಟ್ಟಿದೆ. 2000 ನೇ ಇಸವಿಯಲ್ಲಿ 500 ಅಡಿ ಇದ್ದಂತಹ ಅಂತರಜಲ ಇವತ್ತು 1350 ಅಡಿಗೆ ಹೋಗಿದೆ. ಈ ವಿಚಾರವಾಗಿ ಮಾನ್ಯ ಸದಸ್ಯರಾದ ಶ್ರೀಯುತ ವಿ.ಆರ್. ಸುದರ್ಶನ್‌ರವರು ಪ್ರಸ್ತಾಪ ಮಾಡಿದರು. ಒಂದು ವಿಚಾರವಾಗಿ ನಾನು ಸರ್ಕಾರಕ್ಕೆ ಅಭಿನಂದಿಸಲಿಕ್ಕೆ ಇಚ್ಛೆಪಡುತ್ತೇನೆ. ಏಕೆಂದರೆ ಸರ್.ಎಂ. ವಿಶ್ವೇಶ್ವರಯ್ಯನವರು ಈ ರಾಜ್ಯಕ್ಕೆ ಮತ್ತು ರಾಜ್ಯದ ನೀರಾವರಿ ವ್ಯವಸ್ಥೆಗೆ ಒಂದು ಕಾಯಕಲ್ಪವನ್ನು ಕೊಟ್ಟವರು. ನಮ್ಮ ಆಸೆ ಏನೆಂದರೆ ಕೋಲಾರ ಮತ್ತು ಚಿಕ್ಕಬಳ್ಳಾಪುರ ಜಿಲ್ಲೆಯ ಜನಕ್ಕೆ ತಾವು ಸರ್.ಎಂ. ವಿಶ್ವೇಶ್ವರಯ್ಯನವರ ರೀತಿ ಆಗಬೇಕೆನ್ನುವುದು ನಮ್ಮ ಆಸೆ. ಬಹುಶಃ ಈ ಒಂದು ಬಜೆಟ್‌ನಲ್ಲಿ 200 ಕೋಟಿ ರೂಪಾಯಿಗಳ ಹಣವನ್ನು ನಮಗೆ ಕೊಟ್ಟಿದ್ದೀರಿ. ನಾನು ಅದಕ್ಕೆ ಅಭಿನಂದನೆಯನ್ನು ಸಲ್ಲಿಸುತ್ತೇನೆ. ಏಕೆಂದರೆ ಯಾವ ಒಂದು ಸರ್ಕಾರದಲ್ಲಿ NRSA (National Remote Sensing Agency) ನಿಂದ ಒಂದು ರಿಪೋರ್ಟ್ ಅನ್ನು ತರಿಸಿಕೊಳ್ಳುವುದಕ್ಕೆ 5 ಕೋಟಿ ರೂಪಾಯಿಗಳನ್ನು ಕೊಟ್ಟಿದ್ದನ್ನು ಬಿಟ್ಟು ಯಾವ ಸರ್ಕಾರಗಳೂ ಸಹ ನೀರಾವರಿ ವಿಚಾರವಾದಿ ಕೋಲಾರ ಮತ್ತು ಚಿಕ್ಕಬಳ್ಳಾಪುರ ಜಿಲ್ಲೆಗಳ ಕಡೆ

ತಿರುಗಿಯೂ ನೋಡಲಿಲ್ಲ. ಆ ಭಾಗದಲ್ಲಿ 25 ಲಕ್ಷ ಟನ್ ತರಕಾರಿಯನ್ನು ಬೆಳೆಯುತ್ತೇವೆ. 1 ಲಕ್ಷ ಟನ್ ಮಾವಿನ ಹಣ್ಣನ್ನು ಬೆಳೆಯುತ್ತೇವೆ. ಪ್ರತಿ ವರ್ಷ ಆ ನೀರಾವರಿಗೆ ಕೋಲಾಹಲ ಇದೆ. ಬಹುಶಃ ಮಾನ್ಯ ಸದಸ್ಯರು ಹೇಳಿದ ಹಾಗೆ ಮರುಭೂಮಿಯಾಗುವ ಕಾಲ ದೂರವಿಲ್ಲ. ಆದ್ದರಿಂದ, ಈ ವಿಚಾರಕ್ಕೆ ಸಂಬಂಧಪಟ್ಟಂತೆ ಮೊನ್ನೆ ತಾನೆ ದೊಡ್ಡ ಪ್ರಮಾಣದಲ್ಲಿ ಸ್ವಯಂ ಪ್ರೇರಿತವಾಗಿ ಪೂರ್ಣ ಎರಡು ಜಿಲ್ಲೆಗಳು ಬಂದ್ ಆಗಿದ್ದವು. ಇದರ ಒಂದು ಏಜ್ಜರಿಕೆ ಸರ್ಕಾರಕ್ಕೆ ಏನೆಂದರೆ ಬಹುಶಃ ಅದು ಸರ್ಕಾರದ ವಿರುದ್ಧವಲ್ಲ. ಅವರ ಒಂದು ನೋವಿನ ಹಕ್ಕಿಗೋಸ್ಕರ ಹೋರಾಟ ಮಾಡಿದ್ದಾರೆ. ನನ್ನ ಕಳಕಳಿಯ ಮನವಿ ಏನೆಂದರೆ ಈ ಒಂದು ಹೆಚ್ಚುವರಿ ನೀರು ತರಲಿಕ್ಕೆ ಹೊರಟಿದ್ದೀರಿ, ಅದರೆ ರೂಪರೇಷೆಗಳೇನು, ಅದನ್ನು ಯಾವಾಗ ಪ್ರಾರಂಭ ಮಾಡುತ್ತೀರಿ. ಆ ಯೋಜನೆಯ ಖರ್ಚು ಎಷ್ಟು? ಅದರ ಬಗ್ಗೆ ಒಂದು ವಿವರವಾದ ಹೇಳಿಕೆಯನ್ನು ಕೊಡಬೇಕು. ಅದಕ್ಕಿಂತ ಅಷ್ಟೊಂದು ದೂರ ಹೋಗುವಂತಹ ಅವಶ್ಯಕತೆ ಇಲ್ಲ. ಕಾವೇರಿ ನದಿ ನೀರು ಪಕ್ಕದಲ್ಲಿಯೇ ಇದೆ. Balancing reservoir ಕಟ್ಟಿ.

ಸಭಾಪತಿಯವರು:- ಆಯಿತು, ನೀವು ಹೇಳಬೇಕಾದ ವಿಚಾರಗಳನ್ನು ಹೇಳಿದ್ದೀರಿ. You have made your point.

ಶ್ರೀ ವೈ.ಎ. ನಾರಾಯಣಸ್ವಾಮಿ:- ಹತ್ತು ವರ್ಷಗಳಲ್ಲಿ 205 ಟಿಎಂಸಿ ನೀರನ್ನು ನಾವು ಏನು ತಮಿಳುನಾಡಿಗೆ ಬಿಡಬೇಕಾಗಿತ್ತು, 2003 ರಲ್ಲಿ ಮಾತ್ರ ಅಷ್ಟು ನೀರನ್ನು ಬಿಡಲಾಯಿತು. ಕಳೆದ 9 ವರ್ಷಗಳ ಕಾಲ ಹೆಚ್ಚು ನೀರು ಹರಿದು ಹೋಗಿದೆ. ಆ ಒಂದು ಹೆಚ್ಚುವರಿ ನೀರಿಗೆ Balancing reservoir ಕಟ್ಟಿ, ಆ ನೀರನ್ನು ಈ ಕೋಲಾರ ಮತ್ತು ಚಿಕ್ಕಬಳ್ಳಾಪುರ ಜಿಲ್ಲೆಯ ಕೆರೆಗಳಿಗೆ ತುಂಬಿಸಲಿಕ್ಕೆ ಕ್ರಮ ತೆಗೆದುಕೊಳ್ಳಬೇಕು.

ಸಭಾಪತಿಯವರು: ನೀವು ನಿಮ್ಮ ವಿಚಾರಗಳನ್ನು ಸ್ಪಷ್ಟವಾಗಿ ಹೇಳಿದ್ದೀರಿ. You have made your point clear. ಕೋಲಾರಕ್ಕೆ ನೀರು ಕೊಡಬೇಕೆಂದು

ಹೇಳುತ್ತಿದ್ದೀರಿ. ಆಯಿತು, ಸಾಕು ನಿಲ್ಲಿಸಿ. ಶ್ರೀಯುತ ದತ್ತ ರವರು ಮಾತನಾಡುತ್ತಾರೆ.

ಶ್ರೀ ವೈ.ಎ. ನಾರಾಯಣಸ್ವಾಮಿ:- 4300 ಕೆರೆಗಳಿವೆ. ಆ ಕೆರೆಗಳು ಬತ್ತಿ ಹೋಗಿ ರೈತರಿಗೆ ಬಹಳ ತೊಂದರೆಯಾಗಿದೆ.

ಸಭಾಪತಿಯವರು :- ಆಯಿತು ಸಾಕು ನಿಲ್ಲಿಸಿ. ಕೋಲಾರಕ್ಕೆ ನೀರನ್ನು ಕೊಡುವುದರ ವಿಚಾರವನ್ನು ಬಿಟ್ಟು ಕೆರೆಗಳ ಬಗ್ಗೆ ಮಾತನಾಡುತ್ತಿದ್ದೀರಿ?

ಶ್ರೀ ವೈ.ಎ. ನಾರಾಯಣಸ್ವಾಮಿ: ಸರ್ಕಾರದಲ್ಲಿ ಕೇಳಿಕೊಳ್ಳುವುದು ದೇನೆಂದರೆ

ಸಭಾಪತಿಯವರು :- ಸಾಕು. It will not go on record. ಮಾನ್ಯ ದತ್ತಾರವರು ಮಾತನಾಡಬೇಕು.

ಶ್ರೀ ವೈ.ಎ. ನಾರಾಯಣಸ್ವಾಮಿ:- ಆದ್ದರಿಂದ ನನ್ನ ಮನವಿಯನ್ನು ಆಲಿಸಿ, ಸರ್ಕಾರ ಕೋಲಾರ ಮತ್ತು ಚಿಕ್ಕಬಳ್ಳಾಪುರ ರೈತಾಪಿ ಜನರಿಗೆ ವಿಶೇಷ ಆದ್ಯತೆಯನ್ನು ಕೊಡಬೇಕೆಂದು ಕೇಳಿಕೊಳ್ಳುತ್ತೇನೆ. ಧನ್ಯವಾದಗಳು.

ಶ್ರೀಮತಿ ಮೋಟಮ್ಮ:- ಮಾವಿನ ಹಣ್ಣಿನ ಸಂಸ್ಕರಣಾ ಘಟಕದ ಬಗ್ಗೆ ಮಾನ್ಯ ನಾರಾಯಣಸ್ವಾಮಿಯವರು ಏನೂ ಮಾತನಾಡಲಿಲ್ಲ.

ಸಭಾಪತಿಯವರು:- ತಮ್ಮ ಸಮಯವನ್ನು ಹೇಳಿದ್ದೇನೆ. ತಮ್ಮ ಪಕ್ಷದವರು ಇನ್ನು ಯಾರಾದರೂ ಮಾತನಾಡುವವರಿದ್ದರೆ ನಿಮ್ಮ ಸಮಯದಲ್ಲಿ ಅವರಿಗೆ ಹಂಚಬೇಕಾಗುತ್ತದೆ. ನಿಮ್ಮ ಇಡೀ ಪಕ್ಷಕ್ಕೆ 126 ನಿಮಿಷ ನಿಗದಿ ಯಾಗಿದೆ. ಅದರಲ್ಲಿ 12 ನಿಮಿಷ ಮಾನ್ಯ ನಾಣಯ್ಯನವರು ಮಾತನಾಡಿದ್ದಾರೆ. ಇನ್ನು 114 ನಿಮಿಷ ನಿಮಗೆ.

ಶ್ರೀ ವೈ.ಎಸ್.ವಿ. ದತ್ತ (ನಾಮ ನಿರ್ದೇಶನ ಹೊಂದಿದವರು):- ಮಾನ್ಯ ಸಭಾಪತಿಯವರೆ, 2001-12 ನೇ ಸಾಲಿನ ಅಯವ್ಯಯದ ಅಂದಾಜುಗಳ ಬಗ್ಗೆ ಮಾತನಾಡುವುದಕ್ಕೆ ನನಗೆ ಅವಕಾಶ ಮಾಡಿಕೊಟ್ಟಿದ್ದಕ್ಕಾಗಿ ಮೊಟ್ಟಮೊದಲಿಗೆ ತಮಗೆ ಕೃತಜ್ಞತೆಗಳನ್ನು ಅರ್ಪಿಸುತ್ತೇನೆ. ಹಾಗೆಯೇ ನಿನ್ನೆ ಸಂಜೆ ನಮ್ಮ ನಾಯಕರಾಗಿರುವ ಮಾನ್ಯ ನಾಣಯ್ಯನವರು ಮಾತನಾಡ

ಬೇಕಾಗಿತ್ತು. ಅವರು ಮೊದಲು ಮಾತನಾಡುವ ಅಗತ್ಯ ಇತ್ತು ಆದರೆ ಈ ವಿಷಯ ಈಗಾಗಲೇ ಇಲ್ಲಿ ಬಂದಿರುವುದರಿಂದ ನಾನು ಅದರ ಬಗ್ಗೆ ಚರ್ಚೆಗೆ ಹೋಗುವುದಿಲ್ಲ. ಆಯವ್ಯಯದ ಬಗ್ಗೆ ನಾನು ಮೊದಲಿನ ಪುಟದಿಂದ ಕೊನೆಯ ಪುಟದವರೆಗೂ ನೋಡಿದಾಗ ಇಷ್ಟು ಕಡೆ ಹಣವನ್ನು ಖರ್ಚು ಮಾಡುತ್ತೇವೆ ಅದರಲ್ಲಿ ಇಷ್ಟು ಕೋಟಿ ನೀರಾವರಿಗೆ ಇಷ್ಟು ಕೋಟಿ ವಿದ್ಯುಚ್ಛಕ್ತಿಗೆ ಇನ್ನೊಂದಕ್ಕೆ ಇಂತಿಷ್ಟು ಕೋಟಿ ಮಗದೊಂದಕ್ಕೆ ಇಷ್ಟು ಸಾವಿರ ಕೋಟಿ ಇನ್ನೊಂದಕ್ಕೆ 500 ಕೋಟಿ, ಪ್ಲಾನಿಂಗ್‌ಗೆ ಇಷ್ಟು ಕೋಟಿ ಇವೆಲ್ಲವೂ ಒಂದು ಕಡೆ ಇದೆ. ಇನ್ನೊಂದು ಕಡೆಯಲ್ಲಿ ಇದಕ್ಕೆ ಎಲ್ಲಿಂದ ಹಣ ಬರುತ್ತದೆ ಸಂಪನ್ಮೂಲವನ್ನು ಹೇಗೆ ಕ್ರೋಢೀಕರಣ ಮಾಡುತ್ತಾರೆ ಮತ್ತು ಸಾಲವನ್ನು ಎಲ್ಲಿಂದ ತರುತ್ತಾರೆ ಇವುಗಳಿಗೆ ಬೇಕಾದ ಹಣವನ್ನು ಹೇಗೆ ಅಡ್ಡಸ್ವ್ ಮಾಡುತ್ತಾರೆ ಎಂದು ಇವೆಲ್ಲವನ್ನೂ ತಡಕಾಡಿ, ನೋಡಿದರೆ ಆಯವ್ಯಯದ ಮೇಲಿನ ಭಾಷಣವನ್ನು ಎಲ್ಲಿಂದ ಹೇಗೆ ಪ್ರಾರಂಭ ಮಾಡಬೇಕೆಂಬ ಗೊಂದಲ ನನಗೆ ಪ್ರಾರಂಭವಾಯಿತು. ಇದನ್ನು ನೋಡಿದ ನನಗೆ ಒಂದು ರೀತಿಯಲ್ಲಿ ಹರಿದ ಕಂಬಳಿಯನ್ನು ಹೊದ್ದುಕೊಂಡ ಅನುಭವವಾಯಿತು ಅದನ್ನು ಮೇಲಕ್ಕೆ ಎಳೆದುಕೊಂಡರೆ ಕಾಲು ಕಾಣುತ್ತದೆ. ಮುಖ ಮುಚ್ಚಿಕೊಳ್ಳುತ್ತದೆ. ಕಾಲು ಹೊರಗಡೆ ಕಾಣುತ್ತದೆ. ಕಾಲು ಮುಚ್ಚಿಕೊಂಡರೆ ಮುಖ ಕಾಣುತ್ತದೆ. ಈ ರೀತಿಯ ಒಂದು ಪರಿಸ್ಥಿತಿ ಮಾನ್ಯ ಯಡಿಯೂರಪ್ಪನವರ ಆಯವ್ಯಯದಲ್ಲಿ ಎದ್ದು ಕಾಣುತ್ತಿದೆ. ಮಾನ್ಯ ಯಡಿಯೂರಪ್ಪನವರು ಬಹಳ ಹೊಸ ರೀತಿಯ ಹೊಸತನದ ಪರಿಪಾಠ ಹಾಕುತ್ತಿದ್ದೇನೆ ಎಂದು ಹೇಳಿ, ಪ್ರತ್ಯೇಕ ಕೃಷಿ ಆಯವ್ಯಯ ಎಂದು ಹೇಳಿ ಇದನ್ನು ಪ್ರತ್ಯೇಕವಾಗಿ ಮಂಡಿಸುತ್ತೇನೆ ಎಂದು ಈ ಆಯವ್ಯಯವನ್ನು ಮಂಡಿಸುವುದಕ್ಕಿಂತ ಮುಂಚಿನಿಂದಲೂ ಅದಕ್ಕೆ ಸಾಕಷ್ಟು ಪ್ರಚಾರ ಸಿಗುವ ಹಾಗೆ ಮಾಡಿ ಮುದ್ರಣ ಮಾದ್ಯಮಗಳಲ್ಲಿ, ಎಲೆಕ್ಟ್ರಾನಿಕ್ ಮಾಧ್ಯಮಗಳಲ್ಲಿ ಕೃಷಿಗೆ ಪ್ರತ್ಯೇಕವಾದ ಆಯವ್ಯಯ, ಪ್ರತ್ಯೇಕ ಕೃಷಿ ಆಯವ್ಯಯ ಎಂದು ಹೇಳುತ್ತಿದ್ದರು. ಈಗ ಕಟ್ ಆಂಡ್ ಪೇಸ್ಡ್ ಅವೆಲ್ಲವೂ ಬೇಡ. ಪ್ರತ್ಯೇಕ ಕೃಷಿ ಆಯವ್ಯಯ ಎಂತಲೇ ಬಹಳ ದೊಡ್ಡ ವ್ಯಾಖ್ಯಾನಗಳು ಪ್ರಚಾರಗಳು ಆಯಿತು ಅದರ ವೈಭವೀಕರಣವೂ ಆಯಿತು. ಸಾಲದ್ದಕ್ಕೆ ಆ

ಆಯವ್ಯಯವನ್ನು ಮಂಡನೆ ಮಾಡುವ ದಿವಸ ಮಾನ್ಯ ಮುಖ್ಯಮಂತ್ರಿಗಳು ಹಸಿರು ಶಾಲನ್ನು ಹೊದ್ದುಕೊಂಡು ರೈತರ ಜೊತೆಯಲ್ಲಿ ಅವರ ಮನೆಯಿಂದ ವಿಧಾನಸೌಧದವರೆಗೆ ಮೆರವಣಿಗೆ ಬಂದು ಆ ಮೆರವಣಿಗೆಯಾದ ಮೇಲೆ ನಾನು ಅತ್ಯಂತ ಅದ್ಭುತವಾದ ಆಯವ್ಯಯವನ್ನು ಯಾರೂ ಮಾಡದೇ ಇರುವುದನ್ನು ಮಾಡಿದ್ದೇನೆ ಎಂದು ಹೇಳಿ ಈ ಆಯವ್ಯಯವನ್ನು ಮಂಡಿಸಿ ಅದರ ಪ್ರತಿಯನ್ನು ತೆಗೆದುಕೊಂಡು ಹೋಗಿ ಇಲ್ಲಿನ ಸ್ವಾತಂತ್ರ್ಯ ಯೋಧರ ಉದ್ಯಾನವನದಲ್ಲಿ ಚಿತ್ರದುರ್ಗದ ರೈತ ದಂಪತಿಗಳಿಗೆ ಆ ಪ್ರತಿಯನ್ನು ಕೊಟ್ಟು ಅದೆಲ್ಲಾ ದೊಡ್ಡದಾಗಿ ಪ್ರಚಾರ ಆದಾಗ ನಾನು ಒಂದು ಗಳಿಗೆಯಲ್ಲಿ ಎಂತಹ ಕೆಲಸವನ್ನು ಮಾನ್ಯ ಯಡಿಯೂರಪ್ಪನವರು ಮಾಡಿದರು. ಹಿಂದಿನವರು ಯಾರೂ ಮಾಡದೇ ಇರುವ ಐತಿಹಾಸಿಕ ಆಗಿರುವಂತಹ ಚಾರಿತ್ರಿಕ ವಾಗಿರುವಂತಹ ದಿಟ್ಟ ದಾಪುಗಾಲಿನ ಹೆಜ್ಜೆಯನ್ನು ಇಟ್ಟಿದ್ದಾರೆ. ಎಂದು ಹೇಳಿ ಅಭಿಮಾನದಿಂದ ಕೊಂಡಾಡಬೇಕು ಎಂದು ನನಗೂ ಒಂದು ಗಳಿಗೆ ಮೈ ರೋಮಾಂಚನವಾಯಿತು. ಪುಳಕವೂ ಆಯಿತು. ರೈತರ ಪರವಾಗಿ ಕೃಷಿಗೆ ಸಂಬಂಧಪಟ್ಟ ಹಾಗೆ ಇಷ್ಟೊಂದು ಕಾಳಜಿ ಇಷ್ಟೊಂದು ಬದ್ಧತೆ, ರೈತರ ಪರವಾಗಿ ಇಷ್ಟೊಂದು ಪ್ರಾಮಾಣಿಕತೆಯನ್ನು ಒಬ್ಬ ಮುಖ್ಯಮಂತ್ರಿ ತೋರಿದರಲ್ಲಾ ಎಂದು ಆ ಗಳಿಗೆ ನಾನೂ ಕೂಡ ಭಾವಪರವಶನಾದೆ. ಆದರೆ ಆ ಭಾವ ಪರವಶತೆ ಕ್ಷಣ ಮಾತ್ರ ಎಂದು ಹೇಳಬಯಸುತ್ತೇನೆ. ಆಮೇಲೆ ಇದನ್ನು ತೆಗೆದು ನೋಡಿದೆ. ಮಾನ್ಯ ಯಡಿಯೂರಪ್ಪನವರು ಹೊಸದಾಗಿ ಇರುವ ಹಾದಿಯನ್ನು ತುಳಿದಿದ್ದಾರೆ. ಏನೋ ಇತಿಹಾಸ ನಿರ್ಮಾಣ ಮಾಡಿದ್ದೇನೆಂದು ಹೇಳಿಕೊಳ್ಳುತ್ತಿದ್ದಾರೆ ಹಿಂದಿನವರು ಯಾರೂ ಈ ಕೆಲಸಗಳನ್ನು ಮಾಡಿಲ್ಲವೇ ನೋಡೋಣ ಎಂದು ನನಗೂ ಆ ಕ್ಷಣದಲ್ಲಿ ಅನ್ನಿಸಿತ್ತು. ಈ ಹೊಸ ರೀತಿಯಲ್ಲಿ ಹಸಿರು ಶಾಲನ್ನು ಹೊದ್ದುಕೊಂಡು ಬಂದು ಆಯವ್ಯಯವನ್ನು ಮಂಡಿಸುವಂತಹ ಕೆಲಸವನ್ನು ಹಿಂದಿನ ಯಾವ ಹಣಕಾಸು ಸಚಿವರು ಮಾಡಿದ ನೆನಪು ನನಗೆ ಇಲ್ಲ. ಯಾವ ಹಣಕಾಸು ಮಂತ್ರಿಯೂ ರೈತರನ್ನು ಕಟ್ಟಿಕೊಂಡು ಡೊಳ್ಳು ರೀತಿಯಲ್ಲಿ ಬಂದಿದ್ದು ನನಗೆ ಜ್ಞಾಪಕ ಇಲ್ಲ. ಯಾವ ಹಣಕಾಸಿನ ಮಂತ್ರಿಗಳು ಸಾಮಾನ್ಯ ಆಯವ್ಯಯ ಒಂದು ಭಾಗ ಮತ್ತೊಂದು

ಕೃಷಿ ಆಯವ್ಯಯ ಎಂದು ಎರಡು ಭಾಗವನ್ನಾಗಿ ಮಾಡಿ ಅವೆರಡನ್ನೂ ಒಟ್ಟಿಗೆ ಸೇರಿಸಿ ಬೈಂಡ್ ಮಾಡಿ ನಮಗೆ ಕೊಟ್ಟಿದ್ದು ನೆನಪು ಇಲ್ಲ. ಈ ಆಯವ್ಯಯವನ್ನು ಮಂಡನೆ ಮಾಡುವ ಮೊದಲು ಇಷ್ಟೊಂದು ಪ್ರಚಾರ ತೆಗೆದುಕೊಂಡಿದ್ದನ್ನು ನಾವು ಎಂದೂ ಕಂಡಿದ್ದಿಲ್ಲ. ಇಷ್ಟೊಂದು ಹೊಸತನ ಇಲ್ಲಿ ಏನು ಇದೆ ಎಂದು ನೋಡುವ ಕುತೂಹಲ ಎಲ್ಲರಿಗೂ ಇರುವುದು ಸಹಜ. ಹಿಂದಿನವರೆಲ್ಲರೂ ಏನೋ ಮಾಮೂಲಾಗಿ ಹಳೆಯ ಜಾಡಿನಲ್ಲಿಯೇ ಬಂದಿದ್ದಾರೆ. ಆದರೆ ಇವರು ಮಾತ್ರ ಹೊಸ ಜಾಡನ್ನು ತೋರಿದ್ದಾರಾ ಎಂದು ಆಗ ಒಂದು ಘಳಿಗೆ ಪರವಶನಾದ ನಾನು ಹಳೆಯ ಕಥೆಗಳೇನು ಇವೆ ಎಂದು ಸ್ವಲ್ಪ ಅದನ್ನು ತಿರುವಿ ಹಾಕಿದರೆ ನನಗೆ ಇದ್ದಂತಹ ಆ ರೋಮಾಂಚನ ಇಷ್ಟಪಡುತ್ತೇನೆ ಆ ಕ್ಷಣಕ್ಕೆ ಮುಳುಗಿ ಹೋಯಿತು. ನಾನು ಕೆಲವು ಅಂಶಗಳನ್ನು ಮಾತ್ರ ಹೇಳುವುದಕ್ಕೆ ಇಷ್ಟಪಡುತ್ತೇನೆ. ಈ ಆಯವ್ಯಯವನ್ನು ಕೃಷಿಗೆ ಹೆಚ್ಚಿನ ಪ್ರಾಧಾನ್ಯತೆ, ಹಳ್ಳಿಯವರಿಗೆ ಹೆಚ್ಚಿನ ಆದ್ಯತೆ ರೈತರಿಗೆ ಪ್ರತ್ಯೇಕ ಆಯವ್ಯಯವನ್ನು ಕೊಟ್ಟಿದ್ದಾರೆ ಎಂದು ನಾನು ಹೇಳುತ್ತಿದ್ದೆ. ನಾನು ಕೆಲವು ಕಾಲ ಘಟ್ಟಗಳ ಆಯವ್ಯಯವನ್ನು ಈ ಸದನದ ಮೂಲಕ ತಮ್ಮ ಗಮನಕ್ಕೆ ತರುವುದಕ್ಕೆ ಇಷ್ಟಪಡುತ್ತೇನೆ. ಕರ್ನಾಟಕ್ಕಾಗಿ ಜನತೆಗೆ ಈ ಸದನದ ಮೂಲಕ ವಾಸ್ತವಾಂಶಗಳು ಗೊತ್ತಾಗಬೇಕು ಎನ್ನುವ ಕಾರಣಕ್ಕಾಗಿ ನಾನು ಹಳೆಯ ಆಯವ್ಯಯದ ಕಾಲಘಟ್ಟಗಳ ಕೆಲವು ಅಂಶಗಳನ್ನು ಈ ಸಂದರ್ಭದಲ್ಲಿ ಉದಾಹರಿಸುವುದಕ್ಕೆ ಇಷ್ಟಪಡುತ್ತೇನೆ. ಇದನ್ನು ಉದಾಹರಿಸುವುದಕ್ಕೆ ಮುಂಚೆ ಡಿ.ವಿ.ಜಿ ಅವರ ಒಂದು ಕವನ ಈ ಸಂದರ್ಭದಲ್ಲಿ ನೆನಪಿಗೆ ಬರುತ್ತಿದೆ. ಮಾನ್ಯ ಯಡಿಯೂರಪ್ಪನವರು ಯಾರೂ ಹಿಂದಿನವರು ಮಾಡದೇ ಇರುವ ಆಯವ್ಯಯವನ್ನು ಕೊಟ್ಟಿದ್ದೇವೆಂದು ಹೇಳಿಕೊಂಡಿದ್ದಾರೆ. ಹಿಂದಿನವರು ಮಾಡಿದ್ದು ಏನೆಂದು ವಿಚಾರ ಮಾಡಿ ನೋಡಿದಾಗ ಗೊತ್ತಾಗುತ್ತದೆ. ಕೆಲವು ವಿಷಯಗಳಲ್ಲಿ ಹಿಂದಿನವರು ಮಾಡಿದ್ದು ಬಹಳ ಅದ್ಭುತವಾಗಿತ್ತು. ಅವುಗಳನ್ನು ನಾವು ಕೃತಜ್ಞತೆಯಿಂದ ಇಂದು ಸ್ಮರಿಸಿಕೊಳ್ಳಬೇಕಾಗುತ್ತದೆ. ಮತ್ತು ಅವುಗಳನ್ನು ಅಳವಡಿಸಿಕೊಳ್ಳುವ ಒಂದು ಪ್ರಯತ್ನವನ್ನು ಕೂಡ ಮಾಡಬೇಕಾಗುತ್ತದೆ. ಅದು ನಿಜವಾದ ಆಡಳಿತಗಾರರ ಲಕ್ಷಣ ಆಗಿರುತ್ತದೆ. ಈ ಸಂದರ್ಭದಲ್ಲಿ ಮಾನ್ಯ

ಡಿ.ವಿ.ಜಿ ಅವರ ಒಂದು ಕವನ ನೆನಪಿಗೆ ಬರುತ್ತದೆ. ಮಾನ್ಯ ಯಡಿಯೂರಪ್ಪನವರು ಇಷ್ಟೊಂದು ಒಳ್ಳೆಯ ಹೊಸತನದ, ಆಯವ್ಯಯವನ್ನು ಕೊಟ್ಟಿದ್ದಾರಾ, ಯಾರೂ ಮಾಡದೇ ಇರುವ ಆಯವ್ಯಯವನ್ನು ಮಂಡಿಸಿದ್ದಾರಾ ಎಂದು ಹೇಳಿದಾಗ, ಮಾನ್ಯ ಮುಖ್ಯಮಂತ್ರಿಯವರೆ, ಡಿ.ವಿ.ಜಿ.ಯವರು ಒಂದು ಕಡೆ ಹೇಳುತ್ತಾರೆ.

“ಅಕ್ಕಿಯೊಳಗನ್ನವನ್ನು ಮೊದಲಾರು ಕಂಡವರು ಅಕ್ಕಾರದ ಬರಹಕ್ಕೆ ಮೊದಲಿಗನಾದರು,

ಲೆಕ್ಕ ಇವಿಟ್ಟಿಲ್ಲ ಜಗ ತನ್ನಾದಿ ಬಂಧುಗಳ, ದಕ್ಕುವುದೇ ಜಸ ನಿನಗೆ ಮಂಕುತಿಮ್ಮ”

ಎಂದು ಹೇಳಿದ್ದಾರೆ. ಈ ಮಾತನ್ನು ನಾನು ಮಾನ್ಯ ಯಡಿಯೂರಪ್ಪನವರಿಗೆ ಹೇಳಬೇಕಾಗುತ್ತದೆ. ಯಾರೂ ಮಾಡದೇ ಇರುವ ಪ್ರತ್ಯೇಕ ಕೃಷಿ ಆಯವ್ಯಯವನ್ನು ನಾನು ಮಾಡಿದೆ ಎಂದು ಹೇಳಿದ್ದೀರಲ್ಲ. ಮಾನ್ಯ ಯಡಿಯೂರಪ್ಪನವರೆ ಅಕ್ಕಿಯೊಳಗೆ ಅನ್ನವನು ಮೊದಲು ಕಂಡವರಾರು ಅಕ್ಕರದ ಬರಹಕ್ಕೆ ಮೊದಲಿಗನಾರು, ಲೆಕ್ಕ ಇರಿಸಿಲ್ಲ ಜಗತ್ತನ್ನು ಆದಿ ಬಂಧುಗಳ, ನಿಮ್ಮ ಒಬ್ಬರಿಗೆ ದಕ್ಕುವುದೇ ಜಸ ಯಡಿಯೂರಪ್ಪನವರೆ ಎಂದು ನಾವು ಕೇಳಬೇಕಾಗುತ್ತದೆ. ಇಂತಹ ಕೃಷಿ ಆಯವ್ಯಯವನ್ನು ಯಾವ ಹಿಂದಿನ ಹಣಕಾಸಿನ ಮಂತ್ರಿಗಳು ಮತ್ತು ಯಾವ ಮುಖ್ಯಮಂತ್ರಿಗಳು ಮಾಡಿಲ್ಲ, ನೋಡಿ ನಾವು ಮಾಡುತ್ತಿದ್ದೇವೆ ಎಂದು ಹೇಳಿ ಥಾಣಾ ಥಂಗೂರ ಬಾರಿಸಿಕೊಂಡು ಬಾಜಾ ಭಜಂತ್ರಿ ಮಾಡಿಕೊಂಡು ತಮಟೆ ಸದ್ದು ಮಾಡಿಕೊಂಡು ತಾವು ಆಯವ್ಯಯವನ್ನು ಮಂಡನೆ ಮಾಡಿದ್ದೀರಲ್ಲ. ಆದರೆ ಹಿಂದಿನವರು ತಾವು ಮಾಡುವುದನ್ನು ಬಹಳ ಪ್ರಾಮಾಣಿಕವಾಗಿ ಮಾಡಿ ತೋರಿಸಿದರು. ಈಗ ತಾವು ಬಾಜಾ ಭಜಂತ್ರಿ ಮಾಡಿಕೊಂಡು ಆಯವ್ಯಯವನ್ನು ಮಂಡಿಸಿದ್ದಕ್ಕೂ ಹಿಂದಿನವರು ಹೇಳದೇ ಆಯವ್ಯಯವನ್ನು ಮಂಡಿಸಿದ್ದಕ್ಕೂ ಹೋಲಿಸಿ ನೋಡಿದಾಗ ಇವರಲ್ಲಿ ಯಾರದ್ದು ದೊಡ್ಡತನ ಜಾಸ್ತಿ ಎಂದು ಕರ್ನಾಟಕದ ಜನತೆ ಆರ್ಥ ಮಾಡಿಕೊಳ್ಳಬೇಕಾಗುತ್ತದೆ. ನಾನು

ಇದನ್ನು ಹೇಳಬೇಕಾದರೆ, ನಾಲ್ಕು ಇಲಾಖೆಗಳ ಅಂಕಿ ಅಂಶಗಳನ್ನು ತಮ್ಮ ಗಮನಕ್ಕೆ ತರುವುದಕ್ಕೆ ಇಷ್ಟಪಡುತ್ತೇನೆ. ಸಾಮಾನ್ಯವಾಗಿ ಕೃಷಿ ವಲಯದಲ್ಲಿ ಪರಿಗಣನೆ ಮಾಡಬೇಕಾಗಿರುವ ಇಲಾಖೆಗಳು ಯಾವುದೆಂದರೆ, ಕೃಷಿ, ಇಂಧನ, ನೀರಾವರಿ ಮತ್ತು ಗ್ರಾಮೀಣಾಭಿವೃದ್ಧಿ ಈ ನಾಲ್ಕು ಇಲಾಖೆಗಳೂ ಕೂಡ ಪರಸ್ಪರ ಪೂರಕ ಸಂಬಂಧಗಳನ್ನು ಹೊಂದಿರುವ ಇಲಾಖೆಗಳಾಗಿವೆ. ಆದುದರಿಂದ ಒಂದು ಆಯವ್ಯಯ ರೈತರ ಪರವಾಗಿ ಇದೆಯೇ, ಇಲ್ಲವೇ ಹಳ್ಳಿಯವರ ಪರವಾಗಿ ಇದೆಯೇ ಗ್ರಾಮಾಂತರ ಪ್ರದೇಶದ ಜನರ ಪರವಾಗಿ ಇದೆಯೇ ಎಂದು ಕಂಡು ಹಿಡಿಯಬೇಕಾದರೆ ಈ ನಾಲ್ಕು ವಲಯಗಳಿಗೆ ಆಯವ್ಯಯದಲ್ಲಿ ಮೀಸಲಿಡುವ ಹಣದ ಪ್ರಾಮಾಣದ ಮೇಲೆ ನಿಮ್ಮ ಆದ್ಯತೆ ಮಾನ್ಯತೆಗಳೇನೂ ಎಂದು ನಿರ್ಧಾರ ಆಗುತ್ತದೆ. ಇದು ಒಂದು ಮಾನದಂಡ ಆಗುತ್ತದೆ. ಇದರೊಳಗೆ ಪಕ್ಷ ರಾಜಕಾರಣ ಇಲ್ಲ. ಮಾಡಿದ್ದು ಯಾರೇ ಇರಲಿ ಅದನ್ನು ಸ್ಮರಿಸಿಕೊಳ್ಳಬೇಕಾಗುತ್ತದೆ.

(12.30 ಗಂಟೆ)

2005-06ನೇ ಸಾಲಿನಲ್ಲಿ ನಮ್ಮ ಪಕ್ಷದಲ್ಲಿದ್ದ ಶ್ರೀ ಸಿದ್ದರಾಮಯ್ಯನವರು ಹಣಕಾಸಿನ ಸಚಿವರಾಗಿದ್ದರು. ಆಗಿನ ಆಯವ್ಯಯದಲ್ಲಿ ಈ ನಾಲ್ಕು ಬಾಬಿಗಳ ಮೀಸಲಿಟ್ಟ ಹಣ 53.60% ಅಂದರೆ ಎಲ್ಲಾ ಕಾಲ ಘಟ್ಟಗಳಲ್ಲಿ ಈ ರೀತಿಯಾಗಿದೆ. ನಾನು ಇದರಲ್ಲಿ ರಾಜಕೀಯವನ್ನು ಬೆರೆಸುವುದಕ್ಕೆ ಹೋಗುವುದಿಲ್ಲ. ಆದರೆ ನನಗೆ ಹೆಮ್ಮೆ ಇದೆ. ಏನೆಂದರೆ ಸಾಮಾನ್ಯವಾಗಿ ನಮ್ಮ ಪಕ್ಷ ಜನತಾದಳ ಎಂದರೆ ರೈತರಪಾರ್ಟಿ, ಹಳ್ಳಿಯವರ ಪಾರ್ಟಿ ಎಂದು ಹೇಳುತ್ತಾರೆ. ನಮ್ಮ ಜನತಾ ದಳ ರೈತರ ಪರವಾಗಿ, ಗ್ರಾಮೀಣರ ಪರವಾಗಿರತಕ್ಕಂತಹ ಪಕ್ಷವಾಗಿರುವುದರಿಂದ ನಾವು ಯಾರು ಕೂಡ ರೈತರ ಪರವಾಗಿದ್ದೇವೆ, ನಾವು ಕೃಷಿಗೋಸ್ಕರವಾಗಿದ್ದೇವೆ, ವ್ಯವಸಾಯಕ್ಕೆ ಆದ್ಯತೆಯನ್ನು ಕೊಡುತ್ತೇವೆಂದು ನಾವೇನು ಡಂಗೂರವನ್ನು ಸಾರಿಕೊಳ್ಳುವುದಕ್ಕೆ ಹೋಗಲಿಲ್ಲ. ಏಕೆಂದರೆ, ಸತ್ಯ ಹರಿಶ್ಚಂದ್ರನ ಕಾಲದಲ್ಲಿ ಒಂದು ಪ್ರಸಂಗ ಬರುತ್ತದೆ. ಸತ್ಯ ಹರಿಶ್ಚಂದ್ರನನ್ನು ಪರೀಕ್ಷೆ ಮಾಡುವುದಕ್ಕೆಂದು ಹೇಳಿ ವಿಶ್ವಮಿತ್ರ ಮತ್ತು ವಸಿಷ್ಠರು ಜಗಳವಾಡಿದ ನಂತರ ವಿಶ್ವಮಿತ್ರ ಸತ್ಯಹರಿಶ್ಚಂದ್ರನ ಸತ್ಯಸಂದತೆಯನ್ನು ಪರೀಕ್ಷೆ

ಮಾಡುತ್ತೇನೆಂದು ಹೇಳಿ ಹೋದ. ವಿಶ್ವಮಿತ್ರ ವಸಿಷ್ಠನಿಗೆ ವ್ಯಂಗ್ಯವಾಗಿ ಈ ರೀತಿ ಹೇಳುತ್ತಾನೆ. ಹೋಗಯ್ಯ ವಸಿಷ್ಠ ನಾನು ಈಗ ನಿಮ್ಮ ಶಿಷ್ಯ ಸತ್ಯ ಹರಿಶ್ಚಂದ್ರನನ್ನು ಪರೀಕ್ಷೆ ಮಾಡುವುದಕ್ಕೆ ಹೋಗುತ್ತೇನೆ. ಸ್ವಲ್ಪ ಹುಷರಾಗಿರುವುದಕ್ಕೆ ಹೇಳು, ಎಲ್ಲಿಯಾದರೂ ಸುಳ್ಳು ಗಿಳ್ಳು ಹೇಳಿಬಿಟ್ಟರೆ, “ವಿಶ್ವಮಿತ್ರ ಬರುತ್ತಾನಪ್ಪ ಹುಷರಾಗಿರು, ಎಲ್ಲಿಯಾದರೂ ಸುಳ್ಳು ಹೇಳಿಬಿಟ್ಟಿಯಾ ಎಂದು ಈಗಾಗಲೇ ಹೋಗಿ ಒಂದು ಮುನ್ನೆಚ್ಚರಿಕೆಯನ್ನು ಕೊಟ್ಟರು.” ಎಂದು ಹೇಳುತ್ತಾನೆ. ಆಗ ವಸಿಷ್ಠ ಏನು ಹೇಳುತ್ತಾನೆಂದರೆ, ವಿಶ್ವಮಿತ್ರ, ನಾನೇನು ನನ್ನ ಶಿಷ್ಯನಿಗೆ ಮುನ್ನೆಚ್ಚರಿಕೆಯನ್ನು ಕೊಡುವಂತದ್ದು ಏನು ಇಲ್ಲ. ಸೂರ್ಯನಿಗೆ ನೀನು ಬೆಳಕು ಕೊಡಬೇಡ, ಶಾಖ ಕೊಡಬೇಡ, ಗಾಳಿ ಬೀಸಬೇಡ, ಚಂದ್ರ ನೀನು ಸದಾ ತಂಪಾಗಿರು ಎಂದು ನಾನೇನು ಹೇಳಬೇಕಾಗಿಲ್ಲಯ್ಯ. ನಾವುಗಳು ಇದನ್ನು ಹೇಳಲಿ, ಹೇಳದೇ ಇರಲಿ ಅವುಗಳ ಸಹಜ ಗುಣ ಅದು. ಅವು ಹಾಗೆಯೇ ಇರುತ್ತವೆ. ನನ್ನ ಶಿಷ್ಯನೂ ಕೂಡ ಅದೇ ರೀತಿಯೇ ಎಂದು ಹೇಳುತ್ತಾನೆ. ಹಾಗೆ ನಮ್ಮ ಜನತಾ ದಳ ಪಕ್ಷ ಅಧಿಕಾರದಲ್ಲಿದ್ದಾಗ ನಾವು ಕೃಷಿ ಪರವಾಗಿದ್ದೇವೆ, ರೈತರ ಪರವಾಗಿದ್ದೇವೆಂದು ಹೇಳಿಕೊಳ್ಳಬೇಕಾದಂತಹ ಅಗತ್ಯವಿಲ್ಲ. ಅದು ನಮ್ಮ ಸಹಜ ಗುಣವಾಗಿತ್ತು. ಹಾಗಾಗಿಯೇ ನಾವು ಏನು ಮಾಡಿದ್ದೆವು ಎಂದರೆ, ನಮ್ಮ ಸರ್ಕಾರದಲ್ಲಿ ನಾವು ಯಾವ್ಯಾವಾಗ ಅಧಿಕಾರದಲ್ಲಿ ಪಾಲುದಾರ ರಾಗಿದ್ದೆವೋ, ಅಧಿಕಾರದಲ್ಲಿದ್ದೆವೋ ನಾವು ರೈತರ ಪರ, ಕೃಷಿ ಆಯವ್ಯಯ ವೆಂದು ಹೇಳಲೇ ಇಲ್ಲ. ನಾನು ಈಗಾಗಲೇ ಅಂಕಿ ಅಂಶಗಳನ್ನೂ ಕೂಡ ಕೊಟ್ಟಿದ್ದೇನೆ. ಶೇಕಡ 50 ಕಿಂತಲೂ ಹೆಚ್ಚಿನ ಹಣವನ್ನು ಆಯವ್ಯಯದಲ್ಲಿ ಆ ಎಲ್ಲಾ ಕಾಲಘಟ್ಟಗಳ ಸರ್ಕಾರಗಳಲ್ಲಿ ನಾವು ಈ ವಲಯಗಳಿಗೆ ಮೀಸಲಿಟ್ಟಿದ್ದೆವು. ಆದರೆ ನೀವು ಏನು ಮಾಡಿದ್ದೀರಿ ಎಂದರೆ, ಬಹಳ ವೈಭವೀಕರಣ ಮಾಡಿಕೊಂಡಂತಹ ಈ ಆಯವ್ಯಯದಲ್ಲಿ ನೀವು ಮಾಡಿರುವುದೇನೆಂದರೆ, ನಿಮ್ಮ ಅಧಿಕಾರವಧಿಯಲ್ಲಿ ಮಾಡಿರುವಂತಹ ದೊಡ್ಡ ಸಾಧನೆ ಗಳೇನು? ಈ ಕ್ಷೇತ್ರಕ್ಕೆ ನೀವು ನೀಡಿರುವಂತಹ ಕೊಡುಗೆ ಏನೆಂದರೆ, ಆ ಅಂಕಿ-ಅಂಶಗಳು ಕೂಡ ನಿಮ್ಮ ಕೈಯಲ್ಲಿಯೇ ಇದೆ. ಕರತಲಾಮಲಕ; ಅದನ್ನು ನಾನೇನು ಹೇಳಬೇಕಾಗಿಲ್ಲ. 2008-09 ನೇ

ಸಾಲಿನಲ್ಲಿ ನೀವು ಹಾವೇರಿ, ಅದಕ್ಕಿಂತಲೂ ಮುಂಚೆ ಮಾನ್ಯ ಮುಖ್ಯಮಂತ್ರಿಗಳು ಹಸಿರು ಶಾಲನ್ನು ಹೊದ್ದುಕೊಂಡು, ರೈತರ ಹೆಸರಿನಲ್ಲಿ ಪ್ರಮಾಣ ವಚನವನ್ನು ಸ್ವೀಕರಿಸಿದ್ದೀರಿ. ರೈತರ ಹೆಸರಿನಲ್ಲಿ ಪ್ರಮಾಣ ವಚನ ಮಾಡಿದ ತಕ್ಷಣವೇ ಮಂಡಿಸಿದ ಮೊಟ್ಟ ಮೊದಲ ಆಯವ್ಯಯ ಅದು. ಎಷ್ಟು ಆಸೆ, ನಿರೀಕ್ಷೆಗಳು, ಭರವಸೆಗಳು ಈ ಕೃಷಿ ವಲಯದಲ್ಲಿ, ಗ್ರಾಮೀಣ ಜನರಲ್ಲಿರಬೇಕು. “ಓ ನಮ್ಮ ಪರವಾಗಿ ತಮ್ಮ ಹೆಸರಿನಲ್ಲಿ ಪ್ರಮಾಣ ವಚನವನ್ನು ಮಾಡಿರುವಂತಹ ಮುಖ್ಯಮಂತ್ರಿ, ಏನು ಕೊಡುತ್ತಾರೋ, ಎಷ್ಟು ಕೊಡುತ್ತಾರೋ ಅಬ್ಬಾ! ಎಂದು, ಬಹಳಷ್ಟು ಆಸೆ-ಆಕಾಂಕ್ಷೆಗಳನ್ನು ಇಟ್ಟುಕೊಂಡಂತಹ ಆ ಆಯವ್ಯಯದ ಹಣೆಬರಹ ಏನಾಯಿತು?” ಹಾವೇರಿ ಗೋಲಿಬಾರ್ ಬಿಡಿ, ಆಯವ್ಯಯದ ಕಥೆ ಏನಾಯಿತು? ಆಯವ್ಯಯದಲ್ಲಿ ಈ ಬಾಬುಗಳಿಗೆ ನೀವು ಇಟ್ಟಂತಹ ಹಣ ಕೇವಲ 38.41% ಮಾತ್ರ. ಹಿಂದಿನ ಸರ್ಕಾರಗಳು 55% ಹಣವನ್ನು ಕೃಷಿಗಾಗಿ ಇಟ್ಟಿದ್ದರು. ಪುಣ್ಯಾತ್ಮರು ಕೃಷಿಗಾಗಿ 60% ಇಟ್ಟರು. ಆಗ ಯಾರು ಜಂಭವನ್ನು ಕೊಚ್ಚಿಕೊಳ್ಳಲಿಲ್ಲ. ಯಾರೂ ಹೀಗೆಲ್ಲಾ ಮೆರವಣಿಗೆ ಮಾಡಿಕೊಳ್ಳಲಿಲ್ಲ. ಆದರೆ ನೀವು ಇಟ್ಟಂತಹ ಹಣ ಕೇವಲ 38.41% ಆಗ ನೀವು ಕೃಷಿಗಾಗಿ ಇಟ್ಟಂತಹ ಹಣ ಕೇವಲ 9% ‘Agriculture and allied sectors’ ಗೆ ಇಟ್ಟಿದ್ದಂತಹ ಹಣ ಕೇವಲ 9% ನೀರಾವರಿ ಮತ್ತು ವಿದ್ಯುತ್ ಎಲ್ಲಾ ಸೇರಿ 38.41% ಮೊದಲನೆಯ ವರ್ಷದ ಹಣೆಬರಹ ಈ ರೀತಿಯಾದರೆ, ಮುಂದಿನ ವರ್ಷ 2009-2010ನೇ ಸಾಲಿಗೆ ಬಂದಾಗ ನೀವು ಆಗ ಒಂದು ಹೊಸ ನೀತಿಯನ್ನು ಹೇಳಲಾಯಿತು. ಅಷ್ಟು ಹೊತ್ತಿಗೆ ರೈತರುಗಳನ್ನು ಸರ್ಕಾರದವರು ಮರೆತೇ ಹೋದರು. ರೈತರ ಹೆಸರಿನಲ್ಲಿ ಸ್ವೀಕಾರ ಮಾಡಿದಂತ ಪ್ರಮಾಣ ವಚನ, ಹಸಿರು ಶಾಲು ಎಲ್ಲವೂ ಕೂಡ ಮರೆತು ಹೋಯಿತು. ಕೃಷಿ ವಲಯವನ್ನು ಕೈ ಬಿಟ್ಟಿರಿ. ಹೋಗಯ್ಯ ರೈತರೆ ನಿಮ್ಮ ಹಣೆಬರಹ ಎಂದು ಹೇಳಲಾಯಿತು. ಹೊಸ ಘೋಷಣೆಯನ್ನು ಪ್ರಾರಂಭ ಮಾಡಿದರು ನನ್ನ ಹತ್ತಿರ ಮಾನ್ಯ ಬಿ.ಎಸ್.ಯಡಿಯೂರಪ್ಪನವರು ಮಂಡಿಸಿರುವಂತಹ ಆಯವ್ಯಯ ಭಾಷಣದ ಪ್ರತಿ ಇದೆ. ‘Industrialize or Perish’ ಅದನ್ನು ಒತ್ತು ಕೊಟ್ಟುಕೊಂಡು ಮಾತನಾಡಿ ದರು. “ಕೈಗಾರಿಕೆಗಳು

ಇಲ್ಲದೇ ಇದ್ದರೆ ಸರ್ವನಾಶ” ಎಂದು ಹೇಳಿದರು. ಇರಲಿ, ಅದರ ಬಗ್ಗೆ ನಾನು ಹೋಗುವುದಿಲ್ಲ. ಅಂದರೆ ಪ್ರಾಮಾಣಿಕವಾದಂತಹ ಬದ್ಧತೆ ಮತ್ತು ಕಾಳಜಿಯನ್ನು ನಾನು ಪ್ರಶ್ನೆ ಮಾಡುತ್ತಿರುವಂಥದ್ದು.

ಶ್ರೀ ಬಸವರಾಜ ಬೊಮ್ಮಾಯಿ (ಭಾರೀ ನೀರಾವರಿ ಸಚಿವರು):- ಮಾನ್ಯ ಸಭಾಪತಿಯವರೇ ಮಾನ್ಯ ದತ್ತಣ್ಣನವರು ಯಾವಾಗಲೂ ಕೂಡ ಅಂಕಿ ಅಂಶಗಳನ್ನಿಟ್ಟುಕೊಂಡು ಮಾತನಾಡುವಂತವರು ಆದ್ದರಿಂದ ನನಗೆ ಅವರ ಬಗ್ಗೆ ಯಾವಾಗಲೂ ಗೌರವ ಇದೆ. ಅವರು ಹೇಳುತ್ತಿದ್ದರು. ಬಹಳ ಹಿಂದೆ ಎಲ್ಲಾ ಹೋಗುವುದು ಬೇಡ. ನಾವು 50% ಕಿಂತಲೂ ಹೆಚ್ಚು 60% ಕೃಷಿ, ಇಂಧನ, ನೀರಾವರಿಗಾಗಿ ಆಯವ್ಯಯದಲ್ಲಿ ಹಣವನ್ನು ಇಡಲಾಗಿತ್ತು ಎಂದು ಹೇಳಿದರು. 2004-05 ಮತ್ತು 2005-06 ನೇ ಸಾಲಿನ ಬಗ್ಗೆ ಮಾತನಾಡಿದರು. ನೀರಾವರಿಗೆ budget estimation 3,406 ಕೋಟಿ ರೂಪಾಯಿಗಳು. ಅದರಲ್ಲಿ Debt Service 1,799 ಕೋಟಿ ರೂಪಾಯಿಗಳು. ಅಂದರೆ ನಿಮಗೆ ಉಳಿದಿರುವಂತಹ ಹಣ ಎಷ್ಟು ಎನ್ನುವುದನ್ನು ಯೋಚನೆ ಮಾಡಬೇಕು. ಈ ವರ್ಷ ಅಥವಾ ಕಳೆದ ವರ್ಷ ನಮ್ಮ Debt Service ಇರುವುದು ಕೇವಲ 433 ಕೋಟಿ ಮತ್ತು 472 ಕೋಟಿ ರೂಪಾಯಿಗಳು ಮಾತ್ರ ನಮ್ಮ Debt ಕಡಿಮೆಯಾಗಿದೆ. ನಿಮ್ಮ ಕಾಲದಲ್ಲಿ Debt Service ಜಾಸ್ತಿ ಇತ್ತು. ಆ Debt Service ಮಾಡುವುದಕ್ಕೆ ಹಣವನ್ನು ಒದಗಿಸಲಾಯಿತು. ಕೆಲಸಕ್ಕಾಗಿ ಅಲ್ಲ. ಆದ್ದರಿಂದ ನಿಮಗೆ ನಿಜವಾಗಿಯೂ ಕೂಡ ನೀರಾವರಿ ಬಗ್ಗೆ ಕಳಕಳಿ ಇದ್ದಿದ್ದರೆ 3,000 ಕೋಟಿ ರೂಪಾಯಿಗಳ ಬದಲು, ಆವತ್ತು 5,000 ಕೋಟಿ ರೂಪಾಯಿಗಳನ್ನು ಇಡಬೇಕಾಗಿತ್ತು. Debt Service ಗಾಗಿ ಮಾತ್ರ ಹಣವನ್ನು ಇಡಲಾಗಿತ್ತು. ನೀರಾವರಿ ಕೆಲಸಕ್ಕಾಗಿ ಇಟ್ಟಿದ್ದಂತಹ ಹಣ ಬಹಳ ಕಡಿಮೆ.

ಶ್ರೀ ವೈ.ಎಸ್.ವಿ.ದತ್ತ:- ನಾನು ಹೇಳುತ್ತೇನೆ. ನನ್ನ ಹತ್ತಿರ ಮಾಹಿತಿ ಇದೆ. ಒಳ್ಳೆಯದಕ್ಕಾಗಿ ಆ ರೀತಿಯಾಗಿ ಮಾಡಿದೆವು. ಅದನ್ನೂ ಕೂಡ ನಾನು ಹೇಳುತ್ತೇನೆ.

Sri BASAVARAJ BOMMAI : But fact is a fact. ಅಲ್ಲವೇ

(ಈ ಹಂತದಲ್ಲಿ ಸಭಾಪತಿಯವರ ಪೀಠವನ್ನು ಪ್ಯಾನಲ್ ಸದಸ್ಯರಾದ
ಶ್ರೀ ಬಸವರಾಜ ಹೊರಟ್ಟಿಯವರು ಅಲಂಕರಿಸಿದರು)

ಶ್ರೀ ವೈ.ಎಸ್.ವಿ. ದತ್ತ:- ನಾನು ಹೇಳುವುದು ಸಹ fact. ಅದು ಯಾವ fact. ಎನ್ನುವುದನ್ನು ವಿಷಯವನ್ನು ಚರ್ಚೆಗೆ ತೆಗೆದುಕೊಂಡಾಗ ಹೇಳುತ್ತೇನೆ. ನಾನು ಪೂರ್ಣ ಮಾತನಾಡುವುದನ್ನು ಕೇಳಬೇಕು.

ಶ್ರೀ ಬಸವರಾಜ ಬೊಮ್ಮಾಯಿ- ಅಂತಿಮವಾಗಿ ಆಯವ್ಯದ ದೃಷ್ಟಿಯಿಂದ ಒಳ್ಳೆಯದಾಗಬೇಕು. ಯಾವುದಾದರೂ ಈ ವರ್ಷವಾಗಲಿ, ಹಿಂದಿನ ವರ್ಷವಾಗಲಿ ನಮ್ಮಿಂದ ಏನಾದರೂ financial lapse ಆಗಿದ್ದರೆ ಸರಿಪಡಿಸುವುದಕ್ಕೆ ನಾನು ಹೇಳುತ್ತಿರುವುದು.

ಶ್ರೀ ವೈ.ಎಸ್.ವಿ.ದತ್ತ:- ನನ್ನ ಉದೇಶವು ಅದೇ ಆಗಿದೆ ನಾನು ನೀರಾವರಿ ವಿಷಯದ ಬಗ್ಗೆ ಮಾತನಾಡುವಾಗ ಅದನ್ನು ಹೇಳುತ್ತೇನೆ.

ಶ್ರೀ ಎಂ.ಸಿ.ನಾಣಯ್ಯ:- ಮಾನ್ಯ ಸಭಾಪತಿಯವರೇ, 2005-06 ನೇ ಸಾಲಿನಲ್ಲಿ ಏಕೆ ಆ ರೀತಿಯಾಯಿತು ಎನ್ನುವುದನ್ನು ಅವರ ಹತ್ತಿರ ಅಂಕಿ ಅಂಶಗಳಿದೆ. ಹಿಂದೆ ಮಾಡಿರತಕ್ಕಂತಹ ಸಾಲಗಳ ಬಡ್ಡಿ ಪ್ರಮಾಣ 11-12% ಗೆ ತಲುಪಿತ್ತು. ಆ ಸಂದರ್ಭದಲ್ಲಿ ಅದನ್ನು ಹಿಂದಕ್ಕೆ ಪಡೆದು, ಕಡಿಮೆ ಬಡ್ಡಿ ದರದಲ್ಲಿ ಸಾಲವನ್ನು ಪಡೆಯಬೇಕಾದಂತಹ ಪರಿಸ್ಥಿತಿಯನ್ನು ನಿರ್ಮಾಣ ಮಾಡಿ, 'Debt Swap' ಎಂದು ಹೇಳತಕ್ಕಂತ ಒಂದು ಕಾರ್ಯಕ್ರಮವನ್ನು ತಂದಿದ್ದರ ಹಿನ್ನೆಲೆಯಲ್ಲಿ ಇವತ್ತು ಅದರ ಲಾಭವನ್ನು ಈ ಸರ್ಕಾರ ಪಡೆಯುತ್ತಿದೆ. ಆದರೆ ನೀವು ಮಾಡುತ್ತಿರುವಂತಹ ಈ ಸಾಲ ಇದೆಯಲ್ಲಾ. 2007-08, 2008-09 ಮತ್ತು 2009-10 ಹಾಗೂ 2010-11 ಮತ್ತು ಈ ವರ್ಷ 2011-12 ರಿಂದ 12,800 ಕೋಟಿ ರೂಪಾಯಿಗಳು ಇದರ ಮರು ಪಾವತಿ ಪ್ರಾರಂಭವಾಗುವುದು 2018 ಮತ್ತು 2019 ನೇ ಇಸವಿ ಕಳೆದ ನಂತರ. ಇವರು ಅಧಿಕಾರದಲ್ಲಿರುತ್ತಾರೋ ಎಲ್ಲವೋ ಎನ್ನುವುದು ನನಗೆ ಗೊತ್ತಿಲ್ಲ. ಇವತ್ತು ನೀವು ಕೊಡುತ್ತಿರುವಂತಹ debt servicing ಗೆ ಸುಮಾರು 5,600 ರಿಂದ 5,700 ಕೋಟಿ ರೂಪಾಯಿಗಳು, ಬಹುಶ: 2018-19ನೇ

ಇಸವಿಗೆ ಸುಮಾರು 11,000 ದಿಂದ 12,000 ಕೋಟಿ ರೂಪಾಯಿಗಳಾಗುತ್ತದೆ. ಇದನ್ನು ಮರೆಯಬೇಡಿ, ಅದು ಮುಂದಿನ ಸರ್ಕಾರಕ್ಕೆ ನಿಮ್ಮ ಬಳುವಳಿ.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಯವರೇ, ಹಿಂದಿನ ಸರ್ಕಾರದ ಬಳುವಳಿಯನ್ನು ನಾವು ತೆಗೆದುಕೊಂಡಿದ್ದೇವೆ. It's continuing process. ನೀವು selective ಏಕೆ ಮಾಡುತ್ತಿರಿ. It's a process.

ಶ್ರೀ ಎಂ.ಸಿ. ನಾಣಯ್ಯ:- ನೀವು ಹೇಳಿದ್ದಕ್ಕೆ ಉತ್ತರ ಕೊಟ್ಟೆ ಅಷ್ಟೇ

ಶ್ರೀ ಬಸವರಾಜ ಬೊಮ್ಮಾಯಿ:- ಹಿಂದಿನ ಸರ್ಕಾರದ್ದು ಆಗ ಇರುವ debt 7 ವರ್ಷಗಳಾದ ನಂತರ moratorium period ಆದ ಮೇಲೆ ಬರುತ್ತದೆ. ಆ moratorium period ಆದ ನಂತರ ಸಹಜವಾಗಿ ಅದು ಡಬಲ್ ಆಗಿರುತ್ತದೆ. Government of India, Debt Service Schemes ಕೊಟ್ಟಿತು. Naturally, ಈಗ ನಾವು ಬಜೆಟ್ provisions ಬಗ್ಗೆ ಮಾತ್ರ ಮಾತನಾಡುತ್ತಿದ್ದೇವೆ. ಅಷ್ಟೇ ಬೇರೆ ಏನೂ ಇಲ್ಲ.

ಶ್ರೀ ಮನೋಹರ್ ಮಸ್ಕಿ :- ಮಾನ್ಯ ಸಭಾಪತಿಯವರೇ, ತಂದೆ ತಾಯಿಗಳಿಂದ ಮಕ್ಕಳಿಗೆ ಆಸ್ತಿ ಬಂದಾಗ, ಬರೀ ಆಸ್ತಿ ಮಾತ್ರ ಬರುವುದಿಲ್ಲ. ಸಾಲದ ಪಾಲು ಕೂಡ ಬರುತ್ತದೆ. ಬೇರೆ ಸರ್ಕಾರ ಅಧಿಕಾರಕ್ಕೆ ಬಂದಾಗ ಅದು ಹಾಗೆಯೇ.

ಶ್ರೀ ವೈ.ಎಸ್.ವಿ.ದತ್ತ:- ಮಾನ್ಯ ಸಭಾಪತಿಯವರೇ, ಆ ಕಾರಣಕ್ಕೆ ನಾನು ಏನು ಹೇಳಿದೆ ಎಂದರೆ 2009-10ರಲ್ಲಿ ಇವರು "Industries are perished" ಎಂದು ಹೇಳಿದರು. ಆಗ ಇವರು ಕೃಷಿ ವಲಯಕ್ಕೆ ಇಟ್ಟಂತಹ ಒಟ್ಟಾರೆ ಹಣ 38% ಮಾತ್ರ ಎರಡನೆಯ ಸಲವು ಕೂಡ 38% ಆದರೆ ವಿಚಿತ್ರವೆಂದರೆ, ಬಹಳ ವಿಷಾದದ ಸಂಗತಿ ಎಂದರೆ, ಮೊದಲನೆಯ ಸಲ ಹಸಿರು ಶಾಲನ್ನು ಹೊದ್ದುಕೊಂಡು ಬಂದಾಗ agriculture sector ಗೆ 9% ಇಟ್ಟಿದ್ದರು. ಎರಡನೆಯ ಸಲ ಮಾನ್ಯ ಮುಖ್ಯಮಂತ್ರಿಗಳು ಹಸಿರು ಶಾಲನ್ನು ತೆಗೆದುಕೊಟ್ಟಿದ್ದಂಥದರಲ್ಲಿ 7% ಆಯಿತು. ಅಲ್ಲಿಗೆ ಕಥೆ ಆಯಿತು. 2010-11ನೇ

ಸಾಲಿನಲ್ಲಿ ಇಡೀ ಕೃಷಿ ವಲಯಕ್ಕೆ ಇಟ್ಟಂತಹ ಹಣ 36% ಇನ್ನು 2% ಕಡಿಮೆಯಾಯಿತು. ಮತ್ತೆ ಕೃಷಿ ವಲಯಕ್ಕೆ 7% ಆಯಿತು. ಅಂದರೆ ಹಿಂದಿನ ಆಡಳಿತಗಾರರಿಗೆ ಹೊಲಿಸಿಕೊಂಡರೆ, ಮೊದಲ ಮೂರು ವರ್ಷಗಳಲ್ಲಿಯೂ ನಿಮ್ಮ ಆದ್ಯತೆ ಮತ್ತು ಮಾನ್ಯತೆಗಳು ಸಂಪೂರ್ಣವಾಗಿ ಕೃಷಿಕರು ಮತ್ತು ಗ್ರಾಮೀಣ ಜನರಿಗೆ ವಿರೋಧ ದಿಕ್ಕಿನಲ್ಲಿ ನಿಮ್ಮ ಚಿಂತನೆ ಸಾಗಿತ್ತು, ನಿಮ್ಮ ಯೋಚನೆ ಆ ರೀತಿಯಾಗಿತ್ತು. ಆದರೆ ಬುದ್ಧನಿಗೆ ಜ್ಞಾನೋದಯವಾದ ಹಾಗೆ ಶ್ರೀ ಬಿ.ಎಸ್.ಯಡಿಯೂರಪ್ಪನವರಿಗೆ ಕೇರಳದ ದೇವಸ್ಥಾನದಲ್ಲಿ ಜ್ಞಾನೋದಯ ವಾಯಿತೋ, ಅಥವಾ ಯಾವ ದೇವಸ್ಥಾನದಲ್ಲಿ ಜ್ಞಾನೋದಯವಾಯಿತೋ ನನಗೆ ಗೊತ್ತಿಲ್ಲ. ಅಂತೂ ಜ್ಞಾನೋದಯ ವಾಯಿತು. ಈ ಸಾರಿ 2011-12 ನೇ ಸಾಲಿನಲ್ಲಿ ಮಾತ್ರ ನಾನು ಏನಾದರೂ ಒಂದನ್ನು ಮಾಡಬೇಕೆಂದು ಅನ್ನಿಸಿತು. ಏಕೆ ಮಾಡಬೇಕೆಂದು ಅನ್ನಿಸಿತೋ ಅದು ನಿಮ್ಮ ಅಂತರಿಕ ವಿಚಾರ. ನನಗೆ ಗೊತ್ತಿಲ್ಲ ರಾಜಕೀಯವೋ, ಅಂತರಿಕವೋ, ಚುನಾವಣೆಯೋ, ತಕ್ಷಣ ಚುನಾವಣೆಗೆ ಹೋಗಬೇಕೆಂದೋ ನನಗೆ ಗೊತ್ತಿಲ್ಲ. ಯಾವುದೋ ದೇವಸ್ಥಾನದಲ್ಲಿ, ಯಾವ ಪರಮಾತ್ಮನೋ ಏನೋ ಒಂದು ನನಗೆ ಗೊತ್ತಿಲ್ಲ. ಜ್ಞಾನೋದಯವಾಗಿ “ಕೃಷಿಗೆ ಒಂದು ಪ್ರತ್ಯೇಕವಾದಂತಹ ಆಯವ್ಯಯ” ವೆಂದು ತಕ್ಷಣ ಶುರುವಾಗಿ ಬಿಟ್ಟಿತ್ತು. ಇದೆಲ್ಲಾ ಆದ ಮೇಲೆ ನಾವು ಈ ಸಾರಿ 100 ರಲ್ಲಿ ಕೃಷಿಗೆ 70% ಹಣವನ್ನು ಇಟ್ಟು ಬಿಡುತ್ತಾರೆ. ಇದ್ದ ಬದ್ಧ ಹಣವನ್ನೆಲ್ಲಾ ಹಳ್ಳಿಯವರೆ ತೆಗೆದುಕೊಳ್ಳಿ ಎಂದು ಕೊಳ್ಳೆ ಹೊಡೆಯುವಷ್ಟು ಕೊಟ್ಟು ಬಿಡುತ್ತಾರೆಂದು ನಾವು ನಿರೀಕ್ಷೆ ಮಾಡಿದ್ದೇವು. ಕನಿಷ್ಠ ಹಿಂದಿನ ಹಣಕಾಸಿನ ಸಚಿವರು, ಹಿಂದಿನ ಮುಖ್ಯಮಂತ್ರಿಗಳು, ಹಿಂದಿನ ಆಡಳಿತಗಾರರು ಅವರಿಗೆ ತೋಚಿದಷ್ಟಾದರೂ ಬದ್ಧತೆ, ಪ್ರಮಾಣಿಕತೆಯನ್ನು ಈ ಆಯವ್ಯಯದಲ್ಲಿ ತೋರಿಸುವಷ್ಟಾದರೂ, ಹಿಂದೆ ಮಾಡಿದಂತಹ ತಪ್ಪನ್ನು ತಿದ್ದುಕೊಳ್ಳುತ್ತಾರೆ. 36%, 38% 7% ಇದರಿಂದಲಾದರೂ, ಬದಲಾವಣೆ ಮಾಡಿಕೊಳ್ಳುತ್ತಾರೆಂದು ಅಂದುಕೊಂಡಿದ್ದೆ. ಈಗ ಅದರಿಂದಲೂ ಕೂಡ ಆಚೆಗೆ ಬಂದಿದೆ. Cat is out of bag ಎನ್ನುವ ಹಾಗೆ ಆಚೆಗೆ ಬಂದಿದೆ. 2011-12ನೇ ಸಾಲಿನ ಆಯವ್ಯಯವನ್ನು ಮಂಡಿಸಲಾಗಿದೆ. ಕೃಷಿ ವಲಯಕ್ಕೆ ಈಗ ಎಷ್ಟು

ಹಣವನ್ನು ಇಡಲಾಗಿದೆ? ಇದೇ ನಾಲ್ಕು ಸೆಕ್ಷರ್ಸ್ ಇಟ್ಟಿರುವಂತಹ ಹಣ 44% ಅಂದರೆ ನಿಮಗೆ ಸ್ವಲ್ಪ ಜಾಸ್ತಿ ಮಾಡಿದ್ದೇವೆನ್ನುವ ಸಮಾಧಾನ ಮಾತ್ರ. ಹಿಂದಿನವರಿಗೆ ಹೊಲಿಕೆ ಮಾಡಿದರೆ ಕಳಪೆಯೇ. 44% ಹಣವನ್ನು ಇಡಲಾಗಿದೆ. ಇದರಲ್ಲಿ agricultural sector ಗೆ exclusively ಕೃಷಿ ವಲಯಕ್ಕೆ 10% ಹಣವನ್ನು ಇಡಲಾಗಿದೆ. ಅಂದರೆ 9%, 7% ಇಡಲಾಗಿತ್ತು. ಮತ್ತೆ ಈಗ 10% ಇದು ನಿಮ್ಮ ದೊಡ್ಡ ಅದ್ವಿತವಾದಂತಹ ಸಾಧನೆ. ಆದ್ದರಿಂದ ಇದನ್ನು ನೀವು ಯಾವುದೇ ಕಾರಣಕ್ಕೂ, ಅದಕ್ಕೆ ನಾನು ಮೊದಲೇ ಹೇಳಿದೆ. “ಅಕ್ಕಿಯಲ್ಲಿ ಅನ್ನವನ್ನು ಮೊದಲು ಕಂಡವರಾರು” ಶ್ರೀ ಸಿದ್ದರಾಮಯ್ಯನವರು ಕಂಡರೋ, ಅದಕ್ಕಿಂತಲೂ ಮೊದಲು ಶ್ರೀ ರಾಜಶೇಖರ ಮೂರ್ತಿಯವರು ಕಂಡರೋ, ಶ್ರೀ ಬಿ.ಎಸ್.ಯಡಿಯೂರಪ್ಪನವರು ಕಂಡರೋ ಗೊತ್ತಿಲ್ಲ. ಇಷ್ಟೇ ಇದರ ನಿಮ್ಮ ಹಣೆಬರಹ. ಮಾಡಿರುವಂತಹ ಪುಣ್ಯಾತ್ಮರು ಯಾರು ಹೇಳಿಕೊಳ್ಳಲಿಲ್ಲ. ಮಾಡಿ ತೋರಿಸಿದರು. ಆದರೆ ನೀವು ಮಾತ್ರ ಇಷ್ಟು ಹೇಳಿಕೊಂಡು, ಮಾಡಿದ್ದು ಹಣೆಬರಹ ಇಷ್ಟೇ ಎನ್ನುವುದಕ್ಕೆ ನಾನು ಅಂಕಿ ಅಂಶಗಳನ್ನು ಹೇಳಬೇಕಾಗಿ ಬಂತು. ಇದನ್ನು ಏಕೆ ಪೀಠಿಕೆಯಾಗಿ ಹೇಳಿದೆ ಎಂದರೆ, ಈ ನಿಮ್ಮ ಆಯವ್ಯಯ ಮಾವುದೇ ಕಾರಣಕ್ಕೂ ಕೂಡ ನೀವು ಹೊಗಳಿಕೊಳ್ಳುವ ಹಾಗೆ, ನೀವು ಬೀಗುವ ಹಾಗೆ, ಅದು ಹೊಸದು ಅಲ್ಲ, ಹೊಸತನವೂ ಇಲ್ಲ, ಚಾರಿತ್ರಿಕವೂ ಅಲ್ಲ, ಯಾರೋ ಮಾಡದ ಹೊಸ ಹಾದಿಯನ್ನು ತುಳಿದಿದ್ದೀನಿ ಎಂದು ಹೇಳಿಕೊಳ್ಳುವಂಥದ್ದು ಅಲ್ಲ. ಇವೆಲ್ಲವೂ ಕೂಡ ಒಂದು, ರೀತಿ ಪ್ರಚಾರ ಮತ್ತು ತಂತ್ರಗಾರಿಕೆಯ ಲಕ್ಷಣಗಳನ್ನು ಹೊಂದಿರುವಂಥದ್ದು ಎನ್ನುವುದಕ್ಕೆ ಈ ಅಂಕಿ ಅಂಶಗಳಲ್ಲಿಯೂ ಮತ್ತು ಹಿಂದಿನ ಕಾಲಘಟ್ಟಗಳ ಅಂಕಿ ಅಂಶಗಳನ್ನು ನಾನು ಇವತ್ತು ಏಕೆ ಕೊಟ್ಟೆ ಎಂದರೆ, ಜನರಿಗೆ ಪಾಪ ಗೊತ್ತಿರುವುದಿಲ್ಲ. ಟಿ.ವಿ. ನೋಡುವವರು, ಆ ಜನರನ್ನು ಕಟ್ಟಿಕೊಂಡು ಹೋಗುವವರು ಚಿತ್ರದುರ್ಗದ ದಂಪತಿಗಳಿಗೆ ಈಗ ಕೊಡುತ್ತಿದ್ದಾರೆ ಎನ್ನುವಂತಹ ಘೋಷೋ ನೋಡೋದು. ಅದನ್ನೆಲ್ಲಾ ನೋಡಿದವರೆಲ್ಲಾ ಅಯ್ಯೋ ಏನೋ ಆಗಿ ಹೋಯಿತು ಎನ್ನುತ್ತಾರೆ. ಇದರ ಒಳಗಡೆ ಎಲ್ಲಾ ಹೋಗಿ ನೋಡಿದರೆ ಗೊತ್ತಾಗುತ್ತದೆ.

ಶ್ರೀ ಗೋ.ಮಧುಸೂಧನ್:- ಮಾನ್ಯ ಸಭಾಪತಿಯವರೇ, ಇಷ್ಟೆಲ್ಲಾ ಒಳ್ಳೆಯದನ್ನು ಮಾಡಿದಂಥ ಶ್ರೀ ಸಿದ್ದರಾಮಯ್ಯನವರನ್ನು ಏಕೆ ಜನತಾ ದಳದಿಂದ ಹೊರಗಡೆ ಹಾಕಿದರು? ಅದು ನಮಗೆ ಗೊತ್ತಾಗಲಿಲ್ಲ.

ಶ್ರೀ ವೈ.ಎಸ್.ವಿ.ದತ್ತ:- ಯಾವುದಕ್ಕೆ ಯಾವುದನ್ನೋ ಹೇಳುತ್ತಾರೆ.

ಶ್ರೀ ಗೋ. ಮಧುಸೂಧನ್: ಅವರನ್ನು ಏನಾದರೂ ಮತ್ತೆ ಜನತಾ ದಳಕ್ಕೆ ವಾಪಸ್ಸು ಕರೆದುಕೊಳ್ಳಬೇಕೆಂದು ಆ ರೀತಿಯಾಗಿ ಶ್ರೀ ವೈ.ಎಸ್.ವಿ. ದತ್ತರವರು ಹೇಳುತ್ತಿದ್ದಾರೆಯೇ? ಅವರು ವಾಪಸ್ಸು ಮತ್ತೆ ಜನತಾ ದಳಕ್ಕೆ ಬರುವುದಿಲ್ಲವೆಂದು ಹೇಳಿದ್ದಾರೆ.

ಶ್ರೀ ವೈ ಎಸ್.ವಿ.ದತ್ತ:- ಇದು ಒಂದು ಮುಖ್ಯವಾಗಿರುವಂತಹ ಅಂಶ. ಎರಡನೇಯದಾಗಿ ಯಾವಾಗಲೂ ಕೂಡ ಮತ್ತರ ಇಲ್ಲವೆಂದು ಅಂದುಕೊಳ್ಳಿ. ಇನ್ನೊಂದು ಅಂಶ ಎಂದರೆ, ಆಯವ್ಯಯದ ಗಾತ್ರ. ನಾನು ಮೊದಲು ಈ ಆಯವ್ಯಯದ ಹೊರಗಿನ ಬದುಕುಗಳ ಬಗ್ಗೆ ಮಾತನಾಡುತ್ತೇನೆ. ಆಮೇಲೆ ಪೂರ್ಣಕ್ಕೆ ಬರುತ್ತೇನೆ. ಆಯವ್ಯಯದ ಗಾತ್ರ. ನಮ್ಮ ಮುಖ್ಯಮಂತ್ರಿಗಳಿಗೆ ಒಂದು ಹುಚ್ಚು ಭ್ರಮೆ ಹಿಡಿದಿದೆ. ಎಂತಹ ಹುಚ್ಚು ಭ್ರಮೆ ಎಂದರೆ, ಅದು ಅವರಿಗೆ ಹಿಡಿದಿರುವಂತಹ ಭ್ರಮೆಯೋ, ಜನಕ್ಕೆ ಎರಚುತ್ತಿರುವಂತಹ ಮಂಕು ಬೂದಿಯೋ ನನಗೆ ಗೊತ್ತಿಲ್ಲ.

ಡಾ|| ಎಸ್.ಆರ್. ಲೀಲಾ:- ಮಾನ್ಯ ಸಭಾಪತಿಯವರೇ, ಭ್ರಮೆಯಲ್ಲಿ ಬರೀ ಭ್ರಮೆ ಮತ್ತು ಹುಚ್ಚು ಭ್ರಮೆ ಎಂದು ಎರಡು ರೀತಿಯಾಗಿದೆಯೇ?

ಶ್ರೀ ವೈ.ಎಸ್.ವಿ. ದತ್ತ:- ಹೌದು. ಭ್ರಮೆಗಳಲ್ಲಿ ಎರಡು ರೀತಿಯಾಗಿದೆ. ಕೆಲವರು ನಿಜವಾಗಿಯೂ ಈಡೇರಿಸಬೇಕು ಎನ್ನುವ ರೀತಿಯಲ್ಲಿ ಭ್ರಮೆಗಳನ್ನು ಪಡುತ್ತಾರೆ. ಈಡೇರಿಸಿಕೊಳ್ಳುವಂತಹ ಬದ್ಧತೆ ಇರುತ್ತದೆ. ದೂರದೃಷ್ಟಿ ಇರುತ್ತದೆ. ಅದು ಒಂದು ರೀತಿಯ ಭ್ರಮೆ. ಈಡೇರಿಸುವುದಕ್ಕಾಗುವುದಿಲ್ಲ. ಏನೋ ಬೇರೆ ಮಾಡೋದು ಎಂದು ಅವು ಹುಚ್ಚು ಭ್ರಮೆ ಎಂದು.

ವೈಸ್ ಛೇರ್ಮನ್:- ದತ್ತರವರು ಹೇಳಿದ್ದನ್ನು ಲೀಲಾವರು ಕೇಳಲಿಲ್ಲ

ಶ್ರೀಮತಿ ಭಾರತಿಶೆಟ್ಟಿ:- ಮಾನ್ಯ ಸಭಾಪತಿಯವರೇ, ಮಾನ್ಯ ವೈ.ಎಸ್.ವಿ. ದತ್ತರವರು ಯಾವ ಭ್ರಮೆ? ಕನಸಿನ ಭ್ರಮೆಯೇ

ವೈಸ್ ಛೇರ್ಮನ್:- ಶ್ರೀಮತಿ ಭಾರತಿಶೆಟ್ಟಿಯವರಿಗೆ ಗೊತ್ತಿಲ್ಲ. ಶ್ರೀ ಬಿ.ಎಸ್.ಯಡಿಯೂರಪ್ಪನವರು ದಿನಾ ಮಾತನಾಡುತ್ತಿರುತ್ತಾರೆ.

ಶ್ರೀಮತಿ ಭಾರತಿ ಶೆಟ್ಟಿ:- ದತ್ತರವರು ಯಡಿಯೂರಪ್ಪನವರ ಭ್ರಮೆಯ ಬಗ್ಗೆ ಹೇಳಿದರು. ದತ್ತರವರ ಭ್ರಮೆ ಯಾವುದು? ಕನಸಿನ ಭ್ರಮೆಯೇ?

ಶ್ರೀ ವೈ.ಎಸ್.ವಿ. ದತ್ತ:- ನನಗೆ ಆಶ್ಚರ್ಯವಾಗುವುದು ಎಂದರೆ, ಈ ಆಯವ್ಯಯದ ಗಾತ್ರ. ಪ್ರತಿಸಲದ ಆಯವ್ಯಯದ ಗಾತ್ರದಷ್ಟೇ ಇದೆ. ನಾನು ಈ ಆಯವ್ಯಯದ ಗಾತ್ರವನ್ನು ಇಷ್ಟಕ್ಕೆ ಹಿಗ್ಗಿಸಿದ್ದೇನೆ. ಮುಂದಿನ ವರ್ಷ ಇಷ್ಟಕ್ಕೆ ಹಿಗ್ಗಿಸಬೇಕೆಂದಿದ್ದೇನೆ. ಇಷ್ಟಕ್ಕೆ ಉಬ್ಬಿಸಬೇಕೆಂದಿದ್ದೇನೆ. ಇದು ಎಂತಹ ಭ್ರಮೆ? ಅಂದರೆ ಯಾರಿಗೆ ವಾಸ್ತವಿಕತೆ ಇಲ್ಲ. ಯಾರಿಗೆ ದೂರದೃಷ್ಟಿ ಇಲ್ಲ, ಯಾರಿಗೆ ಪ್ರಾಮಾಣಿಕತೆ ಇಲ್ಲ ಅಂಥವರಿಗೆ ಮಾತ್ರ ಇಂತಹ ಭ್ರಮೆಗಳ ಮೂಲಕ ತಾವುಗಳು ಉಳಿದುಕೊಳ್ಳುವಂತಹ ಪ್ರಯತ್ನ ಮಾಡುತ್ತಾರೆ. ಭ್ರಮೆಗಳ ಮೂಲಕ ತಮ್ಮ ಉಳಿವಿನ ಪ್ರಶ್ನೆಗಳನ್ನು ಕಂಡುಕೊಳ್ಳುತ್ತಾರೆ. ಅದರ ಮೂಲಕ ಒಂದು ವಿಲಕ್ಷಣ ಮಿಷಿ ಪಡೆದುಕೊಳ್ಳುವಂತಹ ಪ್ರಯತ್ನವನ್ನು ಪಟ್ಟುಕೊಳ್ಳುತ್ತಾರೆ. ಅದರ ಮೂಲಕ ಬೇರೆಯವರನ್ನು ಮೂರ್ಖರನ್ನಾಗಿ ಮಾಡುತ್ತಿದ್ದೆನೋ ಎಂದು ಅಂದುಕೊಳ್ಳುತ್ತಾರೆ.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಯವರೇ, ಯಾರ ಅನುಭವದಿಂದ ಈ ಮಾತುಗಳನ್ನು ಹೇಳುತ್ತಿದ್ದಾರೆ.

ಶ್ರೀ ವೈ.ಎಸ್.ವಿ.ದತ್ತ:- ಮಾನ್ಯ ಸಭಾಪತಿಯವರೇ ನಾನು ಯೀಲ್ಡ್ ಆಗಿಲ್ಲ.

ವೈಸ್ ಛೇರ್ಮನ್:- ದತ್ತರವರು ಯೀಲ್ಡ್ ಆಗಿಲ್ಲ.

ಡಾ|| ದೊಡ್ಡ ರಂಗೇಗೌಡ:- ಮಾನ್ಯ ಸಭಾಪತಿಯವರೇ.

ಶ್ರೀ ವೈ.ಎಸ್.ವಿ.ದತ್ತ:- ನಾನು ಯೀಲ್ಡ್ ಆಗಿಲ್ಲ.

ಶ್ರೀ ಗೋ. ಮಧುಸೂಧನ್:- ಅವರು ದೊಡ್ಡರಂಗೇಗೌಡರು ಅವರಿಗೆ ದತ್ತರವರೆ ಯೀಲ್ಡ್ ಆಗಿ.

ಡಾ|| ದೊಡ್ಡರಂಗೇಗೌಡ:- ಮಾನ್ಯ ಸಭಾಪತಿಯವರೇ, ಸನ್ಮಾನ್ಯ ಬಿ.ಎಸ್. ಯಡಿಯೂರಪ್ಪನವರಿಗೆ ಮಹತ್ವಕಾಂಕ್ಷೆ ಇಲ್ಲದೇ ಇದ್ದಿದ್ದರೆ 4 ಜನ ಇದ್ದ ಬಿಜೆಪಿಯ ಸದಸ್ಯರು ಇವತ್ತು 40 ಜನ ಆಗುತ್ತಿರಲಿಲ್ಲ.

ವೈಸ್ ಛೇರ್ಮನ್:- ಅದು ಬೇರೆ ಬಿಡಿ.

ಶ್ರೀ ವೈ.ಎಸ್.ವಿ.ದತ್ತ:- ಮಾನ್ಯ ಸಭಾಪತಿಯವರೇ, ನಾನು ಹೇಳುತ್ತಿರುವುದು ಬಜೆಟ್ ಗಾತ್ರದ ಬಗ್ಗೆಯೇ ಹೊರತು ಆ ಗಾತ್ರದ ಬಗ್ಗೆ ಅಲ್ಲ, ಅದು ಒಂದು ತರಹದ ಬೊಜ್ಜು ಎಂದು ಹೇಳಬಹುದು. ನಾಲ್ಕು ಇದ್ದದ್ದು ನಲವತ್ತಾಗುವುದು, ನಲವತ್ತು ಇದ್ದದ್ದು ನೂರಹತ್ತಾಗುವುದು. ನೂರಹತ್ತು ಆದಮೇಲೆ ಮತ್ತೊಂದು ರೀತಿ ಮಾಡಿಕೊಂಡು ನೂರಿಪ್ಪತ್ತು ಮಾಡಿಕೊಳ್ಳುವುದು ಅದೆಲ್ಲಾ ಒಂದು ರೀತಿ ಬೊಜ್ಜು ಇದ್ದಂತೆಯೇ ಹೊರತು ಅದು ಸ್ವಾಭಾವಿಕವಾದಂತಹ ಬೆಳವಣಿಗೆ ಅಲ್ಲ. ಆ ವಿಚಾರವನ್ನು ಬಿಡಿ.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಯವರೇ, ಇವರದ್ದು ಮಾತ್ರ ನೈಸರ್ಗಿಕ ಬೆಳವಣಿಗೆ, ನ್ಯಾಯ, ನೀತಿ, ಧರ್ಮ ಎಲ್ಲವೂ ಇವರ ಗುತ್ತಿಗೆಯಾಗಿಬಿಟ್ಟಿದೆ. ಜಗತ್ತಿನಲ್ಲಿ ಬೇರೆ ಯಾರೂ ಇವರಂತಿಲ್ಲ. ಇವರು 14 ಜನರನ್ನು ರಹಸ್ಯವಾಗಿ ಬೇಟೆಮಾಡಿ ಬಂದರೆ ಅದು ನ್ಯಾಯ, ನೀತಿ, ಧರ್ಮ, ಈಗ ಇಲ್ಲಿ ಸ್ವಾಭಾವಿಕ ಅಲ್ಲ, ಬೊಜ್ಜು ಎಂದು ಮಾತನಾಡುತ್ತಾರೆ. ಮಾತನಾಡಬೇಕಾದರೂ ಸ್ವಲ್ಪ ನೈತಿಕತೆ ಇರಬೇಕು.

ಶ್ರೀ ವೈ.ಎಸ್.ವಿ.ದತ್ತ:- ಮಾನ್ಯ ಸಭಾಪತಿಯವರೇ, ಆಯವ್ಯಯ ಭಾಷಣದ ಬಗ್ಗೆ ಹೇಳುವುದಾದರೆ ನಾನು ಈ ವಿಚಾರಗಳನ್ನೆಲ್ಲಾ ಏಕೆ ಹೇಳುತ್ತಿದ್ದೇನೆಂದರೆ, ಈಗ 85 ಸಾವಿರ ಕೋಟಿ ಮಾಡಿದ್ದೇವೆ. ಮತ್ತೆ ಮುಂದಿನ ವರ್ಷ 2012-13ನೇ ಸಾಲಿಗೆ ಬಜೆಟ್ ಗಾತ್ರವನ್ನು ಒಂದು ಲಕ್ಷ ಕೋಟಿಗೆ ಹೆಚ್ಚಿಸುತ್ತೇವೆ ಎಂದು ಹೇಳಿದ್ದಾರೆ. ಅವರು ಮಾಡುವುದಾದರೆ ಮಾಡಲಿ, ಅದರ ಬಗ್ಗೆ ನನಗೆ ಅಸೂಯೆಯಾಗಲೀ ಮತ್ತರವಾಗಲಿ ಇಲ್ಲ.

ಏಕೆಂದರೆ ನಾನು ಸಹ ಈ ರಾಜ್ಯದ ಪ್ರಜೆಯಲ್ಲವೆ? ಆದರೆ ಪ್ರಾಮಾಣಿಕತೆ ಅಥವಾ ವಾಸ್ತವಿಕ ಪರಿಚ್ಛಾನ್ ಇಲ್ಲದಿರುವಂತಹವರು ಬೇಕಾದರೆ ಹೇಳಲಿ. ಅದು ಏಕೆ ವಾಸ್ತವಿಕ ಪರಿಚ್ಛಾನ್ ಇಲ್ಲ, ಹೇಗೆ ಒಂದು ಲಕ್ಷ ಅಲ್ಲ, ಏಕೆ ನಾನು ಅದನ್ನು ಇಷ್ಟಪಡದೆ ಅಲ್ಲಗಳೆಯುತ್ತೇನೆ ಎನ್ನುವುದಕ್ಕೆ ನಾನು ಕಾರಣಗಳನ್ನು ಕೊಡುತ್ತೇನೆ. ಆದರೆ ನಿಜವಾದಂತಹ ಹಣಕಾಸು ಮಂತ್ರಿ ಹಾಸಿಗೆ ಇದ್ದಷ್ಟು ಕಾಲು ಚಾಚಬೇಕು, ತಾನು ಏನು ಮಾಡಬೇಕು ಎನ್ನುವಂತಹ ವಾಸ್ತವಿಕ ಪರಿಚ್ಛಾನ್ ಇರುವಂತಹ ಹಣಕಾಸಿನ ಮಂತ್ರಿಯಾಗಲಿ ಅಥವಾ ಮುಖ್ಯಮಂತ್ರಿಯಾಗಲಿ ಅಗ್ಗದ ಪ್ರಚಾರಕ್ಕಾಗಿ ಈ ತರಹದ ಗಿಮಿಕ್‌ಗಳನ್ನು ಮಾಡುವುದಕ್ಕೆ ಹೋಗಬಾರದು. ನಾನು ಈ ಸಂದರ್ಭದಲ್ಲಿ ಮತ್ತೆ ಮಾನ್ಯ ಸಿದ್ದರಾಮಯ್ಯನವರನ್ನು ಜ್ಞಾಪಿಸಿಕೊಳ್ಳಬಯಸುತ್ತೇನೆ. Hats off to Mr. Siddaramaiah. ನಾವು ಅವರನ್ನು ಮೆಚ್ಚಿಕೊಳ್ಳಬೇಕು. ವಾಸ್ತವಿಕ ಪರಿಚ್ಛಾನ್ ಇರಬೇಕಾಗುತ್ತದೆ. ನಾನು ಈ ಸಂದರ್ಭದಲ್ಲಿ 1995-96ನೇ ಸಾಲಿನಲ್ಲಿ ಸನ್ಮಾನ್ಯ ಸಿದ್ದರಾಮಯ್ಯನವರು ಮಾಡಿದಂತಹ ಭಾಷಣವನ್ನು ಉಲ್ಲೇಖಿಸಬಯಸುತ್ತೇನೆ. ಆ ಸಂದರ್ಭದಲ್ಲಿ ಸನ್ಮಾನ್ಯ ದೇವೇಗೌಡರು ಮುಖ್ಯಮಂತ್ರಿಗಳಾಗಿದ್ದು ಶ್ರೀ ಸಿದ್ದರಾಮಯ್ಯನವರು ಹಣಕಾಸು ಮಂತ್ರಿಗಳಾಗಿದ್ದರು. ಆ ವರ್ಷ ಕೂಡ ಆಯವ್ಯಯದ ಗಾತ್ರವನ್ನು ಕುರಿತಂತೆ ಇದೇ ರೀತಿ ಪತ್ರಿಕೆಗಳಲ್ಲೆಲ್ಲಾ ಬಂದಂತಹ ಪ್ರಚಾರವನ್ನು ನಾನು ಗಮನಿಸಿದ್ದೆನು. ಸಿದ್ದರಾಮಯ್ಯನವರು ಆಯವ್ಯಯವನ್ನು ಮಂಡಿಸುವುದಕ್ಕೆ ಸುಮಾರು ಒಂದು ವಾರದ ಮೊದಲೇ ಈ ಸಲ ಆಯವ್ಯಯದ ಗಾತ್ರ ಮೂರು ಸಾವಿರ ಕೋಟಿಗೂ ಹೆಚ್ಚಾಗುವ ಸಾಧ್ಯತೆ ಇದೆ ಎಂದು ವರದಿಯಾಗಿತ್ತು. ಆ ಸಂದರ್ಭದಲ್ಲಿ ಅದೇ ದೊಡ್ಡದು. ಅಷ್ಟು ಗಾತ್ರದ ಆಯವ್ಯಯ ಮಂಡನೆಯಾಗುತ್ತದೆ ಎಂದು ಎಲ್ಲರೂ ತಿಳಿದುಕೊಂಡಿದ್ದರು. ಆ ರೀತಿ ಅಂದುಕೊಂಡಾಗ ಮಾನ್ಯ ಸಿದ್ದರಾಮಯ್ಯನವರು ಅದನ್ನೇ ಒಂದು ಹೆಗ್ಗಳಿಕೆ ಎನ್ನುವಂತೆ ಹೇಳಿಕೊಳ್ಳಬಹುದಾಗಿತ್ತು. ಆದರೆ ಅವರಿಗೆ ಪ್ರಾಮಾಣಿಕವಾಗಿ ಗೊತ್ತಿತ್ತು. ನಮ್ಮ ಹಣಬರಹ ಏನು, ನಾವು ಎಲ್ಲಿ ದುಡ್ಡು ತರುವುದಕ್ಕಾಗುತ್ತದೆ. ಎಲ್ಲಿ ವೆಚ್ಚ ಮಾಡುವುದಕ್ಕಾಗುತ್ತದೆ. ವಾಸ್ತವಿಕತೆ ಏನಿದೆ ಎನ್ನುವುದರ ಬಗ್ಗೆ ಅವರಿಗೆ

ಪ್ರಯೋಗಿಕ ಜ್ಞಾನ ಇತ್ತು. ಆ ಸಂದರ್ಭದಲ್ಲಿ ಅವರು ಮಾಡಿರುವಂತಹ ಭಾಷಣವನ್ನು ಉಲ್ಲೇಖಿಸಬಯಸುತ್ತೇನೆ. ನಾನು ಬಯಸುವುದು ಈ ರೀತಿಯ ಪ್ರಾಮಾಣಿಕತೆಯನ್ನು ಹಣಕಾಸಿನ ಮಂತ್ರಿ ಒಬ್ಬ ನಿಜವಾದ ಆಡಳಿತಗಾರ ಬಯಸುವುದು ಇಂತಹ ಒಂದು ಪ್ರಾಮಾಣಿಕತೆಯನ್ನೇ ಹೊರತು ಬರೀ ಗಿಮಿಕ್ ಅಲ್ಲ. ಅವರು ಹೇಳಿದರು. “ಲಭ್ಯವಿರುವ ಸಂಪನ್ಮೂಲ ಹಾಗೂ ಅಭಿವೃದ್ಧಿ ಅಗತ್ಯತೆಗಳ ನಡುವೆ ಸಮತೋಲನ ತರುವುದಕ್ಕೆ ಪ್ರಯತ್ನಿಸುವುದು ರಾಜ್ಯ ಹಣಕಾಸು ಮತ್ತು ಯೋಜನಾ ಸಚಿವನಾದ ನನ್ನ ಕರ್ತವ್ಯ. ಅಭಿವೃದ್ಧಿಯ ಅಗತ್ಯತೆಗಳು ಬಹಳ ಇವೆ. ಆದರೆ ಎಷ್ಟು ಸಂಪನ್ಮೂಲ ದೊರಕುತ್ತದೆ. ಎಂಬ ಬಗ್ಗೆ ವಾಸ್ತವಿಕವಾಗಿ ಲೆಕ್ಕಾಚಾರ ಮಾಡಿ ಅಭಿವೃದ್ಧಿ ಅಗತ್ಯಗಳಿಗೆ ಹಣ ಒದಗಿಸಬೇಕಾಗುತ್ತದೆ. ಈ ದೃಷ್ಟಿಯಿಂದ ಈ ವರ್ಷದ ಯೋಜನಾ ಗಾತ್ರವನ್ನು 3275 ಕೋಟಿ ರೂಪಾಯಿಗಳಿಂದ 2804 ಕೋಟಿ ರೂಪಾಯಿಗಳಿಗೆ ಇಳಿಸದೆ ಬೇರೆ ದಾರಿಯೇ ನನಗಿಲ್ಲ” ಎಂದು ಹೇಳಿದರು. ಇದು ಪ್ರಾಮಾಣಿಕತೆ, ಇದು ವಾಸ್ತವಿಕತೆ. ಅವರು ಬೇಕಾದರೆ ಯೋಜನಾ ಗಾತ್ರ 3275 ಕೋಟಿ ರೂಪಾಯಿಗಳು ಎಂದು ಹೇಳಿಕೊಳ್ಳಬಹುದಾಗಿತ್ತು.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಯವರೇ, ಮಾನ್ಯ ದತ್ತ ಅವರು ತಿಳಿಸಿದಂತೆ ಪ್ರಾಮಾಣಿಕತೆ ಮತ್ತು ವಾಸ್ತವಿಕತೆ ಇವೆರಡೂ ಬಹಳ ಮುಖ್ಯ. ಏಕೆಂದರೆ; there is no miracle in economy, only results ಎಂಬುದಾಗಿ ಅರ್ಥಶಾಸ್ತ್ರಜ್ಞರು ಹೇಳಿದ್ದಾರೆ. ಆ ಹಿನ್ನೆಲೆಯಲ್ಲಿ ಅವೋತ್ತು ಅಷ್ಟು ಯೋಜನಾ ಗಾತ್ರದ ಆಯವ್ಯಯ ಮಂಡನೆಯಾದಂತಹ ಸಂದರ್ಭದಲ್ಲಿ ನಾವು ಸಹ ಅಲ್ಲಿದ್ದೆವು. ಆ ಸಂದರ್ಭ ಏನಿತ್ತು ಎಂದರೆ; the legacy he had is revenue deficit, capial deficit..

ಶ್ರೀ ವೈ.ಎಸ್.ವಿ.ದತ್ತ:- ನಾನು ನಿಮ್ಮ legacy ಗೂ ಬರುತ್ತೇನೆ.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಯವರೇ, the legacy he had.. ಅವರು ಅದನ್ನು ಮಾಡುವಂತಹ ಅವಶ್ಯಕತೆ ಇತ್ತು. ಮಾಡಿದ್ದಾರೆ. ಅಷ್ಟರಮಟ್ಟಿಗೆ ನಾವು ಸಹ ಅದನ್ನು ಒಪ್ಪಿದ್ದೇವೆ. ನಾವೇನೂ ಆ

ರೀತಿ ಇಲ್ಲ ಎಂದು ಹೇಳುತ್ತಿಲ್ಲ. ಆದರೆ ಮಾನ್ಯ ದತ್ತ ಅವರು ಏನು ಹೇಳಿದರೆಂದರೆ: the balancing of funds, it is a fundamental; it is a first step towards finance management. ಎಲ್ಲಾ ಬಜೆಟ್ ಅದರ ಮೇಲೆಯೇ ಆಗುತ್ತದೆ. ಇವತ್ತಿನ ಬಜೆಟ್ ಸಹ ಆಗಿರುವುದು ಅದರ ಆಧಾರದ ಮೇಲೆ ಎಂಬುದು ತಮಗೂ ಗೊತ್ತಿದೆ. ಯಾರೂ ಹೇಳದೆ ಇರುವುದು ಅಥವಾ ಯಾರೂ ಮಾಡದೆ ಇರುವುದು ಎನ್ನುವಂತಹ ಪ್ರಶ್ನೆಯೇನೂ ಇಲ್ಲ.

ಶ್ರೀ ವೈ.ಎಸ್.ವಿ. ದತ್ತ:- ಮಾನ್ಯ ಸಭಾಪತಿಯವರೇ, ಆ ರೀತಿ ತಿಪ್ಪೆ ಸಾರಿಸುವಂತಹ ಕೆಲಸವನ್ನು ನಾವು ಇಟ್ಟುಕೊಳ್ಳುವುದಿಲ್ಲ.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಯವರೇ, ಮಾನ್ಯ ದತ್ತ ಅವರಂತೆ ನನಗೆ ಕನ್ನಡವನ್ನು ವ್ಯಾಕರಣ ಬದ್ಧವಾಗಿ ಮಾತನಾಡುವುದಕ್ಕೆ ಬರುವುದಿಲ್ಲ.

ಶ್ರೀ ವೈ.ಎಸ್.ವಿ. ದತ್ತ:- ಇಲ್ಲ, ನೀವು ಸಹ ಕನ್ನಡವನ್ನು ಬಹಳ ಚೆನ್ನಾಗಿಯೇ ಮಾತನಾಡುತ್ತೀರಿ.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಯವರೇ, ಯಾವುದಾದರೂ ವಿಚಾರವನ್ನು ಎತ್ತರಕ್ಕೆ ಏರಿಸಬೇಕೆಂದರೆ ಅದನ್ನು ಆಕಾಶದಷ್ಟು ಎತ್ತರಕ್ಕೇರಿಸಿ ಮಾತನಾಡುತ್ತಾರೆ. ಕೆಳಗಿಳಿಸಬೇಕೆಂದರೆ ಪಾತಾಳಕ್ಕಿಳಿಸಿ ಮಾತನಾಡುತ್ತಾರೆ. ಆದರೆ ನಾನು ಭೂಮಿಯ ಮೇಲೆ ನಿಂತು ಮಾತನಾಡುವವನು. ಅದರಿಂದ ಮಾನ್ಯ ಸದಸ್ಯರು ದಯವಿಟ್ಟು ವಾಸ್ತವೀಕತೆಗೆ ಹತ್ತಿರವಾಗಿ ಮಾತನಾಡುವುದು ಸೂಕ್ತವೆನಿಸುತ್ತದೆ.

ಶ್ರೀ ವೈ.ಎಸ್.ವಿ. ದತ್ತ:- ಮಾನ್ಯ ಸಭಾಪತಿಯವರೇ, ಒಬ್ಬರನ್ನು ಉಬ್ಬಿಸಬೇಕು ಮತ್ತೊಬ್ಬರನ್ನು ತಗ್ಗಿಸಬೇಕು ಎನ್ನುವಂತಹ ಉದ್ದೇಶ ನನಗಿಲ್ಲ.

ಶ್ರೀ ಬಸವರಾಜ ಹೊರಟ್ಟಿ:- ಮಾನ್ಯ ಸಭಾಪತಿಯವರೇ, ಭಾಷೆಯನ್ನು ಬಳಸುವ ವಿಚಾರದಲ್ಲಿ ನಾನು ಈ ಮಾತನ್ನು ಹೇಳುತ್ತಿದ್ದೇನೆ.

ಶ್ರೀ ವೈ.ಎಸ್.ವಿ.ದತ್ತ:- ಮಾನ್ಯ ಸಭಾಪತಿಯವರೇ, ನಾನು ಯೋಜನಾ ಗಾತ್ರದ ಉಬ್ಬುತಗ್ಗುಗಳ ಬಗ್ಗೆ ಹೇಳಿದ್ದೇನೆ.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಯವರೇ, ಇವರು ಒಂದು ರೀತಿಯ ಭ್ರಮೆ, ಹುಚ್ಚು ಭ್ರಮೆಯಲ್ಲಿರುವಂತೆ ಮಾತನಾಡುವುದು ಸರಿಯಲ್ಲ. ಈ ರಾಜ್ಯದ ಆರ್ಥಿಕ ನಿರ್ವಹಣೆ, ತೆರಿಗೆ ರೂಪದಲ್ಲಿ ಬರುವ ಆದಾಯ ಎಷ್ಟು ಎಂಬುದೆಲ್ಲಾ ಗೊತ್ತಿದ್ದೂ, ಯೋಜನಾ ಆಯೋಗ ಎಲ್ಲಾ ಒಪ್ಪಿಕೊಳ್ಳುವಂಥದ್ದನ್ನು ಬಹಳಷ್ಟು ವರ್ಷಗಳ ನಂತರ ನಾವು ಇವೊತ್ತು ಮಾಡಿದ್ದೇವೆ. ನಮಗೆ ಕನಸುಗಳಿವೆ. ನಮ್ಮ ರಾಜ್ಯಕ್ಕೆ ಕನಸುಗಳಿವೆ. ಆ ಕನಸುಗಳನ್ನು ಭ್ರಮೆ ಎಂದು ತಿಳಿದುಕೊಂಡರೆ ನಾವು ಏನೂ ಮಾಡುವುದಕ್ಕಾಗುವುದಿಲ್ಲ. ರೋಗ ಅವರಲ್ಲಿಯೇ ಇದೆ ಎಂದು ತಿಳಿದುಕೊಳ್ಳಬೇಕಾಗುತ್ತದೆ.

ಶ್ರೀ ವೈ.ಎಸ್.ವಿ.ದತ್ತ:- ಮಾನ್ಯ ಸಭಾಪತಿಯವರೇ, ನಾನು ಈ ವಿಚಾರವನ್ನು ಹೇಳುತ್ತಿರುವುದೇಕೆಂದರೆ ವಾಸ್ತವಿಕತೆ ಬಹಳ ಮುಖ್ಯ. ನಾನು ಮೊನ್ನೆ ವಿದಾನಸೌಧದ ಗ್ರಂಥಾಲಯದಲ್ಲಿ ಪುಸ್ತಕಕ್ಕಾಗಿ ಹುಡುಕುತ್ತಿದ್ದಾಗ 'An introduction to the Budget' ಎಂಬ ಒಂದು ಸಣ್ಣ ಪುಸ್ತಕ ನನ್ನ ಕೈಗೆ ಸಿಕ್ಕಿತು. ಆ ಪುಸ್ತಕವನ್ನು ನೋಡಿ ನನಗೆ ಬಹಳ ಆಶ್ಚರ್ಯವಾಯಿತು. ಇದು 1967ನೇ ಇಸವಿಯಲ್ಲಿ ಅಂದಿನ ಮೈಸೂರು ಸರ್ಕಾರದ ಆರ್ಥಿಕ ಇಲಾಖೆಯವರು ಪ್ರಕಟಿಸಿರುವಂತಹ ಪುಸ್ತಕ. ಬಹುಶಃ ಈಗ ಈ ತರಹದ ಪುಸ್ತಕ ಯಾವುದೂ ಪ್ರಕಟವಾದಂತಿಲ್ಲ. ವಿಧಾನ ಮಂಡಲದ ಸದಸ್ಯರಿಗೆ ಆಯವ್ಯಯದ ಬಗ್ಗೆ ಏನು ಪರಿಕಲ್ಪನೆ ಇರಬೇಕು. ಆಯವ್ಯಯವನ್ನು ಮಂಡಿಸುವ ಹಣಕಾಸಿನ ಮಂತ್ರಿ ಯಾವುದನ್ನು ಗಮನದಲ್ಲಿಟ್ಟುಕೊಂಡಿರಬೇಕು. ಬಜೆಟ್ ಎಂದರೆ ಹೇಗಿರಬೇಕು, ಆ ಬಜೆಟ್‌ನಲ್ಲಿರಬೇಕಾದಂತಹ ಅಂಶಗಳೇನು ಈ ಎಲ್ಲ ಅಂಶಗಳ ಬಗ್ಗೆ ಸದಸ್ಯರಿಗೆ ಪ್ರಾಥಮಿಕವಾದ ಒಂದು ಜ್ಞಾನವನ್ನು ಕೊಡುವುದಕ್ಕಾಗಿ ಆ ಪುಸ್ತಕವನ್ನು ಮುದ್ರಿಸಲಾಗಿದೆ.

ಡಾ|| ಎಸ್.ಆರ್. ಲೀಲಾ:- ಮಾನ್ಯ ಸಭಾಪತಿಯವರೇ, ಮಾನ್ಯ ದತ್ತ ಅವರು ಗ್ರಂಥಾಲಯಕ್ಕೆ ಹೋಗುವಂತಹ ಒಂದು ಒಳ್ಳೆಯ ಅಭ್ಯಾಸ ಇಟ್ಟುಕೊಂಡಿರುವ ವಿಚಾರವನ್ನು ಕೇಳಿ ನನಗೆ ಬಹಳ ಸಂತೋಷವಾಯಿತು. ಈ ಸಂದರ್ಭದಲ್ಲಿ ನಾನು ಅವರಲ್ಲಿ ಒಂದು ವಿಚಾರವನ್ನು ಕೇಳಿಕೊಳ್ಳುತ್ತೇನೆ. ಬಹಳ ದಿವಸಗಳಿಂದ ಶ್ರೀಯುತ ವೆಂಕಟಗಿರಿಗೌಡರು ಬರೆದಂತಹ 'King of Corruption' ಎನ್ನುವಂತಹ ಪುಸ್ತಕವನ್ನು ಹುಡುಕುತ್ತಿದ್ದೇನೆ. ಅದೇನಾದರೂ ಅವರಿಗೆ ಸಿಕ್ಕಿದರೆ ದಯಮಾಡಿ ತಂದುಕೊಡಬೇಕೆಂದು ವಿನಂತಿಸುತ್ತೇನೆ.

ಶ್ರೀ ವೈ.ಎಸ್.ವಿ. ದತ್ತ: ಮಾನ್ಯ ಸಭಾಪತಿಯವರೇ, ಪುಸ್ತಕ ಎಲ್ಲಾ ಕಡೆಯೂ ಮುಕ್ತವಾಗಿ ಸಿಗುತ್ತದೆ. ಅದಕ್ಕಾಗಿ ಗ್ರಂಥಾಲಯಕ್ಕೆ ಹೋಗಬೇಕಾದ್ದೇನೂ ಇಲ್ಲ. ನಿಮ್ಮಲ್ಲೇ ಅನೇಕರ ಬಳಿ ಆ ಪುಸ್ತಕ ಇದೆ; ಎಲ್ಲರ ಹತ್ತಿರವೂ ಆ ಪುಸ್ತಕ ಇದೆ. ಅದಕ್ಕಾಗಿ ತಡಕಾಡಬೇಕಾದ್ದೇನೂ ಇಲ್ಲ. ಮುಟ್ಟಿದರೆ ಸಾಕು ಸಿಗುತ್ತದೆ. ಕೆಲವರನ್ನು ಮಾತನಾಡಿಸಿದರೆ ಸಾಕು. ಸಿಗುತ್ತದೆ.

ಮಾನ್ಯ ಸಭಾಪತಿಯವರೇ, ನಾನೀಗ ವಿಷಯಕ್ಕೆ ಬರುತ್ತೇನೆ, 1967ನೇ ಇಸವಿಯಲ್ಲಿ ಅಂದಿನ ಮೈಸೂರು ಸರ್ಕಾರದ ಆರ್ಥಿಕ ಇಲಾಖೆಯವರು ಪ್ರಕಟಿಸಿರುವಂತಹ ಈ ಪುಸ್ತಕದಲ್ಲಿ ತಿಳಿಸಿರುವುದೇನೆಂದರೆ; It is expected of Government to ensure that the programmed expenditure is correlated to the resources anticipated in the Budget. And in the event of short fall in the anticipated resources, either deficit has to be made up by the different sources, either deficit has to be made up by the different sources of the expenditure itself has to be curtailed suitably. ಹಾಗೆಯೇ ಈ ಪುಸ್ತಕದಲ್ಲಿ 'New Schemes' ಎಂದರೇನು ಎಂಬುದಕ್ಕೆ definition ಇದೆ. 'New Schemes' ಹೇಗಿರಬೇಕು ಎನ್ನುವಂತಹ ವಿಷಯಕ್ಕೆ ನಾನು ನಂತರ ಬರುತ್ತೇನೆ. ಏಕೆಂದರೆ ಸರ್ಕಾರ ರೂಪಿಸಿರುವಂತಹ 'New Schemes' ಬಗ್ಗೆ ಪ್ರಸ್ತಾಪ ಮಾಡುವಂತಹ ಸಂದರ್ಭದಲ್ಲಿ ನಾನು ಆ ವಿಚಾರದ ಬಗ್ಗೆ ಮಾತನಾಡುತ್ತೇನೆ. ನಾನು ಈ ಮಾತನ್ನು ಹೇಳುತ್ತಿರುವುದಕ್ಕೆ ಕಾರಣವೇನೆಂದರೆ ಇವೆಲ್ಲವೂ ಸಹ ವಾಸ್ತವಿಕವಾದಂತಹ

ಪರಿಚ್ಛಾನವನ್ನಿಟ್ಟುಕೊಂಡು ಮಾಡಬೇಕಾದಂತಹವುಗಳು. ಹಾಗೂ ಆಯವ್ಯಯದಲ್ಲಿ ಬಹಳ ಗಂಭೀರತೆಯಿಂದ ಹೇಳಬೇಕಾದಂತಹವು ಗಳು. ಆಯವ್ಯಯವನ್ನು ಪ್ರಚಾರಕ್ಕಾಗಿ ಹುಡುಗಾಟಿಕೆ ಯಿಂದ ಉಡಾಘೆಯಿಂದ ಘೋಷಣೆ ಮಾಡುವಂಥದ್ದಲ್ಲ. ಅದಕ್ಕೆಲ್ಲಾ ಏನೇನಿದೆ ಎಂಬುದರ ಬದ್ಧತೆ ಕೂಡ ಅದರಲ್ಲಿ ಪ್ರದರ್ಶಿತವಾಗಬೇಕಾಗುತ್ತದೆ. ಅದಕ್ಕೆ ಬೇಕದಂತಹ ಹಣವನ್ನು ಹೇಗೆ ತರಲಾಗುತ್ತದೆ ಎಂಬುದು ಕೂಡ ಗೊತ್ತಾಗಬೇಕಾಗುತ್ತದೆ. ಇಷ್ಟು ವಿಷಯಗಳನ್ನು ನಾನು ಚರ್ಚೆಯ ಪ್ರಾರಂಭದಲ್ಲಿಯೇ ಹೇಳಿರುವುದಕ್ಕೆ ಕಾರಣವೇನೆಂದರೆ ಈ ಆಯವ್ಯಯದ ಯಾವುದೇ ರೀತಿಯಲ್ಲಿಯೂ ಸಹ ಹೊಸತನ ಇಲ್ಲದ್ದು, ಅದು ಎಷ್ಟರಮಟ್ಟಿಗಿದೆ ಮತ್ತು ಹೇಗಿದೆ ಎಂಬುದನ್ನು ತಿಳಿಸುವುದಕ್ಕಾಗಿ ನಾನು ಈ ವಿಚಾರವನ್ನು ಹೇಳಿದ್ದೇನೆ ಅಷ್ಟೇ.

ಮಾನ್ಯ ಸಭಾಪತಿಯವರೇ, ನಾನು ವಿದ್ಯಾರ್ಥಿ ಜೀವನದಲ್ಲಿ ವಿಜ್ಞಾನ ವಿಭಾಗದ ವಿದ್ಯಾರ್ಥಿಯಾಗಿದ್ದೇನೆ ಹೊರತು ಅರ್ಥಶಾಸ್ತ್ರದ ವಿದ್ಯಾರ್ಥಿಯಲ್ಲ. ಹೀಗಾಗಿ ಆಯವ್ಯಯದ ಬಗ್ಗೆ ಅಷ್ಟು ಗಂಭೀರತೆ ಗಾಳಿ ಗೊತ್ತಿಲ್ಲ. ಆದರೆ ಮಾನ್ಯ ರಾಜಶೇಖರಮೂರ್ತಿಯವರ ಭಾಷಣದಲ್ಲಿ ಒಂದು ಎಚ್ಚರಿಕೆಯ ಮಾತನ್ನು ಹೇಳಿದ್ದಾರೆ.

(1-00 ಗಂಟೆ)

Soviet Russia ಕ್ರಾಂತಿ ಆಗಿದ್ದಂತಹ ಸಂದರ್ಭದಲ್ಲಿ ಅವರು ಬಜೆಟ್ ಮಂಡಿಸಿದರು. ಒಂದೊಂದು ಕಾಲಘಟ್ಟದಲ್ಲಿ ಒಂದೊಂದು ರೀತಿ ಇರುತ್ತದೆ. ಆರ್ಥಿಕ ಹಿಂಜರಿತ ಇವತ್ತಿನ ಕಾಲಘಟ್ಟ. 1991ರಲ್ಲಿ ಜಾಗತೀಕರಣ, ಉದಾರೀಕರಣ ಆಯಿತು. ಆ ಸಂದರ್ಭದಲ್ಲಿ ಒಂದು ಮಾತು ಹೇಳಿದರು, Tax Revenue and Non-Tax Revenue, ಅಂದರೆ ತೆರಿಗೆ ಆದಾಯ, ತೆರಿಗೆತರ ಆದಾಯ. ಇವೆರಡನ್ನು ಒಟ್ಟು ಸೇರಿಸಿದರೆ ಎಷ್ಟು ಬರುತ್ತದೆ, ಅದಕ್ಕಿಂತ ಯೋಜನೇತರ ವೆಚ್ಚ ಜಾಸ್ತಿಯಾದರೆ ಅದು ಒಂದು ಕೆಟ್ಟ ಆಯವ್ಯಯ ಎಂದು ಹೇಳಿದರು. ಅಂದರೆ, ಅದು ಅನುಷ್ಠಾನಕ್ಕೆ ಬರುವುದು ಕಷ್ಟ ಎನ್ನುವ ಅರ್ಥದಲ್ಲಿ ಅವರು ಹೇಳಿದ್ದು. ಆದರೆ ನಾನು ಆ ಭಾಷೆಯಲ್ಲಿ

ಹೇಳುವುದಕ್ಕೆ ಹೋಗುವುದಿಲ್ಲ. ನಾನು Tax Revenue Non-Tax Revenue Non-Plan Expenditure ಎಂದು ಹೇಳಿದರೆ, ಅವರಿಗೆ ಅರ್ಥವಾಗುತ್ತದೆಯೋ ಇಲ್ಲವೋ ಗೊತ್ತಿಲ್ಲ. ಏಕೆಂದರೆ, ನಮ್ಮ ಆಡಳಿತ ಪಕ್ಷದವರಿಗೆ ರಾಮಾಯಣ, ಮಹಾಭಾರತ, ಪುರಾಣ, ಪುಣ್ಯಕಥೆಗಳು ಎಂದರೆ ತುಂಬಾ ಅಪ್ಯಾಯಮಾನ.

ಡಾ|| ಎಸ್.ಆರ್. ಲೀಲಾ :- ಮಾನ್ಯ ಸಭಾಪತಿಯವರೇ, ನಾನು ಈ ಸಂದರ್ಭದಲ್ಲಿ ನಾನು ಒಂದು ಮಾತನ್ನು ಹೇಳಲೇಬೇಕು. ವಿಶ್ವಾಮಿತ್ರನ ಕಥೆಯನ್ನು ಮಾನ್ಯ ದತ್ತಾರವರೇ ಹೇಳಿದ್ದು, ನಮಗೆಲ್ಲ ಅಪ್ಯಾಯಮಾನ.

(ಗೊಂದಲ)

ಡಾ|| ಎಸ್.ಆರ್.ಲೀಲಾ :- ಮಾನ್ಯ ಸಭಾಪತಿಯವರೇ, ನಾಯಿ ಮಾಂಸವನ್ನು ತಿಂದ ಕಥೆಯನ್ನು ಮಾನ್ಯ ದತ್ತಾರವರೇ ಹೇಳಿದ್ದು, ನಾವು ಇದೂವರೆವಿಗೂ ಯಾವುದೇ ಪುರಾಣ ಕಥೆಯನ್ನು ಹೇಳಿಲ್ಲ.

(ಗೊಂದಲ)

ಡಾ|| ಎಸ್.ಆರ್. ಲೀಲಾ :- ಮಾನ್ಯ ಸಭಾಪತಿಯವರೇ, ಮಾನ್ಯ ಸದಸ್ಯರು ಆರೋಪ ಮಾಡುತ್ತಿದ್ದಾರೆ. ಪುರಾಣ ಪುಣ್ಯ ಕಥೆಗಳನ್ನು ಅವರೇ ಹೇಳುವುದು ಜಾಸ್ತಿ. ಅವತ್ತಿನ ದಿವಸ ವಿಶ್ವಾಮಿತ್ರನ ಕಥೆಯನ್ನು ಹೇಳಿದ್ದು ಅವರೇ ವಿನಃ ನಾವಲ್ಲ.

ಶ್ರೀ ಪುಟ್ಟಣ್ಣ:- ಮಾನ್ಯ ಸಭಾಪತಿಯವರೇ, ಅವರನ್ನು ವೈದ್ಯರ ಬಳಿ ಕಳುಹಿಸಿ.

(ಗೊಂದಲ)

ವೈಸ್ ಛೇರ್ಮನ್:- ಅವರು ಮಾತನಾಡಲಿ ಬಿಡಿ.

ಡಾ|| ಎಸ್.ಆರ್. ಲೀಲಾ:- ಮಾನ್ಯ ಸಭಾಪತಿಯವರೇ, ಮಾತನಾಡಲಿ ನಾನು ಬೇಡ ಎಂದು ಹೇಳಲಿಲ್ಲ. ಆದರೆ ಪುರಾಣ ಅವರಿಗೂ ಸಹ ತಿಳಿದಿದೆ. ಅವರು ಕಥೆ ಹೇಳುತ್ತಾರೆಂದು ಹೇಳಿದನೆ ವಿನಃ ನಾನೇನು

negative ಆಗಿ ಮಾತನಾಡುತ್ತಿಲ್ಲ. ವಿಶ್ವಾಮಿತ್ರ ನಾಯಿ ಮಾಂಸ ತಿಂದ ಕಥೆಯನ್ನು ತುಂಬಾ ರಂಗು ರಂಗಾಗಿ, ತಪ್ಪು, ತಪ್ಪಾಗಿ ಅವರೇ ಹೇಳಿದ್ದು, ಆ ಕಥೆ ನನಗೂ ಗೋತ್ತು but, he mentioned it wrongly..

ಶ್ರೀ ವೈ.ಎಸ್. ವಿ. ದತ್ತಾ:- ಮಾನ್ಯ ಸಭಾಪತಿಯವರೇ, Tax Revenue and Non-Tax Revenue ಅನ್ನುವುದು ಇವತ್ತಿನ ಆದಾಯ, ತೆರಿಗೆ, ಸಂಬಳ, ಸಾರಿಗೆ ಇದೆಲ್ಲಾ ಆರ್ಥಿಕವಾಗಿರುವ ಪರಿಭಾಷೆ, ಆದರೆ ಮಹಾಭಾರತದಲ್ಲಿ ಒಂದು ಪ್ರಸಂಗ ಬರುತ್ತದೆ.

ಡಾ|| ಎಸ್.ಆರ್.ಲೀಲಾ :- ಮಾನ್ಯ ಸಭಾಪತಿಯವರೇ... ..

(ಗೊಂದಲ)

ಶ್ರೀ ಪುಟ್ಟಣ್ಣ :- ಮೊದಲು ಅವರು ಮಾತನಾಡಲಿ ಬಿಡಿ, ಮಾನ್ಯ ಸದಸ್ಯರು ಹೇಳುವುದನ್ನು ಕೇಳುವುದಕ್ಕೂ ಸಹ ಬಿಡುವುದಿಲ್ಲವಲ್ಲ ನೀವು. ನೀವು ಮಾತನಾಡುವಂತಹ ಸಮಯದಲ್ಲಿ ನೀವು ಹೇಳಿ.

ಡಾ|| ಎಸ್.ಆರ್. ಲೀಲಾ:- ಪುಟ್ಟಣ್ಣನವರೇ, ನೀವೇನು ನನಗೆ ಕುಳಿತುಕೊಳ್ಳಿ ಎಂದು ಹೇಳುವುದಕ್ಕೆ .. ನಿಮಗೆ ಆ ಅಧಿಕಾರ ಇಲ್ಲ. ನೀವು ಕುಳಿತುಕೊಳ್ಳಿ.

(ಗೊಂದಲ)

ವೈಸ್ ಛೇರ್ಮನ್:- ಈ ಪೀಠದಿಂದ ಕುಳಿತುಕೊಳ್ಳಿ ಎಂದು ಹೇಳಿದಮೇಲೆ ನೀವು ಕುಳಿತುಕೊಳ್ಳಬೇಕು. ಲೀಲಾರವರೆ, ನೀವು interfere ಆಗಬೇಡಿ. ನೀವು ಬೇಕಾದರೆ ಅನಂತರ ಮಾತನಾಡಿ.

ಶ್ರೀ ವೈ.ಎಸ್.ವಿ. ದತ್ತಾ:- ಮಾನ್ಯ ಸಭಾಪತಿಯವರೇ, Tax Revenue and Non-Tax Revenue ಅದೆಲ್ಲಾ ಬೇಡ. ರಾಜಸ್ವ ಹೆಚ್ಚುವರಿ, ರಾಜಸ್ವ ವಿತ್ತೀಯ ಕೊರತೆ, ಈ ಭಾಷೆಗಳು ಬೇಡ. ಏಕೆಂದರೆ, ಈ ಭಾಷೆಗಳು ಒಂದು ರೀತಿಯವು. ಇವೆಲ್ಲಾ ಇತ್ತೀಚಿನ ಪರಿಭಾಷೆಗಳು. ಮಹಾಭಾರತದಲ್ಲಿ ರಾಜಸ್ವ ಹೆಚ್ಚಳ, ವಿತ್ತೀಯ ಕೊರತೆ, ಇವೆಲ್ಲಾ ಇರಲಿಲ್ಲ. ಆದರೆ ಅಲ್ಲಿಯೂ ಸಹ

ಹೇಳುವ ಧಾಟಿಯಲ್ಲಿ ಹೇಳಿದರು. ನಾನು ಹೇಳುವಂತಹ ಮಾತುಗಳು ಬೇಗ ಅವರಿಗೆ ತಟ್ಟುತ್ತದೆ ಎನ್ನುವುದಕ್ಕೋಸ್ಕರ ಆ ಉದಾಹರಣೆಯನ್ನು ತೆಗೆದುಕೊಂಡೆ ಕುಮಾರವ್ಯಾಸ ಭಾರತದಲ್ಲಿ ಕುಮಾರವ್ಯಾಸ ಹೇಳಿರುವಂತಹ ಒಂದು ಪ್ರಸಂಗವನ್ನು ಹೇಳುತ್ತೇನೆ. ಅದು ದತ್ತಾ ಹೇಳಿರುವಂಥದ್ದಲ್ಲ. ಧರ್ಮರಾಯ ರಾಜ ಆಗಿರುತ್ತಾರೆ, ಅವರ ಆಸ್ಥಾನಕ್ಕೆ ನಾರದ ಬರುತ್ತಾರೆ. ಬಂದಾಗ ಧರ್ಮರಾಯ ನನ್ನು ಮೊದಲು ಕೇಳುವಂತಹ ಪ್ರಶ್ನೆ ಏನೆಂದರೆ, ಏನಪ್ಪ ಧರ್ಮರಾಯ ನಿನ್ನ ರಾಜ್ಯ ಚೆನ್ನಾಗಿದೆಯೇ? ಜನರೆಲ್ಲರೂ ಚೆನ್ನಾಗಿದ್ದಾರೆಯೇ, ರಾಜ್ಯದಲ್ಲಿ ಎಲ್ಲವೂ ಸುಭಿಕ್ಷವಾಗಿದೆಯೇ ಎಂದು ಕೇಳುತ್ತಾನೆ. ಆಗ ಧರ್ಮರಾಯ ಕೇಳುತ್ತಾನೆ, ನಾರದರೆ, ಒಂದು ರಾಜ್ಯ ಚೆನ್ನಾಗಿದೆ, ಒಬ್ಬ ರಾಜ ಚೆನ್ನಾಗಿದ್ದಾನೆ, ಒಳ್ಳೆಯ ಆಡಳಿತಗಾರ, ಜನರೆಲ್ಲರೂ ಸಂತೃಪ್ತಿಯಿಂದ ಸಂತೃಪ್ತರಾಗಿದ್ದಾರೆ ಎಂದು ಹೇಳಬೇಕಾದರೆ ಆ ರಾಜ್ಯದಲ್ಲಿ ಏನೇನು ಇರಬೇಕು ಎಂದು ಕೇಳುತ್ತಾನೆ. ಆಗ ನಾರದರು ಒಂದು ಐದಾರು ಪಾಯಿಂಟ್ಸ್ ಹೇಳುತ್ತಾರೆ. ನಾನು ಈ ಆಯವ್ಯಯಕ್ಕೆ ಸಂಬಂಧಪಟ್ಟಂತೆ relevant points ಮಾತ್ರ ಹೇಳುತ್ತೇನೆ. ನಾರದರು ಮೊದಲನೆಯದಾಗಿ ಧರ್ಮರಾಯ ನೀನು ವಿಪರೀತ ಸಾಲ ಮಾಡಿಲ್ಲ ತಾನೆ? ಏಕೆಂದರೆ ಯಾವ ರಾಜರೂ ವಿಪರೀತ ಸಾಲ ಮಾಡಬಾರದು. ಎರಡನೆಯದಾಗಿ, ನಿಮ್ಮ ಸೇವಕರು, ಸಿಬ್ಬಂದಿಗಳು, ಸೈನಿಕರು, ಎಲ್ಲರಿಗೂ ಕಾಲಕಾಲಕ್ಕೆ ಸರಿಯಾಗಿ ಸಂಬಳ ಕೊಡುತ್ತಿದ್ದೀಯಾ? ಇನ್ನು ಮೂರನೆಯದಾಗಿ ಏನು ಹೇಳಿದರು ಎಂದರೆ, ಇದೂ ತುಂಬಾ ಮುಖ್ಯವಾದುದು. ಆಡಳಿತಗಾರರ ಪರಿಸ್ಥಿತಿ ಇದೆಯಲ್ಲ, ಅದನ್ನು ನಾರದ ಅರ್ಥ ಮಾಡಿಕೊಂಡಿದ್ದ. ರಾಜ ಯಾವಾಗಲೂ ಸಹ ನಿರ್ಮಲ ಚಿತ್ತನಾಗಿರಬೇಕು. ಅವನ ಮಾನಸಿಕ ಸ್ಥಿತಿ ಚೆನ್ನಾಗಿರಬೇಕು. ಆಡಳಿತಗಾರನಿಗೆ tension ಇರಬಾರದು ಎಂದು ಹೇಳುತ್ತಾನೆ. ಇನ್ನು ನಾಲ್ಕನೆಯದಾಗಿ ಏನಪ್ಪ ರಾಜ ನಿನ್ನ ಅಂತಃಪುರದಲ್ಲಿ ಅಂದರೆ ಅದು ಕ್ಯಾಬಿನೆಟ್ ಇರಬಹುದು, ಅಥವಾ ಶಾಸಕಾಂಗ ಪಕ್ಷ ಇರಬಹುದು. ಈ ರೀತಿ ನಾವು ಅರ್ಥ ಮಾಡಿಕೊಳ್ಳಬಹುದು. ಧರ್ಮರಾಯ ನಿನ್ನ ಅಂತಃಪುರದಲ್ಲಿ ಒಳ ಜಗಳಗಳು ಇಲ್ಲ ತಾನೆ? ಎಂದು ನಾರದ ಕೇಳುತ್ತಾನೆ. ಏಕೆಂದರೆ ಅಂತಃಪುರದಲ್ಲಿ ನೆಮ್ಮದಿ

ಕೆಟ್ಟರೆ, ನೀನು ವ್ಯಗ್ರನಾಗಿ ಬಿಡುತ್ತೀಯೆ, ಸಿಟ್ಟು ಮಾಡಿಕೊಳ್ಳುತ್ತೀಯೆ, ಹತಾಶನಾಗುತ್ತೀಯೆ, tension ಗೆ ಒಳಗಾಗುತ್ತೀಯೆ. ತಪ್ಪು ನಿರ್ಣಯಗಳನ್ನು ತೆಗೆದುಕೊಳ್ಳುತ್ತೀಯೆ ಆಗ ಅದು ಆಡಳಿತದಲ್ಲಿ ದುಷ್ಪರಿಣಾಮ ಬೀರುತ್ತದೆ. ಆದುದರಿಂದ ಅಂತಃಪುರದಲ್ಲಿ ನೆಮ್ಮದಿ ಇದೆ ತಾನೆ? ಎಂದು ಕೇಳುತ್ತಾನೆ.

ಶ್ರೀಮತಿ ಭಾರತಿ ಶೆಟ್ಟಿ:- ಮಾನ್ಯ ಸಭಾಪತಿಯವರೇ, ನಾರದರು ವಿಶ್ವಾಸ ದ್ರೋಹ ಕೂಡ ಮಾಡಬಾರದು ಎಂದು ಹೇಳಿದ್ದಾರೆ.

(ಗೊಂದಲ)

ಶ್ರೀ ವೈ.ಎಸ್.ವಿ. ದತ್ತಾ:- ಮಾನ್ಯ ಸಭಾಪತಿಯವರೇ, ನಾನು ಹೇಳುತ್ತಿರುವುದು ರಾಜ್ಯದ ಆಯವ್ಯಯಕ್ಕೆ ಸಂಬಂಧಪಟ್ಟಂತೆ. ಕೊನೆಯದಾಗಿ ನಾರದರು ಧರ್ಮರಾಯನಿಗೆ ಒಂದು ನೀತಿ ಪಾಠವನ್ನು ಹೇಳುತ್ತಾನೆ. ಏನೆಂದರೆ ಧರ್ಮರಾಯ ರಾಜನಾಗಿರುವ ನೀನು ಏನಾದರೂ ಒಂದು ಕೆಲಸ ಮಾಡುತ್ತೇನೆಂದು ಹೋದಾಗ ಆ ಕೆಲಸಕ್ಕೆ ಏನಾದರೂ ಒಂದು ತೊಂದರೆಯಾದಾಗ ನಾನು ಮಾಡುವುದಕ್ಕೆ ಆಗುವಂತಹ ಕೆಲಸವನ್ನು ಮಾಡುವುದಕ್ಕೆ ಆಗಲಿಲ್ಲವೆಂದು ಒಬ್ಬನೇ ಯಾವತ್ತೂ ಗಳಗಳನೆ ಅಳಬಾರದಷ್ಟೆ ಎಂದು ಹೇಳುತ್ತಾನೆ. ಅಂದರೆ ಒಬ್ಬ ಆಡಳಿತಗಾರ ಹೇಗೆ ಇರಬೇಕು ಎನ್ನುವುದನ್ನು ಮಹಾಭಾರತದಲ್ಲಿ ಕುಮಾರವ್ಯಾಸ ಹೇಳಿರುವಂಥದ್ದು, ಇದನ್ನು ಹೇಳಿರುವುದು ನಾನಲ್ಲ.

(ಗೊಂದಲ)

ಶ್ರೀ ವೈ.ಎಸ್.ವಿ.ದತ್ತಾ: ಮಾನ್ಯ ಸಭಾಪತಿಯವರೇ, ನಾನು ಯಾರಿಗೂ yield ಆಗಿಲ್ಲ.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಯವರೇ, ಅವರು ಹೇಳಿದ್ದು ಅವತ್ತು ಇತ್ತು.

(ಗೊಂದಲ)

ಶ್ರೀ ವೈ.ಎಸ್.ವಿ. ದತ್ತಾ:- ಮಾನ್ಯ ಸಭಾಪತಿಯವರೇ, ನಾನು yield ಆಗುವುದಿಲ್ಲ.

ವೈಸ್ ಛೇರ್ಮನ್:- ಇಲ್ಲಿ ನಾರದರು ಯಾರು ಎಂದು ಅವರು ಕೇಳುತ್ತಿದ್ದಾರೆ.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಗಳೇ, ರಾಜಕಾರಣದಲ್ಲಿ ಯಾವುದೇ ಅಂತಃಪುರ ಇರಲಿಕ್ಕೆ ಸಾಧ್ಯವಿಲ್ಲ. ಅವತ್ತು ಧರ್ಮರಾಯನ ಕಾಲದಲ್ಲಿಯೇ ಅಂತಃಪುರದಿಂದ ವನವಾಸಕ್ಕೆ ಹೋಗಬೇಕಾಯಿತು. ಆಗ ಯಾವುದಕ್ಕೂ ಗಳಗಳ ಎಂದು ಅಳಬೇಡಿ ಎಂದು ಹೇಳಿದ ಧರ್ಮರಾಯ ದ್ರೌಪದಿ ವಸ್ತ್ರಾಪಹರಣ ಸಂದರ್ಭದಲ್ಲಿ ಗಳಗಳ ಎಂದು ಅತ್ತಿದ್ದು ಇದೆ. ನಮ್ಮ ರಾಜ್ಯದಲ್ಲಿ ಕೆ.ಸಿ.ರೆಡ್ಡಿ, ಹನುಮಂತಪ್ಪ, ರಾಮಕೃಷ್ಣ ಹೆಗ್ಗಡೆ, ಬೊಮ್ಮಾಯಿ ಮತ್ತು ದೇವಗೌಡರ ಕಾಲದಲ್ಲೂ ಸಹ ಅಂತಃಪುರ ರಾಜಕಾರಣವಿತ್ತು. ಇದು ನಿಮಗೆಲ್ಲರಿಗೂ ನನಗಿಂತಲೂ ಚೆನ್ನಾಗಿ ಗೊತ್ತಿದೆ. ನೀವು ಅಂತಃಪುರದಲ್ಲಿದ್ದರೆ ನಾವು ಅಂತರಂಗದಲ್ಲಿದ್ದೇವೆ. ಅದು ಎಲ್ಲರಿಗೂ ಚೆನ್ನಾಗಿ ಗೊತ್ತಿದೆ.

ಗೋ ಮಧುಸೂದನ್:- ಮಾನ್ಯಸಭಾಪತಿಗಳೇ, ದತ್ತಾರವರ ಪಕ್ಷದ ಅಂತಃಪುರದಲ್ಲಿ ಅಪ್ಪ ಮಕ್ಕಳನ್ನು ಬಿಟ್ಟರೆ ಬೇರೆ ಯಾರಿಗೂ ಅವಕಾಶವೇ ಇಲ್ಲ.

ಶ್ರೀ ವೈ.ಎಸ್.ವಿ. ದತ್ತಾ:- ಇದು ತಪ್ಪು, ಅಲ್ಲಿ ವೈ.ಎಸ್.ವಿ.ದತ್ತಾರವರು ಸಹ ಇರುತ್ತಾರೆ.

ಶ್ರೀ ಎಂ.ಸಿ. ನಾಣಯ್ಯ :- ಮಾನ್ಯ ಸಭಾಪತಿಯವರೇ, ಮಾನ್ಯ ಸಚಿವರಾದ ಬೊಮ್ಮಾಯಿಯವರು ಅಂತಃಪುರದ ಬಗ್ಗೆ ಹೇಳಿದರು. ಈ ಅಂತಃಪುರದ ಸಂಸ್ಕೃತಿಯಿಂದ ನಾನು ಬಹಳ ದೂರ ಉಳಿದಿದ್ದೇನೆ. ಇಲ್ಲಿ ಮಹಾಭಾರತದ ಅಂತಃಪುರದ ಬಗ್ಗೆ ಇವರು ವ್ಯಾಖ್ಯಾನ ಮಾಡಿದ್ದಾರೆ. ಇವತ್ತಿನ ಸರ್ಕಾರದಲ್ಲಿನ ಅಂತಃಪುರದ ವ್ಯಾಖ್ಯಾನಗಳೇ ಬೇರೆ ಮತ್ತು ಅದರ ಆಕಾರ ವಿಕಾರಗಳೇ ಬೇರೆ ಬಹುಶಃ ಅದರ ಬಗ್ಗೆ ಚರ್ಚೆ ಮಾಡಲು

ಹೋದಲ್ಲಿ ಪ್ರತಿಯೊಬ್ಬರು ಸಹ ಅದರ ಒಳಗೆ ಸೇರಬೇಕಾಗುತ್ತದೆ. ಆದ್ದರಿಂದ ದಯಮಾಡಿ ಈ ವಿಚಾರವನ್ನು ಇಲ್ಲಿಗೆ ನಿಲ್ಲಿಸಿಬಿಡಿ.

ಶ್ರೀ ಎಂ.ಸಿ. ನಾಣಯ್ಯ:- ಅಂತಃಪುರದಲ್ಲಿ ಯಾರಿಗೂ ಅವಕಾಶ ಇಲ್ಲ ಎನ್ನುವ ಮಾತನ್ನು ಮಾನ್ಯ ನಾಣಯ್ಯನವರು ಪೂರ್ವ ಮಾಡಿದರು.

ಶ್ರೀ ವೈ.ಎಸ್.ವಿ.ದತ್ತಾ:- ಮಾನ್ಯ ಸಭಾಪತಿಗಳೇ, ನಾನು ಏಕೆ ಈ ಮಾತನ್ನು ಹೇಳುತ್ತಿದ್ದೇನೆಂದರೆ ಸಂಬಳಸಾರಿಗೆಗಳನ್ನು ಸರಿಯಾಗಿ ನೀಡಬೇಕು, ಹೆಚ್ಚಿಗೆ ಸಾಲ ಆಗಬಾರದು ಮೂಲಭೂತವಾಗಿ ಒಂದು ಆಯವ್ಯಯಕ್ಕೆ ಬೆನ್ನೆಲುಬು ಯಾವುದು? ಕೋಟಿ ಕೋಟಿಗಳನ್ನು ಖರ್ಚು ಮಾಡುವುದಕ್ಕೆ ಆಧಾರ ಯಾವುದು ? ಯಾವಾಗಲೂ ಗಟ್ಟಿಯಾಗಿ foundation ಹಾಕಿದ ಮೇಲೆಯೇ ಕಟ್ಟಡವನ್ನು ಕಟ್ಟುವುದು. ಆ ಗಟ್ಟಿ foundation sweat ಯಾವುದು ಎಂದರೆ GSDP (Gross State Domestic Product) ಒಂದು ರಾಜ್ಯದ ಅಂತರಿಕ ಉತ್ಪನ್ನ. ಅದು ಜಾಸ್ತಿಯಾದಷ್ಟು ಕೂಡ ಸರ್ಕಾರದ ಆಶೆ, ನಿರೀಕ್ಷೆ ಮತ್ತು ಭರವಸೆಗಳಿಗೆ ಆರ್ಥಪೂರ್ಣತೆ ಬರುತ್ತದೆ. ಅವು ಅನುಷ್ಠಾನ ವಾಗಬಲ್ಲವು ಎನ್ನುವ ಮನಸ್ಥಿತಿ ಉಂಟಾಗುತ್ತದೆ. ಹಾಗಾಗಿ GSDP ಏನಿದೆ ಅದು ಅಂತರಿಕ ಉತ್ಪನ್ನ ಅಥವಾ ಅಂತರಿಕ ಆದಾಯ ಏನಿದೆ ಅದು ಬಹಳ ಮುಖ್ಯವಾದುದು. ಈ ಸರ್ಕಾರ ಬಂದ ಮೇಲೆ ಈ GSDP ಯ growth rate ಯಾವರೀತಿಯಿದೆ? ರಾಜ್ಯಮಟ್ಟದಲ್ಲಿ GSDP ಎನ್ನುವುದನ್ನು ಕೇಂದ್ರದಲ್ಲಿ GDP ಎಂದು ಹೇಳುತ್ತಾರೆ. ನಮ್ಮ ರಾಜ್ಯದ GSDP ಹೇಗಿದೆ ಎಂದರೆ ಈಗ ನಾನು ಹೇಳುವುದನ್ನು ಯಾರು ತಪ್ಪು ತಿಳಿದುಕೊಳ್ಳಬಾರದು, ಹೌದು ನಿಜ ಇರಬಹುದು ಎಂದುಕೊಳ್ಳಬೇಕು. ಸರ್ಕಾರ ಪ್ರಕಟ ಮಾಡಿರುವ ಕರ್ನಾಟಕ ಆರ್ಥಿಕ ಸಮೀಕ್ಷೆ 2010-11 ರ ಪುಸ್ತಕದಲ್ಲಿ ಸ್ಥಿರಬೆಲೆಗಳು ಮತ್ತು ಪ್ರಸಕ್ತ ಬೆಲೆಗಳು ಎಂದಿವೆ. ಯಡಿಯೂರಪ್ಪನವರಿಗೆ ಪ್ರಸಕ್ತ ಬೆಲೆಗಳನ್ನು ಕಂಡರೆ ಬಹಳ ಇಷ್ಟ ಸ್ಥಿರಬೆಲೆಗಳನ್ನು ಲೆಕ್ಕ ಹಾಕಿದರೆ ಸ್ವಲ್ಪ ಮನಸ್ಸು ಕುಗ್ಗುತ್ತದೆ. ಏಕೆಂದರೆ ಅದರಲ್ಲಿ ಅಂಕಿಅಂಶಗಳು ಕಡಿಮೆ ಕಾಣಿಸುತ್ತವೆ. ಪ್ರಸಕ್ತ ಬೆಲೆಗಳು ಸ್ವಲ್ಪ ಉಬ್ಬಿಸಿಕೊಂಡು ಕಾಣಿಸುತ್ತವೆ. ಹಾಗಾಗಿ ಯಡಿಯೂರಪ್ಪನವರು ಪ್ರಸಕ್ತ ಬೆಲೆಗಳನ್ನು ಲೆಕ್ಕ ಹಾಕುತ್ತಾರೆ. ಆದರೆ ಸ್ಥಿರ ಬೆಲೆಗಳನ್ನು ಲೆಕ್ಕ ಹಾಕಿದಾಗ

ಮಾತ್ರ ನಮಗೆ ವಾಸ್ತವಿಕ ಚಿತ್ರಣ ದೊರೆಯುತ್ತದೆ. ಏಕೆಂದರೆ ದಿನದಿನಕ್ಕೆ ಬೆಲೆಗಳಲ್ಲಿ ವ್ಯತ್ಯಾಸ ಕಂಡುಬರುತ್ತದೆ. ಆದರೆ ನಾವು ಎರಡು ಬೆಲೆಗಳ ತುಲನೆ ಮಾಡಬೇಕಾದರೆ ಸ್ಥಿರಬೆಲೆಯನ್ನು ಲೆಕ್ಕ ಹಾಕಬೇಕಾಗುತ್ತದೆ. ಹಾಗೆ ಮಾಡಿದಲ್ಲಿ ಮಾತ್ರ ನಮಗೆ ನಿಜವಾದ ಲೆಕ್ಕ ಸಿಗುತ್ತದೆ. 2005-06 ನೇ ಸಾಲಿನಲ್ಲಿ GSDP growth rate 11.05%, 2006-07ನಲ್ಲಿ GSDP growth rate 10.01%, 2007-08 ನೇ ಸಾಲಿನಲ್ಲಿ ರಾಷ್ಟ್ರಪತಿಗಳ ಆಡಳಿತ. 2008-09 ರಲ್ಲಿ GSDP growth rate 12.09%, ಈ ಸರ್ಕಾರ ಅಧಿಕಾರಕ್ಕೆ ಬಂದ ಮೇಲೆ 2008-09 ನಲ್ಲಿ 3.7%, 2009-10 ನಲ್ಲಿ 5.2%, 2010-11 ನಲ್ಲಿ 8.2% ಇದು ಏಕೆ ಸ್ವಲ್ಪ ಜಾಸ್ತಿಯಾಗಿದೆ ಎನ್ನುವುದನ್ನು ಆಮೇಲೆ ಹೇಳುತ್ತೇನೆ, 2010-11ನಲ್ಲಿ ಏಕೆ ಹೀಗಾಗಿದೆ ಎಂದರೆ ಇಲ್ಲಿ ಸರ್ಕಾರದ ಬುಡವೇ ಭದ್ರವಿಲ್ಲ. ಸರ್ಕಾರದ ಬೆನ್ನುಲುಬೇ ಬಲವಾಗಿಲ್ಲ. ನಿಮ್ಮ ಸರ್ಕಾರ ಬಂದ ಮೇಲೆ GSDP growth rate ಇಳಿಯುತ್ತಾ ಬಂದಿದೆ. ಯಾವ ಆಧಾರದ ಮೇಲೆ ಜನರಿಗೆ ನೀವು ಭರವಸೆಯನ್ನು ನೀಡುತ್ತೀರು? ಕೊಟ್ಟಿಗಟ್ಟಲೆ ಹಣ ನಿಮಗೆ ಎಲ್ಲಿಂದ ಬರುತ್ತದೆ? ಇಷ್ಟು ಹಣವನ್ನು ಎಲ್ಲಿಂದ ತರುತ್ತೀರಿ?

ಇನ್ನು ಸಂಪನ್ಮೂಲ ಹಾಗೂ ಸಾಲಗಳ ಬಗ್ಗೆ ಚರ್ಚೆ ಮಾಡೋಣ. ಈ ಆಯವ್ಯಯದಲ್ಲಿ ಎಲ್ಲಿಯೂ ಕೂಡ ನಮ್ಮ ಸರ್ಕಾರದಲ್ಲಿ ಇಷ್ಟು ಸಾಲ ಇದೆ ಎನ್ನುವುದನ್ನು ಹೇಳಿಲ್ಲ. ಅದನ್ನು ಮುಗುಮ್ಮಾಗಿ ಇಡಲಾಗಿದೆ. ಅದರ ಬಗ್ಗೆ ಸುದರ್ಶನ್‌ರವರು ಹೇಳಿದಾಗ ಯಾವ ಸರ್ಕಾರವೂ ಕೂಡ ಸಾಲದ ಬಗ್ಗೆ ಆಯವ್ಯಯದಲ್ಲಿ ಹೇಳಿಲ್ಲ ಎನ್ನುವ ಮಾತನ್ನು ಹೇಳಿದರು. ಇದು ವಾಸ್ತವ ಏಕೆಂದರೆ ನಮಗೆ ಎಷ್ಟೇ ಸಾಲವಿದ್ದರೂ ಸಹ ಪಕ್ಕದ ಮನೆಯವರ ಮುಂದೆ ಸಾಲದ ಬಗ್ಗೆ ಪ್ರಸ್ತಾಪ ಮಾಡುವುದಿಲ್ಲ. ಅದನ್ನು ನಾನು ಒಪ್ಪಿಕೊಳ್ಳುತ್ತೇನೆ. ಆದರೆ ವಸ್ತು ಸ್ಥಿತಿಯನ್ನು ಮರೆಮಾಚಲು ಇಷ್ಟಪಡದವರು ಕೂಡ ಅದನ್ನು ಆಯವ್ಯಯದಲ್ಲಿ ಹೇಳಿಕೊಂಡಿದ್ದಾರೆ. ಸಾಲ ಇಷ್ಟು ಇತ್ತು ಅದನ್ನು ಈ ರೀತಿಯಲ್ಲಿ ತೀರಿಸಲಾಗಿದೆ ಎಂದು ಹೇಳಿಕೊಂಡಂತಹ ಆಡಳಿತಗಾರರು ಪುಣ್ಯಾತ್ಮರು ಕೂಡ ನಮ್ಮ ರಾಜ್ಯದಲ್ಲಿದ್ದಾರೆ. ನಾನು ಈ ಸಂದರ್ಭದಲ್ಲಿ ಶ್ರೀಯುತ ರಾಮಕೃಷ್ಣ ಹೆಗ್ಡೆಯವರನ್ನು ನೆನೆಪಿಸಿಕೊಳ್ಳುತ್ತೇನೆ.

1985-86ನೇ ಸಾಲಿನಲ್ಲಿ ರಾಮಕೃಷ್ಣ ಹೆಗ್ಗಡೆಯವರು ಮುಖ್ಯಮಂತ್ರಿಗಳಾಗಿದ್ದಾಗ ಅವರು ಹಣಕಾಸಿನ ಖಾತೆಯನ್ನು ಕೂಡ ಹೊಂದಿದ್ದರು. ಆಗಿನ ಆಯವ್ಯಯದಲ್ಲಿ ಅವರು “ಸಾಲ ಮರುಸಂದಾಯ ಕುರಿತು ರಾಜ್ಯಸರ್ಕಾರದ ಮೇಲಿರುವ ಯೋಜನೆಯಿಂದ ಯೋಜನೆಗೆ ಏರುತ್ತಾ ಹೋಗುತ್ತದೆ. ನಾನು ಇದರ ಯಕಷ್ಟಿತ್ ಸ್ಪಷ್ಟ ಚಿತ್ರಣವನ್ನು ನೀಡಬಯಸುತ್ತೇನೆ ಆದರೆ ಈ ಆಯವ್ಯಯದಲ್ಲಿ ಎಲ್ಲವನ್ನು ಮುಚ್ಚಿಡಲಾಗಿದೆ.

ಶ್ರೀ ಬಸವರಾಜ ಬೊಮ್ಮಾಯಿ:- ಬಜೆಟ್ ಪ್ರಾವಿಷನ್‌ನಲ್ಲಿ ಎಲ್ಲವನ್ನು ತೋರಿಸಿದ್ದೇವೆ.

ಶ್ರೀ ಎಂ.ಸಿ. ನಾಣಯ್ಯ:- ಮಾನ್ಯ ಸಭಾಪತಿಗಳೇ, ಯಾವುದೇ ರಾಜ್ಯ ಸರ್ಕಾರ ಬಜೆಟನ್ನು ಮಂಡನೆ ಮಾಡತಕ್ಕ ಸಂದರ್ಭದಲ್ಲಿ ಎಲ್ಲವನ್ನು ಹೇಳಬೇಕಾಗುತ್ತದೆ. ಈಗ 2008-09ನೇ ಸಾಲಿನಲ್ಲಿ ಎಷ್ಟು ಸಾಲವನ್ನು ಪಡೆಯಲಾಗಿದೆ ಎನ್ನುವುದನ್ನು 2010-11ನೇ ಸಾಲಿನ ಆಯವ್ಯಯದಲ್ಲಿ ಹೇಳಲಾಗಿದೆ. ಆದರೆ ಪ್ರತಿ ವರ್ಷ ಮಾರ್ಚ್ ಅಂತ್ಯಕ್ಕೆ ನಿಮ್ಮ ಸಾಲದ ಹೊರೆ ಎಷ್ಟು ಆಗಿದೆ ಎನ್ನುವುದನ್ನು ಬಜೆಟ್‌ನಲ್ಲಿ ತೋರಿಸಬೇಕಾಗುತ್ತದೆ. ಆದರೆ ಒಂದು ವರ್ಷಕ್ಕೆ ಎಷ್ಟು ಸಾಲ ಮಾಡುತ್ತೀರಿ ಎನ್ನುವುದನ್ನು ನಾವು Capital Account ನಲ್ಲಿ ನೋಡುತ್ತೇವೆ. ನಮಗೆ ದೊಡ್ಡ ಪುಸ್ತಕಗಳನ್ನು ಹಂಚಿ ಬಿಡುತ್ತಾರೆ. ಯಾರು ಪುಸ್ತಕಗಳನ್ನು ಓದುವುದಿಲ್ಲ. ನಮ್ಮ ಸಾಲದ ಹೊರೆ Performance Budget ನಲ್ಲಿ ಇಲ್ಲ..

ಶ್ರೀ ಶಂಕರ್:- ಪೂರ್ತಿ ಮಾಹಿತಿ ಇದರಲ್ಲಿ ಇದೆ.

ಶ್ರೀ ಎಂ.ಸಿ. ನಾಣಯ್ಯ:- ಮಾನ್ಯ ಸಭಾಪತಿಗಳೇ, Finance Account ನೋಡಿ.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಗಳೇ, ಜಮಾ ಮತ್ತು ಖರ್ಚು ಎಷ್ಟು ಭಾಗ ಯಾವುದರಿಂದ ಎಂದು ಇದೆ. ಅದರಲ್ಲಿ 80% ಸಾಲದಿಂದ ಎಂದು ಇದೆ.

ಶ್ರೀ ವೈ.ಎಸ್.ವಿ. ದತ್ತ:- ಈ ಸಾರಿಯ ಬಜೆಟ್‌ನಲ್ಲಿ ಅದರ ವಿವರವನ್ನು ಹಿಂದಕ್ಕೆ ಹಾಕಿದ್ದಾರೆ. ಅದನ್ನು ಅರ್ಥ ಮಾಡಿಕೊಳ್ಳಲು ಆಗುವುದಿಲ್ಲ. ಜನರು ದಡ್ಡರು ಅದನ್ನು ಅರ್ಥ ಮಾಡಿಕೊಳ್ಳಲು ಆಗುವುದಿಲ್ಲ. ನಮ್ಮ ರೈತರಿಗೆ ಈ ರೀತಿ Financial Account ಇದೆ. 5 ಪೈಸೆ ಸಾಲ ಎಂದರೆ, ನಮ್ಮ ಸರ್ಕಾರ ಬರಿ 5ಪೈಸೆ ಸಾಲ ಮಾಡಿದೆ ಎಂದು ಅರ್ಥ ಮಾಡಿಕೊಳ್ಳುತ್ತಾರೆ.

ಶ್ರೀ ಬಸವರಾಜ ಬೊಮ್ಮಾಯಿ:- ದತ್ತಣ್ಣನವರು ಹಿಂದಿನ ಎಲ್ಲ ಬಜೆಟ್‌ಗಳನ್ನು ಓದಿದ್ದಾರೆ. ಈ ಬಜೆಟ್‌ನ್ನು ಪೂರ್ತಿಯಾಗಿ ಓದಿದ್ದರೆ ಈ ಗೊಂದಲವಿರುತ್ತಿರಲಿಲ್ಲ.

ಶ್ರೀ ವೈ. ಎಸ್.ವಿ. ದತ್ತ:- ನಾನು ಓದಿಕೊಂಡೆ ಬಂದಿದ್ದೇನೆ.

ಶ್ರೀ ಮನೋಹರ ಮಸ್ತಿ :- ಮಾನ್ಯ ಸಭಾಪತಿಗಳೆ, ಜನರು ದಡ್ಡರು ಎಂದು ಹೇಳಿದ್ದಾರೆ, ಅದನ್ನು ದಯಮಾಡಿ ಕಡತದಿಂದ ತೆಗೆಯಿಸಬೇಕು ಜನರ ಬಗ್ಗೆ ಆಪಾದನೆ ಮಾಡಿದ್ದಾರೆ.

ಶ್ರೀ ವೈ.ಎಸ್.ವಿ. ದತ್ತ:- ಮಾನ್ಯ ಯಡಿಯೂರಪ್ಪನವರು ಹೋದ ವರ್ಷದ ಬಜೆಟ್‌ನಲ್ಲಿ ಈ ವರ್ಷದ ಸಾಲ 75,000 ಕೋಟಿ ರೂ.ಗಳು ಎಂದು ಹೇಳಿದ್ದಾರೆ. ಹೋದ ವರ್ಷದ ಪುಸ್ತಕವನ್ನು ಸ್ವಲ್ಪ ತೆಗೆದು ನೋಡಿ. ಸಾಲ ತೆಗೆದುಕೊಳ್ಳುವುದಕ್ಕಿಂತ ಅದನ್ನು ವಾಪಸ್ ಮಾಡುವುದು ನಿಜವಾಗಿಯೂ ಮಹತ್ವವುಳ್ಳದು. ಮಾನ್ಯ ರಾಮಕೃಷ್ಣ ಹೆಗಡೆಯವರು ಹೇಳುತ್ತಾರೆ, 70%ರಷ್ಟು ಮತ್ತು 30%ರಷ್ಟು ಅನುದಾನ ನೀಡುವುದು ಕೇಂದ್ರದ ನೀತಿ. ಈ ಸಾರಿ ನಮಗೆ ಕೇಂದ್ರ ಸರ್ಕಾರದಿಂದ ಬಂದ ಸಾಲಗಳ ಮೊತ್ತ 1301 ಕೋಟಿ ರೂ.ಗಳು. ಈ ಅವಧಿಯಲ್ಲಿ ನನ್ನ ರಾಜ್ಯ ಸರ್ಕಾರವು ಕೇಂದ್ರ ಸರ್ಕಾರಕ್ಕೆ 328 ಕೋಟಿ ರೂ.ಗಳನ್ನು ಬಡ್ಡಿಯು ಸೇರಿದಂತೆ 959 ಕೋಟಿ ರೂ.ಗಳಷ್ಟು ಒಟ್ಟು ಮೊತ್ತವನ್ನು ಮರುಸಂದಾಯ ಮಾಡಿದೆ. ಅಂದರೆ ನಮ್ಮ ರಾಜ್ಯ ಸರ್ಕಾರ ಒಟ್ಟು ಸಾಲದ 74%ರಷ್ಟನ್ನು ಮರುಪಾವತಿ ಮಾಡಿದೆ. ಇದು ಒಂದು ರೀತಿಯಲ್ಲಿ ನಮಗೆ ಆದರ್ಶವಾಗಿರಬೇಕಾದ ಸಂಗತಿ. ಈ transparency, legacy. . . ಇವರು ಮಾತು ಎತ್ತಿದರೆ ಹಿಂದಿನವರು ಹೀಗೆ ಮಾಡಿದರು, ಹಾಗೆ

ಮಾಡಿದರು ಎಂದು ಹೇಳುತ್ತಾರೆ. ಇಂತಹ ವಿಷಯಗಳ transparencyಯನ್ನು ಇಟ್ಟುಕೊಳ್ಳಬೇಕು. ಇಂತಹ legacy ಇಟ್ಟುಕೊಳ್ಳಬೇಕು. ಇಂದು ರಾಮಕೃಷ್ಣ ಹೆಗಡೆಯವರ legacy ಆಯಿತು. ಇನ್ನು ಮಾನ್ಯ ಸಿದ್ದರಾಮಯ್ಯನವರ ಬಜೆಟ್ ಬಗ್ಗೆ.

ವೈಸ್ ಛೇರ್ಮನ್:- ಇನ್ನು ಈ ಬಜೆಟ್‌ಗೆ ಯಾವಾಗ ಬರುತ್ತೀರಿ ನೀವು?

ಪ್ರೊ. ಎಸ್.ಆರ್. ಲೀಲಾ:- ದತ್ತಾರವರು ಮಾನ್ಯ ಸಿದ್ದರಾಮಯ್ಯ ನವರ ಜಪವನ್ನು ಇಷ್ಟೊಂದು ಮಾಡುತ್ತಿದ್ದಾರೆ, ಏಕೆ ಎಂದು ಗೊತ್ತಿಲ್ಲ.

ಶ್ರೀ ವೈ.ಎಸ್.ವಿ. ದತ್ತಾ:- ಮಾನ್ಯ ಸಭಾಪತಿಗಳೆ, 1995-96ನೇ ಸಾಲಿನ ಬಜೆಟ್ ನಲ್ಲಿ ಅವರು ಹೇಳುತ್ತಾರೆ, ನಾನು ಸಾಲ ತಂದಮೇಲೆ overdraft ನ್ನು ಕೂಡ ತೆಗೆದುಕೊಳ್ಳದ ರೀತಿಯಲ್ಲಿ ಸಾಲವನ್ನು ತಿರುವಳಿ ಮಾಡಿದ್ದೇನೆ ಎಂದು ಹೇಳಿದ್ದಾರೆ. ಒಂದು ವಿಚಾರವನ್ನು ಸದನದ ಎಲ್ಲರ ಗಮನಕ್ಕೆ ತರುತ್ತೇನೆ, ಮಾನ್ಯ ಎಸ್.ಎಂ.ಕೃಷ್ಣರವರು ಮುಖ್ಯಮಂತ್ರಿಗಳಾಗಿದ್ದಾಗ ವಿತ್ತಿಯ ಶಿಸ್ತನ್ನು ತರುಬೇಕು ಎನ್ನುವ ಕಾರಣಕ್ಕೆ 2005-06ನೇ ಸಾಲಿನಲ್ಲಿ ಏನು system ಬಂತು ಎನ್ನುವುದನ್ನು ಹೇಳಿದರು. ಆ system ಬಂದರೆ ಇವರು ಕೊಚ್ಚಿಕೊಳ್ಳುತ್ತಾರೆ, ಅದಕ್ಕೆ ನನ್ನ ಆಕ್ಷೇಪಣೆ ಇದೆ. Fiscal Responsibility Act ಬಂತು, ಇದಕ್ಕೆ ನನ್ನ ಆಕ್ಷೇಪಣೆ ಇದೆ. ಪ್ರತಿ ಬಜೆಟ್‌ನಲ್ಲಿಯೂ ಮಾನ್ಯ ಯಡಿಯೂರಪ್ಪನವರು ಹೇಳಿಕೊಳ್ಳುತ್ತಾರೆ, 2009-10ನೇ ಸಾಲಿನ ಬಜೆಟ್‌ನಲ್ಲಿ ಹೇಳುತ್ತಾರೆ, “ನಾನು ವಿತ್ತಿಯ ಶಿಸ್ತನ್ನು ತುಂಬಾ ಚೆನ್ನಾಗಿ ಕಾಪಾಡಿಕೊಂಡು ಬರುತ್ತಿದ್ದೇವೆ, ನಮ್ಮ ವಿತ್ತಿಯ ಕೊರತೆಯು GSDP ಯ 3.5% ರ ಆಜು-ಬಾಜುನಲ್ಲಿದೆ. ಈ ರೀತಿ ನಾವು ನೋಡಿಕೊಂಡು ಬರುತ್ತಿದ್ದೇವೆ” ಎಂದು ಏನೂ ದೊಡ್ಡ ಮಹತ್ವದ ಸಾಧನೆ ಮಾಡಿದ ಹಾಗೆ ಹೇಳಿಕೊಂಡು ಬರುತ್ತಾರೆ. ಇದನ್ನು ನೀವು ಹೇಳಲಿ, ಹೇಳದೆ ಇರಲಿ Fiscal Responsibility Act ಬಂದ ಮೇಲೆ ಮಾಡಲೇ ಬೇಕಾದ ಹೊಣೆಗಾರಿಕೆ ಇದು. ಇದೇನು ಅತಿಶಯವಾಗಿರವುದಲ್ಲ. You have to do it. You are bound to do it. ಮಾಡಿ.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಗಳೆ, I strongly urge Sri YSV Datta to read this. ಪುಟ 71ರಲ್ಲಿ ಇದೆ. ಭಾರತ ಸರ್ಕಾರದಿಂದ ಸಾಲ, ಹೋದ ವರ್ಷ ಎಷ್ಟು ಇತ್ತು ಎನ್ನುವುದು ಇದೆ, ಈ ವರ್ಷ 1738 ಕೋಟಿ ರೂ.ಗಳು, ಬಹಿರಂಗ ಮಾರುಕಟ್ಟೆಯಿಂದ 8199 ಕೋಟಿ ರೂ.ಗಳು, ಎಲ್‌ಐಸಿ ಮತ್ತು ಆರ್‌ಬಿಐ ದಿಂದ 2765 ಕೋಟಿ ರೂ.ಗಳ ಈ ರೀತಿ ಯಾವ-ಯಾವ ಅಕೌಂಟ್‌ನಲ್ಲಿ ಏನೇನು ಕೊಡಬೇಕು ಅದೆಲ್ಲವನ್ನು ಕೊಟ್ಟಿದ್ದೇವೆ. ಹಿಂದಿನವರು ಕೊಟ್ಟಿದ್ದರು, ಇವರು ಕೊಟ್ಟೇ ಇಲ್ಲ ಎಂದು ಹೇಳಿದರೆ ಹೇಗೆ?

ವೈಸ್ ಛೇರ್ಮನ್:- ಅವರು ಬಜೆಟ್ ಮೇಲೆ ಭಾಷಣ ಮಾಡುತ್ತಿದ್ದಾರೆ, ಅವರು ಅವರ ಅಭಿಪ್ರಾಯವನ್ನು ಹೇಳುತ್ತಾರೆ. ನೀವು ಏಕೆ ತಲೆ ಕೆಡಿಸಿಕೊಳ್ಳುತ್ತೀರಿ?

ಶ್ರೀ ಬಸವರಾಜ ಬೊಮ್ಮಾಯಿ:- ಎಲ್ಲವನ್ನು ವಿವರವಾಗಿಯೇ ಕೊಡಲಾಗಿದೆ. ಮತ್ತೆ ಏಕೆ ಏನು ಇಲ್ಲ- ಏನು ಇಲ್ಲ ಎಂದು ದಾರಿ ತಪ್ಪಿಸುವುದು?

ಶ್ರೀ ವೈ.ಎಸ್.ವಿ. ದತ್ತ:- ಮಾನ್ಯ ಸಭಾಪತಿಗಳೆ, ನಾವು ಹೇಳುವುದೆಲ್ಲವನ್ನು ಹೇಳುತ್ತೇವೆ. ಅವರು ಏನಾದರೂ ಹೇಳುವುದು ಇದ್ದರೆ ಉತ್ತರ ಕೊಡುವ ಸಮಯದಲ್ಲಿ ಹೇಳಲಿ.

ಶ್ರೀ ಬಸವರಾಜ ಬೊಮ್ಮಾಯಿ:- ಅವರ ಅನುಭವದಿಂದ ನಾನು ಏನು ಬಯಸುತ್ತೇನೆ ಎಂದರೆ, ಇದು ಸರಿ ಇಲ್ಲ, ಇದನ್ನು ಈ ರೀತಿ ಮಾಡಿ ಎಂದು ಹೇಳಲಿ. ಅದನ್ನು ಬಿಟ್ಟು ಏನು ಇಲ್ಲ, ಏನು ವಿವರಣೆ ಕೊಟ್ಟಿಲ್ಲ ಎಂದು ಹೇಳಿದರೆ ಹೇಗೆ.

ಶ್ರೀ ವೈ.ಎಸ್.ವಿ.ದತ್ತ:- ನಾವು ಹೇಳುವುದು ಸರಿ ಇಲ್ಲ ಎನ್ನುವುದಾದರೆ ಅವರು ಉತ್ತರ ಕೊಡುವಾಗ ಹೇಳಲಿ. ನಾನು ಏಕೆ ಹೇಳುತ್ತಿದ್ದೇನೆ ಎಂದರೆ.

Sri Basavaraj BOMMAI:- You don't try to be always in the past. ಕೊಟ್ಟಿರುವುದೆಲ್ಲವನ್ನು ಓದಬೇಕು.

ಶ್ರೀ ವೈ.ಎಸ್.ವಿ.ದತ್ತ:- ಆಯಿತು ಸಂತೋಷ ಬಿಡಿ.

Sri M.C.NANAIAH:- It is a part of the Budget coming under the Capital Account. ಅವರು ಹೇಳುವುದು ಇಷ್ಟೆ you make it a part of the Budget.

ಡಾ|| ವಿ.ಎಸ್. ಆಚಾರ್ಯ(ಸಭಾನಾಯಕರು):- ಮಾನ್ಯ ಸಭಾಪತಿಗಳೇ, it is a part of the Budget. ನಮ್ಮ ಸಿಎಜಿ ಯವರು ಮತ್ತು ಭಾರತ ಸರ್ಕಾರ ... I will make it very clear. ನಮ್ಮ ಸಿಎಜಿ ಮತ್ತು ಭಾರತ ಸರ್ಕಾರದ ಗೈಡ್‌ಲೈನ್ಸ್ ಪ್ರಕಾರ ಬಜೆಟ್‌ನ ವಿಹಂಗಮ ನೋಟ ಎಂದು ಏನು ಇದೆ, ಅದು ಇದೇ ರೀತಿ ಬರಬೇಕು, ಅದು ಬಿಟ್ಟು ವರ್ಣನೆ, ಕಾದಂಬರಿ ಏನೇ ಬರೆದರು ಅದಕ್ಕೆ ಅರ್ಥವಿಲ್ಲ, ಇದು ಮುಖ್ಯವಾದದ್ದು. ಪ್ಯಾರಾ ನಂಬರ 29 ವಿತ್ತಿಯ ಯೋಜನೆ ಬಗ್ಗೆ. ನಿಮಗೆ ಪೂರ್ತಿ ಸಮಾಧಾನವಾಗುವಂತಹ ಒಂದು ಪ್ಯಾರಾವನ್ನು ಇಲ್ಲಿ ಓದಿ ಹೇಳುತ್ತೇನೆ:

“12. The Thirteenth Finance Commission has laid down a road map of reducing the debt to GSDP ratio for Karnataka to 25.2 per cent by the year 2014-15.”

14/15ರಲ್ಲಿ 13 ಪೈನಾನ್ಸ್ ಕಮೀಷನ್‌ರವರು 25.2% GSDP ಗೆ ಆಗಬೇಕು ಎಂದು ಹೇಳಿದ್ದಾರೆ. At the end of 2009-10 the debt to GSDP ratio was 28.8, as a result the State is ahead of the road map suggested by the Thirteenth Finance Commission and is expected to meet the guidelines well before the scheduled time.”

14-15ರ ಸಮಯಕ್ಕೆ ಸಾಧನೆ ಎಷ್ಟು ಇರಬೇಕು ಎಂದು ಹೇಳಿರುವುದನ್ನು ಈಗಲೇ ನಾವು ಆ ಗುರಿಯನ್ನು ಮುಟ್ಟಿದ್ದೇವೆ. We are on the path. We are very well within the safe limit. ಇದನ್ನು ತಾವು ಅರ್ಥ

ಮಾಡಿಕೊಳ್ಳದೆ ಯಾವುದೂ ವಿಷಯವನ್ನು ಹೇಳಿದರೆ ಏನು ಪ್ರಯೋಜನ?

You are talking of an irrelevant thing.

ಶ್ರೀ ವೈ.ಎಸ್.ವಿ. ದತ್ತಾ:- ಹಾಗದರೆ, ನಾವು ಹೇಳುವುದಕ್ಕೆ ಏನು ಅರ್ಥವಿಲ್ಲವೇ?

ಡಾ|| ವಿ.ಎಸ್. ಆಚಾರ್ಯ(ಸಭಾನಾಯಕರು):- ಮಾನ್ಯ ಸಭಾಪತಿಗಳೆ, ಕರ್ನಾಟಕ ಸರ್ಕಾರದ ಪರವಾಗಿ Empowered Committee ಸಭೆಯಲ್ಲಿ ಪ್ರತಿಸಾರಿ ನಮ್ಮ ಆರ್ಥಿಕ ನಿರ್ವಹಣೆ ಬಗ್ಗೆ ಭಾರತ ಸರ್ಕಾರದಿಂದ ಮೆಚ್ಚುಗೆಯ ಮಾತು ಬರುತ್ತಿದೆ. ನಾವು ಏನು ಸಾಧನೆ ಮಾಡದೆ ಅವರು ಹೇಗೆ ಮೆಚ್ಚುಗೆಯನ್ನು ವ್ಯಕ್ತಪಡಿಸುತ್ತಾರೆ? ಆದ್ದರಿಂದ ನಮ್ಮ ಸ್ವಂತ ಸಂಪನ್ಮೂಲ, ತೆರಿಗೆ, ತೆರಿಗೆಯೇತರ ಆದಾಯ, ಕೇಂದ್ರದಿಂದ ನಮಗೆ ಬರುವ ತೆರಿಗೆ ಪಾಲು, ಇದು ನಮ್ಮ own tax. ಆದರೆ ಒಟ್ಟಿಗೆ ನಾವು ಸಾಲವನ್ನು ತೆಗೆದುಕೊಳ್ಳುವಂತಹ ಮಿತಿ ಅದರಲ್ಲಿ ಇದೆ ಎಂದು It is much within. ಅದೇ ರೀತಿ ನಮ್ಮ ಬಡ್ಡಿ ಪಾವತಿ 15% GSDP ವರೆಗೆ ಆದರೆ we are within 10%. The Government of India is appraised.

ಶ್ರೀ ವೈ.ಎಸ್.ವಿ.ದತ್ತ:- ಇದೆಲ್ಲವನ್ನು ಅವರು ಉತ್ತರ ಹೇಳುವಾಗ ಹೇಳಲಿ.

ಡಾ|| ವಿ.ಎಸ್. ಆಚಾರ್ಯ:- ನೀವು ಕೇಳಿದ್ದಕ್ಕೆ ಹೇಳುತ್ತಿದ್ದೇನೆ.

ಶ್ರೀ ವಿ.ಆರ್.ಸುದರ್ಶನ್:- ಮಾನ್ಯ ಸಭಾಪತಿಗಳೆ, ಬೇರೆ ದೇಶದ delegates ಬಂದಿದ್ದಾರೆ. ಸಂಪ್ರದಾಯದ ಪ್ರಕಾರ ಅವರನ್ನು ಸದನಕ್ಕೆ ಸ್ವಾಗತ ಮಾಡಬೇಕು. ಸಭಾನಾಯಕರೆ ತಾವು ಸಭಾಪತಿಗಳ ಜೊತೆಯಲ್ಲಿ ಮಾತನಾಡಿ.

ವೈಸ್ ಛೇರ್ಮನ್:- ನಾನು ಹೇಳಿಕಳುಹಿಸಿದೆ. ತೋಟಗಾರಿಕಾ ಸಚಿವರು ಬರಲಿಲ್ಲ. ವಿದೇಶದಿಂದ ಬಂದ ನಿಯೋಗದವರು ಹೋದರು ಬಿಡಿ.

ಶ್ರೀ ಆರ್.ವಿ. ಸುದರ್ಶನ್:- ಮಾನ್ಯ ಸಭಾಪತಿ ಯವರೇ, ಬೇರೆ ದೇಶದ ಡೆಲಿಗೇಟ್ಸ್ ಸದನಕ್ಕೆ ಬಂದಿದ್ದಾರೆ, ಅವರನ್ನು ಫಾರ್ಮಲ್ಯಾಗಿ ಸ್ವಾಗತ ಮಾಡಬೇಕಲ್ಲವೇ? ಅವರೆಲ್ಲರೂ ಹೊರಟು ಹೋದರು.

ವೈಸ್ ಛೀರ್ಮನ್:- ಇಲ್ಲ, ಅವರು ಅಷ್ಟರಲ್ಲಿಯೇ ಹೋದರು, ಬಿಡಿ.

ಶ್ರೀ ವೈ.ಎಸ್.ವಿ ದತ್ತ:- ಮಾನ್ಯ ಸಭಾಪತಿಯವರೇ, ಮಾನ್ಯ ಸಭಾನಾಯಕರು ಹಣಕಾಸಿನ ಆಯೋಗದವರು ನಿಗದಿಪಡಿಸಿದ ಗುರಿಯನ್ನು ಮೊದಲೇ ಸಾಧನೆ ಮಾಡಿದ್ದೇವೆ ಎಂದು ಹೇಳಿದರು. ಇದು ಕೂಡ ಹೊಸದಲ್ಲ. ಇದನ್ನು ಸಹ ಯಾರೂ ಮಾಡದೇ ಇರುವುದನ್ನು ಮೊದಲ ಸಾರಿ ಮಾಡಿದ್ದೇವೆ ಎಂದು ಹೇಳಬಾರದು. ಇದು ಕೂಡ ಹಳೆಯದು ಇದನ್ನು ಮಾಡಿದ ಪುಣ್ಯಾತ್ಮರಿದ್ದಾರೆ. “The Karnataka Fiscal Responsibility Act sets the target of limiting the fiscal deficit to 3% of Gross State Domestic Product (GSDP). It further mandates that the revenue deficit is to be eliminated by 2005-06.” ಇದು ಮಾನ್ಯ ಸಿದ್ದರಾಮಯ್ಯನವರು 2005-06 ರಲ್ಲಿ ಮಂಡಿಸಿದ ಬಜೆಟ್ ಆಗಿದೆ. ಆ ಗುರಿಯನ್ನು ಸಾಧಿಸಿರುವ ಬಗ್ಗೆ ಇವರು ಈಗ ಹೇಳಿದರು, ಆದರೆ ಹಿಂದಿನವರು ಈಗಾಗಲೇ ಮಾಡಿ ತೋರಿಸಿದ್ದಾರೆ. ಇದು ಹೊಸದೇನಲ್ಲ. ಮಾನ್ಯ ಸಿದ್ದರಾಮಯ್ಯನವರು “I am happy to state that these targets have been achieved in 2004-05 itself. I am proud to inform that we have received a fiscal incentive grant of `185 Crores from the Government of India for this achievement” ಎಂದು ಹೇಳಿದ್ದಾರೆ. ಆದ್ದರಿಂದ ಇವೆಲ್ಲವೂ ಈಗಾಗಲೇ ಆಗಿರುವಂತಹವುಗಳು. ಈ ಸಾಧನೆಗಳನ್ನು ಮಾಡಿ ತೋರಿಸಿದ್ದಾರೆ. ಆದರೆ ಅವರು ಹೇಳಿಕೊಳ್ಳಲಿಲ್ಲ ಮತ್ತು ಅವರಿಗೆ ಪ್ರಚಾರ ತೆಗೆದುಕೊಳ್ಳುವ ಕಲೆ ಗೊತ್ತಿಲ್ಲ. ಇನ್ನು ಮೂರು ಅಂಶಗಳ ಬಗ್ಗೆ ನಾನು ಹೇಳಿ, ನನ್ನ ಮಾತುಗಳನ್ನು ಮುಗಿಸುತ್ತೇನೆ.

ಇನ್ನು ಬಹಳ ಮುಖ್ಯವಾಗಿ ಹೊಸ ಯೋಜನೆಗಳ ಬಗ್ಗೆ ನಾನು ಮಾತನಾಡುತ್ತೇನೆ. ಯಾವ ಯೋಜನೆಗಳಿಗೆ ಹಣವನ್ನು ಹೂಡಬೇಕು ಎನ್ನುವಾಗ ಪ್ರಾಮುಖ್ಯತೆ, ದೂರದೃಷ್ಟಿ ಬಹಳ ಮುಖ್ಯವಾದವುಗಳು. ನಾವು ಸಾಲ ತೆಗೆದುಕೊಂಡು ಹಾಕುವಾಗ ಯಾವುದರ ಮೇಲೆ ಬಂಡವಾಳ ಹೂಡಬೇಕು, ಯಾವ ಯೋಜನೆಗೆ ಸಾಲ ತೆಗೆದುಕೊಳ್ಳಬೇಕು ಎನ್ನುವಾಗ ಮನಸ್ಸಿನಲ್ಲಿ ಅಳತೆಗೋಲನ್ನು ಇಟ್ಟುಕೊಂಡಿರಬೇಕು. ಬಂಡವಾಳ ಹೂಡಿರುವ ಯೋಜನೆಗಳಿಂದ ಪ್ರತಿಫಲ ಬಂದು, ಆ ಪ್ರತಿಫಲದಿಂದ ಯೋಜನೆಗೆ ಹೂಡಿರುವ ಬಂಡವಾಳದ ಸಾಲ ತೀರುವಂತೆ ಇರಬೇಕು. ಇಂತಹವುಗಳಿಗೆ ಮೊದಲ ಪ್ರಾಮುಖ್ಯತೆ ನೀಡಿ, ತೀರಾ ಅನಿವಾರ್ಯ ಎಂದಾಗ ಸ್ವಲ್ಪ ಆಯವ್ಯಯದಲ್ಲಿ ವ್ಯವಸ್ಥೆ ಮಾಡಿಕೊಳ್ಳಬೇಕಾಗುತ್ತದೆ. ಇವತ್ತು ಹೊಸ ಯೋಜನೆಗಳನ್ನು ಘೋಷಣೆ ಮಾಡುವಾಗ, ಆ ಯೋಜನೆಗಳ ಸ್ವರೂಪ ಮತ್ತು ಹೂಡಬೇಕಾದ ಬಂಡವಾಳ ಹಾಗೂ ಆ ಬಂಡವಾಳದ ಪುನರ್‌ಉತ್ಪತ್ತಿ ಬಗ್ಗೆ ದೂರದೃಷ್ಟಿ ಇರಬೇಕಾಗುತ್ತದೆ ಮತ್ತು ಅದರ ಬಗ್ಗೆ ಲೆಕ್ಕಾಚಾರ ಇರಬೇಕಾಗುತ್ತದೆ. ಈ ಸರ್ಕಾರವು ಹೊಸ ಯೋಜನೆಗಳನ್ನು ಘೋಷಿಸಿದೆ. 2010-11ನೇ ಸಾಲಿನ ಆಯವ್ಯಯದಲ್ಲಿನ ಹೊಸ ಕಾರ್ಯಕ್ರಮಗಳು ಎಂದು ಒಟ್ಟು 66 ಕಾರ್ಯಕ್ರಮಗಳನ್ನು ಘೋಷಣೆ ಮಾಡಿದ್ದಾರೆ. ಇದರಲ್ಲಿ ಬಹಳ ತಮಾಷೆ ಮತ್ತು ವಿಚಿತ್ರ ಎಂದರೆ 66 ಹೊಸ ಯೋಜನೆಗಳಲ್ಲಿ 53 ಯೋಜನೆಗಳಿಗೆ ಬಂಡವಾಳ 10 ಕೋಟಿ ರೂಪಾಯಿಗಳಿಗಿಂತ ಕಡಿಮೆ ಇದೆ. 5 ಕೋಟಿ, 3 ಕೋಟಿ 2 ಕೋಟಿ ರೂಪಾಯಿಗಳನ್ನು ಇಟ್ಟು ಹೊಸ ಯೋಜನೆಗಳನ್ನು ಮಾಡಿದ್ದಾರೆ. ಅದನ್ನು ಬಿಟ್ಟು ಇನ್ನು ಉಳಿದ ಹೊಸ ಯೋಜನೆಗಳು ದೊಡ್ಡ ಯೋಜನೆಗಳಾಗಿವೆ. ಆ ಯೋಜನೆಗಳು ಈ ಸರ್ಕಾರದಲ್ಲದೇ, ಅದರ ಹಣಬರಹವೂ ಬೇರೆಯಾಗಿದೆ, ಇವುಗಳನ್ನು ನಮ್ಮ ರಾಜ್ಯದ ಹೊಸ ಯೋಜನೆಗಳು ಎಂದು ನಾವು ಬೀಗೋಣವೆಂದರೆ ಆಗೋದಿಲ್ಲ. ಆ ಉಳಿದ ಹೊಸ ಯೋಜನೆಗಳಲ್ಲಿ 'ರಾಷ್ಟ್ರೀಯ ಮಾಧ್ಯಮಿಕ ಶಿಕ್ಷಣ ಅಭಿಯಾನ' ಯೋಜನೆಯು ಸ್ವಲ್ಪ ದೊಡ್ಡ ಪ್ರಮಾಣದ ಯೋಜನೆಯಾಗಿದ್ದು, ಇದು ಸಹ ಕೇಂದ್ರ ಸರ್ಕಾರದ ಜೊತೆ ಸೇರಿರುವ

ಯೋಜನೆಯಾಗಿದೆ. ಇದಲ್ಲದೇ 'ಹೊಸ ಖಾಸಗಿ ಕೈಗಾರಿಕಾ ತರಬೇತಿ ಸಂಸ್ಥೆಗಳು' ಯೋಜನೆಯು ಸಹ ಕೇಂದ್ರ ಸರ್ಕಾರದ ಜೊತೆ ಸೇರಿರುವ ಯೋಜನೆಯಾಗಿದೆ. 'ಸಮುದ್ರ ತೀರ ಸುರಕ್ಷತೆ ಮತ್ತು ನಿರ್ವಹಣೆಗೆ ಬೆಂಬಲ' ಮತ್ತು 'ರಾಜ್ಯ ಹೆದ್ದಾರಿಗಳ ನವೀಕರಣ' ಯೋಜನೆಗಳು ಕೇಂದ್ರ ಸರ್ಕಾರದ ಜೊತೆ ಸೇರಿಕೊಂಡಿರುವ ಯೋಜನೆಗಳಾಗಿವೆ. ಅಂದರೆ ನಮ್ಮ ರಾಜ್ಯದ ಹೊಸ ಯೋಜನೆಗಳು ಎಂದರೆ ಯಾವುವು? ನಮ್ಮದೇ ರಾಜ್ಯದ ಹೊಸ ಯೋಜನೆಗಳು ಎಂದರೆ 53 ಯೋಜನೆಗಳಾಗಿದ್ದು, ಇವುಗಳು 10 ಕೋಟಿ ರೂಪಾಯಿಗಳಿಗೂ ಕಡಿಮೆ ಬಂಡವಾಳ ಹೊಂದಿರುವ ಯೋಜನೆಗಳಾಗಿವೆ. ಇದನ್ನು ಏಕೆ ನಾನು ಹೇಳುತ್ತಿದ್ದೇನೆ ಎಂದರೆ, ನಮ್ಮ ಹಿಂದೂಗಳಲ್ಲಿ ಹಬ್ಬಗಳು ಬಹಳ ಜಾಸ್ತಿ, ನಮ್ಮಲ್ಲಿ ಮಕ್ಕಳಿಗೆ ಯುಗಾದಿ ಪಾಡ್ಯ, ಬಿದಿಗೆ, ತದಿಗೆ, ಅಕ್ಷಯ ತದಿಗೆ ಎಂದೆಲ್ಲಾ ಹೇಳಿಕೊಡುತ್ತೇವೆ. ಈ ಹಬ್ಬಗಳು ಬಹಳ ಜಾಸ್ತಿಯಿದ್ದು, ತಿಂಗಳಿಗೆ ಒಂದು ಹಬ್ಬ ಇದ್ದೇ ಇರುತ್ತದೆ. ಇದರಲ್ಲಿ ದಿನ ಹಬ್ಬ ಮಾಡಿ, ಪಾಯಸ ಮಾಡಿಕೊಂಡು ಊಟ ಮಾಡುವುದರಿಂದ ಖರ್ಚು ಬಹಳ ಕಡಿಮೆ. ಆದರೆ ಆದರಿಂದ ಸಿಗುವ ಋಷಿ ಕಡಿಮೆ. ಮುಖ್ಯವಾಗಿ ಮನೆ ಕಟ್ಟಿ ಗೃಹ ಪ್ರವೇಶ ಮಾಡಿ ಊಟ ಹಾಕುವ ಕನ್‌ಸ್ಟ್ರಕ್ಟಿವ್ ಕೆಲಸ ಮುಖ್ಯ. ಆದರೆ ದಿನ ಪಾಯಸ ಮಾಡಿಕೊಂಡು ಹಬ್ಬ ಮಾಡಿದರೆ ಏನೂ ಆಗುವುದಿಲ್ಲ. ಇವರು ಮಾಡಿರುವ 53 ಯೋಜನೆಗಳಿಗೆ 2 ಕೋಟಿ, 3 ಕೋಟಿ 5 ಕೋಟಿ ರೂಪಾಯಿಗಳನ್ನಿಟ್ಟು ಯೋಜನೆ ಮಾಡಿರುವುದು ದಿನ ಹಬ್ಬ ಮಾಡುವ ಯೋಜನೆಯ ರೀತಿ ಇವೆ. ಆದರೆ ಇವು ಕನ್‌ಸ್ಟ್ರಕ್ಟಿವ್ ಅಲ್ಲ. ಅಂದರೆ ರಚನಾತ್ಮಕವಾದವುಗಳು ಅಲ್ಲ. ಮನೆ ಕಟ್ಟಿಸಿ, ಗೃಹ ಪ್ರವೇಶ ಮಾಡಿದ್ದೇನೆ ಎಂದು ಮಾನ್ಯ ಯಡಿಯೂರಪ್ಪನವರು ನಮ್ಮನ್ನೆಲ್ಲಾ ಕರೆದರೆ ಋಷಿ ಪಡಬಹುದು. ಇಲ್ಲದಿದ್ದರೆ ಇವತ್ತು ನಮ್ಮಲ್ಲಿ ಶ್ರಾವಣ ಶನಿವಾರವಿರುವುದರಿಂದ ಪಾಯಸ ಮಾಡಿದ್ದೇವೆ ಬನ್ನಿ ಎನ್ನುವಂತೆ ಆಗುತ್ತದೆ. ಆದ್ದರಿಂದ ಯಾವುದಕ್ಕೆ ಮಾನ್ಯತೆ ಮತ್ತು ಯಾವುದಕ್ಕೆ ಆದ್ಯತೆ ಎಂಬುದನ್ನು ಅರ್ಥ ಮಾಡಿಕೊಳ್ಳಬೇಕು.

ಇನ್ನು ನೀರಾವರಿ ಸಚಿವರಾದ ಮಾನ್ಯ ಬಸವರಾಜ ಬೊಮ್ಮಾಯಿಯವರು ಸದನದಲ್ಲಿ ಇದ್ದು, ನಾನು ಹೇಳುವ ನೀರಾವರಿ ಅಂಕಿ ಅಂಶಗಳು ತಪ್ಪಿದ್ದರೆ ನಂತರ ಅವರು ಉತ್ತರದಲ್ಲಿ ಹೇಳಬಹುದು. ನೀರಾವರಿ ಬಹಳ ಮುಖ್ಯವಾಗಿದ್ದು, ಮಾನ್ಯ ಸುದರ್ಶನ್‌ರವರು ಮಾತನಾಡುವಾಗ ಮಾನ್ಯ ಬೊಮ್ಮಾಯಿಯವರು ಮಧ್ಯೆ ಪ್ರವೇಶ ಮಾಡಿ ಮಾತನಾಡಿದಾಗ ನಾವು ಮಾತನಾಡಲಿಲ್ಲ. ಆಗ ಮಾನ್ಯ ಸಚಿವರು ನೀರಾವರಿಗೆ ಅಷ್ಟು ಮಾಡಿದ್ದೇವೆ, ಇಷ್ಟು ಮಾಡಿದ್ದೇವೆ, ಹಿಂದಿನ ಸರ್ಕಾರದವರು ಏನು ಮಾಡಿದ್ದರು, ಬಚಾವತ್ ಹಣಬರಹ ಎಲ್ಲಾ ಏನು ಆಯಿತು ಎಂದೆಲ್ಲಾ ಹೇಳಿದರು. ನಾನು ಬಚಾವತ್ ಆಯೋಗ, ಅದರ ಹಿನ್ನೆಲೆ, ಎ-ಯೋಜನೆ, ಬಿ-ಯೋಜನೆ ಇವುಗಳ ಬಗ್ಗೆ ನನಗೂ ಸ್ವಲ್ಪ ಅಂಕಿ ಅಂಶಗಳು ತಿಳಿದಿವೆ, ನಾನು ಅದನ್ನು ಕೆದಕಿ ಕಾಡುವುದಕ್ಕೆ ಹೋಗುವುದಿಲ್ಲ. ಆದರೆ ಒಂದು ವಿಷಯವನ್ನು ಹೇಳಬೇಕಾಗುತ್ತದೆ. ಆ ಸಂದರ್ಭದಲ್ಲಿ ಬಚಾವತ್ ಆಯೋಗ '2000ನೇ ಇಸವಿಯೊಳಗೆ ಕರ್ನಾಟಕ ರಾಜ್ಯವು ಅದರ ಪಾಲಿನ ಹಕ್ಕಾದ 734 ಟಿಎಂಸಿ ನೀರಿನಲ್ಲಿ 5 ಟಿಎಂಸಿ ತೆಲಗುಗಂಗಾ ಹೊರತುಪಡಿಸಿ ಉಳಿದ 729 ಟಿಎಂಸಿ ನೀರನ್ನು ಸಂಗ್ರಹ ಮಾಡಿಕೊಳ್ಳಬೇಕು, ಉಳಿದೆಲ್ಲ ಹೆಚ್ಚುವರಿ ನೀರೆಂದು ಪುನರ್‌ಹಂಚಿಕೆ ಮಾಡುತ್ತೇವೆ' ಎಂದು ತೀರ್ಪು ಕೊಟ್ಟರು. 2000ನೇ ಇಸವಿ ಎಂದು ನಮ್ಮ ತಲೆಮೇಲೆ ತೂಗುತ್ತಿ ಇತ್ತು. 2000ನೇ ಇಸವಿಯೊಳಗೆ ಅಷ್ಟು ನೀರನ್ನು ಶೇಖರಣೆ ಮಾಡಿಕೊಳ್ಳಬೇಕಾಗಿತ್ತು. ಆಗ ಯಾವುದೇ ಸರ್ಕಾರ ಇರಬಹುದು, ನಾವು ಹೆಮ್ಮೆಯಿಂದ ಸ್ಮರಿಸಿಕೊಳ್ಳಬೇಕಾಗುತ್ತದೆ, ಆ ಸರ್ಕಾರಗಳು ದಾಪುಗಾಲಿನಲ್ಲಿ ಹಣ ಹೊಂಚಿ ಕೆಲಸ ಮಾಡಿಸಿ ನೀರನ್ನು ಶೇಖರಿಸಿಟ್ಟಿತು. ಆದರೆ ನನಗೆ ತುಂಬಾ ದುಃಖ ಎಂದರೆ ಅಷ್ಟು ನೀರನ್ನು ಸಂಗ್ರಹ ಮಾಡಿದರೂ ಕಾಲುವೆ ಮಾಡಿ ರೈತರ ಹೊಲಗಳಿಗೆ ಹರಿಸಲು ಆಗಲಿಲ್ಲ. ಎನ್‌ಡಿಎ ಸರ್ಕಾರ ಬಂದು ರೈತರಿಗೆ ಚುರಕ್ ಎನ್ನುವ ಬರೆ ಹಾಕಿತು. ಈ ಎನ್‌ಡಿಎ ಸರ್ಕಾರವು 2ನೇ ಕೃಷ್ಣ ನ್ಯಾಯ ಮಂಡಳಿ ನೇಮಕ ಆಗುತ್ತದೆ, ನೀವು 734 ಟಿಎಂಸಿ ನೀರನ್ನು ಸಂಗ್ರಹ ಮಾಡಿಕೊಂಡಿದ್ದು, ಕಾಲುವೆಗಳ ಮೂಲಕ ಇಷ್ಟು ನೀರನ್ನು ಮಾತ್ರ ಹರಿಸುತ್ತಿದ್ದು, ಕಾಲುವೆಗಳ ಮೂಲಕ

ಹರಿಸಿಲ್ಲದ ನೀರನ್ನೂ ಸಹ ಹೆಚ್ಚುವರಿ ನೀರೆಂದು ಹಂಚಿಕೆ ಮಾಡುತ್ತೇವೆ ಎನ್ನುವ ರೀತಿ ತೀರ್ಮಾನ ಮಾಡಿಬಿಟ್ಟಿತು.

(ಈ ಹಂತದಲ್ಲಿ ಮಾನ್ಯ ಸಭಾಪತಿಯವರು ಸಭಾ ಪೀಠವನ್ನು ಅಲಂಕರಿಸಿದರು)

ಆ ಸಂದರ್ಭದಲ್ಲಿ ನೀರಾವರಿಗೆ 2004-05ರಲ್ಲಿ 3,735 ಕೋಟಿ ರೂಪಾಯಿಗಳು, 2005-06ರಲ್ಲಿ 3,773 ಕೋಟಿ ರೂಪಾಯಿಗಳು, 2006-07ರಲ್ಲಿ 4,306 ಕೋಟಿ ರೂಪಾಯಿಗಳು ಸೇರಿ ಒಟ್ಟು 2004ನೇ ಇಸವಿಯಿಂದ ಈಗಿನ ಸರ್ಕಾರ ಅಧಿಕಾರಕ್ಕೆ ಬರುವವರೆಗೆ 11,814 ಕೋಟಿ ರೂಪಾಯಿಗಳನ್ನು ಹೂಡಲಾಗಿದೆ. ಈ ಹಣವನ್ನು ಮೂರು ವರ್ಷಗಳಲ್ಲಿ ನೀರಾವರಿಗೆ ಹೂಡಲಾಗಿದೆ. ಮಾನ್ಯ ಸಚಿವರು ತಪ್ಪಿದ್ದರೆ ಕ್ಷಮಿಸಬೇಕು ಮತ್ತು ಉತ್ತರದಲ್ಲಿ ತಿಳಿಸಬೇಕು. ಇವರು ಬಂದ ಮೇಲೆ 5,608 ಕೋಟಿ ರೂಪಾಯಿಗಳನ್ನು ಹೂಡಿದ್ದಾರೆ.

ಸನ್ಮಾನ್ಯ ಸಭಾಪತಿಯವರೇ, ವಿದ್ಯುತ್ ಕ್ಷೇತ್ರದ ಬಗ್ಗೆ ಹೇಳಬೇಕಾದರೆ, 2004-05ನೇ ಸಾಲಿನಲ್ಲಿ 22,677 ದಶಲಕ್ಷ ಯೂನಿಟ್‌ಗಳು, 2005-06ನೇ ಸಾಲಿನಲ್ಲಿ 24,070 ದಶಲಕ್ಷ ಯೂನಿಟ್‌ಗಳು, 2006-07ನೇ ಸಾಲಿನಲ್ಲಿ 30,719 ದಶಲಕ್ಷ ಯೂನಿಟ್ ಗಳಷ್ಟು ವಿದ್ಯುತ್ ಉತ್ಪಾದನೆಯಾಗಿದೆ. ಈ ಸರ್ಕಾರ ಅಧಿಕಾರಕ್ಕೆ ಬರುವುದಕ್ಕೂ ಮೂರು ವರ್ಷಗಳ ಮೊದಲು 77,466 ಯೂನಿಟ್‌ಗಳಷ್ಟು ವಿದ್ಯುತ್ ಉತ್ಪಾದನೆಯಾಗಿದೆ. ಎರಮರಸ್, ಚಿತ್ತೀಸ್‌ಘಡ್ ಮತ್ತು ಕೂಡ್ಲಿ ಈ ಎಲ್ಲ ವಿದ್ಯುತ್ ಯೋಜನೆಗಳ ಬಗ್ಗೆ ಈ ಸರ್ಕಾರ ಪ್ರಸ್ತಾಪ ಮಾಡಿದೆ. ಹಿಂದಿನ ಸರ್ಕಾರಗಳ ಕಾಲದಲ್ಲಿ ಮಾಡಿದಂತಹ ವಿದ್ಯುತ್ ಯೋಜನೆಗಳು ಈಗ ಫಲ ಕೊಡುವುದಕ್ಕೆ ಪ್ರಾರಂಭ ಮಾಡಿವೆ ಹಾಗಾಗಿ ಈ ಸರ್ಕಾರಕ್ಕೆ ಸ್ವಲ್ಪ ಮರ್ಯಾದೆ ಉಳಿದುಕೊಂಡಿದೆ. ಈ ಸರ್ಕಾರದ ಅಧಿಕಾರ ಅವಧಿಯಲ್ಲಿ ಉತ್ಪಾದನೆಯಾಗುತ್ತಿರುವ ವಿದ್ಯುತ್‌ನ ಪ್ರಮಾಣ 56,741 ದಶಲಕ್ಷ ಯೂನಿಟ್‌ಗಳಾಗಿವೆ. ಯಾವುದಕ್ಕೆ ಆದ್ಯತೆಯನ್ನು ಕೊಡಬೇಕಾಗಿತ್ತು ಅದಕ್ಕೆ ಅದ್ಯತೆಯನ್ನು ಕೊಟ್ಟಿಲ್ಲ ಎನ್ನುವುದನ್ನು ಈ ಅಂಕಿಅಂಶಗಳು ತೋರಿಸುತ್ತವೆ.

ವಿದ್ಯುತ್ ಮತ್ತು ನೀರಾವರಿಗಳಿಗೆ ಆದ್ಯತೆಯನ್ನು ಕೊಟ್ಟಿಲ್ಲ ಪರಿಸ್ಥಿತಿ ಹೀಗಿರುವಾಗ, ಈ ಆಯವ್ಯವನ್ನು ಪ್ರಗತಿಪರವಾದ, ಜನಪರವಾದ, ಕೃಷಿಕರ ಪರವಾದ ಮತ್ತು ಹಳ್ಳಿಗಳ ಪರವಾದ ಆಯವ್ಯಯ ಎಂದು ಹೇಳಿಕೊಳ್ಳುವುದಕ್ಕೆ ಹೇಗೆ ಸಾಧ್ಯವಾಗುತ್ತದೆ ಎನ್ನುವುದು ನನ್ನ ಪ್ರಶ್ನೆಯಾಗಿದೆ.

ಸನ್ಮಾನ್ಯ ಸಭಾಪತಿಯವರೇ, ಈ ಬಾರಿಯ ಆಯವ್ಯಯದಲ್ಲಿ ರಾಜಸ್ವ ಹೆಚ್ಚಳ 1,278 ಕೋಟಿ ರೂಪಾಯಿಗಳಾಗಿವೆ. ಆದರೆ, ನೀರಾವರಿಗಾಗಿ 1,000 ಕೋಟಿ ರೂಪಾಯಿಗಳನ್ನು ಆಯವ್ಯಯದ ಹೊರಗಡೆ ಸಾಲ ಮಾಡಲಾಗುತ್ತಿದೆ ಎಂದು ಹೇಳುತ್ತಿದ್ದಾರೆ. ರಾಜಸ್ವ ಹೆಚ್ಚಳ 1,278 ಕೋಟಿ ರೂಪಾಯಿಗಳಲ್ಲಿ ಆಯವ್ಯಯದ ಹೊರಗಡೆ ಸಾಲ ಮಾಡಿರುವ ಮೊತ್ತ 1,000 ಕೋಟಿ ರೂಪಾಯಿಗಳನ್ನು ಕಳೆದಾಗ, ನಿಜವಾಗಿಯೂ ಹೆಚ್ಚಳವಾಗುವ ರಾಜಸ್ವದ ಪ್ರಮಾಣ ಕೇವಲ 278 ಕೋಟಿ ರೂಪಾಯಿಗಳು ಮಾತ್ರ ಆಯವ್ಯಯದಲ್ಲಿ ತಿಳಿಸಿರುವಂತೆ 1,278 ಕೋಟಿ ರೂಪಾಯಿಗಳ ಹೆಚ್ಚಳ ಎನ್ನುವಂತಹ ಮೂರ್ಖ ಭ್ರಮೆಯನ್ನು ಜನರಲ್ಲಿ ಹುಟ್ಟಿಸಲಾಗುತ್ತಿದೆ. ನಿಜವಾಗಿಯೂ 1000 ಕೋಟಿ ರೂಪಾಯಿಗಳನ್ನು ಆಯವ್ಯಯದಿಂದ ಹೊರಗಡೆ ತರುತ್ತಿರುವಂತಹ ಸಾಲವಾಗಿದೆ. ಅದನ್ನು ಕೂಡ ಇಲ್ಲಿ ಮುಗುಮಾಗಿ ಹೇಳಲಾಗಿದೆ. ಆಯವ್ಯಯದಲ್ಲಿ 'ಸುವರ್ಣ ಭೂಮಿ ಯೋಜನೆ' ಎಂದು ಹೇಳಿದ್ದಾರೆ. ಇದು ಏನು ಎನ್ನುವುದು ನನಗೆ ಅರ್ಥವಾಗಲಿಲ್ಲ. ಇದರ ಬಗ್ಗೆ ಸ್ಪಷ್ಟವಾಗಿರುವಂತಹ ಮಾತುಗಳಲ್ಲಿ ಹೇಳಬೇಕಾಗಿತ್ತು. ಸುವರ್ಣ ಭೂಮಿ ಯೋಜನೆ ಎನ್ನುವುದು ಹೊಸ ಯೋಜನೆ ಅಲ್ಲ. ಕೇಂದ್ರ ಸರ್ಕಾರದಲ್ಲಿ ಈಗಾಗಲೇ ಸುವರ್ಣ ಜಯಂತಿ ಗ್ರಾಮ ಸ್ವರಾಜ್ ರೋಜಗಾರ್ ಯೋಜನೆ ಎನ್ನುವಂತಹ ಒಂದು ಯೋಜನೆ ಇದೆ. ಆ ಯೋಜನೆ ಹೆಸರನ್ನೇ ಇವರು ಇಟ್ಟುಕೊಂಡಿರಬಹುದು ಹೆಸರನ್ನು ಇಟ್ಟುಕೊಳ್ಳಲಿ ನಾನು ಏನೂ ತಿಳಿದುಕೊಳ್ಳುವುದಿಲ್ಲ. ಕೃತಿಚೌರ್ಯ ಮಾಡುವ ರೀತಿಯಲ್ಲಿ ಹೆಸರಿನ ಚೌರ್ಯ ಆಗಿರಬಹುದು. ಸುವರ್ಣ ಭೂಮಿ ಯೋಜನೆಗೆ 1000 ಕೋಟಿ ರೂಪಾಯಿಗಳನ್ನು ಈ ವರ್ಷವೇ ಖರ್ಚು ಮಾಡುತ್ತೇವೆ ಎಂದು ಹೇಳಿದ್ದಾರೆ. ಅದರ ಮುಂದಿನ ಕಂಡಿಕೆಯಲ್ಲಿ ಈಗ ನಾವು 20 ಕೋಟಿ ರೂಪಾಯಿಗಳನ್ನು ಮಾತ್ರ ಬಿಡುಗಡೆ

ಮಾಡುತ್ತೇವೆಂದು ಹೇಳಿದ್ದಾರೆ. ಜನರಿಗೆ ತೋರಿಸಲು 1000 ಕೋಟಿ ರೂಪಾಯಿಗಳೆಂದು ಹೇಳುತ್ತಾರೆ ಬಿಡುಗಡೆ ಮಾಡುವುದು ಮಾತ್ರ 20 ಕೋಟಿ ರೂಪಾಯಿಗಳನ್ನು, ಈ ರೀತಿ ಭ್ರಮೆಗಳನ್ನು ದಯವಿಟ್ಟು ಹುಟ್ಟಿಸಬಾರದೆಂದು ನಾನು ಕೇಳಿಕೊಳ್ಳುತ್ತೇನೆ. ಎಲ್ಲಾ ಪ್ರಾಯೋಗಿಕವಾಗಿಯೇ ಇರಬೇಕು. ಸತ್ಯವನ್ನು ಸತ್ಯವಾಗಿಯೇ ಹೇಳಬೇಕು. ನಾವೇನು ಬೇಜಾರು ಮಾಡಿಕೊಳ್ಳುವುದಿಲ್ಲ. ಬದಲಿಗೆ ಋಷಿಪಡುತ್ತೇವೆ. ಉಬ್ಬುಸಿ ಬಲೂನ್‌ಗೆ ಪಿನ್ ಚುಚ್ಚಿದರೆ ಬಹಳ ಬೇಜಾರಾಗುತ್ತದೆ.

ಸನ್ಮಾನ್ಯ ಸಭಾಪತಿಯವರೇ, ನನಗೆ ಏತಕ್ಕಾಗಿ ಈ ಆಯವ್ಯಯದ ಬಗ್ಗೆ ಭರವಸೆಗಳು ಉಳಿದಿಲ್ಲ ಮತ್ತು ಅನುಮಾನಗಳು ಹುಟ್ಟಿವೆ ಎಂದರೆ, ಇವರು ಆಯವ್ಯಯದಲ್ಲಿ ಹೇಳುವುದು ಒಂದು, ಅನುಷ್ಠಾನಕ್ಕೆ ತರುವುದು ಇನ್ನೊಂದು. ನನ್ನ ಬಳಿ 2009-10ನೇ ಸಾಲಿನ Action Taken Report ಇದೆ. ಇದರಲ್ಲಿ, “ಹೇಳಿದ್ದೇನು-ಮಾಡಿದ್ದೇನು” ಎಂದು ಇದೆ. ಒಂದು ಕಂಡಿಕೆಯಲ್ಲಿ ಹೇಳಿದ್ದು ಇತ್ತು, ಮತ್ತೊಂದು ಕಂಡಿಕೆಯಲ್ಲಿ ಮಾಡಿರುವುದರ ಬಗ್ಗೆ ಅವರೇ ಹೇಳಿಕೊಂಡಿದ್ದರೆ. ಇವರು ಹೇಳಿದ್ದೇನು ಮತ್ತು ಮಾಡಿದ್ದೇನು ಎನ್ನುವುದರ ಅಂಕಿಅಂಶಗಳನ್ನು ನಾನು ಓದಿಬಿಟ್ಟರೆ, ಹೇಳಿದೊಂದು ಮಾಡಿದೊಂದು ಎಂದು ಜನರೇ ಅರ್ಥ ಮಾಡಿಕೊಳ್ಳುತ್ತಾರೆ. ತಲಾ 1,000 ರೂಪಾಯಿಗಳಂತೆ ಬೀಜ ಗೊಬ್ಬರಗಳನ್ನು ತೆಗೆದುಕೊಳ್ಳುವುದಕ್ಕೆ 500 ಕೋಟಿ ರೂಪಾಯಿಗಳನ್ನು ಹಂಚಿಕೆ ಮಾಡಿದ್ದೇವೆಂದು ಹೇಳಿದ್ದಾರೆ. ಆದರೆ, ಬಿಡುಗಡೆ ಮಾಡಿರುವುದು ಮಾತ್ರ 220 ಕೋಟಿ ರೂಪಾಯಿಗಳು ಮಾತ್ರ, ಸಾವಯುವ ಕೃಷಿ ಆಂದೋಲನದ ಬಗ್ಗೆ ಮಾತನಾಡಿದ್ದಾರೆ. ಹಳ್ಳಿಗಳಲ್ಲಿ ಎಲ್ಲರ ಮನೆಯಲ್ಲಿಯೂ ಒಂದು ತಿಪ್ಪೆ ಇದ್ದೇ ಇರುತ್ತದೆ. ಹಳ್ಳಿಗಳಲ್ಲಿ ಸಾವಯುವ ಕೃಷಿ ಎಂದು ಪ್ರತ್ಯೇಕವಾಗಿ ಹೇಳುವುದು ಬೇಡ. ಎಲ್ಲರೂ ಇತ್ತೀಚೆಗೆ ಗೋಬರ್ ಗ್ಯಾಸ್ ಇಟ್ಟುಕೊಂಡಿದ್ದಾರೆ. ತಮಾಷೆ ಎಂದರೆ, ನಿಜವಾಗಿ ಯಾವ ರೈತ ತನ್ನ ಮನೆಯ ಹತ್ತಿರ ತಿಪ್ಪೆ ಮಾಡಿಕೊಂಡು ಸಗಣೆ ಗಂಜಲ ಹಾಕಿಕೊಂಡು ಗೋಬರ್ ಗ್ಯಾಸ್ ಮಾಡಿಕೊಂಡಿರುವವನು ಇವತ್ತಿಗೂ ಸಾವಯುವ ಕೃಷಿ ಕನ ಲಿಸ್ಟ್‌ನಲ್ಲಿ ಬಂದೇ ಇಲ್ಲ. ಯಾರ್ಯಾರೋ ಯಾವ ಯಾವ ಪಕ್ಷದರೋ ಅವರು

ತಮಗೆ ತಾವೇ, ಸಾವಯುವ ಕೃಷಿಗಾರರು ಎಂದು ಘೋಷಣೆ ಮಾಡಿಕೊಂಡಿದ್ದಾರೆ. ಅವರಿಗೆ ಯಾರು ಸರ್ಟಿಫಿಕೇಟ್ ಕೊಟ್ಟರೋ, ಅವರ ಮನೆಯಲ್ಲಿ ತಿಪ್ಪೆ ಇದೆ ಎಂದು ಮತ್ತು ಅವರು ಏನು ಬೆಳೆದಿದ್ದಾರೆ ಎಂದು ಯಾರು ನೋಡಿದರೋ ಗೊತ್ತಿಲ್ಲ. ಒಟ್ಟಿನಲ್ಲಿ ಆ ಹಣ ಚೆನ್ನಾಗಿ, ಬಹಳ ಸಮರ್ಪಕವಾಗಿ ಮತ್ತು ಅರ್ಥಪೂರ್ಣವಾಗಿ ಹಂಚಿಕೆಯಾಗಿದೆ. ಹಳ್ಳಿಗಳಲ್ಲಿ ಮನೆಯ ಮುಂದೆ ತಿಪ್ಪೆ ಮಾಡಿಕೊಂಡಿರುವ ರೈತ ಸಾವಯುವ ಕೃಷಿ, ಸಾವಯುವ ಕೃಷಿ ಎಂದು ಅಂದುಕೊಂಡು ಕುಳಿತುಕೊಂಡಿದ್ದಾನೆ. ಸರ್ಕಾರ ಸಾವಯುವ ಕೃಷಿ ಆಂದೋಲನಕ್ಕಾಗಿ 100 ಕೋಟಿ ರೂಪಾಯಿಗಳನ್ನು ಕೊಟ್ಟಿದೆ. ಸಾವಯುವ ಕೃಷಿ ಎನ್ನುವುದು ಒಂದು ದೊಡ್ಡ ದಂಧೆಯಾಗಿದೆ. ಇದರ ಬಗ್ಗೆ ಸಿ.ಬಿ.ಐ. ತನಿಖೆ ಆಗಬೇಕಾಗಿದೆ. ಏಕೆಂದರೆ, ನಾನು ಹಳ್ಳಿಗಳನ್ನು ನೋಡಿದ್ದೇನೆ ಮತ್ತು ಹಳ್ಳಿಯಿಂದ ಬಂದಿದ್ದೇನೆ. ಸುಮಾರು 400 ಹಳ್ಳಿಗಳು ನನ್ನ ವಿಧಾನಸಭಾ ಕ್ಷೇತ್ರದ ವ್ಯಾಪ್ತಿಗೆ ಬರುತ್ತಿದೆ. ನಾನು ಎಲ್ಲ ಕಡೆಗಳಲ್ಲಿ ತಿರುಗಾಡಿದ್ದೇನೆ. ಚಿಕ್ಕಮಗಳೂರು ಜಿಲ್ಲೆಯ ಕಡೂರು ಮತ್ತು ಬೀರೂರು ವಿಧಾನಸಭಾ ಕ್ಷೇತ್ರಗಳಲ್ಲಿ ಯಾವ ಹಳ್ಳಿಗಳ ರೈತರಿಗೂ ಈ ಸಾವಯುವ ಕೃಷಿ ಆಂದೋಲನ ಎನ್ನುವುದು ಮುಟ್ಟಿಲ್ಲ. ಎಲ್ಲೋ ಒಂದು ಕಡೆ ಮಲೆನಾಡಿನವರಿಗೆ, ಶೃಂಗೇರಿಯವರಿಗೆ, ತೀರ್ಥಹಳ್ಳಿಯವರಿಗೆ ಇದು ಮುಟ್ಟಿರಬಹುದು. ನಾನು ಹೇಳಿರುವಂತಹ ಊರುಗಳ ಹೆಸರನ್ನು ಕೇಳಿದರೆ ಈ ಸಾವಯುವ ಕೃಷಿ ಆಂದೋಲನ ಪ್ರಯೋಜನ ಹೇಗೆ ಮುಟ್ಟಿದೆ ಹೇಗೆ ತಟ್ಟಿದೆ ಎನ್ನುವುದು ನಿಮಗೆ ಅರ್ಥವಾಗಿರಬಹುದು. ಸಾವಯುವ ಕೃಷಿ ಆಂದೋಲನಕ್ಕಾಗಿ ಮೀಸಲಿಟ್ಟಿರುವ ಹಣವನ್ನು ಖರ್ಚು ಮಾಡುವುದಕ್ಕೆ ಒಂದು ಟ್ರಸ್ಟ್ ಮಾಡಲಾಗಿದೆ. ಆ ಟ್ರಸ್ಟ್ಗೆ ದುಡ್ಡು ಹೋಗುತ್ತದೆ.

ಸನ್ಮಾನ್ಯ ಸಭಾಪತಿಯವರೇ, ಈ ವಿಚಾರವಾಗಿ ಸರ್ಕಾರಕ್ಕೆ ಒಂದು ಸಲಹೆಯನ್ನು ನೀಡುವುದಕ್ಕೆ ಬಯಸುತ್ತಿದ್ದೇನೆ. ಇಸ್ಯಾನ್ ಸಂಸ್ಥೆಯವರು ಸಾವಯುವ ಕೃಷಿಗೆ ಸಂಬಂಧಪಟ್ಟಂತೆ ಒಂದು ಸ್ಕೀಮ್‌ನ್ನು ಬಹಳ ಚೆನ್ನಾಗಿ ಮಾಡಿದ್ದಾರೆ. ಇಸ್ಯಾನ್‌ರವರು ಪ್ರತಿಯೊಂದು ಹಳ್ಳಿಗೆ ಹೋಗುತ್ತಾರೆ. ಅಲ್ಲಿ ಯಾರ ಮನೆಯ ಮುಂದೆ ತಿಪ್ಪೆ ಇದೆ ಎನ್ನುವುದನ್ನು ನೋಡುತ್ತಾರೆ. ಅವರು

ಆ ತಿಪ್ಪೆ ಗೊಬ್ಬರವನ್ನು ಹೊಲಕ್ಕೆ ಹಾಕುತ್ತಾರೆಯೇ ಇಲ್ಲವೇ ಎನ್ನುವುದನ್ನು ನೋಡುತ್ತಾರೆ. ಆ ಗೊಬ್ಬರವನ್ನು ಉಪಯೋಗಿಸಿ ಅವರು ಬೆಳೆಯನ್ನು ತೆಗೆದಿದ್ದಾರೆಯೇ ಎನ್ನುವುದನ್ನು ನೋಡುತ್ತಾರೆ. ಸಾವಯವ ಕೃಷಿಯನ್ನು ಅವರ ಮನೆಯ ತಿಪ್ಪೆಯಿಂದಲೇ ಮಾಡಿದ್ದಾರೆಂದು ಖಾತರಿಯಾದ ಮೇಲೆ ಆತನಿಗೊಂದು ಸರ್ಟಿಫಿಕೇಟ್ ಕೊಡುತ್ತಾರೆ. ಆ ಸರ್ಟಿಫಿಕೇಟ್‌ನ್ನು ತೋರಿಸಿದರೆ ಆತನಿಗೆ ಹಣವನ್ನು ಕೊಡುತ್ತಾರೆ. ಈ ರೀತಿಯ ಯೋಜನೆ ಇರಬೇಕಾಗುತ್ತದೆ.

ಶ್ರೀಮತಿ ಭಾರತಿ ಶೆಟ್ಟಿ:- ಸನ್ಮಾನ್ಯ ಸಭಾಪತಿಯವರೇ, ಆಯವ್ಯಯದ ಮೇಲೆ ಮಾತನಾಡುವುದಕ್ಕೆ ತಾವು ನನಗೆ ಅವಕಾಶವನ್ನು ನೀಡಲಿಲ್ಲ. ಆದರೆ ಇಲ್ಲಿ ದೊಡ್ಡ ಬಯಲಾಟ, ದೊಡ್ಡಾಟ ನೋಡುವುದಕ್ಕೆ ಒಂದು ಒಳ್ಳೆ ಅವಕಾಶವನ್ನು ನೀಡಿದಂತೆ ಆಗಿದೆ.

ಶ್ರೀ ವೈ.ಎಸ್.ವಿ. ದತ್ತ:- ಸನ್ಮಾನ ಸಭಾಪತಿಯವರೇ, ಹನಿ ನೀರಾ ವರಿಗೆ 178 ಕೋಟಿ ರೂಪಾಯಿಗಳನ್ನು ನೀಡಲಾಗುತ್ತದೆಂದು ಹೇಳಲಾಗಿದೆ ಆದರೆ ಬಿಡುಗಡೆ ಮಾಡಿರುವುದು 53 ಕೋಟಿ ರೂಪಾಯಿಗಳು ಮಾತ್ರ. ರಾಯಚೂರು ಕೃಷಿ ವಿಶ್ವವಿದ್ಯಾನಿಲಯಕ್ಕೆ 5 ಕೋಟಿ ರೂಪಾಯಿಗಳನ್ನು ನೀಡಲಾಗುತ್ತದೆ ಎಂದು ಹೇಳಿದ್ದಾರೆ. ಆದರೆ, ಬಿಡುಗಡೆ ಮಾಡಿರುವುದು 10 ಲಕ್ಷ ರೂಪಾಯಿಗಳನ್ನು ಮಾತ್ರ, ಹಾಲು ಉತ್ಪಾದಕರಿಗೆ 130 ಕೋಟಿ ರೂಪಾಯಿಗಳನ್ನು ನೀಡಲಾಗುತ್ತದೆ ಎಂದು ಹೇಳಿದ್ದರು. ಆದರೆ, ಬಿಡುಗಡೆ ಮಾಡಿರುವುದು 51 ಕೋಟಿ ರೂಪಾಯಿಗಳು ಮಾತ್ರ ಹೈನುಗಾರಿಕೆಗೆ 319 ಕೋಟಿ ರೂಪಾಯಿಗಳನ್ನು ಬಿಡುಗಡೆ ಮಾಡಲಾಗುತ್ತದೆ ಎಂದು ಹೇಳಿದ್ದರು. ಆದರೆ, ಬಿಡುಗಡೆ ಮಾಡಿದ್ದು 100 ಕೋಟಿ ರೂಪಾಯಿಗಳನ್ನು ಮಾತ್ರ. 2008-09ನೇ ಸಾಲಿನಲ್ಲಿ ಕೃಷಿ ಮತ್ತು ಕೃಷಿ ಸಂಬಂಧಿತ ಕ್ಷೇತ್ರಗಳಿಗೆ 1229 ಕೋಟಿ ರೂಪಾಯಿಗಳನ್ನು ನೀಡಲಾಗುತ್ತದೆ ಎಂದು ಹೇಳಿದ್ದರು. ಆದರೆ, ಬಿಡುಗಡೆ ಮಾಡಿದ್ದು 378 ಕೋಟಿ ರೂಪಾಯಿಗಳು ಮಾತ್ರ. 2009-10ರ action taken report ಪ್ರಕಾರ 641 ಕೋಟಿ ರೂಪಾಯಿಗಳನ್ನು ಬಿಡುಗಡೆ ಮಾಡುತ್ತೇವೆಂದು ಹೇಳಿದ್ದರು. ಆದರೆ, ಬಿಡುಗಡೆ ಮಾಡಿದ್ದು ಮಾತ್ರ

ಕೇವಲ 78 ಕೋಟಿ ರೂಪಾಯಿಗಳು. ಹಿಂದಿನ ನಮ್ಮ ಕಹಿ ಅನುಭವಗಳನ್ನು ನೋಡಿದಾಗ, ಇದು ಭರವಸೆಯ ಆಯವ್ಯಯವಲ್ಲ, ನಾವು ಯಾವುದೇ ಆಸೆ ಮತ್ತು ನಿರೀಕ್ಷೆಗಳನ್ನು ಬಿಟ್ಟುಕೊಡುವಷ್ಟು ಮೂರ್ಖರೂ ಅಲ್ಲ, ದಡ್ಡರೂ ಅಲ್ಲ, ಆದ್ದರಿಂದ ಈ ಆಯವ್ಯಯ ಸಂಪೂರ್ಣವಾಗಿ ರಾಜಕೀಯ ಪ್ರೇರಿತವಾಗಿರುವಂತಹ ಮತ್ತು ಪ್ರಚಾರ ಪ್ರಿಯವಾಗಿರುವಂತಹ ಆಯವ್ಯಯವಾಗಿದೆ.

ಶ್ರೀ ವಿ.ಆರ್. ಸುದರ್ಶನ್:- ಸನ್ಮಾನ್ಯ ಸಭಾಪತಿಯವರೇ, ವ್ಯಾಟ್‌ನ್ನು ಶೇಕಡಾ 13.5 ರಿಂದ ಶೇಕಡಾ 14ಕ್ಕೆ ಏರಿಸಿದ್ದಾರೆ. ಕೇಂದ್ರ ಸರ್ಕಾರ ಮೊಬೈಲ್ ಮತ್ತು ಸಿಮೆಂಟ್ ಮುಂತಾದವುಗಳ ಮೇಲೆ ವ್ಯಾಟ್ ರಿಯಾಯಿತಿಯನ್ನು ನೀಡಿದೆ. ವ್ಯಾಟ್ ದರವನ್ನು ಹೆಚ್ಚಿಗೆ ಮಾಡುವುದರ ಪ್ರಯೋಜನ ಯಾರಿಗಾಗುತ್ತದೆ ಎನ್ನುವುದನ್ನು ಯೋಚನೆ ಮಾಡಬೇಕಾಗುತ್ತದೆ. ಬೆಲೆ ಏರಿಕೆಗೂ ಇದು ಹೆಚ್ಚಿನ ಕಾರಣವಾಗುತ್ತದೆ. ಆದುದರಿಂದ ಸರ್ಕಾರ ಅದನ್ನು ಪುನರ್ ಪರಿಶೀಲನೆ ಮಾಡಬೇಕು. VAT ದರವನ್ನು ಏರಿಸಿರುವಂಥಾದ್ದು ಏನಿದೆ, ಅದನ್ನು ಕಡಿಮೆ ಮಾಡುವಂಥ ಪ್ರಯತ್ನ ಸರ್ಕಾರದ ಕಡೆಯಿಂದ ಆಗಬೇಕಾಗುತ್ತದೆ.

ಸಭಾಪತಿಯವರು:- ಮಾನ್ಯ ದತ್ತರವರು VAT ಬಗ್ಗೆ ಮಾತನಾಡಲಿಲ್ಲ.

ಡಾ|| ವಿ.ಎಸ್. ಆಚಾರ್ಯ (ಸಭಾನಾಯಕರು):- ಮಾನ್ಯ ಸಭಾಪತಿಯವರೇ, ನಾನು ಮತ್ತು ನಾಣಯ್ಯನವರು ಇತ್ತೀಚೆಗೆ ಒಂದು ಸಂದರ್ಶನಲ್ಲಿದ್ದಾಗ ಈ ವಿಷಯವನ್ನು ಅವರು ಹೇಳಿದರು. ಆದರೆ ಒಂದು ವಿಷಯವನ್ನು ತಿಳಿದುಕೊಳ್ಳಿ. Central Sales Tax ನ್ನು ಯಾವಾಗ ಶೇಕಡ 4 ರಿಂದ 2 ಕ್ಕೆ ತಂದರು, ಅದರ ಪರಿಹಾರವನ್ನು ಕೊಡುವಂಥಾದ್ದರಲ್ಲಿ ಕೇಂದ್ರ ಸರ್ಕಾರ ಸ್ವಲ್ಪ ಹಿಂದು ಮುಂದು ನೋಡಿತು ಮತ್ತು ಅದರ ಬಗ್ಗೆ ನಮಗೆ ಸಲಹೆಯನ್ನು ಮಾಡಿತು. ನೀವು lower rate of VAT ನ್ನು ಶೇಕಡ 4 ಇದ್ದುದನ್ನು 5 ಮಾಡಿ, standard rate ನ್ನು ನಿಮ್ಮ ಮಿತಿಯಲ್ಲಿ ಹೆಚ್ಚಿಗೆ ಮಾಡಬಹುದು ಎಂದು ಹೇಳಿದ್ದರಿಂದ ಭಾರತ ದೇಶದ 5 ರಾಜ್ಯಗಳಲ್ಲಿ,

ಒಂದು ದೃಷ್ಟಿಯಿಂದ progressive ಇದ್ದಂತಹ ರಾಜ್ಯಗಳು ಶೇಕಡ 15ಕ್ಕೆ ಏರಿಸಿದವು. In case of Gujarath, the standard rate if 15%. ಹಾಗಾಗಿ ನಾವು ಆ ಮಟ್ಟಕ್ಕೆ ಹೋಗಿರಲಿಲ್ಲ. ಕಳೆದ ಬಾರಿ ಕೇವಲ ಶೇಕಡ 13.5 ಮಾಡಿದ್ದನ್ನು, ಈಗ ಶೇಕಡ ಅರ್ಧ ಮಾತ್ರ ಏರಿಕೆ ಮಾಡಲಾಗಿದೆ. ಅದರಿಂದ ನಮಗೆ tax yield ಬರುವಂಥಾದ್ದು 370 ಕೋಟಿ ರೂಪಾಯಿ. ಹಾಗಾಗಿ ಶೇಕಡ 14 ಮಾಡಿದ್ದರಿಂದ ಏನೂ ಆಗಲಿಲ್ಲ.

ಶ್ರೀ ಎಂ.ಸಿ. ನಾಣಯ್ಯ (ವಿಧಾನ ಸಭಾ ಕ್ಷೇತ್ರ):- ಮಾನ್ಯ ಸಭಾಪತಿ ಯವರೇ, ಶೇಕಡ ಅರ್ಧ ಏರಿಸಿದ್ದನ್ನು ಏನೆಂದು ಮಾನ್ಯ ಸಭಾನಾಯಕರು ದಯಮಾಡಿ ಹೇಳಲಿ. 'Tax realisation'ನಲ್ಲಿ ಮೂರು items ಇದೆ. ಒಂದು VAT ನಿಂದ ಇವೆಲ್ಲದಕ್ಕೂ ಅನ್ವಯಿಸುತ್ತಿತ್ತು. ಇನ್ನೊಂದು ಹೆಂಡಕ್ಕೆ ಸಂಬಂಧಪಟ್ಟಿರತಕ್ಕಂಥಾದ್ದು. ಶೇಕಡ ಅರ್ಧ ಎಂದು ಅವರು ಸುಮ್ಮನೆ ಹೇಳುವುದು ಬೇಡ. 1020 ಕೋಟಿ ರೂಪಾಯಿ ತೆರಿಗೆ ಬರುತ್ತಿರತಕ್ಕಂಥಾದ್ದು.

ಡಾ|| ವಿ.ಎಸ್. ಆಚಾರ್ಯ:- ಮಾನ್ಯ ಸಭಾಪತಿಯವರೇ, ಶೇಕಡ 13.5 ಇದ್ದದನ್ನು ಒಮ್ಮೆಗೆ ಶೇಕಡ 15 ಮಾಡಿದ್ದಂತಹ ರಾಜ್ಯಗಳಿವೆ. ನಾವು ಶೇಕಡ ಅರ್ಧ ಏರಿಸಿ ಶೇಕಡ 14 ಎಂದು ಮಾಡಿದ್ದೇವೆ. ಕಳೆದ ನಾಲ್ಕೈದು ವರ್ಷಗಳಿಂದ ಹೊಸ ದರವಾಗಲಿ ಅಥವಾ ತೆರಿಗೆ ದರ ಹೆಚ್ಚಿಗೆ ಮಾಡಿದ್ದಾಗಲಿ ಬಹುತೇಕ ಇಲ್ಲ. ಈ ವರ್ಷ ಪ್ರಥಮ ಬಾರಿಗೆ ಶೇಕಡ 1ರಷ್ಟು precious metal ಗೆ ಮತ್ತು ಇದರಲ್ಲಿ ಶೇಕಡ ಅರ್ಧದಷ್ಟು ಏರಿಸಿದ್ದೇವೆ. ಅದಕ್ಕೂ ನಾನು ಹಿನ್ನೆಲೆಯನ್ನು ಹೇಳಿದ್ದೇನೆ. ಭಾರತ ಸರ್ಕಾರದ guidelines ಮೇಲೆ ಮಾಡಿದ್ದೇವೆ.

ಶ್ರೀ ವೈ.ಎಸ್.ವಿ.ದತ್ತ:- ಮಾನ್ಯ ಸಭಾಪತಿಯವರೇ, ಶೇಕಡ ಒಂದರ ಬಡ್ಡಿ ದರದಲ್ಲಿ ಸಾಲವನ್ನು ಕೊಡುತ್ತೆವೆಂದು ಹೇಳಿದರು. ಇದು ಕೂಡ ಜನರನ್ನು ತಪ್ಪು ದಾರಿಗೆ ಎಳೆಯುವಂಥಾದ್ದಾಗಿದೆ. ಏಕೆಂದರೆ ನಿನ್ನೆಯ ದಿವಸ ಅದರ ಸೂಕ್ಷ್ಮತೆಯನ್ನು ಮಾನ್ಯ ನಾಣಯ್ಯನವರು ಪ್ರಸ್ತಾಪ ಮಾಡಿದರು. ಇದರಲ್ಲಿ ಈ ಸರ್ಕಾರದ್ದು ಏನೂ ಶೇಷಾನೂ ಇಲ್ಲ, ಏನೋ ದೊಡ್ಡ

ಕೊಡುಗೆಯನ್ನು ರೈತರಿಗೆ ಕೊಡುತ್ತಿದ್ದೇವೆಂದು ಇವರು ಜಂಭ ಕೊಚ್ಚಿಕೊಳ್ಳಬೇಕಾದ್ದೇನೂ ಇಲ್ಲ. ಹಿಂದೆ ಸಾಲದ ಮೇಲಿನ ಬಡ್ಡಿ ದರ ಶೇಕಡ 11.5 ರಷ್ಟು ಇದ್ದಾಗ, ನಮ್ಮ ಸಮಿಶ್ರ ಸರ್ಕಾರ ಅಧಿಕಾರದಲ್ಲಿದ್ದಾಗ ನಮ್ಮ ಪಕ್ಷದಿಂದ ನಾವೆಲ್ಲರೂ ಹೋಗಿ ಅಂದಿನ ಹಣಕಾಸು ಸಚಿವರಿಗೆ ಒಂದು ಮನವಿಯನ್ನು ಕೊಟ್ಟೆವು. “ನೋಡಿ, ಯಾರೋ ಒಬ್ಬ ಶ್ರೀಮಂತ ಕಾರ್ನ್ನು ತೆಗೆದುಕೊಳ್ಳುತ್ತೇನೆಂದು ಹೇಳಿದರೆ ಅವನಿಗೆ ಶೇಕಡ 6ರ ಬಡ್ಡಿ ದರದಲ್ಲಿ ಸಾಲವನ್ನು ಕೊಡುತ್ತೀರಿ. ಆದರೆ ನಮ್ಮ ಹಳ್ಳಿಯ ರೈತ ಬೆಳೆ ಬೆಳೆಯಲು ಸಾಲವನ್ನು ಕೊಡಿ ಎಂದರೆ ಅವನಿಗೆ ಶೇಕಡ 11.5ರ ಬಡ್ಡಿ ದರವನ್ನು ವಿಧಿಸುತ್ತೀರಿ. ಆದರೆ ಕಾರ್ನ್ನು ಕೊಂಡಕೊಳ್ಳುವವನಿಗೆ ಶೇಕಡ 6ರ ಬಡ್ಡಿ ದರವನ್ನು ವಿಧಿಸುತ್ತೀರಿ, ಏನ್ ಸ್ವಾಮಿ ನಮ್ಮ ಹಳ್ಳಿಯವರು ಎಂದರೆ ಇಷ್ಟು ನಿಕ್ರಷ್ಠವೇ” ಎಂದು ನಾವೆಲ್ಲರೂ ಹೋಗಿ ಆಗಿನ ಹಣಕಾಸು ಸಚಿವರಿಗೆ ಕೇಳಿಕೊಂಡಾಗ ಸಿದ್ದರಾಮಯ್ಯನವರು ಸಾಲದ ಮೇಲಿನ ಬಡ್ಡಿ ದರ ಶೇಕಡ 11.5 ರಷ್ಟು ಇದ್ದುದನ್ನು ಶೇಕಡ 6ಕ್ಕೆ ಇಳಿಸಿದರು. ಅಂದರೆ ಸುಮಾರು ಶೇಕಡ 6ರಷ್ಟು ಕಡಿಮೆ ಮಾಡಿದರು. ಆಗ ಸಿದ್ದರಾಮಯ್ಯನವರೇನೋ ಈ ತರಹ ಡಾಣ-ಡಂಗೂರ, ಬಾಜಾ-ಭಜಂತ್ರಿ ಬಾರಿಸಿಕೊಂಡು ಬೀದಿ ತುಂಬಾ ಹೇಳಿಕೊಂಡು ತಿರುಗಲಿಲ್ಲ. ನೋಡಿ ಶೇಕಡ 11.5ರಷ್ಟು ಇದ್ದ ಬಡ್ಡಿ ದರವನ್ನು ಶೇಕಡ 6ಕ್ಕೆ ಇಳಿಸಿದ ಪುಣ್ಯಾತ್ಮರು ನಾವುಗಳು ಯಾರೂ ಸಹ ಜಂಭ ಕೊಚ್ಚಿಕೊಳ್ಳಲಿಲ್ಲ. ಆದರೆ ಶೇಕಡ 6 ಇರುವುದು ಶೇಕಡ 4ಕ್ಕೆ ಇಳಿಯಿತು. ಶೇಕಡ 4 ಇರುವುದನ್ನು ಮಾನ್ಯ ಯಡಿಯೂರಪ್ಪನವರು ಶೇಕಡ 3ಕ್ಕೆ ಹಾಗೂ ಶೇಕಡ 3 ಇರುವುದನ್ನು ಶೇಕಡ 1ರ ಬಡ್ಡಿ ದರಕ್ಕೆ ಇಳಿಸಿದರು. ಇದು ಏಕೆ ಆಯಿತು ಎಂದರೆ, ಇವರು ಬಡ್ಡಿ ದರವನ್ನು ಕಡಿಮೆ ಮಾಡುವ ಹೊತ್ತಿಗೆ ಸರಿಯಾಗಿ ಕಾಕತಾಳಿಯವೋ ಏನೋ, ಇವರ ಸಮಯ, ಸಂದರ್ಭ ಚೆನ್ನಾಗಿತ್ತು. ಕೇಂದ್ರ ಸರ್ಕಾರವು ಸಹ ಬಡ್ಡಿ ದರವನ್ನು ಇಳಿಸಿಬಿಟ್ಟಿತು. ಕೇಂದ್ರ ಸರ್ಕಾರದವರು ಬಡ್ಡಿ ದರವನ್ನು ಇಳಿಸಿದ್ದು ರಾಜ್ಯ ಸರ್ಕಾರದವರಿಗೆ ಒಂದು ತರಹ blessing in disguise ಆಗಿಬಿಟ್ಟಿತು. ಆದ್ದರಿಂದ ಇದರಲ್ಲಿ ರಾಜ್ಯ ಸರ್ಕಾರದ ಕೊಡುಗೆ, ಕಾಣಿಕೆ ಏನೂ ಇಲ್ಲ. ಅವರು ಮಾಡಿದ್ದಕ್ಕೆ ಸ್ವಲ್ಪ

ಅನುಕೂಲವಾಗಿದೆ ಎನ್ನುವುದು ಅಷ್ಟೇ ಬಿಟ್ಟರೆ ಬೇರೆ ಏನೂ ಇಲ್ಲ. ಅದರಲ್ಲಿಯೂ ಕೂಡ ಸರ್ಕಾರ ಹೋದ ಸಲ ಶೇಕಡ 3ರಷ್ಟು ಬಡ್ಡಿ ದರವನ್ನು ಮಾಡಿದಾಗ... ನಾನು ಹೇಳುವುದಕ್ಕೆ ಹೋಗುವುದಿಲ್ಲ, ಈಗ ಸಮಯವಿಲ್ಲ. ಅವರು ಖಾತೆಯನ್ನು ತೆಗೆದು ನೋಡಿಕೊಳ್ಳಬಹುದು. ಬಡ್ಡಿ ದರವನ್ನು ಶೇಕಡ 3ಕ್ಕೆ ಇಳಿಸಿದಾಗ ಸಹಕಾರಿ ಸಂಘಗಳಿಗೆ ರಾಮಯ್ಯ ಎನ್ನುವ ಯಾರೋ ರೈತ ಅವನು ಕಟ್ಟಬೇಕಾದ ಹಣವನ್ನು ಸರ್ಕಾರ ನಿನ್ನ ಪರವಾಗಿ ನಾನು ಕಟ್ಟುತ್ತೇನೆಂದು ಹೇಳಿಬಿಟ್ಟಿತು. ಆದರೆ ಸರ್ಕಾರ ಕಟ್ಟಬೇಕಾದ ಹಣವನ್ನು ಇದುವರೆವಿಗೂ ಕಟ್ಟಿಲ್ಲ. ಸರ್ಕಾರ ಹೇಳಿದ್ದು 100 ಕೋಟಿ ರೂಪಾಯಿ ಎಂದು, ಆದರೆ ಕಟ್ಟಿರುವ ಹಣ ಬೇರೆ. ಹಾಗಾಗಿದ್ದರಿಂದ ಕರ್ನಾಟಕ ರಾಜ್ಯದಲ್ಲಿ ಇವತ್ತು ಬಹುತೇಕ ಪ್ರಾಥಮಿಕ ಸಹಕಾರಿ ಬ್ಯಾಂಕ್‌ಗಳು ಬಾಗಿಲು ಮುಚ್ಚಿಕೊಂಡು ಬೀಗ ಜಡಿದುಕೊಂಡು ಕುಳಿತಿವೆ. ಅಂತಹ ಸ್ಥಿತಿಯಲ್ಲಿ ಶೇಕಡ 1ರ ಬಡ್ಡಿ ದರ ಎಂದರೆ ಅರ್ಥವೇ ಉಳಿಯುವುದಿಲ್ಲ. ಹಳ್ಳಿಗೆ ಹೋದರೆ “ನಮ್ಮ ಸೂಸೈಟಿ ಬಾಗಿಲು ಮುಚ್ಚಿಕೊಂಡಿದೆ, ನಾವು ಎಲ್ಲಿಂದ ಸಾಲವನ್ನು ತರೋಣ” ಎಂದು ರೈತರು ನಗುತ್ತಾರೆ. ಪರಿಸ್ಥಿತಿ ಎಷ್ಟು ವ್ಯತ್ಯಾಸವಿದೆ ಎನ್ನುವುದಕ್ಕೆ ಹೇಳಿದೆ. ಒಂದು ಸರ್ಕಾರ ಬಿಡುಗಡೆ ಮಾಡುವ ಹಣ ಕಡಿಮೆ. ಅದನ್ನು ನಾನು ಹೇಳಿದೆ. ಘೋಷಣೆ ಮಾಡಿದ್ದು ಒಂದು ಹಣ, ಬಿಡುಗಡೆ ಮಾಡಿದ್ದು ಒಂದು. ಬಿಡುಗಡೆಯಾಗುವ ಹಣವೂ ಸಹ ವಿನಿಯೋಗ ಹೇಗೆ ಆಗುತ್ತಿದೆ, ಸದ್ವಿನಿಯೋಗ ಹೇಗೆ ಆಗುತ್ತಿದೆ ಎಂದರೆ tip of an iceberg ಎಂದು. ನಾನು ಹೆಚ್ಚಿಗೆ ಹೇಳುವುದಕ್ಕೆ ಹೋಗುವುದಿಲ್ಲ. ಹೇಳುವುದಾದರೆ ಸಾವಿರ ಹೇಳಬಹುದು. ಅದು ರಾಜಕೀಯವಾಗುತ್ತದೆ, ನಾನು ಹೇಳಿದ ತಕ್ಷಣ ಅವರಿಗೆ ಬೇಸರವಾಗುತ್ತದೆ, ಸಿಟ್ಟು, ಅಕ್ರೋಶ ಬರುತ್ತದೆ. ಭ್ರಷ್ಟಾಚಾರ, ಸ್ವಜನಪಕ್ಷಪಾತ, ಅಧಿಕಾರ ದುರುಪಯೋಗ ಎಂದ ತಕ್ಷಣ ಅವರಿಗೆ ಸುಮ್ಮನೆ ರೇಗಿಸಿದ ಹಾಗಾಗುತ್ತದೆ. ಅವರ ಮನಸ್ಸಿಗೆ ಬೇಸರವಾಗುತ್ತದೆ. ನಾನು ಅದನ್ನು ಹೇಳುವುದಕ್ಕೆ ಹೋಗುವುದಿಲ್ಲ. ಅದೆಲ್ಲಾ ಬಿಡಿ, ಬೇಕಾದಷ್ಟು ಹೇಳುತ್ತಲೇ ಇದ್ದೇವೆ. ಆದರೆ ನಾನು ಹೇಳುತ್ತಿರುವುದು, tip of an iceberg ಎನ್ನುವ ಹಾಗೆ. ಈಗ ಎಲ್ಲೆಲ್ಲಿ ಹಣ ದುರುಪಯೋಗವಾಗಿದೆ, ಎಲ್ಲೆಲ್ಲಿ ಭ್ರಷ್ಟಾಚಾರವಾಗಿದೆ,

ಎಲ್ಲೆಲ್ಲಿ ಅಕ್ರಮವಾಗಿದೆ ಎನ್ನುವುದೆಲ್ಲಾ ಬೇಡ. ನೋಡಿ, ಇದು ನಮ್ಮ ಕಣ್ಣ ಮುಂದೆ ಇರುವ ಸಾಕ್ಷ್ಯ.

ಒಂದು ಬಾರಿ BBMP ಯಲ್ಲಿ 'midnight tender' ಎಂದು ಮಧ್ಯರಾತ್ರಿ ಮಾಡಿದರು ಎಂದು ಸಂಕ್ರಾಂತಿ ಹಬ್ಬದ ದಿನ ನಾನು ಹೋಗಿ ದೊಡ್ಡ ಗಲಾಟೆಯನ್ನು ಮಾಡಿ ಒಳಗಡೆ ಕುಳಿತುಕೊಂಡು ಮಾಡುತ್ತಿದ್ದ ಕರಾಮತ್ತು ಗಳನ್ನೆಲ್ಲಾ ಹೊರಗಡೆಗೆ ಎಳೆದೆ. ಆಗ ಇವೆಲ್ಲವನ್ನು ರಾಜಕೀಯಕ್ಕೋಸ್ಕರ ಮಾಡಿಕೊಂಡರು ಎಂದು ಹೇಳಿದರು. ನಂತರ ಹೋಗಿ ದಾಖಲೆಗಳನ್ನು ಕೊಟ್ಟು ಲೋಕಾಯುಕ್ತರಿಗೆ ದೂರನ್ನು ಕೊಟ್ಟೆ. ಆಗಲೂ ಸಹ ಯಾರೂ ಅದನ್ನು ಗಂಭೀರವಾಗಿ ತೆಗೆದುಕೊಳ್ಳಲಿಲ್ಲ. ಇವತ್ತು ವಾಸ್ತವ ಏನೆಂಬುದು ಗೊತ್ತಾಗುತ್ತಿದೆ. ಮುಖ್ಯ ಲೆಕ್ಕ ಪರಿಶೋಧಕರು ವರದಿಯನ್ನು ಕೊಟ್ಟಿದ್ದಾರೆ. 2009-2010ನೇ ಸಾಲಿನಲ್ಲಿ ಬೃಹತ್ ಬೆಂಗಳೂರು ಮಹಾನಗರ ಪಾಲಿಕೆಯ ಕಾಮಗಾರಿಗಳಿಗೆ ಸಂಕೇತ ನೀಡಿರುವುದಕ್ಕೆ ಸಂಬಂಧಿಸಿದ ಲೆಕ್ಕ ಪರಿಶೋಧನ ವರದಿ ಎಂದು ಕೊಟ್ಟಿದ್ದಾರೆ. ಈ ವರದಿಯ ವಿವರಗಳನ್ನು ನೋಡಿದರೆ ಗಾಬರಿಯಾಗುತ್ತದೆ. ದಾಖಲಾತಿಗಳನ್ನು ಉದ್ದೇಶಪೂರ್ವಕವಾಗಿ ನಿರ್ವಹಿಸದೇ ಇರುವುದು, ಆರ್ಥಿಕ ಶಿಸ್ತು ಉಲ್ಲಂಘನೆಯಾಗಿರುವುದು, ಲೆಕ್ಕಪತ್ರ ಶಾಖೆಯ ಸಂಬಂಧಪಟ್ಟ ಅಧಿಕಾರಿಗಳು ತಮ್ಮ ಕರ್ತವ್ಯ ನಿರ್ವಹಣೆಯಲ್ಲಿ ವಿಫಲರಾಗಿರುವುದು. 2009-2010ನೇ ಸಾಲಿನ ಕಾಮಗಾರಿಗಳ ಕಾರ್ಯಕ್ರಮ ಪಟ್ಟಿಯಲ್ಲಿ ಸೇರದ, ಆಯವ್ಯಯದಲ್ಲಿ ಸೇರಿದೇ ಇರುವ, ಆಯುಕ್ತರ ಗಮನಕ್ಕೂ ಬಾರದೇ ಇರುವ ಸಹಾಯಕ ನಿಯಂತ್ರಕರು ಹಾಗೂ ಉಪ ನಿಯಂತ್ರಕರೆ 935 ಕಾಮಗಾರಿಗಳಿಗೆ 200.89 ಕೋಟಿ ರೂಪಾಯಿಗಳಿಗೆ ಕಾಮಗಾರಿಯನ್ನು ನೀಡಿರುವುದು. ಒಟ್ಟು ಎಲ್ಲವನ್ನು ಲೆಕ್ಕ ಹಾಕಿದರೆ ಅವರು ವಿವರವಾದ ವರದಿಯನ್ನು ಕೊಡುತ್ತಾರೆ. ಒಟ್ಟು ಮೂರು ವರ್ಷಗಳಿಗೆ ಸುಮಾರು 2,500 ಕೋಟಿ ರೂಪಾಯಿಗಳು ಅಪವ್ಯಯವಾಗಿದೆ, ಅಕ್ರಮ ವಾಗಿದೆ ಎಂದು ಕೊಟ್ಟಿದ್ದಾರೆ. ಈ ವರದಿ ದಿನಾಂಕ:24.12.2010 ಕ್ಕೆ ಬಂದಿದೆ. ಇವತ್ತಿನವರೆವಿಗೂ ಇದರ ಹಣೆಬರಹ ಏನಾಗಿದೆ? ಆದುದರಿಂದ ಕೇಂದ್ರ ಸರ್ಕಾರದಿಂದ ಯೋಜನೆಗಳಿಗೆ ಬಂದಿರುವ ಇಂತಹ ಹಣ ಇರಬಹುದು,

ಭಾರತ ಸರ್ಕಾರವೇ ಹೂಡಿರುವ ಹಣ ಇರಬಹುದು. ಈ ಹಣಗಳು ಕೊಟ್ಟಿರುವುದು ಕಡಿಮೆ, ಅಪವ್ಯಯವೇ ಜಾಸ್ತಿಯಾಗಿದೆ. ಇಂತಹ ಸಾವಿರ ಅಕ್ರಮಗಳು ಇರಬೇಕಾದರೆ, ಮಾನ್ಯ ಸುದರ್ಶನ್‌ರವರು ಹೇಳಿದ ಹಾಗೆ ಎಲ್ಲೋ ಒಂದು ನೈತಿಕತೆಯೇ ಇಲ್ಲದೇ ಇವರು ಸರ್ಕಾರದಲ್ಲಿ ನಾವು ಈ ಆಯವ್ಯಯದ ಬಗ್ಗೆ ಏನನ್ನು ಹೇಳುವುದಕ್ಕೂ ಕೂಡ ನಮಗೂ ಕೂಡ ಮನಸ್ಸಿಗೆ ಸಮಾಧಾನವಿಲ್ಲ. ಏಕೆಂದರೆ ಇದೆಲ್ಲವನ್ನು ಯಾರ ಮುಂದೆ ಹೇಳುವುದು? ಯಾರು ಹೀಗಾಗಿದ್ದಾರೋ, ಯಾರು ಆ ತರಹದ ಸ್ಥಿತಿಯಲ್ಲಿದ್ದಾರೆಯೋ ಅವರ ಮುಂದೆ ಮಾತನಾಡುವುದರಲ್ಲೂ ಕೂಡ ಒಂದು ರೀತಿ ಅರ್ಥವಿಲ್ಲ. ನಾವು ಏಕೆ ಆಯವ್ಯಯದ ಮೇಲೆ ಮಾತನಾಡುತ್ತಿದ್ದೇವೆಂದರೆ, “ಈ ಸರ್ಕಾರ ರಾಜೀನಾಮೆಯನ್ನು ಕೊಡಬೇಕು, ಇವರಿಗೆ ನೈತಿಕತೆ ಇಲ್ಲ, ಭ್ರಷ್ಟರು, ಸ್ವಜನಪಕ್ಷಪಾತ ಮಾಡುತ್ತಿದೆ, ರಾಜೀನಾಮೆಯನ್ನು ಕೊಡಿ” ಎಂದು ನೀವೇಕೆ ಸರ್ಕಾರದ ಮುಂದೆ ಈ ಪುಂಗಿಯನ್ನು ಊದುತ್ತಿದ್ದೀರಿ ಎಂದುಕೊಳ್ಳಬಹುದು. ಆದರೆ ನಾವೇಕೆ ಹೇಳುತ್ತಿದ್ದೇವೆಂದರೆ, ಆಯವ್ಯಯ ಎಂದರೆ ಮಾನ್ಯ ಯಡಿಯೂರಪ್ಪನವರು ಒಂದು ದಪ್ಪ ಪುಸ್ತಕದಲ್ಲಿ ಏನನ್ನೋ ಕೊಟ್ಟುಬಿಟ್ಟಿದ್ದಾರೆ ಎಂದು ಜನರು ಭ್ರಮೆಯಲ್ಲಿದ್ದಾರೆ. ನಾವು ಜನರಿಗೆ ಇದನ್ನು ನಂಬಬೇಡಿ, ಇದೆಲ್ಲಾ ಬರೀ ಕಂತೆ, ನಿಮ್ಮನ್ನು ಭ್ರಮೆಯಲ್ಲಿಟ್ಟಿದ್ದಾರೆ. ನಿಜವಾದ ವಾಸ್ತವ ಇದು ಎಂದು ಹೇಳಿ ಜನರಿಗೆ ಮಾಹಿತಿಯನ್ನು ಮುಟ್ಟಿಸುವುದಕ್ಕೆ ನಾವು ಈ ಸದನವನ್ನು ಸದುಪಯೋಗ ಮಾಡಿಕೊಂಡಿದ್ದೇವೆ. ನನಗೆ ಮಾತನಾಡಲು ಕಾಲಾವಕಾಶವನ್ನು ಕೊಟ್ಟ ತಮಗೆ ಕೃತಜ್ಞತೆಗಳನ್ನು ಅರ್ಪಿಸಿ, ನನ್ನ ಮಾತುಗಳನ್ನು ಮುಗಿಸುತ್ತೇನೆ. ನಮಸ್ಕಾರ.

ಸಭಾಪತಿಯವರು:- ಉಪ ಸಭಾಪತಿಯವರು ನಮಗೆಲ್ಲರಿಗೂ ಮೂರನೇ ಮಹಡಿಯಲ್ಲಿ ಭೋಜನ ಕೂಟವನ್ನು ಏರ್ಪಡಿಸಿರುತ್ತಾರೆ. ಎಲ್ಲರೂ ಭೋಜನ ಕೂಟದಲ್ಲಿ ಪಾಲ್ಗೊಳ್ಳಬೇಕೆಂದು ವಿನಂತಿ. ಸದನವನ್ನು ಮಧ್ಯಾಹ್ನ 3.00 ಗಂಟೆಯವರೆವಿಗೂ ಮುಂದೂಡಲಾಗಿದೆ.

(ಭೋಜನ ವಿರಾಮಕ್ಕಾಗಿ 2 ಘಂಟೆ 1 ನಿಮಿಷದಲ್ಲಿ ಮುಂದೂಡಲ್ಪಟ್ಟ ಸದನವು ಪುನಃ 3 ಗಂಟೆ 25 ನಿಮಿಷಕ್ಕೆ ಪ್ರಾರಂಭವಾಯಿತು)

(ಸಭಾಪತಿಯವರು ಪೀಠವನ್ನಾಲಂಕರಿಸಿದರು)

ಸಭಾಪತಿಯವರು:- ಈಗ ವಿತ್ತೀಯ ಕಾರ್ಯಕಲಾಪಗಳನ್ನು ಮುಂದುವರೆಸೋಣ. ಮೊದಲಿಗೆ ಮಾನ್ಯ ಸದಸ್ಯರಾದ ಶ್ರೀ ಶಂಕರಪ್ಪನವರು ಮಾತನಾಡಲಿ. ಮಾನ್ಯ ಸದಸ್ಯರೆ, ತಮ್ಮ ಮುಖ್ಯ ಸಚೀತಕರು ತಮಗೆ ತಮ್ಮ ಮಾತನಾಡುವ ಸಮಯವನ್ನು ತಿಳಿಸಿದ್ದಾರೆಂದು ಅಂದುಕೊಂಡಿದ್ದೇನೆ. ಅಷ್ಟು ಸಮಯದಲ್ಲಿ ತಾವು ಮಾತನಾಡಿ. ನಾವು ಮಾತನಾಡಲು ಕೆಲವರಿಗೆ ಅವಕಾಶ ಕೊಡುತ್ತೇನೆ. ಈಗಾಗಲೇ ಯಾವ ಯಾವ ಪಕ್ಷದ ಎಷ್ಟು ಸಮಯ ಉಳಿದಿದೆ ಎಂದು ನಾನು ಬರೆದುಕೊಂಡಿದ್ದೇನೆ. ಉಳಿದಿರುವ ಪೂರ್ತಿ ಸಮಯವನ್ನು ಮಾತನಾಡಲು ಕೊಡುತ್ತೇನೆ. ನಿಮ್ಮ ನಿಮ್ಮ ಪಕ್ಷದ ಸಮಯದಲ್ಲಿ ಯಾರು ಬೇಕಾದವರು ಮಾತನಾಡಬಹುದು.

ಶ್ರೀ ಅಬ್ದುಲ್ ಅಜೀಂ:- ನಮಗೆ ಸ್ವಲ್ಪ ಜಾಸ್ತಿ ಸಮಯವನ್ನು ನೀಡಬೇಕು.

ಸಭಾಪತಿಯವರು:- ಸ್ವಲ್ಪ ಜಾಸ್ತಿ ಸಮಯವನ್ನು ಹೇಗೆ ಕೊಡಲು ಸಾಧ್ಯವಾಗುತ್ತದೆ? ಬೇಕಾದರೆ ತಾವು ಗಡಿಯಾರವನ್ನು ನಿಲ್ಲಿಸಿಬಿಡಿ.

ಶ್ರೀ ಅಬ್ದುಲ್ ಅಜೀಂ:- ತಾವು ಕಾಂಗ್ರೆಸ್ ಪಕ್ಷಕ್ಕೆ 100 ನಿಮಿಷ ಜಾಸ್ತಿ ಕೊಟ್ಟಿದ್ದೀರಿ.ನಮಗೆ ಕನಿಷ್ಠಪಕ್ಷ 50 ನಿಮಿಷಗಳಾದರು ಜಾಸ್ತಿ ಕೊಡಬೇಕು.

ಸಭಾಪತಿಯವರು:- ನಾನು ನೂರು ನಿಮಿಷ ಕೂಡ ಕೊಡುವುದಕ್ಕೆ ತಯಾರಿದ್ದೇನೆ. ಮುಖ್ಯಮಂತ್ರಿಗಳು ಬರುವ ತನಕ ವಿತ್ತೀಯ ಕಾರ್ಯ ಕಲಾಪದ ಚರ್ಚೆಯನ್ನು ನಡೆಸೋಣ. ನಾನು ಬೆಳಿಗ್ಗೆ ಮುಖ್ಯ ಸಚೀತಕರಿಗೆ ಒಂದು ಚೀಟಿಯನ್ನು ಕಳುಹಿಸಿದ್ದೇನೆ. ಈಗ ವಿಶ್ವಕಪ್ ಕ್ರಿಕೆಟ್ ಮ್ಯಾಚ್ ನಡೆಯುತ್ತಿದೆ. ಪ್ರತಿಯೊಬ್ಬರಿಗೂ ಸಹ ಕ್ರಿಕೆಟ್‌ನ ನಿಯಮಾವಳಿಗಳು ಗೊತ್ತಿರ ಬಹುದೆಂದು ನಾನು ಅಂದುಕೊಂಡಿದ್ದೇನೆ. ಕ್ರಿಕೆಟ್‌ನಲ್ಲಿ ಒಂದು ನಿಯಮ ಇದೆ, ಅದೇನೆಂದರೆ ಯಾರು ಫೀಲ್ಡಿಂಗ್ ಮಾಡುವುದಿಲ್ಲ ಅವರಿಗೆ ಬೌಲಿಂಗ್ ಕೊಡುವುದಿಲ್ಲ. ಬ್ಯಾಟಿಂಗ್ ಸಹ ಬ್ಯಾಟಿಂಗ್ ಆರ್ಡರ್‌ನಲ್ಲಿ ಕೊಡುವುದಿಲ್ಲ. ಒಮ್ಮೆ ಸಚಿನ್ ತೇಂಡೂಲ್ಕರ್ ಟೆಸ್ಟ್ ಮ್ಯಾಚ್‌ನಲ್ಲಿ ಟೂ ಡೌನ್ ಬರುತ್ತಾರೆ.

ಅವರಿಗೆ ಸ್ವಲ್ಪ ತೊಂದರೆಯಾಯಿತು ಎಂದು ಅರ್ಧ ದಿವಸ ಫೀಲ್ಡಿಂಗ್ ಮಾಡಲಿಲ್ಲ. ಆಗ ಭಾರತದ ಎರಡು ವಿಕೇಟ್ ಹೋಗಿಬಿಟ್ಟಿತು. ಆಗ ಸಚಿನ್ ತೆಂಡೂಲ್ಕಾರ್‌ವರಿಗೆ ಅಂಪೈರ್ ಬರಲು ಬಿಡಲಿಲ್ಲ. ನಿಮ್ಮ ಸಮಯ ಆಗಿ ಹೋಗಿದೆ, ಈಗ ಬಿಡುವುದಕ್ಕಾಗುವುದಿಲ್ಲ ಎಂದು ಹೇಳಿದರು. ಕಡೆಗೆ ಅವರು ಫೋರ್‌ಡೌನ್ ಬಂದು ಬ್ಯಾಟಿಂಗ್ ಮಾಡಬೇಕಾಯಿತು. ಅವರು ಬ್ಯಾಟಿಂಗ್ ಬರುವಷ್ಟರಲ್ಲಿ ಸಮಯ ಮೀರಿ ಮ್ಯಾಚ್ ಡ್ರಾ ಆಗಿಹೋಯಿತು. ಅವರಿಗೆ ಬ್ಯಾಟಿಂಗ್ ಸಿಗಲಿಲ್ಲ. ಹಾಗೆಯೇ ನಮ್ಮ ಸದನದಲ್ಲಿ ಯಾರು ಯಾರು ಫೀಲ್ಡಿಂಗ್ ಮಾಡಿಲ್ಲ, ಅಂದರೆ ಬೇರೆಯವರ ಭಾಷಣ ಕೇಳಲಿಲ್ಲ. ಅವರು ನನಗೆ ಮಾತನಾಡಲು ಅವಕಾಶ ಕೊಡಿ ಎಂದು ಕೇಳುವುದು ಧರ್ಮ ಅಲ್ಲ.

ಶ್ರೀ ಜಿ. ಮಧುಸೂದನ್:- ಮಾನ್ಯ ಸಭಾಪತಿಯವರೇ, ಯಾರು ತುಂಬಾ ಚೆನ್ನಾಗಿ ಕ್ಯಾಚ್ ಹಿಡಿದಿದ್ದಾರೆ, ರನ್ ಹೋಗುವುದನ್ನು ತಡೆದಿದ್ದಾರೆ, ರನೌಟ್ ಮಾಡಿದ್ದಾರೆ ಅಂತಹವರಿಗೆ ಜಾಸ್ತಿ ಸಮಯವನ್ನು ಕೂಡ ಕೊಡಬೇಕು.

ಸಭಾಪತಿಯವರು:- ನಾನು ಅದನ್ನು ಸುಮ್ಮನೆ ಹೇಳಿದ್ದೇನೆ. ತಾವೆಲ್ಲರೂ ಅದನ್ನು ಗಮನಿಸಬೇಕು. ಕ್ರಿಕೆಟ್‌ನಲ್ಲಿ ಆ ನಿಯಮಾವಳಿಗಳು ಮಾಡಿರುವಾಗ ನಮ್ಮ ಸದನದಲ್ಲಿ ಏಕೆ ಬೇಡ? ಆಯಿತು ಇರಲಿ. I will try to do justice. ನಿಮ್ಮ ನಿಮ್ಮ ಸಚೇತಕರು ನಿಮಗೆ ಸಮಯ ಕೊಟ್ಟಿದ್ದಾರೆ, ಆ ಸಮಯದ ಮಿತಿಯೊಳಗೆ ತಾವು ದಯಮಾಡಿ ತಮ್ಮ ತಮ್ಮ ಮಾತನ್ನು ಮುಗಿಸಿದರೆ ಎಲ್ಲರಿಗೂ ಅವಕಾಶ ಸಿಗುತ್ತದೆ. ಸ್ವಲ್ಪ ಐದೈದು ನಿಮಿಷ ಮಿಕ್ಕಿಸಿಕೊಟ್ಟರೆ ಪಟ್ಟಿಯಲ್ಲಿಲ್ಲದವರಿಗೂ ಒಬ್ಬಿಬ್ಬರಿಗೆ ಅವಕಾಶ ಕೊಡಬಹುದು. ನಾವು ಮುಂದೆ ದಾಟಿದರೆ ಪಟ್ಟಿಯಲ್ಲಿರುವವರಿಗೂ ಅವಕಾಶ ಸಿಗಲಿಕ್ಕಿಲ್ಲ. ಈಗ ಮಾನ್ಯ ಸದಸ್ಯರಾದ ಶ್ರೀ ಶಂಕರಪ್ಪನವರು ತಮ್ಮ ಭಾಷಣವನ್ನು ಪ್ರಾರಂಭ ಮಾಡಲಿ.

ಶ್ರೀಮತಿ ಮೋಟಿಮ್:- ಮಾನ್ಯ ಸಭಾಪತಿಯವರೇ, ಮಾನ್ಯ ಮುಖ್ಯ ಮಂತ್ರಿಗಳಿಗೆ ಅರ್ಧ ಗಂಟೆ ತಡವಾಗಿ ಬರಲು ಹೇಳಿ.

ಸಭಾಪತಿಯವರು:- ನನಗೇನು ಇಲ್ಲ ಬೇಕಾದರೆ ಅವರಿಗೆ ಎಂಟು ಗಂಟೆಗೆ ಬರಲು ಹೇಳುತ್ತೇನೆ. ನನಗೇನೂ ಅಭ್ಯಂತರವಿಲ್ಲ. ಆದರೆ ಅವರು

ಒಪ್ಪಬೇಕಲ್ಲ. ಅವರನ್ನು ನಾನು ಬರುವುದನ್ನು ತಡೆಯುವುದಕ್ಕಾಗುವುದಿಲ್ಲ. ಅವರು ಯಾವಾಗ ಬರಬೇಕು, ಬಿಡಬೇಕೆಂದು ಅವರಿಗೆ ಬಿಟ್ಟಿದ್ದು. ನಾನು ಹೇಗೆ ಹೇಳುವುದು?

ಶ್ರೀ ಎನ್. ಶಂಕರಪ್ಪ (ವಿಧಾನಸಭಾ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ, ಕರ್ನಾಟಕ ರಾಜ್ಯದ 2011-12ನೇ ಸಾಲಿನ ಆಯವ್ಯಯ ಮಂಡನೆ ಮಾಡಿರ ತಕ್ಕಂಥ ಸನ್ಮಾನ್ಯ ಮುಖ್ಯಮಂತ್ರಿಗಳು 'ಸರ್ವಜನ ಸ್ನೇಹಿ ಬಜೆಟ್' ಮಂಡನೆ ಮಾಡಿದ್ದಾರೆನ್ನುವಂಥ ಒಂದು ಹೆಸರನ್ನು ಗಳಿಸಿದ್ದಾರೆ. ಪತ್ರಿಕೆಗಳಲ್ಲಿ 85,319 ಕೋಟಿ ರೂಪಾಯಿಗಳ 'ಸರ್ವಜನ ಸ್ನೇಹಿ ಬಜೆಟ್' ಎಂದು ಬಂದಿದೆ. ಅವರು ವಿಶೇಷವಾಗಿ ಬಜೆಟ್‌ನಲ್ಲಿ ಕೃಷಿಗೆ ಪ್ರಾಧಾನ್ಯತೆ ಕೊಟ್ಟಿದ್ದು ಇತಿಹಾಸದಲ್ಲಿಯೇ ಮೊದಲನೆ ಬಾರಿಗೆ ಏನಾದರು ಬಹುಸಂಖ್ಯಾತ ರೈತರಿಗೆ ಉಪಯೋಗಕರವಾಗಿರತಕ್ಕಂಥ ಬಜೆಟ್ ಅನ್ನು ಕೊಟ್ಟಿದ್ದಾರೆ. ಇಡೀ ದೇಶದಲ್ಲಿ ಮೊಟ್ಟಮೊದಲನೆಯ ಬಾರಿಗೆ ಕರ್ನಾಟಕ ರಾಜ್ಯದಲ್ಲಿ ಸನ್ಮಾನ್ಯ ಮುಖ್ಯಮಂತ್ರಿಗಳು ಕೊಟ್ಟಿರತಕ್ಕಂಥದ್ದು. ನಮ್ಮ ದೇಶದ ಪರಂಪರೆ ಅಂದರೆ ಬಹುಸಂಖ್ಯಾತ ರೈತರು ಇರತಕ್ಕಂಥ ದೇಶ "ಕೃಷಿತೋನಾಸ್ತಿದುರ್ಭಿಕ್ಷಂ" ಎಂದು ಹೇಳಿರತಕ್ಕಂಥದ್ದು. ಯಾರು ಕೃಷಿಯನ್ನು ಆಧಾರ ಮಾಡಿಕೊಂಡಿರ ತಕ್ಕಂಥ ಸಂದರ್ಭದೊಳಗೆ ದುರ್ಭಿಕ್ಷ ಬರಲಿಕ್ಕೆ ಸಾಧ್ಯವಿಲ್ಲವೆನ್ನುವಂಥದ್ದು. ಇಂತಹ ಸಂದರ್ಭದೊಳಗೆ ಕೃಷಿಗೆ ಪ್ರಾಧಾನ್ಯತೆಯನ್ನು ಕೊಟ್ಟು, ಕೃಷಿಗೆ ವಿಶೇಷವಾಗಿರತಕ್ಕಂಥ ಬಜೆಟ್ ಅನ್ನು ಕೊಟ್ಟಿರತಕ್ಕಂಥ ಸನ್ಮಾನ್ಯ ಮುಖ್ಯ ಮಂತ್ರಿಗಳು ಅಭಿನಂದನಾರ್ಹರು. ಈ ಹಿಂದೆ ಒಂದು ಗಾದೆ ಮಾತು ಹೇಳುತ್ತಿದ್ದರು. ಈ ಮನುಷ್ಯನ ವೃತ್ತಿಯೊಳಗೆ ಯಾವುದು ಅತ್ಯಂತ ಉತ್ತಮ ಎಂದು. "ಉತ್ತಮ್ ಖೇತಿ, ಮಧ್ಯಮ್ ಬೇಪಾರಿ, ಕನಿಷ್ಠ ಚಾಕರಿ" ಎಂದು ಗಾದೆ ಇದೆ. ಸಮಾಜದೊಳಗೆ ಅತ್ಯಂತ ಉತ್ತಮರಾಗಿರತಕ್ಕಂಥವರು ಯಾರು ಅಂದರೆ ಕೃಷಿ ಮಾಡತಕ್ಕಂಥವರು. ಯಾರು ವ್ಯಾಪಾರ ಮಾಡುತ್ತಾರೆ ಅವರು ಮಧ್ಯಮ ಎಂದು. ಯಾರು ನೌಕರಿ ಮಾಡುತ್ತಾರೆ ಅವರು ಕನಿಷ್ಠ ಅಂತ. ಚಾಕರಿ ಅಂದರೆ ನೌಕರಿ ಎಂದು ಅರ್ಥ. ಈ ತರಹ ಅತ್ಯಂತ ಉತ್ಕೃಷ್ಟವಾಗಿರ ತಕ್ಕಂಥ ಉದ್ಯೋಗವನ್ನು ಆರಿಸಿಕೊಂಡಂಥದ್ದು ರೈತರು ಇವೊತ್ತಿನ ಸಮಾಜ

ದೊಳಗೆ ಬಹಳಷ್ಟು ಬಳಲತಕ್ಕಂಥ ಸಂದರ್ಭದೊಳಗೆ ಕರ್ನಾಟಕ ರಾಜ್ಯದಲ್ಲಿ ಕೃಷಿಕರಿಗೆ ಪ್ರಾಧಾನ್ಯತೆಯನ್ನು ಕೊಟ್ಟು ಒಳ್ಳೆಯ ಬಜೆಟ್ ಅನ್ನು ಮಂಡಿಸಿರ ತಕ್ಕಂಥ ಸನ್ಮಾನ ಮುಖ್ಯಮಂತ್ರಿಗಳು ಈ ಒಂದು ಇಡೀ ಸಮಾಜದಿಂದ ಮೆಚ್ಚುಗೆಯನ್ನು ವ್ಯಕ್ತಪಡಿಸಿಕೊಂಡಿದ್ದಾರೆ. ಮರುದಿವಸ ಪತ್ರಿಕೆಗಳಲ್ಲಿ ರೈತರಿಗೆ ಖುಷಿ ಕೊಡುವ ಪ್ರಥಮ ಐತಿಹಾಸಿಕ ಬಜೆಟ್ ಎಂದು ಬಂದಿದೆ. ಅಷ್ಟೇ ಅಲ್ಲ ಕೆಲವು ಕೃಷಿಯ ಬಗ್ಗೆ ಅತ್ಯಂತ ಪ್ರಜ್ಞಾವಂತರು, ತಜ್ಞರು, ಕೃಷಿ ಪ್ರೇಮಿಗಳು, ರೈತರ ಅಭಿಮಾನಿಗಳು ಆಗಿರತಕ್ಕಂಥ ಒಬ್ಬ ಬಹಳಷ್ಟು ದೊಡ್ಡ ರೈತರು ಆದಂಥವರು ಒಂದು ಮಾತನ್ನು ಬರೆದಿದ್ದಾರೆ. ಬಹುಸಂಖ್ಯಾತ ಜನರ ಜೀವನ ವಿಧಾನವಾದ ಕೃಷಿ ಕೇಂದ್ರೀಕೃತ ಆರ್ಥಿಕ ನೀತಿ ಸ್ವಾತಂತ್ರ್ಯದ ತಕ್ಷಣ ಜಾರಿಗೆ ಬರಬೇಕಾಗಿತ್ತು.

(3-30 ಗಂಟೆ)

ಆದರೆ ಹಂತ ಹಂತದಲ್ಲಿ 11 ರಂತೆ ಕೃಷಿ ಹಾಗೂ ಸಂಬಂಧಿತ ಕ್ಷೇತ್ರಗಳ ಚಿಂತನೆ ಮಾತ್ರ ಆಗುತ್ತಿತ್ತು. ಆರು ದಶಕಗಳ ನಂತರ ಮೊದಲ ಬಾರಿಗೆ ಕೃಷಿ ಕೇಂದ್ರಿತ ಆರ್ಥಿಕ ಮುಹೂರ್ತ ಕೂಡಿ ಬಂದಿದೆ. ಕೃಷಿ ಬಜೆಟ್ ಮಂಡಿಸುವುದರ ಮೂಲಕ ಬಹುಸಂಖ್ಯಾತ ಕೃಷಿಕರ ಕನಸನ್ನು ನನಸು ಮಾಡಿದಂತಹ ಸನ್ಮಾನ್ಯ ಮುಖ್ಯಮಂತ್ರಿಗಳಾದ ಶ್ರೀ ಬಿ.ಎಸ್.ಯಡಿಯೂರಪ್ಪ ನವರನ್ನು ಅಭಿನಂದಿಸಲೇಬೇಕು. ರೈತ ಬಜೆಟ್ ಮಂಡಿಸುವುದರ ಮೂಲಕ ಕೃಷಿ ಕೇಂದ್ರೀಕೃತ ಆರ್ಥಿಕ ನೀತಿಯ ಶಂಕು ಸ್ಥಾಪನೆಯನ್ನು ಮಾಡಿ, ಇತಿಹಾಸವನ್ನು ನಿರ್ಮಿಸಿದ ಮೊದಲ ಮುಖ್ಯಮಂತ್ರಿ ಶ್ರೀ ಬಿ.ಎಸ್.ಯಡಿಯೂರಪ್ಪನವರು. ಅವರನ್ನು ಅಭಿನಂದಿಸಲೇಬೇಕು ಎನ್ನುವಂತಹ ಮಾತು ಸಮಾಜದಲ್ಲಿ ಕೇಳಿ ಬರುತ್ತಿದೆ. ಇಂತಹ ಸಂದರ್ಭದಲ್ಲಿ ಯಾರು ಇಡೀ ಜೀವನ ತುಂಬಾ ರೈತರ ಬಗ್ಗೆ ಹೋರಾಟ ಮಾಡಿರ ತಕ್ಕಂಥವರು, ರೈತರ ಬಗ್ಗೆ ಬೆಳಗಿನಿಂದ ಸಂಜೆಯವರೆಗೆ ಮಾತನಾಡತಕ್ಕಂತಹ, ಅವರ ಸೇವೆ ಮಾಡತಕ್ಕಂತಹ ಒಬ್ಬ ರೈತ ಪ್ರತಿನಿಧಿ, ರೈತ ಸಂಘದ ರಾಜ್ಯ ಉಪಾಧ್ಯಕ್ಷರಾದ ಶ್ರೀ ಚಾಮರಾಜ ಪಾಟೀಲ್‌ರವರು ಕೃಷಿ ಬಜೆಟ್ ಬಗ್ಗೆ ಹೇಳಿರತಕ್ಕಂತಹ ಮಾತು ಏನೆಂದರೆ, ನಮ್ಮ ಬಹು ದಿನದ ಬೇಡಿಕೆಯಾದ ಪ್ರತ್ಯೇಕ ಕೃಷಿ ಬಜೆಟ್

ಮಂಡನೆಯಾಗಿರುವುದು ಸ್ವಾಗತಾರ್ಹವಾಗಿದೆಂದು ಹೇಳಿದ್ದಾರೆ. ಇಂಥವರೆಲ್ಲಾ ತಮ್ಮ ಕನಸಿನಲ್ಲಿಟ್ಟುಕೊಂಡಂತಹ ಮಾತು, ಈ ಕರ್ನಾಟಕ ರಾಜ್ಯದ ಬಜೆಟ್‌ನ್ನು ಮಂಡಿಸತಕ್ಕಂತಹ ಶ್ರೀ ಬಿ.ಎಸ್. ಯಡಿಯೂರಪ್ಪನವರಿಗೆ ಕೃಷಿ ಬಜೆಟ್‌ನ್ನು ಮಂಡಿಸಬೇಕೆಂದು ಯಾವ ರೀತಿಯಾಗಿ ಕಲ್ಪನೆ ಬಂತೋ, ದೀಢೀರ್ ಎಂದು ಯಾವುದೋ ಚುನಾವಣೆಯ ಗಿಮ್ಮಿಕ್ಕೋ ಅಥವಾ ಓಟು ಕ್ಯಾಚಿಂಗೋ ಏನೋ ಎಂದು ಹೇಳತಕ್ಕಂಥದ್ದು ತಪ್ಪು. ಇಡೀ 40 ವರ್ಷದ ರಾಜಕೀಯ ಜೀವನದೊಳಗೆ ಅವರು ರೈತ ಎಂದು ಹೇಳದೇ ಇರತಕ್ಕಂತಹ ದಿವಸವೇ ಅವರ ಜೀವನದಲ್ಲಿ ಇಲ್ಲ. ಪ್ರತಿದಿನ ರೈತರ ಬಗ್ಗೆ ಹೋರಾಟ, ಬಗರ್ ಹುಕ್ಕಂ ಸಾಗುವಳಿ ಬಗ್ಗೆ ಹೋರಾಟ, ಪಾದಯಾತ್ರೆ, ಧರಣಿ ಪ್ರತಿಯೊಂದು ಮಾಡಿ ಅಧಿಕಾರಕ್ಕೆ ಬಂದಿರತಕ್ಕಂತಹ ಶ್ರೀ ಬಿ.ಎಸ್. ಯಡಿಯೂರಪ್ಪನವರು ಅಧಿಕಾರಕ್ಕೆ ಬಂದ ತಕ್ಷಣ ರೈತರ ಬಗ್ಗೆ ಬಜೆಟ್ ಮಂಡಿಸಲಿಲ್ಲ ಎಂದರೆ, ರೈತರ ಬಗ್ಗೆ ಅವರು ಕಾಳಜಿಯನ್ನು ತೋರಿಸಲಿಲ್ಲ ಎಂದರೆ, ಇದು ಅನ್ಯಾಯ ವಾಗುತ್ತಿತ್ತು. ಅಂಥಹ ರೈತ ಪ್ರೇಮಿಯಾದ ಶ್ರೀ ಬಿ.ಎಸ್. ಯಡಿಯೂರಪ್ಪ ನವರು ಈ ಒಂದು ರೈತರ ಬಜೆಟ್‌ನ್ನು ಮಂಡಿಸಿದ್ದಾರೆ.

ಶ್ರೀ ಎಸ್.ಆರ್. ಪಾಟೀಲ್:- ಮಾನ್ಯ ಸಭಾಪತಿಯವರೇ, 2008ನೇ ಇಸವಿಯಲ್ಲಿ ನಮ್ಮ ಕರ್ನಾಟಕ ರಾಜ್ಯದಲ್ಲಿ ಸುಮಾರು 15 ಜಿಲ್ಲೆಗಳಲ್ಲಿ ಮಳೆಯ ಹಾನಿಯಿಂದಾಗಿ ರೈತರು 60,000 ಮನೆಗಳನ್ನು ಕಳೆದುಕೊಂಡರು. ರೈತರು, ಮನೆಗಳನ್ನು ಕಳೆದುಕೊಂಡವರು ಎಲ್ಲಿ ವಾಸಿಸಬೇಕು? ನಿಮ್ಮ ಜಿಲ್ಲೆಯ ಮತ್ತು ನಮ್ಮ ಜಿಲ್ಲೆಯ ತಾಪಮಾನ ಒಂದೇ ಇದೆ. ಈಗ ಬೇಸಿಗೆ ಪ್ರಾರಂಭವಾಗಿದೆ. ಅದರ ಬಗ್ಗೆ ದಯವಿಟ್ಟು ಮಾನ್ಯ ಸದಸ್ಯರು ಬೆಳಕನ್ನು ಚೆಲ್ಲಬೇಕು.

ಶ್ರೀ ಶಂಕರಪ್ಪ:- ಮಾನ್ಯ ಸಭಾಪತಿಯವರೇ, ಅದನ್ನು ಹೇಳುತ್ತೇನೆ. ಜಲ ಪ್ರಳಯದಲ್ಲಿ ಏನಾದರು ಅತ್ಯಂತ ಹೆಚ್ಚಿಗೆ ನಷ್ಟವಾಗಿದ್ದರೆ ನಮ್ಮ ಜಿಲ್ಲೆಗೆ ಮಾತ್ರ.

ಶ್ರೀ ಎಸ್.ಆರ್. ಪಾಟೀಲ್:- ಅಲ್ಲಿ ಎಲ್ಲಾ ಬಹುತರವಾಗಿ ಮನೆಗಳು ಪೂರ್ತಿಯಾಗಿರಬೇಕು.

ಶ್ರೀ ಗೋ. ಮಧೂಸೂಧನ್:- ಮಾನ್ಯ ಸಭಾಪತಿಯವರೇ, ಈ ರೀತಿಯಾದಂತಹ ಪ್ರವಾಹ, ಭೀಕರವಾದಂತಹ ಮಳೆ ಕರ್ನಾಟಕ ರಾಜ್ಯಕ್ಕೆ ಮಾತ್ರ ಬಂತು ಎಂದೇನು ಇಲ್ಲ. ನೆರೆ ರಾಜ್ಯವಾದ ಆಂಧ್ರಪ್ರದೇಶಕ್ಕೂ ಕೂಡ ಬಂತು. ಆದರೆ ಆಂಧ್ರ ಪ್ರದೇಶದಲ್ಲಿದಂತಹ ಸರ್ಕಾರ ದೀರ್ಘ ನಿರ್ದಯಲ್ಲಿತ್ತು. ಒಳ ಜಗಳದಲ್ಲಿತ್ತು. ಒಂದೇ ಒಂದು ಮನೆಯನ್ನು ಆ ನೆರೆ ಸಂತ್ರಸ್ಥರಿಗೆ ಕಟ್ಟಿಸಲಿಲ್ಲ. ನಾವು ಇಷ್ಟು ದೊಡ್ಡದಾದಂತಹ ರೀತಿಯಲ್ಲಿ ಮನೆಗಳನ್ನು ಕಟ್ಟಿಸುತ್ತಿದ್ದೇವೆ. ಸ್ವಲ್ಪ ನಿಧಾನವಾಗಿದೆ ಅದನ್ನಾದರೂ ಕೂಡ ಅರ್ಥ ಮಾಡಿಕೊಳ್ಳಬೇಕಲ್ಲವೇ? ಆಂಧ್ರ ಪ್ರದೇಶದಲ್ಲಿ ಯಾವುದೋ ಒಂದು ಪಕ್ಷ ಅಧಿಕಾರದಲ್ಲಿದೆ ಅದು ಯಾವುದು ಎಂದು ನನಗೂ ಗೊತ್ತಿಲ್ಲ.

ಶ್ರೀ ಎಸ್.ಆರ್.ಪಾಟೀಲ:- ಇಲ್ಲಿ ಮಳೆ ಬಂದು ಜನರು ನೀರಿನಲ್ಲಿ ತೇಲಿಕೊಂಡು ಹೋಗುತ್ತಿದ್ದಾರೆ ಇವರು hi-tech ನಲ್ಲಿದ್ದರು. ಇಲ್ಲಿದ್ದರು.

ಶ್ರೀ ಶಂಕ್ರಪ್ಪ:- ಮಾನ್ಯ ಸಭಾಪತಿಯವರೇ, ಇವತ್ತು ರೈತರ ಬಗ್ಗೆ ಶ್ರೀ ಬಿ.ಎಸ್.ಯಡಿಯೂರಪ್ಪನವರು ತೋರಿಸಿರುವಂತಹ ಕಾಳಜಿ, ನಮ್ಮ ಭಾರತೀಯ ಜನತಾ ಪಾರ್ಟಿ ಮೊದಲಿನಿಂದಲೂ ಯಾವಾಗ ಎನ್‌ಡಿಎ ಸರ್ಕಾರ ಅಧಿಕಾರಕ್ಕೆ ಬಂತು ಅದಕ್ಕಿಂತಲೂ ಹಿಂದಿನಿಂದಲೂ “ರೋಟಿ ಕಪಡಾ ಮಕಾನ್” ಎಂದು ಮೂಲಸೌಲಭ್ಯಗಳ ಬಗ್ಗೆ ಹೇಳುತ್ತಿದ್ದೇವೆ. ಅಂದರೆ ಒಬ್ಬ ರೈತನಿಗೆ ತಿನ್ನಲು ಅನ್ನ, ಧರಿಸಲು ವಸ್ತ್ರ, ಅವನು ವಾಸಿಸುವುದಕ್ಕೆ ಬೇಕಾದಂತಹ ಮನೆ ಇದೆಲ್ಲವನ್ನೂ ಯೋಚನೆ ಮಾಡಿರತಕ್ಕಂಥದ್ದು ಭಾರತೀಯ ಜನತಾ ಪಾರ್ಟಿ. ಶ್ರೀ ಅಟಲ್ ಬಿಹಾರಿ ವಾಜಪೇಯಿಯವರು ಪ್ರಧಾನಮಂತ್ರಿಯಾಗುವುದಕ್ಕೆ ಮುಂಚೆ ಒಂದು ಸಾರಿ ಭೂಪಾಲ್‌ನಲ್ಲಿ ಕೃಷಿ ಮೇಳ ನಡೆಯಿತು. ನಾನು ಸ್ವತಃ ಅಲ್ಲಿದ್ದೆ. ಆ ಸಮಯದಲ್ಲಿ ವಾಜಪೇಯಿಯವರ ಮನಸ್ಸಿನಲ್ಲಿ ಈ ದೇಶದ ರೈತರ ಬಗ್ಗೆ ಏನಿತ್ತು ಎನ್ನುವುದನ್ನು ನಾನು ತಮ್ಮ ಮುಂದೆ ಹೇಳಬಯಸುತ್ತೇನೆ. ಅವರು ಹೇಳಿರತಕ್ಕಂತಹ ಮಾತು “ಜಬ್ ರೈತ ಉಟೇಗ, ಗಾಂವ್ ಉಟೇಗ, ಜಬ್ ಗಾಂವ್ ಉಟೇಗ ದೇಶ್ ಉಟೇಗ” ಅಂದರೆ ಒಬ್ಬ ರೈತ ಉದ್ಧಾರವಾದರೆ, ಆ ಗ್ರಾಮ ಉದ್ಧಾರವಾಗುತ್ತದೆ. ಗ್ರಾಮ ಉದ್ಧಾರವಾದರೆ ದೇಶ ಉದ್ಧಾರವಾಗು

ತ್ತದೆ. ರೈತ ಉತ್ಪಾದಿಸುವ ಉತ್ಪನ್ನಗಳ ಮೇಲೆ ಇವತ್ತು ಇಡೀ ದೇಶದ ಅರ್ಥಿಕ ನೀತಿ ಅವಲಂಬಿಸಿರುತ್ತದೆ. ನಾನು ಇವತ್ತು ಯಾವುದೋ ಒಂದು ಮ್ಯಾಗ್ಜಿನ್ ಓದುತ್ತಿದ್ದೆ. ಕಾಮನ್ ವೆಲ್ತ್ ಜನರಲ್ ಸೆಕ್ರೆಟರಿ ವಿಲಿಯಂ ಶೇಖ್ ಎನ್ನುವವರು ಹೇಳಿರತಕ್ಕಂತಹ ಮಾತು ಏನೆಂದರೆ, Economic development depends upon the agricultural development ಎಂದು. ಕೃಷಿ ಬಗ್ಗೆ ನಮ್ಮದು ಇವತ್ತಿನ ಕಾಳಜಿಯಲ್ಲ. ನಾವು ಅಂದಿನಿಂದಲೂ ರೈತರ ಬಗ್ಗೆ ಕಾಳಜಿಯನ್ನು ಇಟ್ಟಿರುವಂತಹ ಪಕ್ಷ. ನಮ್ಮ ನಾಯಕರಾದ ಶ್ರೀ ಅಟಲ್ ಬಿಹಾರಿ ವಾಜಪೇಯಿ ಯವರು ಪ್ರಧಾನಮಂತ್ರಿಯಾಗಿದ್ದಾಗ ರೈತರಿಗೆ ಉಪಯೋಗವಾಗಬೇಕು, ಇಡೀ ದೇಶ ಶಕ್ತಿ ಸಾಮರ್ಥ್ಯವಾಗಬೇಕು. ಇಡೀ ದೇಶ ಹಸಿರು ಕ್ರಾಂತಿಯಾಗ ಬೇಕೆಂದು ಗಂಗಾ ಕಾವೇರಿಯನ್ನು ಜೋಡಿಸುವುದಕ್ಕೆ ಒಂದು infrastructure ತಯಾರುಮಾಡಿ, ಒಬ್ಬ ಮಂತ್ರಿಯನ್ನು ನೇಮಕ ಮಾಡಿದ್ದರು. ದುದೈವವಶಾತ್ ನಂತರದ ದಿನದಲ್ಲಿ ಕೇಂದ್ರದಲ್ಲಿ ಬಂದಂತಹ ಸರ್ಕಾರ ಅದನ್ನು ಮುಂದುವರೆಸಲು ಆಗಲಿಲ್ಲ. ಪ್ರತಿಯೊಬ್ಬ ರೈತನ ಹಳ್ಳಿಗೂ ಅನುಕೂಲವಾಗಬೇಕು, ಅವರ ಬಂಡಿ, ಚಿಕ್ಕಡಿ ಧಾನ್ಯವನ್ನು ಮಂಡಿಗೆ ತೆಗೆದುಕೊಂಡು ಹೋಗಬೇಕು. ಆದರೆ “ಪ್ರಧಾನ ಮಂತ್ರಿ ಗ್ರಾಮಕ್ ಸಡಕ್ ಯೋಜನೆ”ಯನ್ನು ಮಾಡಿದ್ದು ಅಟಲ್ ಬಿಹಾರಿ ವಾಜಪೇಯಿಯವರೇ, ಬಂಧುಗಳೇ, ಭಾರತೀಯ ಜನತಾ ಪಾರ್ಟಿ ಯಾವುದೋ ಒಂದು ಗಿಮಿಕ್‌ಗೋಸ್ಕರವಾಗಿ, ಓಟಿಗೋಸ್ಕರವಾಗಿ ಕೆಲಸವನ್ನು ಮಾಡುತ್ತಿಲ್ಲ. ಕಳಕಳಿಯಿಂದ ಮಾಡಿರತಕ್ಕಂತಹ, ಕರ್ತವ್ಯ ನಿಷ್ಠೆಯಿಂದ ಮಾಡಿರತಕ್ಕಂಥದ್ದು. ಈ ಒಂದು ಕೃಷಿ ಬಜೆಟ್‌ನಲ್ಲಿ ಈಗ ಮೊದಲನೆಯ ಬಾರಿಗೆ ಎಷ್ಟೊಂದು ಅನುಕೂಲಗಳನ್ನು ರೈತರಿಗೆ ಮಾಡಿದ್ದಾರೆಂದು ಹೇಳಿದರೆ, ವಿಮರ್ಶೆ ಮಾಡತಕ್ಕಂಥವರಿಗೆ ಅಧಿಕಾರ, ಸ್ವಾತಂತ್ರ್ಯ ಇದೆಯೆಂದು ಹೇಳಬಹುದು. ಅದೇ ರೀತಿ ಅಧಿಕಾರದಲ್ಲಿರುವಂತಹ ಪಕ್ಷಕ್ಕೆ ಕರ್ತವ್ಯ ನಿಷ್ಠೆಯಿಂದ ಕರ್ತವ್ಯ ಮಾಡಲೇಬೇಕೆಂದು ಇದೆ.ಆದರೆ ಇವತ್ತು ಕೃಷಿ ಬಜೆಟ್‌ನಲ್ಲಿ ನಮ್ಮ ಸನ್ಮಾನ್ಯ ಮುಖ್ಯಮಂತ್ರಿಗಳು 10 ಲಕ್ಷ ಕೃಷಿಕ “ಕುಟುಂಬಗಳ ಭೂಮಿ ಅಭಿವೃದ್ಧಿಗೆ “ಸುವರ್ಣ ಭೂಮಿ ಯೋಜನೆ” ಯನ್ನು ಘೋಷಿಸಿದ್ದಾರೆ. ರೈತರ ಮಕ್ಕಳಿಗೆ

ಇವತ್ತಿನ ವರೆಗೆ ಯಾರು ಕೇಳುತ್ತಿರಲಿಲ್ಲ. ಅವನು ಅಲ್ಲಿಯೇ ಹಳ್ಳಿಯಲ್ಲಿ 4ನೇ ತರಗತಿ, 7ನೇ ತರಗತಿ ಬಹಳ ಅಂದರೆ ಹತ್ತಿರದಲ್ಲಿಯೇ ಹೈಸ್ಕೂಲ್ ಇದ್ದರೆ 10ನೇ ತರಗತಿಯನ್ನು ಓದಿದ ನಂತರ ಅವನನ್ನು ಮನೆಯಲ್ಲಿಯೇ ಕೂಡಿಸುತ್ತಿದ್ದರು. ಇವತ್ತಿನ ಸಂದರ್ಭ ಆ ರೀತಿ ಇಲ್ಲ. ಈ ಬಜೆಟ್‌ನಲ್ಲಿ ಪ್ರಥಮ ಬಾರಿಗೆ, ಇದೊಂದು ಇತಿಹಾಸವೇ ಎಂದು ಹೇಳಬಹುದು. ಈ ದೇಶದಲ್ಲಿ ಯಾವ ರಾಜ್ಯದಲ್ಲಿಯೂ ಕೂಡ ಇಲ್ಲ. ಒಬ್ಬ ಕೃಷಿಕನ ಮಗನಿಗೆ ಇವತ್ತು ಬಡ್ಡಿ ರಹಿತ ಸಾಲವನ್ನು ಕೊಟ್ಟು, ಉನ್ನತ ವಿದ್ಯಾಭ್ಯಾಸ ಮಾಡುವುದಕ್ಕೆ ಅನುಕೂಲವನ್ನು ಯಾವುದಾದರೂ ಸರ್ಕಾರ ಮಾಡಿದೆ ಎಂದರೆ, ಅದು ಕರ್ನಾಟಕ ರಾಜ್ಯದ ಭಾರತೀಯ ಜನತಾ ಪಾರ್ಟಿಯ ಸರ್ಕಾರವೆಂದು ಹೇಳಬಹುದು.

ಸಭಾಪತಿಯವರೇ, ಒಂದು ಲಕ್ಷ ಅಕ್ರಮ ಪಂಪು ಸೆಟ್ಟುಗಳನ್ನು ಸಕ್ರಮಗೊಳಿಸಲಾಗುತ್ತಿದೆ. ರೈತರಿಗೆ ಪುಕ್ಕಟೆಯಾಗಿ ವಿದ್ಯುಚ್ಛಕ್ತಿಯನ್ನು ಕೊಡುತ್ತಿದ್ದೇವೆ. ಬಹಳ ಜನರು ವಿದ್ಯುತ್ ಇಲ್ಲ, ಎಲ್ಲಿಂದ ಪುಕ್ಕಟೆ, ಎಂದು ಹೇಳುತ್ತಾರೆ. ನೀವು ಸ್ವಲ್ಪ ಮೂರ್ಖಾಲ್ಪ ವರ್ಷಗಳ ಹಿಂದೆ ನೋಡಿ. 4 ಗಂಟೆ ಕೊಡ ವಿದ್ಯುತ್ ಕೊಡುತ್ತಿರಲಿಲ್ಲ. ಇವತ್ತು ಆರು ತಾಸು ತ್ರೀ ಫೇಸ್ ವಿದ್ಯುತ್ ಕೊಟ್ಟರೆ, ಆರು ತಾಸು ತ್ರೀ ಫೇಸ್‌ನಲ್ಲಿ ರಾತ್ರಿಯೂ ಕೊಡುತ್ತಿದ್ದಾರೆ. ನಮ್ಮ ವಿದ್ಯುತ್ ಮಂತ್ರಿಗಳು ಇಡೀ ರಾತ್ರಿ ಒನ್ ಫೇಸ್ ವಿದ್ಯುತ್ ಕೊಡುತ್ತೇವೆಂದು ನೆನ್ನೆಯ ದಿವಸ ಹೇಳಿರುವಂತಹ ಮಾತುಗಳು ಇವತ್ತು ಎಲ್ಲಾ ಪತ್ರಿಕೆಗಳಲ್ಲಿ ವರದಿಯಾಗಿದೆ. ಒಂದು ಲಕ್ಷ ಅಕ್ರಮ ಪಂಪ್‌ಸೆಟ್‌ಗಳನ್ನು ಸಕ್ರಮ ಮಾಡುವುದಕ್ಕೆ 100 ಕೋಟಿ ರೂಪಾಯಿಗಳನ್ನು ಬಜೆಟ್‌ನಲ್ಲಿ ತೆಗೆದಿಡಲಾಗಿದೆ.

ಸಭಾಪತಿಯವರು:- ಒಂದು ನಿಮಿಷ. ಯಾರದೋ ಮೊಬೈಲ್ ರಿಂಗ್ ಆಗುತ್ತಿದೆ. ಅದನ್ನು ತೆಗೆದುಕೊಂಡು ಬಂದು ನನ್ನ ಕಡೆಗೆ ಕೊಟ್ಟು ಬಿಡಿ. ನೆನ್ನೆಯ ದಿವಸ ಸದನಕ್ಕೆ ಬರದೇ ಇದ್ದವರು ನಾನು ಹೇಳಿದ್ದನ್ನು ಕೇಳಿಸಿಕೊಂಡು ಆಮೇಲೆ ಮಾತನಾಡಬೇಕು. ಯಾರದು ಮೊಬೈಲ್ ರಿಂಗ್ ಆಗಿದ್ದು ಅದನ್ನು ನನ್ನ ಕಡೆ ತಂದು ಕೊಟ್ಟು ಬಿಡಿ. ನಾನು ಸಹಿಸುವುದಿಲ್ಲ. ಅದು ಯಾರದೇ ಆಗಿರಬಹುದು. ನನ್ನ ಮೊಬೈಲ್ ರಿಂಗ್ ಆದರೂ ಕೂಡ

ಟೇಬಲ್ ಮೇಲಿಡುತ್ತೇನೆ. ಇದು ಒಳ್ಳೆಯ ಪದ್ಧತಿಯಲ್ಲ. ದಯಮಾಡಿ ಸದನದೊಳಗೆ ಬರುವ ಮೊದಲು ಎಲ್ಲರೂ ತಮ್ಮ ಮೊಬೈಲ್ ಸ್ವಿಚ್ ಆಫ್ ಮಾಡಿ ಬರಬೇಕು, ಇಲ್ಲ ಹೊರಗಡೆಯೇ ಇಟ್ಟು ಬರಬೇಕು. ಸದನದಲ್ಲಿ ಏನಾದರೂ ಮೊಬೈಲ್ ರಿಂಗ್ ಆದಂತಹ ಶಬ್ದ ಕೇಳಿಸಿದರೆ ನಾನು ಸರ್ಚ್ ಮಾಡಿಸಬೇಕಾಗುತ್ತದೆ. ಆ ಕೆಲಸವನ್ನು ನನ್ನ ಕೈಯಲ್ಲಿ ಮಾಡಿಸಬೇಡಿ. It is not correct. ಈಗ ಶಂಕ್ರಪ್ಪನವರೆ, ತಮ್ಮ ಚರ್ಚೆಯನ್ನು ಮುಂದುವರೆಸಿ.

ಶ್ರೀ ಶಂಕ್ರಪ್ಪ:- ಸನ್ಮಾನ್ಯ ಸಭಾಪತಿಯವರೇ, ಇವತ್ತು ರೈತರಿಗೆ ಒಳ್ಳೆಯ ಬಿತ್ತನೆ ಬೀಜ ಸಿಗುತ್ತಿರಲಿಲ್ಲ. ಎಲ್ಲಾ ರೈತರಿಗೆ ಇವತ್ತು 50% ರಿಯಾಯಿತಿಯನ್ನು ಕೊಟ್ಟು, ಒಳ್ಳೆಯ ಬೀಜವನ್ನು ಕೊಡತಕ್ಕಂತಹ ಯೋಜನೆಗಾಗಿ ಸರ್ಕಾರ 60 ಕೋಟಿ ರೂಪಾಯಿಗಳನ್ನು ಬಜೆಟ್‌ನಲ್ಲಿ ಹಣವನ್ನು ಇಡಲಾಗಿದೆ. ಕೃಷಿ ಅವರ್ತ ನಿಧಿ ಬಗ್ಗೆ ಹೇಳುವುದಾದರೆ, 1,000 ಕೋಟಿ ರೂಪಾಯಿಗಳನ್ನು ಅವರ್ತ ನಿಧಿಗಾಗಿ ಇಡಲಾಗಿದೆ. ಅವರ್ತ ನಿಧಿ ಯಾವುದಕ್ಕೋಸ್ಕರವಾಗಿ ಎಂದರೆ, ಯಾವಾಗ ರೈತನಿಗೆ ಬೆಳೆ ಬರುತ್ತದೆ ಆಗ ಅವನು ಬೆಳೆದಂತಹ ಬೆಳೆಗೆ ಬೆಲೆ ಕುಸಿದು ಹೋಗುತ್ತದೆ. ಈ ಸಂದರ್ಭವನ್ನು ನಮ್ಮ ಜಿಲ್ಲೆಯಲ್ಲಿ ಮೊನ್ನೆಯ ದಿವಸ ಎದುರಿಸಿದ್ದೇವೆ. ಇಡೀ ನಮ್ಮ ಜಿಲ್ಲೆಯ ಎಲ್ಲಾ ರೈತರು ಬಂದು ನಮ್ಮ ಭತ್ತದ ಬೆಲೆ ಕುಸಿದು ಹೋಗಿದೆ, 750 ರೂಪಾಯಿಗಳಿಗೆ ಕ್ವಿಂಟಾಲ್‌ಗೆ ಬೆಲೆ ಇಳಿದಿದೆ ಎಂದು ನಾವೆಲ್ಲರೂ ಬಂದು ನಮ್ಮ ಮುಖ್ಯಮಂತ್ರಿಗಳಿಗೆ ಕೇಳಿದ ಮೇಲೆ, ಅವರು ತಕ್ಷಣ ಕೇಂದ್ರ ಸರ್ಕಾರ ಏನು ಬೆಲೆಯನ್ನು ಭತ್ತಕ್ಕೆ ನಿಗದಿ ಮಾಡಿದ್ದಾರೆ ಅದಕ್ಕಿಂತಲೂ ಒಂದು ಕ್ವಿಂಟಾಲ್‌ಗೆ 100 ರೂಪಾಯಿಗಳನ್ನು ಜಾಸ್ತಿ ಕೊಡುತ್ತೇವೆಂದು ಈ ಅವರ್ತ ನಿಧಿಯನ್ನು 100 ಕೋಟಿ ರೂಪಾಯಿಗಳನ್ನು ಬಿಡುಗಡೆ ಮಾಡಿದ ಮೇಲೆ ಒಂದೇ ಒಂದು ವಾರದಲ್ಲಿ ಭತ್ತದ ಬೆಲೆ 850 ರೂಪಾಯಿಗಳಾಯಿತು. ಇದು ರೈತರಿಗೆ ಉಪಕಾರ ಮಾಡಿರತಕ್ಕಂತಹ ಸರ್ಕಾರ ಎಂದು ಹೇಳಬಹುದು.

ಏಕೆಂದರೆ ಬತ್ತ, ರಾಗಿ, ತೊಗರಿ ಇಂತಹ ಆಹಾರ ಪದಾರ್ಥಗಳಿಗೆ ಸುಗ್ಗಿಯ ಸಮಯದಲ್ಲಿ ಅವರ್ತನಿಧಿ ಸೌಲಭ್ಯದಿಂದ ರೈತರಿಗೆ ಉಪಯೋಗ ವಾಗುತ್ತದೆ ಎನ್ನುವಂತಹ ಮಾತನ್ನು ಈ ಸಂದರ್ಭದಲ್ಲಿ ಹೇಳಬಯಸುತ್ತೇನೆ.

ದೇಶದಲ್ಲಿ ಮೊಟ್ಟಮೊದಲ ಬಾರಿಗೆ ಜಾಗತಿಕ ಕೃಷಿ ಬಂಡವಾಳ ಹೂಡಿಕೆದಾರರ ಸಮ್ಮೇಳನ ಮಾಡುವುದಕ್ಕೆ ಸನ್ಮಾನ್ಯ ಮುಖ್ಯಮಂತ್ರಿಯವರು ಆಯವ್ಯಯದಲ್ಲಿ ಆಶ್ವಾಸನೆ ಕೊಟ್ಟಿದ್ದಾರೆ. ಇದು ನಿಜವಾಗಿಯೂ ಎಲ್ಲಾ ದೃಷ್ಟಿಯಿಂದ ಕೈಗಾರಿಕೆಗಳ ಸಲುವಾಗಿ ಇವೊತ್ತು ಬಂಡವಾಳ ಹೂಡಿಕೆ ಮಾಡಿದರೆ ರೈತರಿಗೋಸ್ಕರ ಕೃಷಿಯನ್ನು ಜಾಗತಿಕ ದೃಷ್ಟಿಯೊಳಗೆ ಇಂತಹ ಒಂದು ಬಂಡವಾಳ ಹೂಡಿಕೆದಾರರ ಸಮಾವೇಶ ಅತ್ಯಂತ ಅವಶ್ಯಕವಾಗಿದೆ ಎಂದು ಹೇಳಬಹುದು.

ಭೂಚೇತನಕ್ಕಾಗಿ 40 ಕೋಟಿ ರೂಪಾಯಿಗಳನ್ನು ಮೀಸಲಿಡಲಾಗಿದ್ದು ಸುಮಾರು 30 ಲಕ್ಷ ಜನ ರೈತರಿಗೆ ಇದರಿಂದ ಉಪಯೋಗವಾಗುತ್ತದೆ. ಹಿಂದೆ ರಾಜಮಹಾರಾಜರು ರೈತರ ಜೀವನಕ್ಕೆ ಒಳ್ಳೆಯದಾಗಬೇಕು, ಇಡೀ ಕೃಷಿಕರಿಗೆಲ್ಲಾ ಆ ನೀರಾವರಿ ಸೌಲಭ್ಯ ಸಿಗುವಂತಾಗಬೇಕು ಎನ್ನುವಂತಹ ಕಾರಣ ದಿಂದಾಗಿ ಐತಿಹಾಸಿಕ ಕಾಲದಿಂದಲೂ ಕೆರೆಗಳನ್ನು ನಿರ್ಮಾಣ ಮಾಡಿಕೊಂಡು ಬಂದಿದ್ದರು. ಅದೇರೀತಿ ಕೆರೆಗಳ ನಿರ್ಮಾಣ ಮತ್ತು ಹೂಳು ತೆಗೆಯುವ ಕಾರ್ಯಕ್ರಮಗಳಿಗಾಗಿ ಸನ್ಮಾನ್ಯ ಮುಖ್ಯಮಂತ್ರಿಯವರು ತಮ್ಮ ಆಯವ್ಯಯದಲ್ಲಿ ಒಂದು ಸಾವಿರ ಕೋಟಿ ರೂಪಾಯಿಗಳನ್ನು ನಿಗದಿಪಡಿಸಲಾಗಿದ್ದು ಇದು ಸಹ ಒಂದು ರೀತಿಯಲ್ಲಿ ಐತಿಹಾಸಿಕ ನಿರ್ಣಯ ಎಂದು ಹೇಳಬಹುದು. ಹನಿ ಮತ್ತು ತುಂತುರು ನೀರಾವರಿಗಾಗಿ ನೂರು ಕೋಟಿ ರೂಪಾಯಿಗಳನ್ನು ತೆಗೆದಿರಿಸಿದ್ದಾರೆ. ನಮ್ಮ ವಿಜಯ ಸಂಕೇಶ್ವರವರು ತಿಳಿಸಿರುವಂತೆ ಇವೊತ್ತಿನ ದಿವಸ ರೈತರು ಬೆಳೆ ಬೆಳೆಯುವುದು ಬಹಳ ಕಷ್ಟಕರವಾಗಿದೆ. ಎಸ್.ಆರ್.ಪಾಟೀಲ್‌ರವರು ತಿಳಿಸಿರುವಂತೆ ದ್ರಾಕ್ಷಿ ಬೆಳೆ ಬೆಳೆಯಲು ಬಹಳಷ್ಟು ಜನ ಕೂಲಿಕಾರರ ಅವಶ್ಯಕತೆ ಇರುತ್ತದೆ. ಆದರೆ ಇವೊತ್ತಿನ ದಿವಸ ಕೂಲಿಕಾರರೇ ಸಿಗುತ್ತಿಲ್ಲ. ಇಂತಹ ಸಂದರ್ಭದಲ್ಲಿ ಎಲ್ಲರೂ ತೋಟಗಾರಿಕೆ ಬೇಸಾಯದಲ್ಲಿ ಆಸಕ್ತಿ ತೋರಿಸುತ್ತಿದ್ದಾರೆ. ತೋಟಗಾರಿಕೆ ಬೆಳೆಗಳಿಗೆ ತುಂತುರು ನೀರಾವರಿ ಸೌಲಭ್ಯ ಕಲ್ಪಿಸುವುದು ಬಹಳ ಅಗತ್ಯವಾಗಿದೆ. ಅದಕ್ಕೋಸ್ಕರ ಇದರಿಂದ ಬಹಳಷ್ಟು ರೈತರಿಗೆ ಉಪಯೋಗವಾಗಬೇಕೆನ್ನುವ ದೃಷ್ಟಿಯಿಂದ ಕರ್ನಾಟಕ ಸರ್ಕಾರ ಒಂದು ನೂರು ಕೋಟಿ ರೂಪಾಯಿಗಳನ್ನು ತೆಗೆದಿರಿಸಿದೆ.

ಕೃಷಿ ಯಂತ್ರೋಪಕರಣಗಳ ವಿಚಾರದಲ್ಲಿ ಹೇಳುವುದಾದರೆ ಈಗ ಹಳೆಯ ಪದ್ಧತಿ ಹೋಗಿದೆ, ಬಹಳಷ್ಟು ಹಳ್ಳಿಗಳಲ್ಲಿ ಮೊದಲು ಕಮ್ಮಾರರು, ಬಡಗಿಗಳು ಕುಂಟೆ, ನೇಗಿಲುಗಳನ್ನು ತಯಾರಿಸುತ್ತಿದ್ದರು. ಈಗ ಅವುಗಳನ್ನು ತಯಾರಿಸುವವರೇ ಇಲ್ಲದಿರುವುದರಿಂದ ರೈತರು ಈಗ ಹೊಸ ಸಲಕರಣೆಗಳ ಮೇಲೆ ಅವಲಂಬಿತರಾಗಲೇಬೇಕಾಗಿದೆ. ಅದಕ್ಕೋಸ್ಕರ ಸರ್ಕಾರ ಈ ಸಾಲಿನ ಆಯವ್ಯಯದಲ್ಲಿ ಒಂದು ನೂರು ಕೋಟಿ ರೂಪಾಯಿಗಳನ್ನು ತೆಗೆದಿರಿಸಿರುವುದು ಸ್ವಾಗತಾರ್ಹವಾಗಿದೆ. ಸಾವಯವ ಕೃಷಿ ಬಗ್ಗೆ ಸಾಕಷ್ಟು ಸದಸ್ಯರು ತಮ್ಮದೇ ಆದಂತಹ ಅಭಿಪ್ರಾಯಗಳನ್ನು ವ್ಯಕ್ತಪಡಿಸಿದ್ದಾರೆ. ಆದರೆ ಭೂಮಿ ಮುಂದೆ ಬರಡಾಗದಂತೆ ಎಚ್ಚರಿಕೆ ವಹಿಸಬೇಕೆಂದರೆ ನಿಜವಾಗಿಯೂ ಪ್ರತಿಯೊಬ್ಬರೂ ಸಾವಯವ ಕೃಷಿಯನ್ನು ಅನುಸರಿಸಬೇಕಾಗಿದೆ. ಅದಕ್ಕೋಸ್ಕರ ಕರ್ನಾಟಕ ಸರ್ಕಾರ 200 ಕೋಟಿ ರೂಪಾಯಿಗಳನ್ನು ತೆಗೆದಿರಿಸಿರುವುದು ಅತ್ಯಂತ ಸೂಕ್ತವಾಗಿದೆ ಎಂದು ಹೇಳಬಹುದು.

ವಿಶೇಷವಾಗಿ ಈ ರೈತರ ಸಂಕಷ್ಟಗಳನ್ನು ಕೇಳಲು ಹತ್ತಿರದಲ್ಲಿ ಯಾರೂ ಇರುವುದಿಲ್ಲ. ಅವರು ತಮ್ಮ ಸಮಸ್ಯೆಗಳನ್ನು ಹೇಳಿಕೊಳ್ಳಲು ಹಳ್ಳಿಗಳಿಂದ ಬಹಳ ದೂರದಲ್ಲಿರುವ ಪಟ್ಟಣಕ್ಕೆ ಬರಬೇಕಾಗುತ್ತದೆ. ಕರ್ನಾಟಕ ಸರ್ಕಾರ ಕಳೆದ ವರ್ಷದಿಂದ ಆರೋಗ್ಯ ಕ್ಷೇತ್ರದಲ್ಲಿ ಒಂದು ಒಳ್ಳೆಯ ಕಾರ್ಯಕ್ರಮವನ್ನು ಮಾಡಿದೆ. ದೂರವಾಣಿ ಸಂಖ್ಯೆ: 108ಕ್ಕೆ ಕರೆ ಮಾಡಿದರೆ ಸಾಕು, ಸುಮಾರು ಹದಿನೈದು-ಇಪ್ಪತ್ತು ನಿಮಿಷಗಳಲ್ಲಿ ರೋಗಿಗಳನ್ನು ಕರೆತಂದು ಆಸ್ಪತ್ರೆಗೆ ಸೇರಿಸುವಂತಹ ಕೆಲಸವಾಗುತ್ತದೆ. ಅದೇರೀತಿಯಲ್ಲಿ ರೈತರಿಗೆ ಉಪಯೋಗವಾಗಬೇಕೆನ್ನುವ ದೃಷ್ಟಿಯಿಂದ ಇವೊತ್ತು ಕೃಷಿ, ತೋಟಗಾರಿಕೆ ಮತ್ತು ಪಶುಸಂಗೋಪನೆಯಲ್ಲಿನ ತಾಂತ್ರಿಕತೆಗಳನ್ನು ರೈತರಿಗೆ ತಲುಪಿಸಲು ಪ್ರತಿ ತಾಲ್ಲೂಕಿಗೂ ಒಂದೊಂದು ಸಂಚಾರಿ ವಾಹನವನ್ನು ಒದಗಿಸುವುದಕ್ಕಾಗಿ 20 ಕೋಟಿ ರೂಪಾಯಿಗಳನ್ನು ಮೀಸಲಿಟ್ಟಿದೆ.

ಇದು ರೈತರಿಗೋಸ್ಕರ ಮಾತ್ರವಲ್ಲದೆ ಸಮಾಜದ ಎಲ್ಲಾ ವರ್ಗ, ಜನಾಂಗಕ್ಕೆ ಋಷಿ ನೀಡುವಂತಹ ಸರ್ವಜನ ಸ್ನೇಹಿ ಬಜೆಟ್ ಎಂದು ಹೇಳಬಹುದು. ಏಕೆಂದರೆ ಪ್ರತಿಯೊಂದು ಹಂತದಲ್ಲಿಯೂ, ಎಲ್ಲಾ ಕ್ಷೇತ್ರಗಳಿಗೂ,

ಎಲ್ಲಾ ವಿಷಯಗಳಲ್ಲಿಯೂ ಸನ್ಮಾನ್ಯ ಮುಖ್ಯಮಂತ್ರಿಯವರು ಗಮನ ಹರಿಸಿದ್ದಾರೆ.

ಶಿಕ್ಷಣ ಕ್ಷೇತ್ರಕ್ಕೆ ಅಂದರೆ ಪ್ರಾಥಮಿಕ, ಪ್ರೌಢ ಹಾಗೂ ಉನ್ನತ ಶಿಕ್ಷಣಕ್ಕೆ 12283 ಕೋಟಿ ರೂಪಾಯಿಗಳಷ್ಟು ಅನುದಾನವನ್ನು ನಿಗದಿಪಡಿಸಿದೆ. ಈ ರೀತಿ ಅತ್ಯಂತ ಹೆಚ್ಚಿನ ಮೊತ್ತವನ್ನು ಇಟ್ಟಿರತಕ್ಕಂತಹ ಏಕೈಕ ಮುಖ್ಯಮಂತ್ರಿ ಏಕೈಕ ಆರ್ಥಿಕ ಮಂತ್ರಿ ಎಂದು ಹೇಳಿದರೆ ತಪ್ಪಾಗಲಾರದು. ಕಳೆದ ಸಾಲಿಗಿಂತ ಪ್ರತಿಶತ 15ರಷ್ಟು ಹೆಚ್ಚಿಗೆ ಅನುದಾನವನ್ನು ನೀಡಿದಂತಾಗಿದೆ. 10ನೇ ತರಗತಿಯವರೆಗೆ ಉಚಿತ ಪಠ್ಯಪುಸ್ತಕ ವಿತರಣೆ, ವೇತನ ಪರಿಷ್ಕರಣೆಗೆ ಸಮಿತಿ ರಚನೆ ಮಾಡಿರುವುದು ಸಹ ಸ್ವಾಗತಾರ್ಹವಾದ ವಿಚಾರವಾಗಿದೆ. ಏಕೆಂದರೆ ಎಲ್ಲಾ ಶಿಕ್ಷಕರು ಇಷ್ಟು ದಿವಸ ನಮ್ಮ ವೇತನ ಪರಿಷ್ಕರಣೆ ಹೇಗೆ ಎಂದು ಗೋಳಾಡುತ್ತಿದ್ದರು. ಅದಕ್ಕೆ ಒಂದು ಸಮಿತಿಯನ್ನು ರಚನೆ ಮಾಡಿ ಮುಂದಿನ ದಿನಗಳಲ್ಲಿ ಅವರಿಗೆ ಒಂದು ಒಳ್ಳೆಯ ದಾರಿಯನ್ನು ತೋರಿಸಕ್ಕಂಥದಾಗಿದೆ.

ಪಶುವೈದ್ಯರ ಕೊರತೆಯನ್ನು ನೀಗಿಸಲು ಶಿವಮೊಗ್ಗ ಮತ್ತು ಹಾಸನ ಜಿಲ್ಲೆಗಳಲ್ಲಿ ಹೊಸದಾಗಿ ಪಶುವೈದ್ಯಕೀಯ ಕಾಲೇಜುಗಳನ್ನು ಸ್ಥಾಪಿಸಲಾಗಿದೆ. ಗದಗ ಮತ್ತು ಅಧಣಿಯಲ್ಲಿ ಹೊಸದಾಗಿ ಪಶುವೈದ್ಯಕೀಯ ಕಾಲೇಜುಗಳನ್ನು ಸ್ಥಾಪಿಸಲು ಆಡಳಿತಾತ್ಮಕ ಮಂಜೂರಾತಿಯನ್ನು ನೀಡಲಾಗಿದೆ.

ಸಭಾಪತಿಯವರು:- ಮಾನ್ಯ ಶಂಕ್ರಪ್ಪನವರೇ, ತಮ್ಮ ಸಮಯ ಮುಗಿಯಿತು, ತಮ್ಮ ಚರ್ಚೆಯನ್ನು ಮುಗಿಸಿಬಿಡಿ.

ಶ್ರೀ ಶಂಕ್ರಪ್ಪ:- ಮಾನ್ಯ ಸಭಾಪತಿಯವರೇ, ಮಧ್ಯದಲ್ಲಿ ಸುಮಾರು 4 ನಿಮಿಷಗಳ ಕಾಲ ಬೇರೆ ಸದಸ್ಯರು ಮಧ್ಯಪ್ರವೇಶ ಮಾಡಿ ಮಾತನಾಡಿದ್ದಾರೆ.

ಸಭಾಪತಿಯವರು:- ಅದಕ್ಕೆ ಏನೂ ಮಾಡುವುದಕ್ಕಾಗುವುದಿಲ್ಲ. ದಯವಿಟ್ಟು ತಾವು ಚರ್ಚೆಯನ್ನು ಮುಕ್ತಾಯಗೊಳಿಸಿ, ಏಕೆಂದರೆ ಬೇರೆ ಸದಸ್ಯರು ಕೂಡ ಮಾತನಾಡಬೇಕಲ್ಲವೇ? ಬಹಳಷ್ಟು ಸದಸ್ಯರು ಈ ದಿವಸ ಆಯವ್ಯಯದ ಮೇಲೆ ಮಾತನಾಡಲು ಕಾಯುತ್ತಿದ್ದಾರೆ.

ಶ್ರೀ ಶಂಕರಪ್ಪ:- ಮಾನ್ಯ ಸಭಾಪತಿಯವರೇ, ಒಳ್ಳೆಯದು. ನಾನು ಇನ್ನು ಒಂದು ನಿಮಿಷ ಕೂಡ ಹೆಚ್ಚು ಸಮಯವನ್ನು ತೆಗೆದುಕೊಳ್ಳುವುದಿಲ್ಲ. I will bind myself for the time allotted to me. ಸರ್ಕಾರ ಶಿಕ್ಷಣ ಕ್ಷೇತ್ರಕ್ಕೆ ಅತ್ಯಂತ ಪ್ರಾಮುಖ್ಯತೆಯನ್ನು ಕೊಟ್ಟಿದೆ. ಅದೇರೀತಿ ಸಮಾಜಕಲ್ಯಾಣ ಇಲಾಖೆ, ಹಿಂದುಳಿದ ವರ್ಗದವರಿಗೆ ಈ ಸಾಲಿನ ಆಯವ್ಯಯದಲ್ಲಿ 760 ಕೋಟಿ ರೂಪಾಯಿಗಳನ್ನು ಕೊಡುವ ಮೂಲಕ ಮಾನ್ಯ ಮುಖ್ಯಮಂತ್ರಿಯವರು ಒಂದು ಇತಿಹಾಸವನ್ನೇ ನಿರ್ಮಾಣ ಮಾಡಿದ್ದಾರೆ. ಅಲ್ಪಸಂಖ್ಯಾತರ ವಿಚಾರದಲ್ಲಿ ವಿರೋಧ ಪಕ್ಷದ ಸದಸ್ಯರಿಂದಲೇ ಸ್ವಾಗತ ಬಂದಿದೆ, ಹೀಗಾಗಿ ನಾನು ಆ ಬಗ್ಗೆ ಹೆಚ್ಚಿಗೆ ಹೇಳುವುದಕ್ಕೆ ಹೋಗುವುದಿಲ್ಲ. ಮೊದಲನೆಯ ಬಾರಿಗೆ ಮುಸಲ್ಮಾನರು ಹಾಗೂ ಇನ್ನುಳಿದ ಅಲ್ಪಸಂಖ್ಯಾತ ವರ್ಗದವರಿಗೆ 360 ಕೋಟಿ ರೂಪಾಯಿಗಳನ್ನು ಹಾಗೂ ಕ್ರಿಶ್ಚಿಯನ್ನರಿಗೆ ವಿಶೇಷವಾಗಿ 50 ಕೋಟಿ ರೂಪಾಯಿಗಳನ್ನು ನಿಗದಿಪಡಿಸಿರುವುದನ್ನು ನೋಡಿದರೆ ಇದು ಸರ್ವಜನರಿಗೂ ಸರ್ವವ್ಯಾಪಿಯಾಗಿರತಕ್ಕಂತಹ ಬಜೆಟ್ ಎಂದು ಹೇಳಬಹುದು. ಈ ಆಯವ್ಯಯವನ್ನು ನಾನು ತುಂಬು ಹೃದಯದಿಂದ ಸ್ವಾಗತಿಸುತ್ತಾ, ಇಂತಹ ಒಳ್ಳೆಯ ಆಯವ್ಯಯವನ್ನು ಕೊಟ್ಟಿದ್ದಕ್ಕಾಗಿ ಸನ್ಮಾನ್ಯ ಮುಖ್ಯಮಂತ್ರಿಗಳಿಗೆ ಅಭಿನಂದಿಸಿ, ಇಷ್ಟು ಮಾತನಾಡಲು ಅವಕಾಶ ಕೊಟ್ಟ ತಮಗೆ ವಂದಿಸಿ ನನ್ನ ಮಾತುಗಳನ್ನು ಮುಗಿಸುತ್ತೇನೆ.

ಸಭಾಪತಿಯವರು:- ಈಗ ಮಾನ್ಯ ಅಬ್ದುಲ್ ಅಜೀಂ ರವರೇ ತಾವು ಮಾತನಾಡಿ, ತಮ್ಮ ಪಕ್ಷದ ಇನ್ನೊಬ್ಬರು ಸದಸ್ಯರು ಸಹ ಆಯವ್ಯಯದ ಮೇಲೆ ಮಾತನಾಡಬಯಸಿದ್ದಾರೆ. ಆದ್ದರಿಂದ ತಾವು 15 ನಿಮಿಷ ಮಾತನಾಡಿ, ಅವರು 5 ನಿಮಿಷ ಮಾತನಾಡಲಿ.

ಶ್ರೀ ಅಬ್ದುಲ್ ಅಜೀಂ:- ಮಾನ್ಯ ಸಭಾಪತಿಯವರೇ, ಕಾಂಗ್ರೆಸ್ ಪಕ್ಷದವರಿಗೆ ಸುಮಾರು 100 ನಿಮಿಷಗಳಷ್ಟು ಹೆಚ್ಚಿನ ಕಾಲಾವಕಾಶ ಕೊಟ್ಟಿದ್ದೀರಿ. ಆದ್ದರಿಂದ ನಮ್ಮ ಪಕ್ಷಕ್ಕೆ ಸುಮಾರು 25 ರಿಂದ 30 ನಿಮಿಷಗಳಷ್ಟು ಹೆಚ್ಚಿನ ಕಾಲಾವಕಾಶ ಕೊಟ್ಟರೆ ಬಹಳ ಅನುಕೂಲವಾಗುತ್ತದೆ.

ಶ್ರೀ ಆರ್.ವಿ.ವಂಕಟೇಶ(ವಿರೋಧ ಪಕ್ಷದ ಮುಖ್ಯ ಸಚೀತಕರು):- ಮಾನ್ಯ ಸಭಾಪತಿಯವರೇ, ನೆನ್ನೆಯ ದಿವಸ ಬೇರೆಯವರು ಯಾರೂ ಇಲ್ಲದ ಕಾರಣದಿಂದಾಗಿ ನಮಗೆ ಅವಕಾಶ ಸಿಕ್ಕಿತ್ತು.

ಸಭಾಪತಿಯವರು:- ಮಾನ್ಯ ಅಬ್ದುಲ್ ಅಜೀಂ ರವರೇ ತಮ್ಮ ಬೇಡಿಕೆಗೆ ವಿರೋಧ ಪಕ್ಷದ ಮುಖ್ಯ ಸಚೀತಕರು ಬಹಳ ಸಮರ್ಪಕವಾದ ಉತ್ತರವನ್ನು ಕೊಟ್ಟಿದ್ದಾರೆ. ನೆನ್ನೆಯ ದಿವಸ ಮಾತನಾಡಿದ್ದರೆ ತಮಗೆ 15 ನಿಮಿಷ ಮಾತ್ರವಲ್ಲ ಬೇಕಾದರೆ ಒಂದೂವರೆ ಗಂಟೆಗಳಷ್ಟು ಸಮಯವನ್ನು ಕೊಡಲು ನಾನು ತಯಾರಿದ್ದೇನು. ಸುಮಾರು 8.00 ಗಂಟೆಗಳವರೆಗೂ ಸದನ ನಡೆಸುವುದಾಗಿ ನಾನು ಮೊದಲೇ ತಿಳಿಸಿದ್ದೆನು. ಆದರೆ ಸಂಜೆ 7.00 ಗಂಟೆಗೆ ಸದನವನ್ನು ಮುಗಿಸಬೇಕಾಗಿ ಬಂತು. ಮಾತನಾಡುವವರು ಹಾಗೂ ಕೇಳುವವರು ಯಾರೂ ಇರಲಿಲ್ಲ. ನಿಮ್ಮ ನಾಯಕರಾದ ಮಾನ್ಯ ನಾಣಯ್ಯನವರು ಕೋಪ ಮಾಡಿಕೊಂಡು ಎದ್ದು ಹೋದರು. ಅನಂತರ ಮಾನ್ಯ ಎಸ್.ಆರ್.ಪಾಟೀಲ್‌ರವರು ನನಗೆ ಸಮಯ ಕೊಟ್ಟರೆ ಮಾತನಾಡುತ್ತೇನೆ ಎಂದರು. ತಾವು ಸಾಯಂಕಾಲ ಇದ್ದು ಮಾತನಾಡುವ ಬದಲು ಈಗ ಬಂದು ಹೆಚ್ಚು ಸಮಯವನ್ನು ಕೇಳುವುದು ಸರಿಯಲ್ಲ. ಹೆಚ್ಚು ಸಮಯವನ್ನು ಕೊಡುತ್ತೇನೆ, ಆದರೆ ತಾವು ಕೇಳಿದಷ್ಟು ಸಮಯವನ್ನು ಕೊಡುವುದಕ್ಕಾಗುವುದಿಲ್ಲ. ತಾವು 15 ನಿಮಿಷ ಮಾತನಾಡಿ, ಇನ್ನಿಬ್ಬರು ಸದಸ್ಯರು ತಲಾ ಐದೈದು ನಿಮಿಷಗಳಂತೆ ಮಾತನಾಡಿದರೆ ನಿಮ್ಮ ಪಕ್ಷದವರು ಒಟ್ಟು 25 ನಿಮಿಷ ಮಾತನಾಡಿದಂತಾಗುತ್ತದೆ.

ಶ್ರೀ ಅಬ್ದುಲ್ ಅಜೀಂ (ವಿಧಾನಸಭಾ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ, ಈಗಷ್ಟೇ ನಮ್ಮ ಪಕ್ಷದ ಗೌರವಾನ್ವಿತ ಸದಸ್ಯರಾದ ಶ್ರೀ ವೈ.ಎಸ್.ವಿ.ದತ್ತ ಅವರು ಈ ಸಾಲಿನ ಆಯವ್ಯಯದ ಬಗ್ಗೆ ಬಹಳ ವಿವರವಾಗಿ ಮಾತನಾಡಿದ್ದಾರೆ.ಅವರ ಮಾತುಗಳನ್ನು ನಾನು ಗಮನಿಸುತ್ತಿದ್ದೇನು. According to my obser vation, ಮಾನ್ಯ ದತ್ತ ಅವರು ಈ ಸರ್ಕಾರದ ಮೇಲೆ ಬಹಳ constructive criticism ಅನ್ನು ಮಾಡಿದ್ದಾರೆ. ಸರ್ಕಾರ ಅದನ್ನು ಸ್ಪರ್ಧಾತ್ಮಕವಾಗಿ ತೆಗೆದುಕೊಂಡರೆ ಅದು ಒಂದು ರೀತಿಯಲ್ಲಿ

ಸರ್ಕಾರಕ್ಕೆ ಮಾರ್ಗದರ್ಶನವಾಗುತ್ತದೆ. ಇವೊತ್ತು ನಾನು 4 ಅಂಶಗಳ ಬಗ್ಗೆ ಮಾತನಾಡುತ್ತೇನೆ. ಮೊದಲನೆಯದಾಗಿ ನಾನು ಕೃಷಿ ವಿಷಯದಲ್ಲಿ ಮಾತನಾಡಬೇಕು, ಏಕೆಂದರೆ, I am also a farmer from Mandya District. ಎರಡನೆಯದಾಗಿ ಬೆಂಗಳೂರು ಅಭಿವೃದ್ಧಿ ಹಾಗೂ ಬೆಂಗಳೂರಿನ ಮೂಲಸೌಕರ್ಯಗಳ ಬಗ್ಗೆ ಕೂಡ ನಾನು ಮಾತನಾಡಬೇಕು. ಏಕೆಂದರೆ for the last 25 years I am residing in Bangalore. I have seen this Bangalore City as a Law Enforcing Agent as well as Law Maker. ನನ್ನ ಅನುಭವದ ಪ್ರಕಾರ ಆ ಬಗ್ಗೆ ಸರ್ಕಾರಕ್ಕೆ ಸಲಹೆ ಸೂಚನೆಗಳನ್ನು ಕೊಡಬಯಸುತ್ತೇನೆ. ಇನ್ನು ಮೂರನೆಯದಾಗಿ ಅಲ್ಪಸಂಖ್ಯಾತರ ಕಲ್ಯಾಣದ ಬಗ್ಗೆಯೂ ನಾನು ಒಂದರೆಡು ಮಾತುಗಳನ್ನಾಡಬೇಕಾಗಿದೆ. Because, I belong to that community. ನಾಲ್ಕನೆಯದಾಗಿ ನಾನು ಪೊಲೀಸ್ ಇಲಾಖೆಯ ಬಗ್ಗೆ ಕೂಡ ಮಾತನಾಡಬೇಕಾಗಿದೆ. ಏಕೆಂದರೆ, earlier I belong to the police family also. ಕೃಷಿ ಇಲಾಖೆಯ ಬಗ್ಗೆ ನಾನು ಹೆಚ್ಚು ಟೀಕೆ ಮಾಡುವುದಕ್ಕೆ ಹೋಗುವುದಿಲ್ಲ. ಕೇವಲ ಎರಡು ಸಲಹೆಗಳನ್ನು ಮಾತ್ರ ಕೊಡಬಯಸುತ್ತಿದ್ದೇನೆ. ಸರ್ಕಾರ ಕೃಷಿ ಸಂಬಂಧಿತ ಮತ್ತು ನೀರಾವರಿ ವಲಯಗಳಿಗಾಗಿ 17,857 ಕೋಟಿ ರೂಪಾಯಿಗಳನ್ನು ಈ ವರ್ಷದ ಕೃಷಿ ಬಜೆಟ್‌ನಲ್ಲಿ ಮೀಸಲಿಡಲಾಗಿದೆ. ನಾನು ಹೇಳುತ್ತಿರುವಂತಹ ವಿಚಾರ ಇವತ್ತು ರೂರಲ್ ಏರಿಯಾಗಳಿಗೆ ಸರ್ಕಾರ ಏನು ಹೊಸ ಕಾರ್ಯಕ್ರಮ ಮತ್ತು ಪಾಲಿಸಿಗಳನ್ನು ಹಮ್ಮಿ ಕೊಂಡಿದೆ ಅದು ನಿಜವಾಗಿಯೂ ರೈತರಿಗೆ ತಲುಪುತ್ತಿದೆಯೇ ಎಂಬ ವಿಷಯ ಇಲ್ಲಿ ಇರುವಂತಹ ಎಲ್ಲಾ ಮಾನ್ಯ ಸದಸ್ಯರುಗಳಿಗೂ ತಿಳಿದಿದೆ. ಖಂಡಿತ ಅವರಿಗೆ ತಲುಪುತ್ತಿಲ್ಲ. ಶೇಕಡ 50ರಷ್ಟು ನಾವೇನು ಫಂಡ್ಸ್ ಕೊಡುತ್ತಿದ್ದೇವೆ, it is reaching the pockets of the bureaucrats either in the form of corruption or in the form of bribe. ಸರ್ಕಾರ ಈ ವರ್ಷದ ಕೃಷಿ ಬಜೆಟ್‌ನಲ್ಲಿ 17,857 ಕೋಟಿ ರೂಪಾಯಿಗಳನ್ನು ಮೀಸಲಿಟ್ಟಿದೆ. ಇದನ್ನು ಅನುಷ್ಠಾನಕ್ಕೆ ತರಬೇಕೆಂದರೆ ಮತ್ತು ಯಾವ ಯಾವ ಯೋಜನೆಗಳನ್ನು ಮತ್ತು ಪ್ರಾಜೆಕ್ಟ್‌ಗಳನ್ನು ಹಮ್ಮಿಕೊಂಡಿದೆ, ಅದು ಕಂಪ್ಲೀಟ್

ಆಗಬೇಕಾದರೆ ಪ್ರತಿಯೊಂದು ಜಿಲ್ಲೆಯಲ್ಲಿ ಒಂದು ವಿಜಿಲೆನ್ಸ್ ಕಮಿಟಿ ಮಾಡಬೇಕು. Not the regular Deputy Commissioner, ಇನ್ನೊಬ್ಬ Deputy Commissioner, ಅವರನ್ನು ವಿಶೇಷವಾಗಿ ನೇಮಿಸಿ, ಅವರು ಆ ಪ್ರಾಜೆಕ್ಟ್‌ಗೆ ಮೇಲ್ವಿಚಾರಣೆ ನಡೆಸಬೇಕು, ಮತ್ತು ಹಣ ಸರಿಯಾಗಿ ತಲುಪುತ್ತಿದೆಯೇ ಇಲ್ಲವೆ, ಮತ್ತು ಪ್ರಾಜೆಕ್ಟ್ ಕಂಪ್ಲೀಟ್ ಆಗಿದೆಯೇ ಇಲ್ಲವೆ ಎಂಬುದನ್ನು ಸಹ ನೋಡಬೇಕು. ಹಾಗೂ ಅಲ್ಲಿ ಇರುವಂತಹ ಅಧಿಕಾರಿಗಳ ಬಗ್ಗೆ ಯಾವುದೇ ರೀತಿಯಾದಂತಹ ದೂರುಗಳು ಬಂದರೆ ಅದನ್ನು ಸಹ ಎನ್‌ಕ್ವಯರಿ ಮಾಡುವಂತಹ ಅಧಿಕಾರ ಅವರಿಗೆ ಕೊಟ್ಟು ಅವರನ್ನು ನೇಮಕ ಮಾಡಿದರೆ ಈಗೇನು ಸರ್ಕಾರ ಈ ವರ್ಷದ ಕೃಷಿ ಬಜೆಟ್‌ನಲ್ಲಿ 17,857 ಕೋಟಿ ರೂಪಾಯಿಗಳನ್ನು ಮೀಸಲಿಟ್ಟಿದೆ ಅದು ಖಂಡಿತವಾಗಿಯೂ ಉಪಯೋಗವಾಗಬಹುದು ಎಂಬುದು ನನ್ನ ಅಭಿಪ್ರಾಯ. ನಾವು ರೈತರಿಗೆ ಅನುಕೂಲ ಮಾಡಿಕೊಡಬೇಕೆಂದರೆ development of agriculture ಮಾಡಬೇಕಾದರೆ Power is the backbone of the farmers. ಆದರೆ ಈ ಪವರ್‌ಗೆ ಈ ಬಜೆಟ್‌ನಲ್ಲಿ ಹೆಚ್ಚಿನ ಆಧ್ಯತೆ ಕೊಟ್ಟಂತೆ ಕಾಣುತ್ತಿಲ್ಲ. “Providing ₹. 3,900 Crores for supplying quality power to the irrigation pump sets” ಎಂದು ಮೆನ್‌ಶನ್ ಮಾಡಿದ್ದಾರೆ. ಇವತ್ತು ರೈತರಿಗೆ ಕನಿಷ್ಠ 12 ಗಂಟೆ three phase current ಸಿಗಲಿಲ್ಲವೆಂದರೆ ಅಲ್ಲಿ ವ್ಯವಸಾಯ ಮಾಡುವುದಕ್ಕೆ ಸಾಧ್ಯವಿಲ್ಲ, ಉತ್ತಮ ಬೆಳೆ ಬೆಳೆಯುವುದಕ್ಕೆ ಸಾಧ್ಯವಿಲ್ಲ. ನಾವು ವಿದ್ಯುತ್ ಒಂದನ್ನು ಕಲ್ಪಿಸಿಕೊಟ್ಟರೆ, ಅವರ ಹಿತವನ್ನು ಕಾಪಾಡಿದಂತಾಗುತ್ತದೆ. ಇತ್ತೀಚೆಗೆ rural development ಬಗ್ಗೆ ಮೂರು ದಿವಸಗಳ ಕಾಲ ವಿಶೇಷ ಅಧಿವೇಶನವನ್ನು ಕರೆಯಲಾಗಿತ್ತೋ ಅದೇ ರೀತಿ ಇವತ್ತು power is very important. ಇದರ ಬಗ್ಗೆಯೂ ಸಹ ಚರ್ಚೆ ಆಗಬೇಕು.ನಾವು ಈ ಸಂಪನ್ಮೂಲಗಳನ್ನು ಯಾವ ರೀತಿ augment ಮಾಡಬಹುದು ಎಂಬ ಒಂದು ಚಿಂತನೆಯಿಂದ ವಿಶೇಷ ಅಧಿವೇಶನ ಕರೆದು ಇದರ ಬಗ್ಗೆ ಚರ್ಚೆ ಮಾಡಿದರೆ ವಿದ್ಯುತ್ ವಲಯದಲ್ಲಿ ಸ್ವಲ್ಪ ಅಭಿವೃದ್ಧಿ ಪಡಿಸಬಹುದು. ಈಗ Non-Plan expenditure ಬಗ್ಗೆ ಚರ್ಚೆ ನಡೆಯುತ್ತಿದೆ. ಅದಕ್ಕೆ ಕಡಿವಾಣ ಹಾಕಿ ಒಂದು

ವರ್ಷ 'Year of the Power' ಎಂದು ಘೋಷಣೆ ಮಾಡಿ, ವಿದ್ಯುಚ್ಛಕ್ತಿಗೆ ಆಧ್ಯತೆ ಕೊಟ್ಟರೆ ಮಾತ್ರ ನಾವು all round development ಮಾಡುವುದಕ್ಕೆ ಸಾಧ್ಯ ಎಲ್ಲಿಯವರೆವಿಗೆ ನಾವು ವಿದ್ಯುಚ್ಛಕ್ತಿಗೆ ಆಧ್ಯತೆ ಕೊಡುವುದಿಲ್ಲ, ಎಲ್ಲಿಯವರೆಗೆ ಸುಧಾರಣೆ ಮಾಡುವುದಕ್ಕೆ ಪ್ರಯತ್ನ ಮಾಡುವುದಿಲ್ಲ ಅಲ್ಲಿಯವರೆವಿಗೆ we cannot see any development in the agriculture sector ಎಂದು ತಿಳಿಸಲಿಚ್ಛಿಸುತ್ತೇನೆ.

ಬೆಂಗಳೂರು ಸಿಟಿ ಬಗ್ಗೆ ಹೇಳಬೇಕೆಂದರೆ, ಬೆಂಗಳೂರು ಏಷ್ಯಾದಲ್ಲಿಯೇ ಅತ್ಯಂತ ವೇಗವಾಗಿ ಬೆಳೆಯುತ್ತಿರುವ ಒಂದು ನಗರವಾಗಿದೆ ಎಂದು ಬಜೆಟ್‌ನಲ್ಲಿ ನೀವೆ ತಿಳಿಸಿದ್ದೀರಿ. ಈ ಮೊದಲು 80 ಲಕ್ಷ ಜನಸಂಖ್ಯೆ ಇತ್ತು. ಆದರೆ ಈಗ ಅದು ಒಂದು ಕೋಟಿ ಜನಸಂಖ್ಯೆ ದಾಟಿ ಹೋಗಿದೆ. ನಾವು ಕೆಲವು ರಸ್ತೆಗಳು fly-overs bridges ಮಾಡುತ್ತೇವೆಂದು ಅಶ್ವಾಸನೆ ಕೊಟ್ಟಿದ್ದೇವೆ ಅಷ್ಟೆ. ಆದರೆ ಬೆಂಗಳೂರು ಸಿಟಿ ಬಗ್ಗೆ ನಾವು ಬಹಳಷ್ಟು ಚಿಂತನೆ ಮಾಡಬೇಕು. ನಾವು ಬೆಂಗಳೂರು ಸಿಟಿಯ ಬಗ್ಗೆ ಯಾವುದೇ ಒಂದು vision ಇಟ್ಟುಕೊಳ್ಳಬೇಕಾದರೆ our vision should be for the next 100 years. ಈ ಬೆಂಗಳೂರು ನಗರ ಏನಿದೆ. it is not going to be closed tomorrow or in one month or in 100 years ಸೂರ್ಯ, ಚಂದ್ರ ಎಲ್ಲಿಯವರೆವಿಗೆ ಇರುತ್ತದೆಯೋ ಅಲ್ಲಿಯವರೆವಿಗೆ ಈ ಬೆಂಗಳೂರು ನಗರ ಇರುತ್ತದೆ. ನಮ್ಮ ಯೋಜನೆಗಳನ್ನು ನೂರು ವರ್ಷದವರೆಗೆ vision ಇಟ್ಟುಕೊಂಡು ನಾವು ಮಾಡಬೇಕಾಗುತ್ತದೆ. ಆದರೆ ನಾವು ಈತ್ತೀಚೆಗೆ ರಸ್ತೆ ಅಗಲೀಕರಣ ಮಾಡುತ್ತಿದ್ದೇವೆ. ರಸ್ತೆ ಅಗಲೀಕರಣದಿಂದ ಸಮಸ್ಯೆಗಳು ಪರಿಹಾರವಾಗುವುದಿಲ್ಲ. ನಮಗೆ ಗೊತ್ತಿದೆ, every day about thousand vehicles are added to the present traffic. ನಾವು ರಸ್ತೆ ಅಗಲೀಕರಣ ಮಾಡಿ ಬಿಟ್ಟುಬಿಡುತ್ತೇವೆ. ಅಲ್ಲಿ ಟ್ರಾಫಿಕ್ ಜಾಮ್ ಆಗುತ್ತದೆ. ಉದಾಹರಣೆಗೆ ಹೇಳಬೇಕೆಂದರೆ, ನೆಲಮಂಗಲದಿಂದ ಏನು fly-over ಬರುತ್ತಿದೆ, ಅದು ಯಶವಂತಪುರಕ್ಕೆ ಬಂದು ನಿಲ್ಲುತ್ತದೆ. ಅರ್ಧಗಂಟಿಯೊಳಗೆ ತುಮಕೂರಿನಿಂದ ಇಲ್ಲಿಗೆ ಬಂದು ತಲುಪುತ್ತೇವೆ ಆದರೆ ಇಲ್ಲಿಗೆ ಬಂದಾಗ ಸುಮಾರು ಒಂದು ಗಂಟೆಗಳ ಕಾಲ

ಟ್ರಾಫಿಕ್ ಜಾಮ್ ಆಗುತ್ತದೆ. ನಮ್ಮ ಪ್ಲಾನಿಂಗ್ ಹೇಗೆ ಇರಬೇಕೆಂದರೆ, ಎಲ್ಲಿ ನಾವು fly-over ಮೇಲೆ ಬರುತ್ತೇವೆ ಅಲ್ಲಿ ಕನಿಷ್ಠ ಒಂದು six lanes road ಇರಬೇಕು ಅಲ್ಲಿಗೆ ಬಂದ ಕೂಡಲೆ ಅಲ್ಲಿ traffic spread ಆಗಬೇಕು. ಇಂತಹ ಚಿಂತನೆಗಳನ್ನು ನಾವು ಮಾಡಬೇಕಾಗಿದೆ. ಆದರೆ ಸರ್ಕಾರ ಈ ರೀತಿಯಾದಂತಹ ಚಿಂತನೆಯನ್ನು ಎಲ್ಲಿಯೂ ಮಾಡಿರುವಂತೆ ಕಾಣುತ್ತಿಲ್ಲ. ನಾವೇನು ಮಾಡುತ್ತೇವೆಂದರೆ, we have left everything to the discretion and decision of the bureaucrats. ಉದಾಹರಣೆಗೆ ಹೇಳಬೇಕೆಂದರೆ, magic box ಎಂದು ಮಾಡಿದರು. ಅದು ಯಾರು ಹೇಳಿದರೋ ಗೊತ್ತಿಲ್ಲ, Who was the Commissioner of BBMP at that time and how he has taken that decision ಅದು ಗೊತ್ತಿಲ್ಲ. ಹೆಚ್ಚು ಎಂದರೆ ಅದು ಐದು ವರ್ಷ ಸಹ ಬಾಳುವುದಿಲ್ಲ. ಅದಕ್ಕೆ ತಳ ಬುಡ ಏನೂ ಇಲ್ಲ. ಸುಮ್ಮನೆ ನಿಲ್ಲಿಸಿಬಿಟ್ಟಿದ್ದಾರೆ. ಈಗ ದಿವಸಕ್ಕೆ about 2000 vehicles will pass through in that magic box. ಆ impact ಏನಾಗಿದೆ ಎಂದರೆ ಅದು ಶೇಕ ಆಗಿ ಕಿತ್ತು ಹೋಗಿದೆ. ನಾವು ಬೆಂಗಳೂರಿಗೆ ಏನಾದರು ಒಂದು ಯೋಜನೆ ಹಾಕಿದರೆ ಅದು ನೂರು ವರ್ಷ ಬಾಳಬೇಕು. ಆದರೆ ಇದರ ಬಗ್ಗೆ ಯಾವುದೇ ರೀತಿಯಾದಂತಹ ಚರ್ಚೆ ನಡೆದಿಲ್ಲ.

ಇನ್ನು ರಿಂಗ್ ರೋಡ್ ಬಗ್ಗೆ ಹೇಳಬೇಕೆಂದರೆ, ಹೆಬ್ಬಾಳದಿಂದ ಹಿಡಿದು ಕೆ.ಆರ್.ಪುರಂ ವರೆವಿಗೆ ಸುಮಾರು ಐದಾರು ರಸ್ತೆಗಳು ಕ್ರಾಸ್ ಆಗುತ್ತದೆ. ಆದಕಾರಣ ಆ ದಿವಸವೇ sub-way ಮಾಡುವಂಥದ್ದು, ಅಥವಾ underpass ಯೋಜನೆ ಮಾಡಬಹುದಾಗಿತ್ತು. ಆದರೆ ಆ ಯೋಜನೆಯನ್ನು ಮಾಡಿಲ್ಲ. ಅಂದರೆ ಅಧಿಕಾರಗಳಲ್ಲಿ ಬಹಳಷ್ಟು ನಿರ್ಲಕ್ಷ್ಯ ಇರುವುದು ಕಂಡುಬರುತ್ತಿದೆ. ಆದುದರಿಂದ ನಾವು ಬೆಂಗಳೂರಿನ ಬಗ್ಗೆ ಯೋಜನೆ ಮಾಡಬೇಕು. ಶ್ರೀರಾಮಕೃಷ್ಣ ಹೆಗಡೆ ಅವರು ಇದ್ದಾಗ ನಾನು ಆಗ ಪೊಲೀಸ್ ಇಲಾಖೆಯಲ್ಲಿದ್ದೆ. ಅವರು ಒಂದು vision ಇಟ್ಟುಕೊಂಡಿದ್ದರು to create new Bangalore. Between Chickballapur and Doddaballapur. ಸರ್ವೆ ಕಾರ್ಯ ನಡೆಯಿತು. ಆಗ ಕೆಲವು ರೈತರು ಗಲಾಟೆ ಮಾಡಿದಾಗ ನಾವು ಅಲ್ಲಿಗೆ ಹೋಗಿ

ಬಂದೋಬಸ್ತ್ ಮಾಡಿ ಸರ್ವೆ ಕಾರ್ಯ ಮಾಡಿಸಿದ್ದೆವು. ಅದಾದ ನಂತರ ಆ ಯೋಜನೆಯನ್ನು abandon ಮಾಡಿದರು. ಆ ಯೋಜನೆ ಯಶಸ್ವಿಯಾಗಲಿಲ್ಲ. ಆದುದರಿಂದ ಇವತ್ತಿನ ದಿವಸ ನಾವು ಬೆಂಗಳೂರಿನ ಬಗ್ಗೆ ಏನಾದರು ಚಿಂತನೆ ಮಾಡಬೇಕಾದರೆ there are two important things. ಈಗ ನಾವು outskirts ನಲ್ಲಿ ಕೆಲವು ಬಡಾವಣೆಗಳನ್ನು ಮಾಡಬೇಕೆಂದು ಇದ್ದೇವೆ. ಅಂದರೆ ಶಿವರಾಂಕಾರಂತರ ಬಡಾವಣೆ, ನಾಡುಪ್ರಭು ಕೆಂಪೇಗೌಡರ ಬಡಾವಣೆ, ಈ ರೀತಿ ನಾಲ್ಕು ಕಡೆ ಏನು ಮಾಡಬೇಕೆಂದಿದ್ದೇವೆ ಅದಕ್ಕೆ ನಾವು ಚೈನಾದಿಂದ Architects ನ್ನು ಕರೆಸಬೇಕು. ಅವರು ಯಾವ ರೀತಿ ಡೆವಲಪ್ ಮಾಡಿದ್ದಾರೆ, ಯಾವ ರೀತಿ outer ring road ಮಾಡಿದ್ದಾರೆ, ಆ ರೀತಿ ಮಾಡಿ, we have to create new Bangalore with all infrastructure. ಅಲ್ಲಿ transport facilities, railways facilities, ಎಲ್ಲಾ ಸೌಲಭ್ಯಗಳನ್ನು ಕೊಟ್ಟರೆ ಈ ಬೆಂಗಳೂರು ಉಳಿದುಕೊಳ್ಳುತ್ತದೆ. ಅದು ಬಿಟ್ಟು ನೀವು ಎಷ್ಟೇ ರಸ್ತೆ ಅಗಲೀಕರಣ ಮಾಡಿದರೂ ಸಹ ಈ ಬೆಂಗಳೂರನ್ನು ಸುಧಾರಣೆ ಮಾಡುವುದಕ್ಕೆ ಆಗುವುದಿಲ್ಲ. ನೀವು ಕೇವಲ patches ಹಾಕಿದಂತೆ ಆಗುತ್ತದೆ. You are creating more problems. ಇದರ ಬಗ್ಗೆ ಒಂದೇ ಒಂದು ಉದಾಹರಣೆಯನ್ನು ಹೇಳಬೇಕೆಂದರೆ, ಒಂದು ರಸ್ತೆಯಲ್ಲಿ ವ್ಯಾಪಾರ ಮಾಡುವಂತಹ ಮಳಿಗೆ ಇರುತ್ತದೆ, ವ್ಯಾಪಾರಸ್ಥರು ಇರುತ್ತಾರೆ. ನೀವು ಅಲ್ಲಿಗೆ ಹೋಗಿ ಆ ಮಳಿಗೆಯನ್ನು ಹೊಡೆದು ಹಾಕಿಬಿಡುತ್ತೀರಿ, ಹಾಗಾದರೆ ಆ ವ್ಯಾಪಾರಸ್ಥ ಎಲ್ಲಿಗೆ ಹೋಗಬೇಕು? ಆ ವ್ಯಾಪಾರಸ್ಥನಿಗೆ some regular customer ಇರುತ್ತಾರೆ. ಆ ವ್ಯಾಪಾರಕ್ಕೆ ಅನುಗುಣವಾಗಿ ಅಲ್ಲಿಯ ಜನರು ವಾಸ ಮಾಡುತ್ತಿರುತ್ತಾರೆ. ಅವರಿಗೆ ನೀವು ಯಲಹಂಕದಲ್ಲಿ ಜಾಗ ಕೊಡುತ್ತೇವೆಂದು ಹೋದರೆ ಅಲ್ಲಿ ಅವರಿಗೆ ವ್ಯಾಪಾರ ಆಗುವುದಿಲ್ಲ. It affects the economic development. ಹಾಗಾಗಿ ಅಲ್ಲಿ ಯಾರು ಕೆಲಸ ಮಾಡುತ್ತಿರುತ್ತಾರೆ ಅವರನ್ನು ಕೆಲಸದಿಂದ ತೆಗೆದುಹಾಕುತ್ತಾನೆ. ಆಗ ಅಲ್ಲಿ ನಿರುದ್ಯೋಗದ ಸಮಸ್ಯೆ ಉಂಟಾಗುತ್ತದೆ. ಇವತ್ತಿನ ದಿವಸ ಸರ್ಕಾರಕ್ಕೆ ಏನು ತೆರಿಗೆ ಬರುತ್ತಿದೆ ಅದು ಬರುವುದಿಲ್ಲ. ಅದುದರಿಂದ we have to abandon this plan. ನಾವು ಹೊಸ ಬೆಂಗಳೂರು

ಕಟ್ಟುವುದಕ್ಕೆ ಏನಾದರೂ ಒಂದು ಚಿಂತನೆಯನ್ನು ಮಾಡಬೇಕಾಗಿದೆ. ಆದುದರಿಂದ ಅದರ ಬಗ್ಗೆಯೂ ಸಹ ಒಂದು ವಿಶೇಷವಾದಂತಹ ಅಧಿವೇಶನವನ್ನು ಕರೆದು ಚರ್ಚೆ ಮಾಡಬೇಕು.

ಶ್ರೀ ಗೋ. ಮದುಸೂಧನ್:- ಮಾನ್ಯ ಸಭಾಪತಿಯವರೇ, ಮಾನ್ಯ ಅಬ್ಬಲ್ ಅಜೀಂ ಅವರು ತುಂಬಾ ಚೆನ್ನಾಗಿ ಮಾತನಾಡುತ್ತಿದ್ದಾರೆ. ಅವರು ಮಾತನಾಡುವಾಗ ನಮಗೆ ಅನ್ನಿಸಿತು, ಇವರು ತುಂಬಾ ಚೆನ್ನಾಗಿ ಕ್ರಾಫಿಕ್ ವಿಚಾರ ಮಾತನಾಡುತ್ತಿದ್ದಾರೆ. ಆದರೆ ಇವರು VRS ತೆಗೆದುಕೊಂಡಿದ್ದಾರೋ, ಅಥವಾ ಇವರೇನಾದರೂ ಯೂನಿಫಾರಂ ಬಿಚ್ಚಿಟ್ಟು ಮುಖ್ಯಿಯಲ್ಲಿ ಬಂದು ಇಲ್ಲಿ ಮಾತನಾಡುತ್ತಿದ್ದಾರೋ ಏನೋ ಎಂದು ನಮಗೆ ಅನುಮಾನ ಬರುತ್ತಿದೆ.

ಶ್ರೀ ಅಬ್ಬಲ್ ಅಜೀಂ:- ಮಾನ್ಯ ಸಭಾಪತಿಯವರೇ, ಇವತ್ತಿನ ದಿವಸ ಬೆಂಗಳೂರಿಗೆ ಮುಖ್ಯವಾಗಿ ಬೇಕಾಗಿರುವಂಥದ್ದು ನೀರು. ನಮ್ಮ ಬಜೆಟ್‌ನಲ್ಲಿ ಇದರ ಬಗ್ಗೆ ಎಲ್ಲಿಯೂ ಸಹ ಚಿಂತನೆ ಮಾಡಿಲ್ಲ. ಈಗ IV Stage II Phase ಕಾವೇರಿ ನೀರು ಬರುತ್ತಿದೆ. ಕೆಲವು ಬಡಾವಣೆಗಳಲ್ಲಿ ವಾರಕ್ಕೆ ಎರಡು ದಿವಸ ನೀರು ಕೊಡುತ್ತಿದ್ದೇವೆ. ಈ source ಮುಗಿದ ಮೇಲೆ ಬೆಂಗಳೂರು ಜನರಿಗೆ ನೀರನ್ನು ಎಲ್ಲಿಂದ ತಂದು ಕೊಡುತ್ತೀರಿ? ಆ ಬಗ್ಗೆ ಒಂದು vision ಇವತ್ತೇ ನಮಗೆ ಬರಬೇಕು. ನಾನು ಇಲ್ಲಿ ಯಾವುದೋ ಒಂದು ರಾಜಕೀಯವನ್ನು ಮಿಕ್ಸ್ ಮಾಡಿ ಮಾತನಾಡುತ್ತಿಲ್ಲ. ಏಕೆಂದರೆ ಇದರ ಬಗ್ಗೆ ನಾವೆಲ್ಲರೂ ಸೇರಿ ಚಿಂತನೆ ಮಾಡಬೇಕು. ಬೆಂಗಳೂರು ಸಿಟಿಗೆ ನೀರನ್ನು ನೀವು ಎಲ್ಲಿಂದ ತರುತ್ತೀರಿ, ಏನು ಮಾಡುತ್ತೀರಿ ಎಂಬುದರ ಬಗ್ಗೆ ಇವತ್ತೇ ಚಿಂತನೆ ಮಾಡಿದರೆ ಈ ಬೆಂಗಳೂರು ಉಳಿದುಕೊಳ್ಳುತ್ತದೆ. ಇಲ್ಲದಿದ್ದರೆ ಖಂಡಿತ ಈ ಬೆಂಗಳೂರು ಉಳಿದುಕೊಳ್ಳುವುದಿಲ್ಲ.

ಇನ್ನು ಮೂರನೆಯದಾಗಿ, ಪೋಲಿಸ್ ವಿಚಾರದ ಬಗ್ಗೆ ಹೇಳಬೇಕೆಂದರೆ, ಹೊಸ ಪೋಲಿಸ್ ತಾಣಗಳ ನಿರ್ಮಾಣಕ್ಕೆ ಮತ್ತು ನಿರ್ಮಾಣ ಹಂತದಲ್ಲಿರುವ ಕಾಮಗಾರಿಗಳನ್ನು ಪೂರ್ಣಗೊಳಿಸಲು 2011-12ರಲ್ಲಿ 25 ಕೋಟಿ ರೂಪಾಯಿಗಳನ್ನು ಒದಗಿಸಲಾಗುವುದು ಎಂದು

ಬಜೆಟ್‌ನಲ್ಲಿ ತಿಳಿಸಲಾಗಿದೆ. ಪೊಲೀಸ್ ಎಂದರೆ it is the face of the Government. ಹೊರಗಡೆಯಿಂದ ಬಂದ ಜನ Police Constablesನ್ನು ನೋಡುತ್ತಾರೆ, ಅವರ uniform ಹೇಗಿದೆ, law and order ಹೇಗಿದೆ, ಪೊಲೀಸರ ವರ್ತನೆ ಯಾವ ರೀತಿ ಇದೆ ಎಂದು ನೋಡುತ್ತಾರೆ. Modernization of Police - ಇದನ್ನು ಮಾಡುವ ಬಗ್ಗೆ ಸರ್ಕಾರ ಎಲ್ಲಿಯೂ ತಿಳಿಸಿಲ್ಲ.

(4-00 ಗಂಟೆ)

ಇವತ್ತು ಇಡೀ ಬೆಂಗಳೂರು ನಗರದಲ್ಲಿ ಒಂದೇ ಒಂದು ಪೊಲೀಸ್ ಕಮೀಷನರ್ ಹುದ್ದೆ ಇದೆ. ಮಂಗಳೂರು, ಮೈಸೂರು ಮತ್ತು ಹುಬ್ಬಳ್ಳಿ-ಧಾರವಾಡದಲ್ಲಿ Commissionerate ಮಾಡಲಾಗಿದೆ. ಜನಸಂಖ್ಯೆಯ ಆಧಾರದ ಮೇಲೆ ಮುಂಬಯಿಯಲ್ಲಿ ಎರಡು Commissionerate ಗಳಿವೆ. ಇವತ್ತು ನಮ್ಮ ಬೆಂಗಳೂರಿನಲ್ಲಿ 1 ಕೋಟಿ ಜನಸಂಖ್ಯೆಯಿದೆ. ಈ ಜನಸಂಖ್ಯೆಗೆ ಶೇಕಡ 1ರಷ್ಟು ಸಮಸ್ಯೆ ಏನಾದರೂ ಉಂಟಾದಲ್ಲಿ ಒಂದು ಲಕ್ಷ ಜನರಿಗೆ ತೊಂದರೆಯಾಗುತ್ತದೆ. ಈ ಒಂದು ಲಕ್ಷ ಜನರು ಪೊಲೀಸ್ ತಾಣಿಗೆ ಹೋಗುತ್ತಾರೆ, ಅಲ್ಲಿಂದ ಡಿಸಿಪಿ ಮತ್ತು ಎಸಿಪಿಯ ಹತ್ತಿರ ಹೋಗುತ್ತಾರೆ. ಅದರಲ್ಲಿ ಕನಿಷ್ಠ 0.1% ಜನರು ಅಂದರೆ 1000 ಜನರು ಪೊಲೀಸ್ ಕಮೀಷನರ್‌ರವರನ್ನು ನೋಡಬೇಕಾಗುತ್ತದೆ. ಒಂದು ವೇಳೆ ಸರಿಯಾದ ಕ್ರಮವನ್ನು ಕೈಗೊಳ್ಳದಿದ್ದಲ್ಲಿ they have to approach the Police Commissioner. Is it possible for the Police Commissioner to hear 1,000 people? It is impossible. ಅದಕೋಸ್ಕರ ನಮ್ಮ ಬೆಂಗಳೂರು ನಗರದಲ್ಲೂ ಸಹ ಎರಡು Commissionerate ಗಳನ್ನು ಮಾಡಬೇಕಾಗುತ್ತದೆ. ನಮ್ಮಲ್ಲಿ ಸಿಸಿಬಿ ಎನ್ನುವ ಸ್ಟೆಷನ್ ಸ್ಟಾಡ್‌ಗಳಿವೆ. ಕನಿಷ್ಠ 4 ಸಿಸಿಬಿ ಸ್ಟೆಷನ್ ಸ್ಟಾಡ್ ಅನ್ನು ಬೆಂಗಳೂರು ನಗರದಲ್ಲಿ ಮಾಡಬೇಕಾಗುತ್ತದೆ. ಹಾಗೆಯೇ ದೆಹಲಿ ಮಾದರಿಯಲ್ಲಿ ಪ್ರತಿ ಪೊಲೀಸ್ ತಾಣಿಯಲ್ಲೂ ಸಹ ಎಸಿಪಿ ರ್ಯಾಂಕಿನ ಪೊಲೀಸ್ ಅಧಿಕಾರಿಗಳನ್ನು ಎಸ್.ಹೆಚ್.ಓ. ಆಗಿ ಹಾಕಬೇಕಾಗುತ್ತದೆ. The Police Station should work like a unit. ಆ ರೀತಿಯಲ್ಲಿ ನಮ್ಮ

ಪೊಲೀಸ್ ತಾಣಿಗಳು ಕೆಲಸವನ್ನು ಮಾಡಬೇಕಾಗುತ್ತದೆ. ನಮ್ಮಲ್ಲಿ ಇವತ್ತಿನವರೆವಿಗೂ Investigation Squad ಎನ್ನುವ ಪೊಲೀಸ್ ತಾಣಿಗಳಿಲ್ಲ. Investigation Squad ಮಾಡಿದಲ್ಲಿ ತನಿಖೆಗಳು ಬಹಳ ಬೇಗ ನಡೆಯುತ್ತವೆ, ದೋಷಾರೋಪಣೆ ಪಟ್ಟಿಯನ್ನು ನ್ಯಾಯಾಲಯಕ್ಕೆ ಬೇಗ ಸಲ್ಲಿಸಬಹುದು. ಜನರಿಗೂ ಸಹ ನ್ಯಾಯ ಬಹಳ ಬೇಗ ಸಿಗುತ್ತದೆ. ಇಂಗ್ಲೀಷ್ ಭಾಷೆಯಲ್ಲಿ ಒಂದು ಒಂದು ಗಾದೆ ಇದೆ; "Justice delayed is justice denied." ಬೆಂಗಳೂರು ನಗರ ಒಂದು ಅಂತರರಾಷ್ಟ್ರೀಯ ನಗರವಾಗಿರುವುದರಿಂದ, ಇದನ್ನೆಲ್ಲ ವ್ಯವಸ್ಥಿತವಾಗಿ ಮಾಡಬೇಕು.

ಇನ್ನು ಅಲ್ಪಸಂಖ್ಯಾತರ ಕಲ್ಯಾಣದ ಬಗ್ಗೆ ಹೇಳುವುದಾದರೆ ಈ ಸಾಲಿನಲ್ಲಿ 326 ಕೋಟಿ ರೂಪಾಯಿಗಳನ್ನು ಅಲ್ಪಸಂಖ್ಯಾತರ ಕಲ್ಯಾಣಕ್ಕಾಗಿ ನೀಡಲಾಗಿದೆ. ಅದರಲ್ಲಿ 50 ಕೋಟಿ ರೂಪಾಯಿಗಳನ್ನು ಕ್ರೈಸ್ತ ಸಮುದಾಯಕ್ಕೆ ನೀಡಲಾಗಿದೆ. ಸರ್ಕಾರದ ಈ ನಿರ್ಧಾರವನ್ನು ನಾನು ಸ್ವಾಗತ ಮಾಡುತ್ತೇನೆ. ಕಳೆದ ಸಾಲಿನಲ್ಲಿ ಎಲ್ಲರನ್ನೂ ಸೇರಿಸಿ 270 ಕೋಟಿ ರೂಪಾಯಿಗಳ ಅನುದಾನವನ್ನು ನೀಡಲಾಗಿತ್ತು. ಈ ಸಲ ವಿಶೇಷವಾಗಿ ಕ್ರೈಸ್ತ ಸಮುದಾಯಕ್ಕೆ ನೀಡಿರುವ 50 ಕೋಟಿ ರೂಪಾಯಿಗಳನ್ನು ತೆಗೆದು ಹಾಕಿದರೆ ಸರ್ಕಾರದಲ್ಲಿ ಇನ್ನೂ 276 ಕೋಟಿ ರೂಪಾಯಿಗಳು ಇರುತ್ತವೆ. ಕಳೆದ ಆಯವ್ಯಯದಲ್ಲಿ ಅಲ್ಪಸಂಖ್ಯಾತರ ಅನುದಾನದಲ್ಲಿ 15 ಕೋಟಿ ರೂಪಾಯಿಗಳನ್ನು ಖರ್ಚು ಮಾಡಿರುವುದೇ ಇಲ್ಲ. ಅದನ್ನು ಕಳೆದಾಗ 260 ಕೋಟಿ ರೂಪಾಯಿಗಳು ಉಳಿಯುತ್ತವೆ. ಅದನ್ನು ಇದನ್ನು ಲೆಕ್ಕ ಹಾಕಿದಾಗ ಇನ್ನು 10 ಕೋಟಿ ರೂಪಾಯಿಗಳು ಕಡಿಮೆಯೇ ಆಗುತ್ತದೆ. ನಾನು ಕಳೆದ ಸಾಲಿನಲ್ಲಿ ಮಾನ್ಯ ಮುಖ್ಯಮಂತ್ರಿಗಳಲ್ಲಿ ವಿನಂತಿಯನ್ನು ಮಾಡಿಕೊಂಡಿದ್ದೆನು, ಆಯವ್ಯಯವನ್ನು ಮಂಡಿಸುವ ಪೂರ್ವದಲ್ಲಿ ನಮ್ಮಲ್ಲಿರುವ ಅಲ್ಪಸಂಖ್ಯಾತ ಶಾಸಕರಿದ್ದಾರೆ ಅವರನ್ನೆಲ್ಲ ಕರೆಯಿಸಿ, ಅವರ ಆದ್ಯತೆಗಳೇನು ಎನ್ನುವುದರ ಬಗ್ಗೆ ಚರ್ಚಿಸಬೇಕೆಂದು ವಿನಂತಿಯನ್ನು ಮಾಡಿಕೊಂಡಿದ್ದೆನು. ಹಾಗೆಯೇ ಅಲ್ಪಸಂಖ್ಯಾತರ ಕಲ್ಯಾಣಕ್ಕಾಗಿ 500 ಕೋಟಿ ರೂಪಾಯಿಗಳ ಅನುದಾನವನ್ನು ನೀಡಬೇಕೆಂದು ಕೇಳಿದ್ದೆನು. ಅದನ್ನು ಸಹ ನೀಡಿರುವುದಿಲ್ಲ. ನಾನು ತಮ್ಮಲ್ಲಿ

ಕೇಳಿಕೊಳ್ಳುವುದೇನೆಂದರೆ ಕಳೆದ ಸಾಲಿನಲ್ಲಿ ನಾನು ಟಿಪ್ಪು ಸುಲ್ತಾನ್‌ರವರ ವಂಶದವರಿಗೆ ಪುನರ್‌ವಸತಿಯನ್ನು ಕಲ್ಪಿಸಿಕೊಡಬೇಕೆಂದು ಕೇಳಿದ್ದೆನು. ಆದಿನ ಅದಕ್ಕೆ ಆಡಳಿತ ಪಕ್ಷದ 15 ಜನ ಸದಸ್ಯರು ತಮ್ಮ ಒಮ್ಮತ ಸೂಚಿಸಿದ್ದರು. ಆ ಬಗ್ಗೆ ಡಾ|| ಲೀಲಾರವರು, ಡಾ|| ದೊಡ್ಡರಂಗೇಗೌಡ ಮತ್ತು ಮುಖ್ಯಮಂತ್ರಿ ಚಂದ್ರರವರು ಕೂಡ ಮಾತನಾಡಿದ್ದರು. ಆಗ ಸದನದಲ್ಲಿ ಸಭಾನಾಯಕರು ಅಲ್ಪಸಂಖ್ಯಾತ ಖಾತೆಯ ಸಚಿವರಿಗೆ ಒಂದು ಸಮಿತಿಯನ್ನು ರಚನೆ ಮಾಡುವಂತೆ ಶಿಫಾರಸ್ಸನ್ನು ಮಾಡಿದರು. ಈಗ ಮುಖ್ಯಕಾರ್ಯದರ್ಶಿಯವರ ನೇತೃತ್ವದಲ್ಲಿ ಒಂದು ಸಮಿತಿಯನ್ನು ಮಾಡಲಾಗಿದೆ. ಆ ಸಮಿತಿ ಕೂಡ ಈ ಬಗ್ಗೆ ಶಿಫಾರಸ್ಸನ್ನು ಮಾಡಿದೆ, ಸಮಿತಿ ಶಿಫಾರಸ್ಸನ್ನು ಮಾಡಿ ಎರಡು ವರ್ಷಗಳು ಕಳೆದಿದ್ದರೂ ಸಹ ಸರ್ಕಾರ ಯಾವುದೇ ಕ್ರಮವನ್ನು ಕೈಗೊಂಡಿಲ್ಲ. ಈ ವಿಚಾರದಲ್ಲಿ ನಮ್ಮ ಸಚಿವರು ಸ್ವಲ್ಪ ಹಿಂದೆ ಮುಂದೆ ನೋಡುತ್ತಿದ್ದಾರೆ. ಕಾರಣ ಈ ರಾಜಕಾರಣಿಗಳ ನೇಚರ್ ಹೇಗೆ ಎಂದರೆ they will grab the opportunity, ನಮ್ಮ ಜನರಿಗೆ, ನಮ್ಮ ವ್ಯಾಪ್ತಿಗೆ ಮತ್ತು ನಮ್ಮ ಬಡಾವನೆಗೆ ಸರ್ಕಾರದಿಂದ ಏನೆಲ್ಲಾ ಸವಲತ್ತುಗಳು ದೊರೆಯುತ್ತವೆ ಅದನ್ನೆಲ್ಲ ಪಡೆಯಬೇಕೆಂದು ಅದನ್ನು grab ಮಾಡಬೇಕೆಂದು ಪ್ರಯತ್ನ ಪಡುತ್ತಾರೆ. ಆದರೆ ನಮ್ಮ ಮಂತ್ರಿಗಳು he will not grab the opportunity, he will abandon the opportunity. ಅದಕ್ಕೆ ನಾನು ನೇರವಾಗಿ ಕೇಳುತ್ತಿದ್ದೇನೆ. ನಮ್ಮ ಸಚಿವರು ಒಳ್ಳೆಯವರೇ ಆದರೆ ಕೇಳಿದರೆ ನಮ್ಮ ಮುಖ್ಯಮಂತ್ರಿಗಳು ಏನು ತಿಳಿದುಕೊಳ್ಳುತ್ತಾರೋ ಎಂದು ನಾಚಿಕೆ ಪಟ್ಟುಕೊಳ್ಳುತ್ತಾರೆ. ಆ ನಾಚಿಕೆಯನ್ನು ಅವರು ಬಿಡಬೇಕಾಗುತ್ತದೆ. ಏಕೆಂದರೆ ಅವರು ಅಧಿಕಾರಕ್ಕೆ ಬಂದು ಈಗಾಗಲೇ ಮೂರು ವರ್ಷಗಳಾಗುತ್ತಾ ಬಂದಿದೆ.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಗಳೇ, ಮಾನ್ಯ ಅಲ್ಪ ಸಂಖ್ಯಾತ ಸಚಿವರು ಬಹಳ ಒಳ್ಳೆಯವರು, ಸೌಮ್ಯವಾದಿಗಳು ಹಾಗೂ abandon ಮಾಡುತ್ತಾರೆ ಎನ್ನುವ ಮಾತನ್ನು ಸದಸ್ಯರು ಹೇಳಿದರು. ಆದರೆ ಕೆಲವರು ಬಹಳ ಅಗ್ರೇಸಿವ್ ಆಗಿ, ಇಡೀ ಸಮಾಜಕ್ಕೆ ನಾನು ಎಲ್ಲವನ್ನು ಮಾಡುತ್ತೇನೆ ಎಂದು ನಾನೇ ಟಿಪ್ಪುಸುಲ್ತಾನ್ ಎನ್ನುವ ರೀತಿಯಲ್ಲಿ

ನಡೆದುಕೊಂಡವರು ಅವರ ಕಾಲದಲ್ಲಿ ಅಲ್ಪಸಂಖ್ಯಾತರಿಗಾಗಿ ಆಯವ್ಯಯದಲ್ಲಿ ಎಷ್ಟು ಹಣವನ್ನು ನೀಡಿದ್ದರು, ಎಷ್ಟು ಹಣವನ್ನು ಖರ್ಚು ಮಾಡಿದರು ಎಂದರೆ ವಸತಿಗಾಗಿ 5-10 ಸಾವಿರ ರೂಪಾಯಿಗಳನ್ನು ನೀಡಲು ಸಾಧ್ಯವಾಗುತ್ತಿರಲಿಲ್ಲ. ಆದರೆ ನಮ್ಮ ಸಚಿವರು ಸೌಮ್ಯವಾಗಿಯೇ 200 ಕೋಟಿಗಿಂತ ಹೆಚ್ಚಿಗೆ ಹಣವನ್ನು ಅವರು ಪಡೆದುಕೊಂಡಿದ್ದಾರೆ. ಆದ್ದರಿಂದ ಒಮ್ಮೊಮ್ಮೆ silence has got more strength.

ಶ್ರೀ ಅಬ್ದುಲ್ ಅಜೀಂ:- ಮಾನ್ಯ ಸಭಾಪತಿಗಳೇ, ನಾವು ಇವತ್ತಿನ ಪರಿಸ್ಥಿತಿಯ ಬಗ್ಗೆ ಮಾತನಾಡುತ್ತಿದ್ದೇನೆ. ಹಿಂದಿನದರ ಬಗ್ಗೆ ನಾವು ಮಾತನಾಡುತ್ತಿಲ್ಲ. There is a proverb; 'Shut the iron door' on the past and the future. Live in Day-tight Compartments.' ಹಾಗಾಗಿ ಇವತ್ತಿನದ್ದನ್ನು ಮಾತನಾಡಿ, ಹಿಂದಿನದನ್ನು ಮಾತನಾಡುವುದು ಬೇಡ. ಹಳೆಯದ್ದು ನಮಗೆ ಬೇಕಾಗಿಲ್ಲ.

Sri BASAVARAJ BOMMAI:- You cannot talk to your convenience. Always you should learn from the history and go forward. ಆದ್ದರಿಂದ ಹಿಂದೆ ಆಗಿರತಕ್ಕ ತಪ್ಪುಗಳನ್ನು ತಿದ್ದುಕೊಂಡು ಹೆಚ್ಚಿನ ಅನುದಾನವನ್ನು ಪಡೆದುಕೊಂಡಿದ್ದಾರೆ.

ಶ್ರೀ ಅಬ್ದುಲ್ ಅಜೀಂ:- ನಾನು ಬಹಳ constructive ಆಗಿ ಮಾತನಾಡುತ್ತಿದ್ದೇನೆ without criticizing the Ruling Bench. You must appreciate my talk.

Sri BASAVARAJ BOMMAI:- I come from a constituency wherein my Muslim brethren are more than 45,000 in number as vote` and I have got a long term relationship with them. ಅವರಿಗೆ ವಿರೋಧ ಪಕ್ಷದಲ್ಲಿದ್ದಾಗಲೂ ಕಾರ್ಯಕ್ರಮಗಳನ್ನು ರೂಪಿಸಲಾಗಿದೆ. ನಮ್ಮ ಸರ್ಕಾರ ದಲ್ಲೂ ಮಾಡಿದ್ದೇವೆ. ಈಗಲೂ ಅದೇ ಸ್ಥಾನದಲ್ಲಿ ಕೆಲಸ ಮಾಡುತ್ತಿದ್ದೇವೆ. ಆಗ ಒಂದು ಮಸೀದಿಗೆ 5-10 ಸಾವಿರ ರೂಪಾಯಿಗಳನ್ನು ನೀಡಲಿಕ್ಕೂ ಸಹ

ಬಹಳ ಕಷ್ಟವಿತ್ತು. 5-10 ಸಾವಿರ ರೂಪಾಯಿಗಳನ್ನು ನೀಡಿದರೆ ಶಾಸಕರು, ಅದರ ದೊಡ್ಡ ಪಟ್ಟಿಯನ್ನು ಮಾಡಿ ಎಲ್ಲಾ ಕಡೆಗಳಲ್ಲೂ ಸಹ ಹಂಚುತ್ತಿದ್ದರು. ಈಗ ತಾಲ್ಲೂಕು, ಹೋಬಳಿಗಳಲ್ಲಿ ಶಾದಿಮಹಲ್ ಮತ್ತು ಮಸೀದಿಗಳಿಗೆ ಉರ್ದು ಶಾಲೆಗಳಿಗೆ ಹೆಚ್ಚಿನ ಅನುದಾನ ನೀಡಲಾಗಿದೆ. ಉರ್ದು ಹೈಸ್ಕೂಲ್ ನೀಡಲಾಗಿದೆ. ಶಿಕ್ಷಕರನ್ನು ನೀಡಲಾಗಿದೆ. Try to understand. Individual loan ಜಾಸ್ತಿಯಾಗಿದೆ. ಅದಕ್ಕೆಲ್ಲ facts and figures ಇದೆ. ನೀವು appreciate ಮಾಡಿ, ನೀವು ಸುಮ್ಮನೆ ಇದ್ದು ಇಷ್ಟು ಅನುದಾನ ತೆಗೆದುಕೊಂಡಿದ್ದೀರಿ, ಸ್ವಲ್ಪ ಹೆಚ್ಚು ಪ್ರಯತ್ನ ಮಾಡಿದ್ದರೆ ಇನ್ನು ಹೆಚ್ಚಿಗೆ ಅನುದಾನ ಈ ವರ್ಗಕ್ಕೆ ದೊರೆಯುತ್ತಿತ್ತು ಎಂದು ಹೇಳಿದ್ದರೆ, ಅಜೀಂ ಭೈ, ಹಮ್ ಆಪ್‌ಕೋ ತಾರೀಫ್ ಕರ್ತಾತ.

Sri ABDUL AZEEM:- I am encouraging him.

ಶ್ರೀಮತಿ ಮೋಟಮ್ಮ:- ಹಿಂದಿನ ದಿವಸಗಳಲ್ಲಿ ಅಷ್ಟು ಹಣ ತೆರಿಗೆ ರೂಪದಲ್ಲಿ ಬಂದಿದ್ದರೆ, ಆಗಿನ ಸರ್ಕಾರಗಳು ಕೂಡ ಹೆಚ್ಚಿಗೆ ಅನುದಾನವನ್ನು ನೀಡಬಹುದಿತ್ತು. ಈಗ ವ್ಯಾಟ್ ಮತ್ತು ತೆರಿಗೆ ಎಂದು ಕೋಟ್ಯಾಂತರ ರೂಪಾಯಿ ಸರ್ಕಾರಕ್ಕೆ ಹಣ ಬರುತ್ತಿದೆ. ಹಾಗಾಗಿ ಆಗಿನ ಬೆಲೆಗೂ ಈಗಿನ ಬೆಲೆಗೂ ಹೋಲಿಕೆ ಮಾಡುವುದು ಬೇಡ. ಆಗ ಒಂದು ರೂಪಾಯಿಗೆ ಒಂದು ತೆಂಗಿನ ಕಾಯಿ ಸಿಗುತ್ತಿತ್ತು. ಅವತ್ತಿಗೂ ಇವತ್ತಿಗೂ ಹೋಲಿಕೆ ಮಾಡುವುದು ಬೇಡ.

ಶ್ರೀ ಬಸವರಾಜ ಬೊಮ್ಮಾಯಿ:- ನಾನು ಆಗಿನ ಬೆಲೆಗೂ ಈ ಬೆಲೆಗೂ ಹೋಲಿಕೆ ಮಾಡುತ್ತಿಲ್ಲ. 50 ವರ್ಷಗಳ ಕಾಲ ಅವರಿಂದ ಮತ ಪಡೆದು ಅಧಿಕಾರಕ್ಕೆ ಬಂದು ಅವರಿಗೆ ಏನು ಮಾಡಿದ್ದೀರಿ? ಅವರ ಮಸೀದಿಗೆ ಸುಣ್ಣ ಬಳಿಯಲು ಸಹ ಸುಣ್ಣವನ್ನು ಕೊಡಲಿಲ್ಲ. ಅದೆಲ್ಲ ನಮಗೆ ಗೊತ್ತಿದೆ.

ಶ್ರೀ ಎಸ್.ಆರ್. ಪಾಟೀಲ್:- ಮಾನ್ಯ ಸಭಾಪತಿಗಳೇ, ನಮ್ಮ ಊರಿನಲ್ಲಿ ನಮ್ಮ ತಂದೆಯವರು ಒಂದು ಎಕರೆ ಜಮೀನನ್ನು ಒಂದು ನೂರು ರೂಪಾಯಿ ಕೊಟ್ಟು ಖರೀದಿ ಮಾಡಿದ್ದರು. ಇವತ್ತು ಅದೇ ಜಮೀನು 10 ಲಕ್ಷ

ರೂಪಾಯಿಗಳಿಗೆ ಬೆಲೆ ಬಾಳುತ್ತದೆ. The money value has gone up. The money value has become more.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಗಳೇ, ಮೊನ್ನೆಯ ದಿವಸ ಒಬ್ಬ ಮುಸ್ಲಿಮ್ ಬಾಂಧವ ನನ್ನ ಬಳಿ ಬಂದು ಕಾಂಗ್ರೆಸ್ ಬಾಂಧವರ ನೀತಿ ಹೇಗಿತ್ತು ಎಂದರೆ ಚುನಾವಣೆಗೆ ಮೊದಲು 'ದೇತೂ' ಎನ್ನುವುದು, ಚುನಾವಣೆ ನಡೆಯುವಾಗ 'ದಿಲಾತೂ' ಎನ್ನುವುದು ಚುನಾವಣೆಗಳು ಮುಗಿದ ಮೇಲೆ 'ದೇನೇವಾಲೊಂಖೋ ದಿಖಾತೂ' ಎನ್ನುವುದು. ಈ ತರಹದ ನೀತಿ ಎಂದು ಅವರು ನನಗೆ ಹೇಳಿದರು.

ಶ್ರೀ ಎಸ್.ಆರ್. ಪಾಟೀಲ್:- ಸಾಚಾರ್ ಸಮಿತಿಯ ವರದಿಗೆ ಪಾರ್ಲಿಮೆಂಟ್‌ನಲ್ಲಿ ಯಾರು ವಿರೋಧವನ್ನು ಮಾಡಿದರು ಎನ್ನುವುದನ್ನು ಹೇಳಲಿ. ನಿಮಗೆ ಅವರ ಬಗ್ಗೆ ಎಷ್ಟು ಕಳಕಳಿಯಿದೆ, ಎಷ್ಟು ಚಿಂತನೆ ಮಾಡುತ್ತೀರಿ ಎನ್ನುವುದು ಇಡೀ 120 ಕೋಟಿ ಜನಸಂಖ್ಯೆ ಗೊತ್ತಿದೆ. ಸಾಚಾರ್ ಸಮಿತಿಯ ವರದಿಯನ್ನು ಟೇಬಲ್ ಮಾಡಲು ಅವಕಾಶ ನೀಡಲಿಲ್ಲ, ಪಾರ್ಲಿಮೆಂಟ್ ಬಿದ್ದು ಹೋಗುವ ಹಾಗೆ ಹೋರಾಟ ಮಾಡಿದವರು ಈ ದಿನ ಅಲ್ಪಸಂಖ್ಯಾತರ ಬಗ್ಗೆ ಮೊಸಳೆ ಕಣ್ಣೀರನ್ನು ಸುರಿಸುತ್ತಿದ್ದಾರೆ.

ಶ್ರೀ ಬಸವರಾಜ ಬೊಮ್ಮಾಯಿ:- ಮಾನ್ಯ ಸಭಾಪತಿಗಳೇ, ಮೊದಲಿನಿಂದಲೂ ಕಾಂಗ್ರೆಸ್ಸಿಗರ ನೀತಿ ಏನೆಂದರೆ if you cannot commit, committee it. ಕಮಿಟಿ ಮಾಡಿಬಿಡಿ ಎನ್ನುವುದು. ಕಮಿಟಿ, ವರದಿ, ಕಮೀಷನ್ ಮೇಲೆಯೇ ಇವರು ಮತವನ್ನು ಗಳಿಸುವುದು, ಕಮೀಷನ್ ಜಾರಿಯಾದರೆ ಅವರ ಜೀವನ ಸರಿಹೋಗುವುದೇ?

ಶ್ರೀ ವೀರಣ್ಣ ಮತ್ತಿಕಟ್ಟಿ:- ಮಾನ್ಯ ಸಭಾಪತಿಗಳೇ, ನನಗೆ ಬಸವರಾಜ ಬೊಮ್ಮಾಯಿಯವರ ಬಗ್ಗೆ ವೈಯುಕ್ತಿಕವಾಗಿ ಎರಡು ಅಭಿಪ್ರಾಯವಿಲ್ಲ. ಅವರು ಸಾಮಾಜಿಕವಾಗಿ ಎಲ್ಲರ ಜೊತೆಯಲ್ಲೂ ಬೆರೆತು ಬೆಳೆದಿರುವವರು. ಅವರ ಭೂಮಿಕೆಯೇ ಬೇರೆ, ಈಗ ಅವರು ರಾಂಗ್ ಪಾರ್ಟ್ ಮಾಡುತ್ತಿದ್ದಾರೆ. ದಯಮಾಡಿ ಅವರ ರೋಲ್ ಮತ್ತು ನಿಷ್ಠೆ ಬಗ್ಗೆ ಹೇಳುತ್ತಿಲ್ಲ.

ಶ್ರೀ ಬಸವರಾಜ ಬೊಮ್ಮಾಯಿ:- ಅಧಿಕಾರದ ಹೊರಗಡೆ ನಿಂತು ಮಾತನಾಡುವುದಲ್ಲ, ಒಳಗಡೆ ಬನ್ನಿ ಆಗ ಸತ್ಯ ಏನೆಂಬುದು ಗೊತ್ತಾಗುತ್ತದೆ.

ಶ್ರೀ ವೀರಣ್ಣ ಮತ್ತೀಕಟ್ಟಿ:- ಈಗ ಇರುವ ಆರ್ಥಿಕ ವ್ಯವಸ್ಥೆಯಲ್ಲಿ ಈ ದೇಶದಲ್ಲಿಯ ಸಂಪನ್ಮೂಲ ಜಾಸ್ತಿಯಾಗಿದೆ. ಯೋಜನಾ ಬದ್ಧವಾದ ಅಭಿವೃದ್ಧಿಗೆ ಪೂರಕವಾದಂತಹ ಕೆಲಸಗಳಿಗೆ ಹೆಚ್ಚು ಆದ್ಯತೆಯನ್ನು ಕೊಡಬೇಕು. ಅದನ್ನು ಬಿಟ್ಟು ಬರಿ ಈ ರೀತಿ ಮಾತನಾಡುತ್ತಾ ಹೋಗುವ ಅವಶ್ಯಕತೆ ಇಲ್ಲ. ಅವತ್ತಿನ 50 ₹ ಇವತ್ತಿನ 1000 ₹ ಗೆ ಸಮಾನ. ಇದು ತಮಗೂ ಗೊತ್ತಿದೆ.

ಶ್ರೀ ಬಸವರಾಜ ಬೊಮ್ಮಾಯಿ:- ನಿಮ್ಮ ಎದೆ ಮೇಲೆ ಕೈ ಇಟ್ಟುಕೊಂಡು ಹೇಳಿ, ನಿಮ್ಮ ಆಡಳಿತ ಕಾಲದಲ್ಲಿ ಹಿಂದುಳಿದ ಸಮಾಜಕ್ಕೆ ಅವರ ಶಿಕ್ಷಣಕ್ಕೆ ಎಷ್ಟು ಕೆಲಸ ಮಾಡಿದ್ದೀರಿ ಎನ್ನುವುದನ್ನು ಹೇಳಿ. ಅವರನ್ನು vote bank ಮಾಡಿಕೊಂಡಿದ್ದೀರಿ ನೀವು.

ಶ್ರೀ ವೀರಣ್ಣ ಮತ್ತೀಕಟ್ಟಿ:- ಹಿಂದೆ ಬಂಗಾರದ ಬೆಲೆ ಏನು ಇತ್ತು, ಈಗ ಏನು ಆಗಿದೆ ಎನ್ನುವುದನ್ನು ಯೋಚನೆ ಮಾಡಿ. ಇದು vote bank ಪ್ರಶ್ನೆಯಲ್ಲ, ಸಾಮಾಜಿಕವಾಗಿ ನಾವೆಲ್ಲರೂ ಒಂದಾಗಿ ಅಭಿವೃದ್ಧಿ ಹೊಂದಬೇಕು, ಒಂದಾಗಿ ಬೆಳೆಯಬೇಕು, ಒಂದಾಗಿ ಬೆರೆಯಬೇಕು ಎನ್ನುವುದೇ ನಮ್ಮ ಉದ್ದೇಶ.

ಶ್ರೀಮತಿ ಮೋಟಮ್ಮ(ವಿರೋಧ ಪಕ್ಷದ ನಾಯಕರು):- ಕೋಟಿಗಟ್ಟಲೆ donation, ದಾನ ಕೊಡುತ್ತಿದೆಯಲ್ಲ ನಿಮ್ಮ ಸರ್ಕಾರ ಅದು ಕೂಡ vote bank ಗಾಗಿಯೆ. Vote bank ಗೆ donation ಮಾಡದೆ ಇದ್ದರೆ, ನಿಮಗೆ ಯಾರಿಗೂ ರಾಜಕಾರಣ ಮಾಡಲು ಆಗುವುದಿಲ್ಲ.

ಶ್ರೀ ವಿಜಯಶಂಕರ(ಅರಣ್ಯ ಮಂತ್ರಿ):- ಮಾನ್ಯ ಸಭಾಪತಿಗಳೆ, ಮಾನ್ಯ ವಿರೋಧ ಪಕ್ಷದ ಸದಸ್ಯರ ಮಾತನ್ನು ಕೇಳಿದರೆ, 50 ವರ್ಷದಿಂದ ನಾವೇ ಆಡಳಿತದಲ್ಲಿದ್ದೇವೆ ಎನ್ನುವ ರೀತಿಯಲ್ಲಿ ಅವರು ಮಾತನಾಡುತ್ತಿದ್ದಾರೆ. ಅವರು ಜಮೀನ ಬೆಲೆ 100 ₹ ಗಳಿರುವುದು, 2 ₹ ಗೆ ಒಂದು ತೆಂಗಿನಕಾಯಿ ಬೆಲೆ

ಇತ್ತು ಎಂದು ಹೇಳುವುದನ್ನು ಕೇಳಿದರೆ ಹಾಗೆ ಅನ್ನಿಸುತ್ತದೆ. ಅವರು 25 ವರ್ಷದ ಲೆಕ್ಕವನ್ನು ಹೇಳುತ್ತಾರೆ. ನಾವು ಬಂದು ಈಗ ಎರಡುವರೆ ವರ್ಷವಾಗಿದೆ. ಅವರ ಆಶೀರ್ವಾದದಿಂದ ನಾವು 25 ವರ್ಷ ಮುಂದುವರೆಯುತ್ತೇವೆ.

ಶ್ರೀಮತಿ ಮೋಟಮ್ಮ:- ಅವತ್ತಿನ 50 ರೂಪಾಯಿ ಈಗಿನ 5000 ₹ ಗೆ ಸಮ.

ಶ್ರೀ ವಿಜಯಶಂಕರ:- ನಿಮ್ಮ ಸಹಕಾರದಿಂದ ನಾವು ಇನ್ನು 25 ವರ್ಷ ಆಡಳಿತದಲ್ಲಿ ಮುಂದುವರೆಯೋಣ. ವೀರಣ್ಣ ಮತ್ತಿಕಟ್ಟಿಯವರು ಹಿಂದಿನ ಕಥೆ ಬೇಡ ಎಂದು ಹೇಳಿದರು. ಅವರು ಒಂದು ಮಾತನ್ನು ಸ್ಪಷ್ಟವಾಗಿ ಮನಸ್ಸಿನಲ್ಲಿಟ್ಟುಕೊಳ್ಳಬೇಕು, ಯಾರಿಗೆ ಇತಿಹಾಸ ಗೊತ್ತಿಲ್ಲ ಅವರು ಭವಿಷ್ಯವನ್ನು ನಿರ್ಮಾಣ ಮಾಡಲು ಆಗುವುದಿಲ್ಲ.

ಪ್ರೊ: ಮಮ್ತಾಜ್ ಅಲಿ ಖಾನ್(ಹಜ್ ಮತ್ತು ಅಲ್ಪಸಂಖ್ಯಾತರ ಇಲಾಖಾ ಸಚಿವರು):- ಮಾನ್ಯ ಸಭಾಪತಿಗಳೆ, ಮಾನ್ಯ ಸ್ನೇಹಿತರು ನಿಮ್ಮ ಸರ್ಕಾರ ಬಂದ ಮೇಲೆ ಅಲ್ಪಸಂಖ್ಯಾತರ ಅಭಿವೃದ್ಧಿಗೆ ಏನು ಮಾಡಲಾಗಿದೆ ಎಂದು ಕೇಳಿದ್ದಾರೆ. ನಮ್ಮ ಸರ್ಕಾರ ಮಹತ್ತರವಾದ ಸಾಧನೆಯನ್ನು ಮಾಡಿದೆ. ಅದನ್ನು ಅವರು ಮೆಚ್ಚಿಕೊಂಡಿದ್ದಾರೆ. ನಾನು ದಬ್ಬಾಳಿಕೆಯಿಂದ, ಆಕ್ರೋಶದಿಂದ ಮಾನ್ಯ ಮುಖ್ಯಮಂತ್ರಿಗಳನ್ನು ಏನು ಕೇಳಿಲ್ಲ, ನನ್ನ ಸೌಜನ್ಯವನ್ನು, ಸರಳತೆಯನ್ನು ಬಿಟ್ಟಿಲ್ಲ. ಇವೇ ನನ್ನ ರಕ್ಷಣೆ ಮಾಡುವಂತಹ ಅಸ್ತ್ರಗಳು. ನಾನೊಬ್ಬ ಮಂತ್ರಿಯಾಗಿ ಏನು ಕೇಳಿ ಬರೆದುಕೊಂಡು ಹೋಗಿದ್ದೇನೆ ಅದಕ್ಕೆ ಮಾನ್ಯ ಮುಖ್ಯ ಮಂತ್ರಿಗಳು ಇದುವರೆಗೂ ಇಲ್ಲಾ ಎಂದು ಹೇಳಿಲ್ಲ. ಉದಾಹರಣೆಗೆ, ಕನ್ನಡ ಮತ್ತು ಸಂಸ್ಕೃತಿ ಇಲಾಖೆಯಲ್ಲಿ ಉರ್ದು ಆಕಾಡಮಿ ಯುನಿಟ್ ಇತ್ತು. ಅದರಿಂದ ಏನು ಪ್ರಯೋಜನವಾಗುತ್ತಿರಲಿಲ್ಲ. ಈ ವಿಷಯವಾಗಿ ನಾನು ಮಾನ್ಯ ಮುಖ್ಯಮಂತ್ರಿಗಳಿಗೆ ಒಂದು ಪತ್ರವನ್ನು ಬರೆದ, ಮಾನ್ಯ ಮುಖ್ಯಮಂತ್ರಿಗಳು ಇದಕ್ಕೆ ಕೂಡಲೇ ಒಪ್ಪಿಕೊಂಡರು, ನಂತರ ಉರ್ದು ಆಕಾಡಮಿ ಯುನಿಟ್ ಕನ್ನಡ ಮತ್ತು ಸಂಸ್ಕೃತಿ ಇಲಾಖೆಯಿಂದ

ಪ್ರತ್ಯೇಕವಾಯಿತು. ಈ ರೀತಿ ಅನೇಕ ಸಾಧನೆಗಳನ್ನು ನಾನು ಮೌನವ್ರತವನ್ನೇ ಆಚರಿಸಿ ಮಾಡಿದ್ದೇನೆ. ಇದಕ್ಕೆ ಮಾನ್ಯ ಮುಖ್ಯಮಂತ್ರಿಗಳು ಬಹುತೇಕವಾಗಿ ಸ್ಪಂದಿಸಿದ್ದಾರೆ. ಇದರಿಂದ ನನಗೆ ತುಂಬಾ ಸಂತೋಷವಾಗಿದೆ. ಇದರ ಬಗ್ಗೆ ಮಾನ್ಯ ಅಜೀಂ ರವರಿಗೆ ನಾನು ಸಂಪೂರ್ಣ ಮಾಹಿತಿಯನ್ನು ಕೊಟ್ಟಿದ್ದೇನೆ.

ಸಭಾಪತಿಯವರು:- ಮಾನ್ಯ ಅಜೀಂ ರವರ ಸಮಯವಾಗುತ್ತಿದೆ. ನಿಮ್ಮ ಭಾಷಣವನ್ನು ಬೇಗನೆ ಮುಕ್ತಾಯ ಮಾಡಿ.

ಶ್ರೀ ಅಬ್ದುಲ್ ಅಜೀಂ:- ಮಾನ್ಯ ಸಭಾಪತಿಗಳೇ, ಎಲ್ಲಾ ಸರ್ಕಾರಗಳು ವಿವಿಧ ಸಮುದಾಯದ ಜನರ ಭಾವನೆಗಳಿಗೆ ಸ್ಪಂದಿಸಿಕೊಂಡು ಬಂದಿವೆ. ಉದಾಹರಣೆಗೆ, ಡಾ|| ಬಾಬಾಸಾಹೇಬ್ ಅಂಬೇಡ್ಕರ್‌ರವರ ಸಮುದಾಯ ಭವನವನ್ನು ನಿರ್ಮಿಸಲಾಗಿದೆ. ಏಕೆಂದರೆ ಆ ಸಮುದಾಯದ ಜನರಿಗೆ ಸರ್ಕಾರ ನಾವು ನಿಮ್ಮ ಜೊತೆಯಲ್ಲಿದ್ದೇವೆ ಎನ್ನುವ ಸಂದೇಶವನ್ನು ಕೊಡಲು ಮತ್ತು ಆ ಸಮುದಾಯದವರಿಗೆ ಇದರಿಂದ ಅನುಕೂಲವಾಗಲಿ ಎನ್ನುವ ದೃಷ್ಟಿಯಿಂದ ಭವನವನ್ನು ಕಟ್ಟಲಾಗಿದೆ. ಅದೇ ರೀತಿ ಶ್ರೀ ದೇವರಾಜ ಅರಸ್ ಭವನವನ್ನು ಕಟ್ಟಲಾಗಿದೆ. ಹಾಗೆ ಶ್ರೀ ಜಗಜೀವನರಾಮ್‌ರವರ ಭವನವನ್ನು ನಿರ್ಮಿಸುತ್ತೇವೆ ಎಂದು ಸರ್ಕಾರ ಘೋಷಣೆ ಮಾಡಿದೆ. ನಾವು ಬಹಳ ದಿನಗಳಿಂದ ಟಿಪ್ಪು ಸುಲ್ತಾನ್ ಭವನವನ್ನು ಮಾಡಿ ಅದರಲ್ಲಿ ಅಲ್ಪಸಂಖ್ಯಾತರ ಇಲಾಖೆಯನ್ನು ಸ್ಥಾಪನೆ ಮಾಡಿ. ಇದು ಅಲ್ಲದೆ ರೇಷ್ಮೆ ಇಲಾಖೆಯನ್ನು ಕೂಡ ಅಲ್ಲಿ ಸ್ಥಾಪನೆ ಮಾಡಬಹುದು. ಏಕೆಂದರೆ ಕರ್ನಾಟಕಕ್ಕೆ ಮೊದಲ ಬಾರಿಗೆ ರೇಷ್ಮೆ ತಂದವರು ಟಿಪ್ಪು ಸುಲ್ತಾನ್‌ರವರು. ಈ ರೀತಿ ಮಾಡಿದರೆ ನಮಗೆ ಗೌರವ ಕೊಟ್ಟ ಹಾಗೆ ಆಗುತ್ತದೆ, ನಾವು ನಿಮ್ಮ ಜೊತೆಯಲ್ಲಿದ್ದೇವೆ ಎನ್ನುವ ಸಂದೇಶವನ್ನು ಕೊಟ್ಟ ಹಾಗೆ ಆಗುತ್ತದೆ ಎಂದು ಹೇಳಬಯಸುತ್ತೇನೆ. ಈಗ ನಮ್ಮ ಮಂತ್ರಿಗಳು ಸರ್ಕಾರ ಒಳ್ಳೆಯ ಕಾರ್ಯಗಳನ್ನು ಮಾಡಿದೆ ಎಂದು ಹೇಳಿದರು. ಅದನ್ನು ನಾನು ಒಪ್ಪಿಕೊಳ್ಳುತ್ತೇನೆ. ಹಾಗೆ ನಮಗೆ ಅನ್ಯಾಯವು ಆಗಿದೆ. 40 ವರ್ಷಗಳಿಂದ ಕೆ.ಪಿ.ಎಸ್.ಸಿ. ಯಲ್ಲಿ ಒಬ್ಬರು ಮುಸ್ಲಿಂ ಸದಸ್ಯರು ಇರುತ್ತಿದ್ದರು. ನಾವು democratic set up ನಲ್ಲಿರುವವರು. Democracy ನಲ್ಲಿ representation ಬೇಕು. 40ವರ್ಷಗಳಿಂದ ಅಲ್ಲಿ ಒಬ್ಬರು ಮುಸ್ಲಿಂ

ಸದಸ್ಯರಿರುತ್ತಿದ್ದರು ಈ ಬಾರಿ ಆ ಸ್ಥಾನವನ್ನು ತೆಗೆದು ಹಾಕಿದ್ದಾರೆ. ಇವರ ಬಗ್ಗೆ ಮಾನ್ಯ ಮಂತ್ರಿಗಳು ಸರ್ಕಾರಕ್ಕೆ ಪತ್ರವನ್ನು ಬರೆದು, ನಾವು 13% ಇದ್ದೇವೆ, ನಮಗೆ ಈ ಹುದ್ದೆ ಬೇಕು ಎಂದು ಸರ್ಕಾರಕ್ಕೆ ಮನವಿ ಮಾಡಿಕೊಂಡು ನಮ್ಮ ರಕ್ಷಣೆಗೆ ಮಾನ್ಯ ಮಂತ್ರಿಗಳು ಇದುವರೆಗೂ ಬಂದಿರುವುದಿಲ್ಲ. ಇದರಿಂದ ನಮಗೆ ತುಂಬಾ ಅನ್ಯಾಯವಾಗಿದೆ. ನನ್ನ ಕೊನೆಯ ಮನವಿ ಎಂದರೆ, ಈ ಮನವಿಯನ್ನು ಕಾರ್ಯಗತಗೊಳಿಸುವುದು ಬಿಡುವುದು ಸರ್ಕಾರಕ್ಕೆ ಬಿಟ್ಟ ವಿಚಾರ. ಬಹಳ ವರ್ಷಗಳಿಂದ ಮುಸ್ಲಿಂ ಸಮುದಾಯದವರು ಅಷ್ಟೆ ಅಲ್ಲ ಬೇರೆ ಸಮುದಾಯದವರು ಕೂಡ ಬೆಂಗಳೂರು ಅಂತರಾಷ್ಟ್ರೀಯ ವಿಮಾನ ನಿಲ್ದಾಣಕ್ಕೆ ಟಿಪ್ಪು ಸುಲ್ತಾನರವರ ಹೆಸರನ್ನು ಕೊಡಬೇಕು ಎಂದು ಮನವಿ ಸಲ್ಲಿಸಲಾಗಿತ್ತು.. ಆದರೆ ಅದರ ಬಗ್ಗೆ ಮೊನ್ನೆ ಕ್ಯಾಬಿನೆಟ್‌ನಲ್ಲಿ ತೀರ್ಮಾನ ತೆಗೆದುಕೊಳ್ಳಲಾಗಿದೆ. ಅದರ ಬಗ್ಗೆ ನಮ್ಮದೇನು ಅಭ್ಯಂತರವಿಲ್ಲ. ಅದರ ಬಗ್ಗೆ ನಾವು dispute ಮಾಡಲು ಹೋಗುವುದಿಲ್ಲ. ನಮ್ಮ ಮನವಿ ಎಂದರೆ, ಬಹಳ ದಿನಗಳಿಂದ ನಮ್ಮ ಬೇಡಿಕೆ ಏನು ಇದೆ ಇದನ್ನು ಈಡೇರಿಸಬೇಕು. ಅವರು ದೇವನ ಹಳ್ಳಿಯಲ್ಲಿ ಜನ್ಮಪಡೆದಿದ್ದು, ಆದ್ದರಿಂದ ಬಳ್ಳಾರಿ ರಸ್ತೆಗೆ ಟಿಪ್ಪುಸುಲ್ತಾನ್ ರಸ್ತೆ ಎಂದು ನಾಮಕರಣ ಮಾಡಿದರೆ ಗೌರವ ಕೊಟ್ಟ ಹಾಗೆ ಆಗುತ್ತದೆ. ಈ ಬೇಡಿಕೆಯನ್ನು ನಾನು ಸರ್ಕಾರದ ಮುಂದೆ ಇಟ್ಟಿದ್ದೇನೆ. ಇದಕ್ಕೆ ಮಾನ್ಯ ಮುಖ್ಯಮಂತ್ರಿಗಳು ತಮ್ಮ ಉತ್ತರದಲ್ಲಿ ಹೇಳಬೇಕು, ಇದರಿಂದ ನಾನು ಅಲ್ಪಸಂಖ್ಯಾತರ ಪರವಾಗಿದ್ದೇವೆ ಎನ್ನುವುದನ್ನು ಸಾಬೀತು ಪಡಿಸಿದ ಹಾಗೆ ಆಗುತ್ತದೆ. ಬಸ್‌ಗಳ ಹಿಂದೆ ಮಾನ್ಯ ಮುಖ್ಯಮಂತ್ರಿಗಳ ಕೈಗೆ ಮುಸ್ಲಿಂ ಮಹಿಳೆ ರಾಖಿ ಕಟ್ಟುತ್ತಿರುವ ಪೋಟೋಗಳನ್ನು ಹಾಕಿದ್ದಾರೆ. ಇದರಿಂದ ಮಾನ್ಯ ಮುಖ್ಯಮಂತ್ರಿಗಳ ಬಗ್ಗೆ ಯಾರು ಏನೇ ಹೇಳಲಿ, ಅವರು 'ನಾನು ಅಲ್ಪಸಂಖ್ಯಾತರ ರಕ್ಷಣೆಗೆ ಇದ್ದೇನೆ, ಅವರ ಏಳಿಗೆಗಾಗಿ ನಾನು ದುಡಿಯುತ್ತೇನೆ' ಎನ್ನುವಂತಹ ಈ ರೀತಿ ಒಂದು ಸಂದೇಶವನ್ನು ಕೊಟ್ಟಿದ್ದಾರೆ. ಬರಿ ಪೋಟೋ ಹಾಕಿದರೆ ಸಾಲದು, be honest with your words. ತಮ್ಮ ಕರ್ತವ್ಯದ ಮುಖಾಂತರ ಅದನ್ನು ತೋರಿಸಬೇಕಾಗುತ್ತದೆ. ಈಗ ಸದನಕ್ಕೆ

ಮಾನ್ಯ ಮುಖ್ಯಮಂತ್ರಿಗಳು ಬಂದಿದ್ದಾರೆ, ಬೇಕಾದರೆ ಆ ವಿಚಾರವನ್ನು ಇನ್ನೊಂದು ಸಾರಿ ಹೇಳಿ ಎಂದರೆ ಹೇಳುತ್ತೇನೆ.

ಸಭಾಪತಿಯವರು:- ಈಗ ಬೇಡ ಸಾಕು.

ಶ್ರೀ ಅಬ್ದುಲ್ ಅಜೀಂ:- ಮಾನ್ಯ ಸಭಾಪತಿಗಳೇ, ಇಷ್ಟು ಹೊತ್ತು ಮಾತನಾಡಲು ಅವಕಾಶ ಕೊಟ್ಟಿದಕ್ಕಾಗಿ ಧನ್ಯವಾದಗಳು.

ಪ್ರೊ|| ಎಂ.ಆರ್. ದೊರೆಸ್ವಾಮಿ(ನಾಮ ನಿರ್ದೇಶಿತರು):- ಮಾನ್ಯ ಸಭಾಪತಿಗಳೇ, ನನಗೆ ಮಾತನಾಡಲು ಅವಕಾಶವನ್ನು ಕೊಟ್ಟ ತಮಗೆ ಮೊದಲನೆಯದಾಗಿ ಅಭಿನಂದನೆಗಳನ್ನು ಸಲ್ಲಿಸುತ್ತೇನೆ. ಪ್ರಪಂಚವಾಗಿ ಕೃಷಿ ಬಜೆಟ್‌ನ್ನು ಕೊಟ್ಟು ಕೃಷಿ ಕ್ಷೇತ್ರಕ್ಕೆ ಒಂದು ಆಯಾಮವನ್ನು ಮಾನ್ಯ ಮುಖ್ಯಮಂತ್ರಿಗಳು ಒದಗಿಸಿದ್ದಾರೆ. ನಮ್ಮ ಕರ್ನಾಟಕ ರಾಜ್ಯದಲ್ಲಿ ಈ ಹೊಸ ಅಧ್ಯಾಯವನ್ನು ಮಾನ್ಯ ಮುಖ್ಯಮಂತ್ರಿಗಳು ಪ್ರಾರಂಭ ಮಾಡಿದ್ದಾರೆ. ಬೇರೆ-ಬೇರೆ ಕ್ಷೇತ್ರಗಳ ಬಗ್ಗೆ ಎಲ್ಲರು ಮಾತನಾಡಿರುವುದರಿಂದ ನಾನು ಶಿಕ್ಷಣ ಕ್ಷೇತ್ರಕ್ಕೆ ಮಾತ್ರ ಸೀಮಿತವಾಗಿ ಮಾತನಾಡಲು ಪ್ರಯತ್ನಪಡುತ್ತೇನೆ. ಈ ಬಜೆಟ್‌ನಲ್ಲಿ ಸ್ವಾಗತಾರ್ಹವಾದ ಮತ್ತು ಹರ್ಷದಾಯಕವಾದ ವಿಷಯ ಎಂದರೆ, ಉನ್ನತ ಶಿಕ್ಷಣಕ್ಕೆ 2010-11ನೇ ಸಾಲಿನಲ್ಲಿ 1,676 ಕೋಟಿ ₹ ಗಳನ್ನು ಕೊಡಲಾಗಿತ್ತು. ಈಗ 2011-12ನೇ ಸಾಲಿನಲ್ಲಿ 2002 ಕೋಟಿ ₹ ಗಳನ್ನು ಕೊಟ್ಟಿದ್ದಾರೆ. ಅಂದರೆ 436 ಕೋಟಿ ₹ ಗಳನ್ನು ಹೆಚ್ಚಾಗಿ ಉನ್ನತ ಶಿಕ್ಷಣಕ್ಕೆ ಕೊಟ್ಟಿದ್ದಾರೆ. ಇದು ಸ್ವಾಗತಾರ್ಹವಾದ ವಿಚಾರ. ಇದಕ್ಕಾಗಿ ನಾನು ಮಾನ್ಯ ಮುಖ್ಯಮಂತ್ರಿಗಳಿಗೆ ಅಭಿನಂದನೆಗಳನ್ನು ಸಲ್ಲಿಸುತ್ತೇನೆ. ನಾನು ಗಮನಿಸಿದ ಇನ್ನೊಂದು ವಿಶೇಷವಾದ ಸಂಗತಿ ಎಂದರೆ, 12 ಲಕ್ಷ ಹೈಸ್ಕೂಲ್ ವಿದ್ಯಾರ್ಥಿಗಳಿಗೆ ಸೈಕಲ್ ಒದಗಿಸುವ ಯೋಜನೆ ಈ ಬಜೆಟ್‌ನಲ್ಲಿದೆ. ಇದಕ್ಕಾಗಿ 250 ಕೋಟಿ ರೂಪಾಯಿಗಳನ್ನು ಖರ್ಚು ಮಾಡುತ್ತಿದ್ದು, ಇದೊಂದು ವಿಶೇಷವಾದ ಕಾರ್ಯಕ್ರಮ ಎಂದು ನಾನು ಪರಿಗಣಿಸಿದ್ದೇನೆ. ಇದರ ಜೊತೆಗೆ ನಮ್ಮ ಬೆಂಗಳೂರು ವಿಶ್ವವಿದ್ಯಾಲಯವು ಏಷ್ಯಾದಲ್ಲಿಯೇ ದೊಡ್ಡ ವಿಶ್ವವಿದ್ಯಾಲಯ ಎಂದು ಹೆಸರು ಗಳಿಸಿದೆ. ಅವರ ಅಂಕಿ-ಅಂಶಗಳ

ಪ್ರಕಾರವೇ 2008-09ರ ಪ್ರಕಾರ 656 ಕಾಲೇಜುಗಳು ಬೆಂಗಳೂರು ವಿಶ್ವವಿದ್ಯಾಲಯಕ್ಕೆ affiliated ಆಗಿವೆ. 6 ಲಕ್ಷ ವಿದ್ಯಾರ್ಥಿಗಳು ಈ ವಿಶ್ವವಿದ್ಯಾಲಯದಲ್ಲಿ ಒದುತ್ತಿದ್ದು, ಆಡಳಿತಾತ್ಮಕ ದೃಷ್ಟಿಯಿಂದ ಇದು ದೊಡ್ಡದಾಗಿದ್ದು, ಆದಷ್ಟು ಬೇಗ ವಿಂಗಡಣೆ ಮಾಡಬೇಕೆಂದು ಅನೇಕ ತಜ್ಞರ ಅಭಿಪ್ರಾಯವನ್ನು ತೆಗೆದುಕೊಂಡು ಡಾ:ರುದ್ರಯ್ಯನವರ ಸಮಿತಿಯನ್ನು ರಚಿಸಲಾಯಿತು. ಆ ಸಮಿತಿಯವರು ಒಂದೂವರೆ ವರ್ಷದ ಹಿಂದೆ ವರದಿಯನ್ನು ನೀಡಿದ್ದು, ಆ ಸಮಿತಿಯ ಶಿಫಾರಸ್ಸಿನಂತೆ ಬೆಂಗಳೂರು ವಿಶ್ವವಿದ್ಯಾಲಯವನ್ನು ಮೂರು ವಿಶ್ವವಿದ್ಯಾಲಯಗಳನ್ನಾಗಿ ವಿಂಗಡಣೆ ಮಾಡಬೇಕೆಂದು ಅಭಿಪ್ರಾಯವನ್ನು ಕೊಟ್ಟಿದ್ದಾರೆ. ಇದು ಬರೀ ಆಡಳಿತಾತ್ಮಕ ದೃಷ್ಟಿಯಿಂದ ಮಾತ್ರವಲ್ಲ, ಕೇಂದ್ರ ಸರ್ಕಾರದ National Knowledge Commissionನ ಅಧ್ಯಕ್ಷರಾಗಿರುವ ಸ್ಯಾಮ್ ಪಿತ್ರೋಡಾರವರು ವಿಶ್ವವಿದ್ಯಾಲಯಗಳು ಚಿಕ್ಕದಾಗಿದ್ದರೆ ಆಡಳಿತಾತ್ಮಕ ಮತ್ತು ಗುಣಮಟ್ಟವನ್ನು ಉತ್ತಮಪಡಿಸಲು ಅನುಕೂಲ ಎಂದು ಅವರ ವರದಿಯಲ್ಲಿ ಹೇಳಿದ್ದಾರೆ. ಅವರು ಹೇಳಿರುವುದರಲ್ಲಿ ಕೆಲವು ಸಮಂಜಸ ವಿಷಯಗಳನ್ನು ಸಭೆಯ ಗಮನಕ್ಕೆ ತರಬಯಸುತ್ತೇನೆ. 'Some of our universities have 1100 colleges affiliated to the university just do not make sense any more. In one stroke we should make that decision, move forward and create either community colleges or small universities out of large universities like Andhra has more than 1000 colleges, Bangalore more than 600 colleges and we should take as soon as possible' ಎಂದು ಅಭಿಪ್ರಾಯಿಸಿದ್ದಾರೆ. ಅದರ ಜೊತೆಗೆ ಇಷ್ಟೆಲ್ಲಾ ಆದರೂ ಡಾ: ರುದ್ರಯ್ಯನವರ ಸಮಿತಿ ಮತ್ತು ನಮ್ಮ ರಾಜ್ಯದ ಡಾ: ಕಸ್ತೂರಿ ರಂಗನಾಥವರ State Knowledge Commission ಸಹ ವಿಶ್ವವಿದ್ಯಾಲಯವನ್ನು ವಿಂಗಡಣೆ ಮಾಡಬೇಕೆಂದು ಒಪ್ಪಿದ್ದಾರೆ. ಇದರ ಜೊತೆಗೆ ಇತ್ತೀಚೆಗೆ ಉನ್ನತ ಶಿಕ್ಷಣದ ಕೌನ್ಸಿಲ್‌ಗೆ refer ಮಾಡಿ, ಅವರೂ ಸಹ ಕನಿಷ್ಠ 3 ವಿಶ್ವವಿದ್ಯಾಲಯಗಳನ್ನಾಗಿ ಮಾಡಲು ಸಾಧ್ಯವಿಲ್ಲದಿದ್ದರೆ ಎರಡು ವಿಶ್ವವಿದ್ಯಾಲಯಗಳನ್ನಾಗಿ ವಿಂಗಡಣೆ

ಮಾಡಬೇಕೆಂದು ತಿಳಿಸಿದ್ದಾರೆ. ನಾನು ಮಾನ್ಯ ಮುಖ್ಯಮಂತ್ರಿಯವರಲ್ಲಿ ಮನವಿ ಮಾಡುವುದೇನೆಂದರೆ, ನಾನು 1966ರಿಂದ ಬೆಂಗಳೂರು ವಿಶ್ವವಿದ್ಯಾಲಯದಲ್ಲಿ ನಿಕಟ ಸಂಪರ್ಕ ಮತ್ತು ಸಂಬಂಧಪಟ್ಟ ವ್ಯಕ್ತಿಯಾಗಿದ್ದು, ಆ ವಿಶ್ವವಿದ್ಯಾಲಯದಲ್ಲಿ syndicate ಸದಸ್ಯರಾಗಿ ಕೆಲಸ ಮಾಡಿದ್ದೇನೆ. ಈ ಎಲ್ಲಾ ಅನುಭವದಿಂದ ಅತೀ ಶೀಘ್ರವಾಗಿ ಈ ವಿಶ್ವವಿದ್ಯಾಲಯವನ್ನು ವಿಂಗಡಣೆ ಮಾಡಿದರೆ ಉನ್ನತ ಶಿಕ್ಷಣಕ್ಕೆ ದೊಡ್ಡ ಸೇವೆಯನ್ನು ನೀಡಿದಂತಾಗುತ್ತದೆ, ಇದೇ ರೀತಿ ಇದ್ದರೆ ಆಡಳಿತಾತ್ಮಕ ದೃಷ್ಟಿಯಿಂದ ಸಾಧುವಾದುದಲ್ಲ. ನಮ್ಮ ರಾಜ್ಯದಲ್ಲಿರುವ ವಿಶ್ವವಿದ್ಯಾಲಯಗಳಲ್ಲಿ ಹಳೆಯ ವಿಶ್ವವಿದ್ಯಾಲಯವಾದ ಮೈಸೂರು ವಿಶ್ವವಿದ್ಯಾಲಯದಲ್ಲಿ 186 affiliated ಕಾಲೇಜು ಇವೆ, ಇತ್ತೀಚೆಗೆ ಪ್ರಾರಂಭವಾಗಿರುವ ತುಮಕೂರು ವಿಶ್ವವಿದ್ಯಾಲಯದಲ್ಲಿ 80 ಕಾಲೇಜುಗಳು affiliated ಆಗಿವೆ. ಈ ರೀತಿಯ ಪರಿಸ್ಥಿತಿಯಲ್ಲಿ ವಿದ್ಯಾರ್ಥಿಗಳು ಹಿತದೃಷ್ಟಿಯಿಂದ ಶೀಘ್ರವಾಗಿ ಬೆಂಗಳೂರು ವಿಶ್ವವಿದ್ಯಾಲಯವನ್ನು ಎರಡು ವಿಶ್ವವಿದ್ಯಾಲಯಗಳನ್ನಾಗಿ ವಿಂಗಡನೆ ಮಾಡಬೇಕೆಂದು ವಿನಂತಿ.

ಇನ್ನು ಪ್ರಮುಖವಾದ ವಿಷಯವನ್ನು ಸಭೆಯ ಗಮನಕ್ಕೆ ತರಲು ಇಚ್ಛಿಸುತ್ತೇನೆ. ಶಿಕ್ಷಕರ ಶಿಕ್ಷಣ ಇವತ್ತು ಬಹಳ ಅವ್ಯವಸ್ಥೆಗೊಂಡಿದೆ ಎಂಬುದನ್ನು ತಿಳಿಸಬಯಸುತ್ತೇನೆ. ಉದಾಹರಣೆಗೆ ಬೆಂಗಳೂರು ವಿಶ್ವವಿದ್ಯಾಲಯಕ್ಕೆ ಸಂಬಂಧಪಟ್ಟಂತೆ 111 ಕಾಲೇಜುಗಳಿದ್ದು, ಇದರಲ್ಲಿ 44 ಕಾಲೇಜುಗಳು admission and examination ಕೆಲಸ ಮಾತ್ರ ಮಾಡುತ್ತಿವೆ. ಅಲ್ಲಿ ಕೆಲಸ ಮಾಡಿದ ನನ್ನ ಮಿತ್ರ ಸದಸ್ಯರು ಸದನದಲ್ಲಿದ್ದಾರೆ. ಬೆಂಗಳೂರು ವಿಶ್ವವಿದ್ಯಾಲಯದಲ್ಲಿ ಬಿ.ಎಡ್., ಕಾಲೇಜುಗಳಲ್ಲಿ ಇದು ನಡೆಯುತ್ತಿದೆ. ಇದನ್ನು half campus ಎಂದು ಕರೆಯುತ್ತಿದ್ದೇವೆ. ಇಲ್ಲಿ ಯಾವ ತರಗತಿಗಳು ನಡೆಯುವುದಿಲ್ಲ. ಆದರೆ admission ಆಗಿ ಪರೀಕ್ಷೆಗಳನ್ನು ಮಾತ್ರ ನಡೆಸುತ್ತಾರೆ. ಬಿ.ಎಡ್., ಕಾಲೇಜುಗಳಲ್ಲಿ ಬೇಕಾದಷ್ಟು practical ತರಗತಿಗಳು ಇರುತ್ತವೆ.

ಶ್ರೀ ವೈ.ಎ. ನಾರಾಯಣಸ್ವಾಮಿ:- ಪರೀಕ್ಷೆಗಳನ್ನು ನಡೆಸುವುದಲ್ಲ, ಪರೀಕ್ಷೆಗಳನ್ನು ಬರೆಸುತ್ತಾರೆ.

ಪೊ: ಎಂ.ಆರ್. ದೊರೆಸ್ವಾಮಿ:- ಮಾನ್ಯ ಸದಸ್ಯರು ಇನ್ನೂ ಮುಂದೆ ನಡೆಯುತ್ತಿರುವುದನ್ನು ಹೇಳುತ್ತಿದ್ದಾರೆ. ಪರೀಕ್ಷೆಗಳನ್ನು ನಡೆಸದೇ ಪರೀಕ್ಷೆಗಳಲ್ಲಿ ಬರೆಸುವುದೂ ರೂಢಿಗೆ ಬಂದಿದೆ. ಬೆಂಗಳೂರು ವಿಶ್ವವಿದ್ಯಾಲಯ ಈಗಿನ Vice Chancellor ಪ್ರಭುದೇವ್ ರವರು ಡಾ: ರಂಗನಾಥ್‌ರವರ ನೇತೃತ್ವದಲ್ಲಿ ಒಂದು ಸಮಿತಿಯನ್ನು ರಚನೆ ಮಾಡಿದರು. ಈ ರಂಗನಾಥ್ ಸಮಿತಿಯವರು 111 ಕಾಲೇಜುಗಳಿಗೂ ಭೇಟಿ ನೀಡಿ, ಆ ಕಾಲೇಜುಗಳಲ್ಲಿ ಏನೇನು ನಡೆಯುತ್ತಿದೆ ಎಂಬುದರ ಬಗ್ಗೆ ವಿವರವಾದ ವರದಿಯನ್ನು ಕೊಟ್ಟಿದ್ದಾರೆ. ಅದರ ಪ್ರಕಾರ 44 ಕಾಲೇಜುಗಳಲ್ಲಿ ಕೇವಲ admission ಮಾಡಿಕೊಂಡು ಪರೀಕ್ಷೆಯನ್ನು ಬರೆಸುತ್ತಿದ್ದಾರೆ. ಇದನ್ನು ಬಿಟ್ಟು practical ತರಗತಿಗಳು ಹಾಗೂ ಬೇರೆ ಬೇರೆ ಪಾಠ ಪ್ರವಚನಗಳು ಇಲ್ಲ. ಕೊನೆಗೆ ಅವರಿಗೆ ಒಂದು ಕಟ್ಟಡವೂ ಇಲ್ಲ. ಯಾವುದೋ ಒಂದು ಕಟ್ಟಡ ಅಥವಾ ಅಂಗಡಿಗೆ ಬಿ.ಎಡ್., ಕಾಲೇಜು ಎಂದು ಬೋರ್ಡ್ ಹಾಕಿರುತ್ತಾರೆ. ಇನ್ನಾವುದೋ ಸಂಬಂಧವಿಲ್ಲದ ಹೈಸ್ಕೂಲ್‌ಗೆ ಬಿ.ಎಡ್., ಕಾಲೇಜು ಬೋರ್ಡ್ ಹಾಕಿರುತ್ತಾರೆ. ಈ ವಿಚಾರವನ್ನು ತುಂಬಾ ಬೇಸರದಿಂದ ತಮ್ಮ ಗಮನಕ್ಕೆ ತರುತ್ತಿದ್ದೇನೆ. ಶಿಕ್ಷಕರ ಶಿಕ್ಷಣ ಅಧೋಗತಿಗೆ ಇಳಿದಿರುವುದು ಸೂಕ್ತವಲ್ಲ. ನಮಗೆ ಸಮಾಧಾನವೆಂದರೆ ಒಳ್ಳೆಯ ವಿದ್ಯಾಮಂತ್ರಿಯವರು ನಮಗೆ ಸಿಕ್ಕಿದ್ದಾರೆ. ಅವರು ಬಹಳ ಬೇಗ ತೀರ್ಮಾನ ತೆಗೆದುಕೊಳ್ಳುತ್ತಾರೆ. ಮಾನ್ಯ ಶಿಕ್ಷಣ ಮಂತ್ರಿಯವರಲ್ಲಿ ನಾನು ಪ್ರತ್ಯೇಕವಾಗಿ ಮನವಿ ಮಾಡುವುದೇನೆಂದರೆ, ದಯವಿಟ್ಟು ಬಿ.ಎಡ್., ಕಾಲೇಜುಗಳ ಬಗ್ಗೆ ಗಮನಹರಿಸಿ, ಈ ದಂಧೆಯನ್ನು ನಿಲ್ಲಿಸಬೇಕು. ನೈತಿಕ ಶಕ್ತಿ ಹಾಗೂ ಸಮರ್ಥ ಶಿಕ್ಷಕರನ್ನು ತಯಾರು ಮಾಡುವ ದಿಕ್ಕಿನಲ್ಲಿ ಪ್ರಯತ್ನ ಪಡಬೇಕೆಂದು ಮನವಿ ಮಾಡುತ್ತೇನೆ.

(4-30 ಗಂಟೆ)

ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಮುಖ್ಯಮಂತ್ರಿಗಳ ಗಮನಕ್ಕೆ ಬಹಳ ಪ್ರಮುಖವಾಗಿರುವಂತಹ ವಿಷಯವನ್ನು ತಮ್ಮ ಮೂಲಕ ತರಲು ಬಯಸುತ್ತಿದ್ದೇನೆ. ಮೆಡಿಕಲ್ ಕೌನ್ಸಿಲ್ ಎಂ.ಸಿ.ಎ. ಯಾವುದೇ ತೀರ್ಮಾನಗಳನ್ನು ತೆಗೆದುಕೊಳ್ಳಬೇಕಾದರೂ ಸಂಬಂಧಪಟ್ಟ ರಾಜ್ಯಗಳ

ಅಭಿಪ್ರಾಯವನ್ನು ತೆಗೆದುಕೊಳ್ಳುತ್ತಿಲ್ಲ, ಅವರನ್ನು ಗಮನದಲ್ಲಿಟ್ಟುಕೊಳ್ಳುತ್ತಿಲ್ಲ ಮತ್ತು ಅವರುಗಳ ಜೊತೆಗೆ ಚರ್ಚೆ ಮಾಡುತ್ತಿಲ್ಲ. ಎಂ.ಸಿ.ಎ.ಯಲ್ಲಿ ಯಾವುದೇ ಒಂದು ಕೆಲಸವಾಗಬೇಕಾದರೂ ದೆಹಲಿಗೆ ಹೋಗಬೇಕಾಗಿರುವ ಪರಿಸ್ಥಿತಿ ಇದೆ. ಅದಕ್ಕಾಗಿ ಒಂದು ಪರಿಹಾರ ಮಾರ್ಗವನ್ನು ಸೂಚಿಸುತ್ತಿದ್ದೇನೆ. ಯಾವ ರೀತಿಯಲ್ಲಿ ಎ.ಐ.ಸಿ.ಟಿ.ಇ.ಯವರು ಪ್ರಾದೇಶಿಕ ಕಛೇರಿಗಳನ್ನು ಮಾಡಿದ್ದಾರೆ. ಅದೇ ರೀತಿಯಲ್ಲಿ ಎಂ.ಸಿ.ಎ.ನವರು ಸಹ ಪ್ರಾದೇಶಿಕ ಕಛೇರಿಗಳನ್ನು ಮಾಡಬೇಕಾಗಿದೆ. ನಮ್ಮ ಕರ್ನಾಟಕ ರಾಜ್ಯದಲ್ಲಿ 24 ಮೆಡಿಕಲ್ ಕಾಲೇಜುಗಳಿವೆ ಆಂಧ್ರಪ್ರದೇಶದಲ್ಲಿ 34 ಮೆಡಿಕಲ್ ಕಾಲೇಜುಗಳಿವೆ, ತಮಿಳುನಾಡಿನಲ್ಲಿ 40 ಮೆಡಿಕಲ್ ಕಾಲೇಜುಗಳಿವೆ. ಕೊನೆಯ ಪಕ್ಷ ದಕ್ಷಿಣ ಭಾರತಕ್ಕೆ ಅನ್ವಯವಾಗುವಂತೆ ಬೆಂಗಳೂರಿನಲ್ಲಿ ಎಂ.ಸಿ.ಎ.ಯ ಒಂದು ಪ್ರಾದೇಶಿಕ ಕಛೇರಿಯನ್ನು ತೆರೆದರೆ ಅನುಕೂಲವಾಗುತ್ತದೆ ಮತ್ತು ಇದರ ಅವಶ್ಯಕತೆಯೂ ಇದೆ. ಈ ರೀತಿ ಮಾಡುವುದರಿಂದ ವೈದ್ಯಕೀಯ ಶಿಕ್ಷಣವನ್ನು ಪುಷ್ಟೀಕರಿಸಿದಂತೆ ಆಗುತ್ತದೆ ಮತ್ತು ಮೆಡಿಕಲ್ ಕಾಲೇಜುಗಳನ್ನು ನಡೆಸುತ್ತಿರುವವರಿಗೆ ಸ್ಪಂದಿಸಿದಂತಾಗುತ್ತದೆ. ಈ ನಿಟ್ಟಿನಲ್ಲಿ ಮಾನ್ಯ ಮುಖ್ಯಮಂತ್ರಿಗಳೇ ಕ್ರಮವನ್ನು ಕೈಗೊಳ್ಳಬೇಕಾಗುತ್ತದೆ. ಮಾನ್ಯ ಮುಖ್ಯಮಂತ್ರಿಗಳು ದೆಹಲಿಗೆ ಕೇಂದ್ರ ಸಚಿವರಾದ ಮಾನ್ಯ ಗುಲಾಬ್ ನಬೀ ಆಜಾದ್ ಅವರನ್ನು ಭೇಟಿ ಮಾಡಿ, ಅವರಿಗೆ ಈ ವಿಚಾರವನ್ನು ಹೇಳಿದರೆ, ಖಂಡಿತ ಅವರಿಗೆ ವಿಷಯದ ಗಾಂಭೀರ್ಯತೆ ಅರ್ಥವಾಗುತ್ತದೆ. ಏಕೆಂದರೆ, ಎ.ಐ.ಸಿ.ಟಿ.ಇ.ನವರು ಈಗಾಗಲೇ ಈ ಕೆಲಸವನ್ನು ಮಾಡಿದ್ದಾರೆ. ಮೆಡಿಕಲ್ ಕೌನ್ಸಿಲ್‌ನವರು ಈ ರೀತಿಯ ವಿಕೇಂದ್ರೀಕರಣಕ್ಕೆ ಪುಷ್ಟೀಕರಿಸಬಾರದು ಎನ್ನುವ ಅಂಶವನ್ನು ಗಮನದಲ್ಲಿಡಬೇಕೆಂದು ಈ ಸದನದ ಮೂಲಕ ಮಾನ್ಯ ಮುಖ್ಯಮಂತ್ರಿಗಳಲ್ಲಿ ಕೇಳಿಕೊಳ್ಳುತ್ತಿದ್ದೇನೆ.

ಸನ್ಮಾನ್ಯ ಸಭಾಪತಿಯವರೇ, ರಾಜೀವ್‌ಗಾಂಧೀ ವಿಶ್ವವಿದ್ಯಾನಿಲಯ ಪ್ರಾರಂಭವಾಗಿ ಸುಮಾರು 17 ವರ್ಷಗಳಾಗಿವೆ. ಅದಕ್ಕೆ ಈಗಲೂ ಸಹ ತನ್ನದೇ ಆದ ಕಟ್ಟಡ ಇಲ್ಲ ಮತ್ತು ತನ್ನದೇ ಆದ ಕ್ಯಾಂಪಸ್ ಇಲ್ಲ. ರಾಮನಗರದಲ್ಲಿ ರಾಜೀವ್‌ಗಾಂಧೀ ವಿಶ್ವವಿದ್ಯಾನಿಲಯಕ್ಕೆ ಸ್ಥಳಾವಕಾಶವನ್ನು

ಒದಗಿಸಿ ಕೊಡಬೇಕೆನ್ನುವ ಉದ್ದೇಶವಿದೆ. ಯಾವುದೇ ವಿಶ್ವವಿದ್ಯಾನಿಲಯವನ್ನು ಪ್ರಾರಂಭ ಮಾಡಿದ ಮೇಲೆ ಅದಕ್ಕೆ ಮೂಲಭೂತವಾಗಿರುವಂತಹ ಸೌಲಭ್ಯಗಳನ್ನು ಒದಗಿಸುವುದು ಅತ್ಯಾವಶ್ಯಕವಾಗಿರುವ ಅಂಶ ಎನ್ನುವುದು ನಮ್ಮೆಲ್ಲರಿಗೂ ಗೊತ್ತಿರುವಂತಹ ವಿಷಯವಾಗಿದೆ. ಈ ನಿಟ್ಟಿನಲ್ಲಿ ಆದಷ್ಟು ಬೇಗ ಈ ವಿಶ್ವವಿದ್ಯಾನಿಲಯಕ್ಕೆ ತನ್ನದೇ ಆಗಿರುವಂತಹ ಕ್ಯಾಂಪಸ್‌ನ್ನು ನೀಡಬೇಕೆನ್ನುವುದು ನನ್ನ ಮನವಿಯಾಗಿದೆ.

ಸನ್ಮಾನ್ಯ ಸಭಾಪತಿಯವರೇ, ಯಾವುದೇ ವಿಶ್ವವಿದ್ಯಾನಿಲಯ ಗಳಾಗಿರಬಹುದು, ಅವುಗಳು ನಡೆಸುವಂತಹ ಪರೀಕ್ಷೆಗಳಿಗೆ ವಿಶ್ವಾಸಾರ್ಹತೆ ಎನ್ನುವುದು ಇರಬೇಕಾಗುತ್ತದೆ. ಅರ್ಹರಿಗೆ ಅಲ್ಲಿ ಸೀಟ್ ಸಿಗುತ್ತದೆ ಎನ್ನುವಂತಹ ನಂಬಿಕೆ ವಿದ್ಯಾರ್ಥಿಗಳಿಗೆ ಬರಬೇಕು. ಮೊನ್ನೆ ಮೆಡಿಕಲ್ ಕಾಲೇಜಿನ ಪಿ.ಜಿ.ಕೋರ್ಸ್‌ಗಳಲ್ಲಿ ನಡೆದಿರುವಂತಹ ಲೋಪದೋಷಗಳು ಮುಂದೆ ನಡೆಯದೇ ಇರುವ ರೀತಿಯಲ್ಲಿ ನೋಡಿಕೊಳ್ಳಬೇಕೆಂದು ಸಂಬಂಧ ಪಟ್ಟ ಸಚಿವರ ಗಮನವನ್ನು ಸೆಳೆಯುತ್ತಿದ್ದೇನೆ.

ಸನ್ಮಾನ್ಯ ಸಭಾಪತಿಯವರೇ, 11ನೇ ಪಂಚವಾರ್ಷಿಕ ಯೋಜನೆಯಲ್ಲಿ ಕೇರಳ ಮತ್ತು ಬಿಹಾರ ಹೀಗೆ ಅನೇಕ ರಾಜ್ಯಗಳಿಗೆ ಐ.ಎ.ಇ.ಟಿ.ಯನ್ನು ಕೊಟ್ಟಿದ್ದಾರೆ. ನಮ್ಮ ಮುಖ್ಯಮಂತ್ರಿಗಳು ಸಹ ಕರ್ನಾಟಕ ರಾಜ್ಯಕ್ಕೆ ಐ.ಎ.ಇ.ಟಿ.ಯನ್ನು ತರಲು ವಿಶೇಷವಾಗಿರುವಂತಹ ಪ್ರಯತ್ನವನ್ನು ನಡೆಸಿದ್ದಾರೆ. ಆ ಪ್ರಯತ್ನ ಈಗ ಕೊನೆಯ ಹಂತಕ್ಕೆ ಬಂದಿದೆ. ಐ.ಎ.ಇ.ಟಿ. ಕೊಡುವಲ್ಲಿ ಕರ್ನಾಟಕಕ್ಕೆ ಅನ್ಯಾಯವಾಗಿದೆ ಎನ್ನುವಂತಹ ಅಂಶ ಕೇಂದ್ರ ಸರ್ಕಾರಕ್ಕೆ ಮನವರಿಕೆ ಆಗಿದೆ. ಇದು ಒಂದು ಸುಸಮಯವಾಗಿದೆ. ಈ ಸಂದರ್ಭದಲ್ಲಿ ಐ.ಎ.ಇ.ಟಿ.ಯನ್ನು ಆದಷ್ಟು ಬೇಗ ಕರ್ನಾಟಕ ರಾಜ್ಯಕ್ಕೆ ತರಬೇಕಾಗಿದೆ. ಅದನ್ನು ಹುಬ್ಬಳ್ಳಿ ಅಥವಾ ಬೆಂಗಳೂರು ಎಲ್ಲಿ ಮಾಡಬೇಕು ಎನ್ನುವುದನ್ನು ಯೋಚನೆ ಮಾಡುವುದಕ್ಕೆ ನಮಗೆ ಕಾಲಾವಕಾಶವಿರುತ್ತದೆ. ಐ.ಎ.ಇ.ಟಿ.ಯನ್ನು ಧಕ್ಕಿಸಿಕೊಳ್ಳಬೇಕೆನ್ನುವ ದೃಷ್ಟಿಯಿಂದ ಮಾನ್ಯ ಮುಖ್ಯಮಂತ್ರಿಗಳು ಪ್ರಯತ್ನವನ್ನು ಮಾಡುತ್ತಿದ್ದಾರೆ. ಈ ನಿಟ್ಟಿನಲ್ಲಿ ಇನ್ನೂ ಹೆಚ್ಚಿನ ಪ್ರಯತ್ನವನ್ನು ನಡೆಸಬೇಕೆನ್ನುವ ಮನವಿಯನ್ನು ಮಾಡಿಕೊಳ್ಳುತ್ತಿದ್ದೇನೆ.

ಸನ್ಮಾನ್ಯ ಸಭಾಪತಿಯವರೇ, ಹಿರಿಯ ನಾಗರಿಕರಿಗೆ ಅತ್ಯಾವಶ್ಯಕವಾಗಿ ಬೇಕಾಗಿರುವಂತಹ 'ಜಿರಿಯಾಟ್ರಿಕ್' ಸಂಸ್ಥೆಯನ್ನು ಮಾಡಬೇಕೆನ್ನುವ ತೀರ್ಮಾನವನ್ನು ಸರ್ಕಾರದವರು ಮಾಡಿದ್ದಾರೆ. ಇದು ತಂಬಾ ಶ್ಲಾಘನೀಯವಾಗಿರುವಂತಹ ವಿಚಾರವಾಗಿದೆ. ಇಂತಹ ಉಪಯುಕ್ತವಾಗಿರುವಂತಹ ನಿರ್ಣಯವನ್ನು ಕೈಗೊಂಡಿರುವುದಕ್ಕಾಗಿ ನಾನು ಸರ್ಕಾರವನ್ನು ಅಭಿನಂದಿಸುತ್ತಿದ್ದೇನೆ. 'ಜಿರಿಯಾಟ್ರಿಕ್' ಎನ್ನುವುದು ನಮ್ಮ ದೇಶಕ್ಕೆ ಹೊಸದಾಗಿದೆ. ಮೆಡಿಕಲ್‌ನಲ್ಲಿ ಬೇರೆ ಬೇರೆ ಕೋರ್ಸ್‌ಗಳಲ್ಲಿ ಪಿ.ಜಿ.ಕೋರ್ಸ್‌ಗಳನ್ನು ಮಾಡಬಹುದಾಗಿದೆ. ಆದರೆ ಈ ಹೊಸ ಕೋರ್ಸ್‌ಗಳನ್ನು ಕರ್ನಾಟಕದಲ್ಲಿ ಮೊದಲು ಪ್ರಾರಂಭ ಮಾಡುವುದರ ಮೂಲಕ ನಮ್ಮ ರಾಜ್ಯಕ್ಕೆ ಹೆಚ್ಚಿನ ಗೌರವವನ್ನು ದೊರಕಿಸಿಕೊಟ್ಟಂತಾಗಿದೆ ಎನ್ನುವುದು ನನ್ನ ಭಾವನೆಯಾಗಿದೆ.

ಸಭಾಪತಿಯವರು:- ಮಾನ್ಯ ದೊರೆಸ್ವಾಮಿಯವರೇ ತಮ್ಮ ಮಾತುಗಳನ್ನು ಬೇಗನೇ ಮುಗಿಸಿ. ಇನ್ನೂ ಇಬ್ಬರು ಸದಸ್ಯರು ಮತನಾಡಬೇಕಾಗಿದೆ.

ಪ್ರೊ: ಎಂ.ಆರ್. ದೊರೆಸ್ವಾಮಿ:- ಸನ್ಮಾನ್ಯ ಸಭಾಪತಿಯವರೇ, ನಮ್ಮ ರಾಜ್ಯದ ಮತ್ತು ರಾಷ್ಟ್ರದ ಬೆಳವಣಿಗೆಯ ದೃಷ್ಟಿಯಿಂದ ಶಿಕ್ಷಣಕ್ಕೆ ಹೆಚ್ಚಿನ ಮಹತ್ವವನ್ನು ನೀಡುತ್ತಿದ್ದೇವೆ, ಇನ್ನೂ ಹೆಚ್ಚಿನ ಮಹತ್ವವನ್ನು ನೀಡುವಂತಹ ಅವಶ್ಯಕತೆ ಇದೆ. ಶಿಕ್ಷಣ ರಂಗದಲ್ಲಿ ಖಾಸಗಿಯವರ ಸಹಭಾಗಿತ್ವ ಪ್ರಮುಖವಾಗಿದೆ ಎನ್ನುವಂತಹ ಅಂಶವನ್ನು ನಾವೆಲ್ಲರೂ ಒಪ್ಪಿಕೊಳ್ಳುತ್ತೇವೆ. ಇಂತಹ ಸಂದರ್ಭದಲ್ಲಿ ಯಾವುದೇ ಸಂಸ್ಥೆ ಶಿಕ್ಷಣ ಸಂಸ್ಥೆಯನ್ನು ಪ್ರಾರಂಭ ಮಾಡಬೇಕಾದರೆ ಮುಖ್ಯವಾಗಿ ಜಾಗ ಬೇಕಾಗುತ್ತದೆ. ಶಿಕ್ಷಣ ಸಂಸ್ಥೆಗಳಿಗೆ ಅಗತ್ಯವಿರುವಂತಹ ಜಾಗವನ್ನು ಯಾವುದೇ ಅಡೆತಡೆಗಳಿಲ್ಲದೆ ಕೊಂಡುಕೊಳ್ಳುವುದಕ್ಕೆ ಅವಕಾಶವನ್ನು ಮಾಡಿಕೊಡಬೇಕೆನ್ನುವ ಮನವಿಯನ್ನು ಮಾನ್ಯ ಮುಖ್ಯಮಂತ್ರಿಗಳಲ್ಲಿ ಮಾಡಿದ್ದೇವೆ. ಈಗಿರುವ ನಿಯಮಗಳ ಪ್ರಕಾರ ಅಂದರೆ clause 109 ಪ್ರಕಾರ ಯಾವುದೇ ಶಿಕ್ಷಣ ಸಂಸ್ಥೆ ರೈತನಿಂದ ನೇರವಾಗಿ ಭೂಮಿಯನ್ನು ಕೊಂಡುಕೊಳ್ಳುವುದಕ್ಕೆ ಸಾಧ್ಯವಾಗುತ್ತಿಲ್ಲ. ಶಿಕ್ಷಣ ಸಂಸ್ಥೆ ಕೊಂಡುಕೊಂಡಿರುವಂತಹ ಭೂಮಿಯನ್ನು ಬೇರೆ ಉದ್ದೇಶಕ್ಕೆ ಬಳಸಿಕೊಳ್ಳಬಾರದು ಎನ್ನುವಂತಹ ನಿರ್ಬಂಧ ಹೇರಬೇಕು. ಒಂದು ವೇಳೆ ಆ

ಜಾಗವನ್ನು ಬೇರೆ ಉದ್ದೇಶಗಳಿಗೆ ಬಳಕೆ ಮಾಡಿಕೊಂಡರೆ ಅದನ್ನು ಮುಟ್ಟುಗೋಲು ಹಾಕಿಕೊಳ್ಳಲಾಗುತ್ತದೆ ಎನ್ನುವಂತಹ ನಿಬಂಧನೆಯನ್ನು ಹಾಕಿ clause 109 ಸ್ವಲ್ಪ ಮಟ್ಟಿಗೆ ಸಡಿಲಗೊಳಿಸುವುದರ ಮೂಲಕ ಶಿಕ್ಷಣ ಸಂಸ್ಥೆಗಳು ಭೂಮಿಯನ್ನು ಕೊಂಡುಕೊಳ್ಳುವುದಕ್ಕೆ ಅನುಕೂಲ ಮಾಡಿಕೊಡಬೇಕೆಂದು ಹೇಳುತ್ತಾ, ಇಷ್ಟು ಮಾತನಾಡಲು ಕಾಲಾವಕಾಶವನ್ನು ನೀಡಿದ ತಮಗೂ ಹಾಗೂ ಮಾನ್ಯ ಮುಖ್ಯಮಂತ್ರಿಗಳಿಗೂ ವಂದನೆಗಳನ್ನು ಸಲ್ಲಿಸಿ ನನ್ನ ಮಾತುಗಳನ್ನು ಮುಕ್ತಾಯಗೊಳಿಸುತ್ತಿದ್ದೇನೆ.

ಶ್ರೀ ದಯಾನಂದ (ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):- ಸನ್ಮಾನ್ಯ ಸಭಾಪತಿಯವರೇ, ಸಮಯದ ಅಭಾವ ಇದ್ದರೂ ಸಹ ತಾವು ನನಗೆ ಮಾತನಾಡಲು ಅವಕಾಶವನ್ನು ಮಾಡಿಕೊಟ್ಟಿರುವುದಕ್ಕಾಗಿ ಮಾನ್ಯ ಸಭಾಪತಿಯವರಿಗೆ ಧನ್ಯವಾದಗಳನ್ನು ಸಲ್ಲಿಸುತ್ತಿದ್ದೇನೆ. ಈ ಸದನದಿಂದ ಕೃಷಿ ವಿಶ್ವವಿದ್ಯಾನಿಲಯದ ಆಡಳಿತ ಮಂಡಳಿಗೆ ಸದಸ್ಯನಾಗಿ ನನ್ನನ್ನು ನೇಮಕ ಮಾಡಿರುವ ಸಂದರ್ಭದಲ್ಲಿ ಕೃಷಿ ಆಯವ್ಯಯದ ಮೇಲೆ ಚರ್ಚೆ ಮಾಡಲು ನಾನು ಬಹಳ ಕಾತುರನಾಗಿದ್ದೆ. ಸಮಯದ ಅಭಾವದಿಂದ ತಾವು ಕೊಟ್ಟಿರುವಂತಹ ಸಮಯದಲ್ಲಿ ನನ್ನಲ್ಲಿ ಇರುವಂತಹ ಮಾಹಿತಿಯನ್ನು ಈ ಸದನಕ್ಕೆ ಒಪ್ಪಿಸುವಂತಹ ಪ್ರಯತ್ನವನ್ನು ಮಾಡುತ್ತೇನೆ. ಕೃಷಿ ಆಯವ್ಯಯದಲ್ಲಿ ಸಾಕಷ್ಟು ವಿಚಾರಗಳು ಇದ್ದರೂ ಸಹ, ಅವುಗಳ ಸೌಲಭ್ಯ ರೈತನಿಗೆ ತಲಪುತ್ತದೆಯೇ ಎನ್ನುವ ನಿಟ್ಟಿನಲ್ಲಿ ಸಾಕಷ್ಟು ಚರ್ಚೆಗಳಾಗಿವೆ. ಒಬ್ಬ ರೈತನಾಗಿ ನನ್ನ ಅನುಭವವನ್ನು ಮತ್ತು ನನ್ನಲ್ಲಿ ಇರುವಂತಹ ಮಾಹಿತಿಯನ್ನು ತಮ್ಮ ಮೂಲಕ ಸರ್ಕಾರಕ್ಕೆ ತಲುಪಿಸುವಂತಹ ಪ್ರಯತ್ನವನ್ನು ಮಾಡುತ್ತೇನೆ.

ಸನ್ಮಾನ್ಯ ಸಭಾಪತಿಯವರೇ, ಇವತ್ತು ಈ ದೇಶದಲ್ಲಿ ರೈತನ ಬದುಕಿಗೆ ಹೆಚ್ಚಿನ ಮಹತ್ವ ಇಲ್ಲವೆಂದರೂ ಸಹ ರೈತ ಈ ದೇಶದ ಬೆನ್ನೆಲುಬು ಎನ್ನುವುದನ್ನು ಯಾರೂ ಕೂಡ ಮರೆಯುವುದಕ್ಕೆ ಸಾಧ್ಯವಿಲ್ಲ.

ನಾವೆಲ್ಲರೂ ಚಿಕ್ಕವರಾಗಿದ್ದಂತಹ ಸಂದರ್ಭದಲ್ಲಿ ಆಹಾರದ ಅಭಾವವನ್ನು ಕೂಡ ಕಂಡಿದ್ದೇವೆ. ಹೊರದೇಶಗಳಿಂದ Mid-day Meals

ಎಂದು ಆಗ ಶಾಲೆಗಳಲ್ಲಿ ಕೊಟ್ಟಂಥಾದ್ದು ನನಗೆ ಈಗಲೂ ನೆನಪಿದೆ. ಆಗ ಅಮೆರಿಕಾದಿಂದ ಗೋಧಿ ಬರುತ್ತದೆ, ನಿಮಗೆಲ್ಲಾ Mid-day Meals ಕೊಡುತ್ತಿದ್ದೇವೆ ಎಂದು ನಮ್ಮ ಶಿಕ್ಷಕರು ನಮಗೆ ಹೇಳುತ್ತಿದ್ದರು. ಆದರೆ ಇವತ್ತು ನಮ್ಮಲ್ಲಿರತಕ್ಕಂಥ ಸಂಪನ್ಮೂಲಗಳನ್ನು ಕ್ರೋಢೀಕರಿಸಿಕೊಂಡು ಒಣಭೂಮಿಯನ್ನು ನೀರಾವರಿ ಭೂಮಿಯನ್ನಾಗಿ ಪರಿವರ್ತಿಸುವುದರ ಮೂಲಕ ಮತ್ತು ಕೃಷಿ ವಿಶ್ವವಿದ್ಯಾಲಯಗಳ ಸಂಶೋಧನೆಯ ಮೂಲಕ ಬೆಳೆಯ ಇಳುವರಿಯನ್ನು ಹೆಚ್ಚಿಸಲಿಕ್ಕೆ ಎಲ್ಲಾ ರೀತಿಯ ಪ್ರಯತ್ನಗಳನ್ನು ಹಿಂದಿನ ಎಲ್ಲಾ ಸರ್ಕಾರಗಳು ಮಾಡುತ್ತಾ ಬಂದಿವೆ. ಆ ಮೂಲಕ ಇವತ್ತು ನಾವು ಆಹಾರದ ವಿಚಾರದಲ್ಲಿ ನಮ್ಮ ದೇಶ ಸ್ವಾವಲಂಬನೆಯನ್ನು ಹೊಂದಿದೆ ಎಂದು ಹೇಳುವುದಕ್ಕೆ ಸಂತೋಷವಾಗುತ್ತದೆ. ಆ ಒಂದು ಕೀರ್ತಿ ಇವತ್ತು ಕೃಷಿ ವಿಶ್ವವಿದ್ಯಾನಿಲಯದಲ್ಲಿ ಇರತಕ್ಕಂಥ ಪದವೀಧರರು ಇರಬಹುದು, ಸ್ನಾತಕೋತ್ತರ ಪದವೀಧರರು ಇರಬಹುದು ಅಥವಾ ಪಿ.ಹೆಚ್.ಡಿ. ಮಾಡಿದವರು ಇರಬಹುದು ರೈತ ಸಮುದಾಯಕ್ಕೆ ಅವರ ಕೊಡುಗೆ ಬಹಳ ಇದೆ. ರೈತನ ಬೆಳೆ ಇಳುವರಿಯನ್ನು ಹೆಚ್ಚು ಮಾಡುವುದರ ಮೂಲಕ ವ್ಯವಸಾಯದಲ್ಲಿ ತಾಂತ್ರಿಕತೆಯನ್ನು ಅಳವಡಿಸಿಕೊಳ್ಳುವುದರ ಮೂಲಕ ನಮ್ಮ ಇಳುವರಿಯನ್ನು ಹೆಚ್ಚು ಮಾಡಿಕೊಂಡಿದ್ದೇವೆ. ಆ ಒಂದು ನಿಟ್ಟಿನಲ್ಲಿ ಇವತ್ತು ರೈತನಿಗೆ ಇನ್ನು ಹೆಚ್ಚಿನ ಒತ್ತನ್ನು ಸರ್ಕಾರಗಳು ನೀಡಬೇಕಾಗಿದೆ ಎನ್ನುವಂಥಾದ್ದನ್ನು ನಾವೆಲ್ಲರೂ ಕೂಡ ಮನಗಾಣಬೇಕಾಗಿದೆ. ಹೀಗಿರತಕ್ಕಂಥ ಸಂದರ್ಭದಲ್ಲಿ ಇವತ್ತು ಕೃಷಿಯ ಸಂಶೋಧನೆಯ ವಿಚಾರವಾಗಿ ನಾವು ಹೇಳಬೇಕಾದರೆ 1914ರಲ್ಲಿಯೇ ಮೈಸೂರು ಮಹಾರಾಜರು ಹೆಬ್ಬಾಳದಲ್ಲಿ ಸುಮಾರು 400 ಎಕರೆಗಳಷ್ಟು ಪ್ರದೇಶವನ್ನು ಕೃಷಿ ವಿಶ್ವವಿದ್ಯಾಲಯಕ್ಕೆ ಆಗಲೇ ದಾನವಾಗಿ ಕೊಟ್ಟಿರತಕ್ಕಂಥಾದ್ದು ತಮ್ಮೆಲ್ಲರಿಗೂ ಕೂಡ ಗೊತ್ತಿದೆ ಎಂದು ಭಾವಿಸುತ್ತೇನೆ. ಆದರೆ 2005ರಲ್ಲಿ ಪಶು ವೈದ್ಯಕೀಯ ಮತ್ತು ಮೀನುಗಾರಿಕೆ ವಿಶ್ವವಿದ್ಯಾನಿಲಯವನ್ನು ಪ್ರತ್ಯೇಕವಾಗಿ ಮಾಡಿ ರೈತ ತಾನು ಕೇವಲ ರಾಗಿ, ಜೋಳ, ಭತ್ತವನ್ನು ಬೆಳೆಯುವುದು ಮಾತ್ರವಲ್ಲ, ಪಶು ಸಂಗೋಪನೆ ಮತ್ತು ಮೀನುಗಾರಿಕೆ ಮತ್ತು ರೈತನಿಗೆ ಸಂಬಂಧಪಟ್ಟಂತಹ ಇತರೆ ಕಸುಬುಗಳಿಗೂ

ಕೂಡ ಹೆಚ್ಚಿನ ಒತ್ತನ್ನು ನೀಡಬೇಕೆಂದು ಆ ಒಂದು ವಿಶ್ವವಿದ್ಯಾಲಯವನ್ನು ಪ್ರತ್ಯೇಕ ಮಾಡಿ 2005ರಲ್ಲಿ ಆಗಿನ ಸರ್ಕಾರ ಒಂದು ಆದೇಶವನ್ನು ಹೊರಡಿಸುತ್ತದೆ. ಆ ರೀತಿ ಇರತಕ್ಕಂಥ ಸಂದರ್ಭದಲ್ಲಿ ಇವತ್ತು ಏನು ಅಲ್ಲಿ ಪಶು ವೈದ್ಯಕೀಯ ಮತ್ತು ಮೀನುಗಾರಿಕೆ ವಿಶ್ವವಿದ್ಯಾಲಯ ಇದೆ, ಆ ಒಂದು ಜಾಗದಲ್ಲಿ ಸರ್ಕಾರ ಸುಮಾರು 20 ಎಕರೆಗಳಷ್ಟು ಪ್ರದೇಶವನ್ನು ವಾಪಸ್ ಪಡೆದು ವಸತಿ ಗೃಹಗಳಿಗೆ ಕೊಡಬೇಕು ಎನ್ನುವಂಥ ಒಂದು ತೀರ್ಮಾನವನ್ನು ತೆಗೆದುಕೊಂಡಂತಹ ಸಂದರ್ಭದಲ್ಲಿ ಈ ಆದೇಶ ಬಹಳ ಗೊಂದಲವನ್ನು ಸೃಷ್ಟಿ ಮಾಡಿದೆ. ಏಕೆಂದರೆ ಈಗ ಪಶು ವೈದ್ಯಕೀಯ ವಿಶ್ವವಿದ್ಯಾಲಯದಲ್ಲಿ ಎಷ್ಟು ಜಾಗವಿದೆ, ಸರ್ಕಾರ ಆ ಜಾಗವನ್ನು ವಾಪಸ್ ತೆಗೆದುಕೊಂಡರೆ ಪಶುವೈದ್ಯಕೀಯ ವಿಶ್ವವಿದ್ಯಾಲಯವೇ ಮಾನ್ಯತೆಯನ್ನು ಕಳೆದುಕೊಳ್ಳುವಂಥ ಒಂದು ವಿಚಾರ ಸರ್ಕಾರದ ಗಮನಕ್ಕೆ ಬಂತು. ಮತ್ತು ಕೃಷಿ ವಿಶ್ವವಿದ್ಯಾಲಯ ಆಡಳಿತ ಮಂಡಳಿಯಲ್ಲಿಯೂ ಕೂಡ ಬಹಳ ವಿರೋಧವನ್ನು ವ್ಯಕ್ತಪಡಿಸಿ ದಂತಹ ಸಂದರ್ಭದಲ್ಲಿ ಸರ್ಕಾರ ತನ್ನ ಆದೇಶವನ್ನು ವಾಪಸ್ ಪಡೆದು ಕೊಂಡು ಇವತ್ತು ಆ ಒಂದು ವಿಶ್ವವಿದ್ಯಾಲಯದಿಂದ ಯಾವುದೇ ಒಂದು ಭೂಮಿಯನ್ನು ಪಡೆದುಕೊಳ್ಳುವುದಿಲ್ಲವೆಂದು ತೀರ್ಮಾನವನ್ನು ತಡವಾಗಿ ಆದರೂ ತೆಗೆದುಕೊಂಡಿದೆ. ಸರ್ಕಾರದ ಆ ತೀರ್ಮಾನಕ್ಕಾಗಿ ಕೃಷಿ ವಿಶ್ವವಿದ್ಯಾಲಯದ ಆಡಳಿತ ಮಂಡಳಿ ಸದಸ್ಯನಾಗಿ ಸರ್ಕಾರವನ್ನು ಅಭಿನಂದಿಸುತ್ತೇನೆ.

ಕೃಷಿ ವಿಶ್ವವಿದ್ಯಾಲಯದಲ್ಲಿ ಇವತ್ತು ರೈತರ ಮಕ್ಕಳು ವ್ಯಾಸಾಂಗ ಮಾಡಲು ಕೇವಲ ಶೇಕಡ 18ರಷ್ಟು ಮೀಸಲಾತಿ ಇರತಕ್ಕಂಥ ಸಂದರ್ಭದಲ್ಲಿ ಕೃಷಿ ವಿಶ್ವವಿದ್ಯಾಲಯ ಎಂದರೆ ರೈತನಿಗಾಗಿಯೇ ಇರತಕ್ಕಂಥ ಒಂದು ವಿಶ್ವವಿದ್ಯಾಲಯ ಆಗಿರುವುದರಿಂದ ಇದು ಕೇವಲ ಶೇಕಡ 18ರಷ್ಟು ಮಾತ್ರ ಸಾಲದು ಆ ಒಂದು ವಿಶ್ವವಿದ್ಯಾಲಯದಲ್ಲಿರತಕ್ಕಂಥ ಪದವೀಧರರು, ಸ್ನಾತಕೋತ್ತರ ಪದವೀಧರರು ಮತ್ತು ಪಿ.ಹೆಚ್.ಡಿ. ಮಾಡತಕ್ಕಂಥ ರೈತರ ಮಕ್ಕಳಿಗೆ ಕನಿಷ್ಠ ಪಕ್ಷ ಶೇಕಡ 50ರಷ್ಟು ಮೀಸಲಾತಿಯನ್ನು ಇಡಬೇಕೆಂದು ತಮ್ಮ ಮೂಲಕ ನಾನು ಸರ್ಕಾರಕ್ಕೆ ಮನವಿಯನ್ನು ಮಾಡುತ್ತೇನೆ.

ಇವತ್ತು ಕೆರೆಗಳ ವಿಚಾರವಾಗಿ ಮಾತನಾಡುವಂಥ ಸಂದರ್ಭದಲ್ಲಿ ಕೆರೆಗಳ ಪುನಃಶ್ಚೇತನಕ್ಕಾಗಿ, ಹೂಳು ಎತ್ತುವುದಕ್ಕೆ ಒಂದು ಸಾವಿರ ಕೋಟಿ ರೂಪಾಯಿಗಳನ್ನು ಈ ಸರ್ಕಾರ ಮೀಸಲಿಟ್ಟಿದೆ. ಆದರೆ ಒಂದು ಮಾಹಿತಿಯನ್ನು ನಾನು ಒಬ್ಬ ರೈತನಾಗಿ ಸರ್ಕಾರದ ಗಮನಕ್ಕೆ ತರಲು ಬಯಸುತ್ತೇನೆ. ಮೊದಲು ನಾವುಗಳು ಚಿಕ್ಕವರಿದ್ದಂತಹ ಸಂದರ್ಭದಲ್ಲಿ ನಾವು ಎತ್ತಿನ ಗಾಡಿಗಳಲ್ಲಿ ಹೋಗಿ ಕೆರೆ ಮಣ್ಣನ್ನು ಅಂದರೆ ಕೆರೆ ಮಣ್ಣು ಬಹಳ ಫಲವತ್ತಾದ ಮಣ್ಣು. ಆ ಫಲವತ್ತಾದ ಮಣ್ಣನ್ನು ಹೊಲಗದ್ದೆಗಳಿಗೆ ಹೊಡೆದು ಆ ಮೂಲಕ ಉತ್ತಮವಾದ ಬೆಳೆಯನ್ನು ಪಡೆದಂಥ ಅನುಭವ ನಮಗಿದೆ. ಈ ರೀತಿ ಇರತಕ್ಕಂಥ ಸಂದರ್ಭದಲ್ಲಿ ಇವತ್ತು ಈ ಸಾವಿರ ಕೋಟಿ ರೂಪಾಯಿಗಳನ್ನು ಹೂಳೆತ್ತುವ ಕೆಲಸಕ್ಕಾಗಿ ಮೀಸಲಿಟ್ಟಿರುವುದು ಇದು ಖಂಡಿತವಾಗಿ ಸದುಪಯೋಗ ಆಗಲಿಕ್ಕಿಲ್ಲ. ಏಕೆಂದರೆ ಅಲ್ಲಿ ಎಷ್ಟು ಅಡಿ ಹೂಳನ್ನು ಎತ್ತುತ್ತಾರೆ, ಎಲ್ಲಿಗೆ ತೆಗೆದುಕೊಂಡು ಹೋಗಿ ಹಾಕುತ್ತಾರೆ? ಕೆರೆಯಲ್ಲಿ ಎತ್ತುವಂತಹ ಮಣ್ಣು ಇವತ್ತಿನ ದಿವಸ ಇಟ್ಟಿಗೆ ಫ್ಯಾಕ್ಟರಿಯವರಿಗೆ ಮತ್ತು ಇತರರಿಗೆ ಎಲ್ಲಿ ಅವಶ್ಯಕತೆ ಇದೆ ಅಲ್ಲಿಗೆ ಮಾರಾಟವಾಗುತ್ತಿದೆ. ಅದರಿಂದ ಇವತ್ತಿನ ದಿವಸ ಈ ರಾಜ್ಯದಲ್ಲಿ ಸುಮಾರು 36,000 ಕೆರೆಗಳಿವೆ ಹಾಗೂ ಸುಮಾರು 71 ಲಕ್ಷ ರೈತ ಕುಟುಂಬಗಳಿವೆ. ರೈತ ಕುಟುಂಬಗಳಿಗೆ ಪ್ರಥಮ ಆದ್ಯತೆಯನ್ನು ಕೊಟ್ಟು, ಆ ರೈತ ಕುಟುಂಬಗಳು ಕೆರೆಯ ಮಣ್ಣನ್ನು ತನ್ನ ಹೊಲಗದ್ದೆಗಳಿಗೆ ಸಾಗಿಸುವಂಥ ಕೆಲಸವನ್ನು ಮಾಡಿದಾಗ ಸರ್ಕಾರ ಸಾವಿರ ಕೋಟಿ ರೂಪಾಯಿಗಳನ್ನು ಖರ್ಚು ಮಾಡಿ ಹೂಳೆತ್ತುವ ಕೆಲಸದ ಹೊರೆ ಇರುವುದಿಲ್ಲ. ಆ ಸಾವಿರ ಕೋಟಿ ರೂಪಾಯಿಗಳಲ್ಲಿ ಇತರೆ ಅಭಿವೃದ್ಧಿ ಕೆಲಸಗಳನ್ನು ತೆಗೆದುಕೊಳ್ಳಬಹುದು. ಹೊಡೆದು ಹೋಗಿರುವಂಥ ಡ್ಯಾಂಗ್‌ಗಳು, ಕಟ್ಟೆಗಳನ್ನು ಕಟ್ಟುವಂಥಾದ್ದು ಮತ್ತು ಮುಖ್ಯವಾಗಿ ಕೆರೆಗಳು ಇವತ್ತು ಏನು ಸಾಕಷ್ಟು ಒತ್ತುವರಿಯಾಗಿದೆ, ಕೆರೆಗಳನ್ನೇ ಇವತ್ತು ಇತರ ರೈತರ, ಜಮೀನ್ದಾರರ ಹೆಸರಿಗೆ ಖಾತೆಗಳನ್ನು ಮಾಡಿರತಕ್ಕಂಥ ಎರಡು ಉದಾಹರಣೆಗಳು ನನ್ನ ಹತ್ತಿರ ಇದ್ದಾವೆ. ಆದುದರಿಂದ ಮೊದಲು ಈ ಕೆರೆಗಳನ್ನು ಅಳತೆ ಮಾಡಿಸಿ, ಕೆರೆಗಳ ಸುತ್ತ ದೊಡ್ಡದಾಗಿ ಬೆಳೆಯುವ ಮರಗಳನ್ನು ಹಾಕಿದಾಗ, ಆ

ಮರಗಳೇ ಬೌಂಡರಿಯಾಗುತ್ತವೆ ಮತ್ತು ವನ್ಯ ಸಂಪತ್ತು ಕೂಡ ಬೆಳೆಯುತ್ತದೆ. ಆದ್ದರಿಂದ ಯಾವುದೇ ಕಾರಣಕ್ಕೂ ಸಹ ಹೂಳೆತ್ತುವ ಕಾರ್ಯಕ್ಕೆ ಖರ್ಚು ಮಾಡುವ ಹಣವನ್ನು ರೈತರ ಇತರೆ ಸೌಲಭ್ಯಗಳಿಗಾಗಿ ಖರ್ಚು ಮಾಡಬೇಕೆಂದು ಸರ್ಕಾರಕ್ಕೆ ನಾನು ಈ ಮೂಲಕ ಮನವಿಯನ್ನು ಮಾಡುತ್ತೇನೆ.

ಇವತ್ತು ಎರಡು ಉದಾಹರಣೆಗಳು ನನ್ನ ಮುಂದೆ ಇದ್ದಾವೆ. ನಾನು ಸದಸ್ಯನಾಗಿ ಬಂದ ಮೊದಲನೆಯ ತಿಂಗಳಲ್ಲಿ ನಾನು ಮಾಡಿದಂತಹ ಕೆಲಸವೆಂದರೆ, ಅನೇಕಲ್ ತಾಲ್ಲೂಕಿನ, ಕೃಷ್ಣಸಾಗರ ಗ್ರಾಮದಲ್ಲಿ ಪಂಚತಾರಾ ಹೋಟೆಲ್‌ನ ಪಕ್ಕ 7 ಎಕರೆ ಜಾಗವನ್ನು ಖಾತೆ ಮಾಡಲಿಕ್ಕೆ, ತಹಸೀಲ್ದಾರರಿಂದ ರೆಕಮೆಂಡ್ ಆಗಿ ಎ.ಸಿ.ಯವರಿಗೆ ಬಂದಿತ್ತು. ಹಾಗೆ ಇರತಕ್ಕಂಥ ಸಂದರ್ಭದಲ್ಲಿ ಆ ಒಂದು ವಿಚಾರವಾಗಿ ದೂರನ್ನು ಕೊಟ್ಟ ನಂತರ ಸಂಬಂಧಪಟ್ಟ ಡೆಪ್ಯೂಟಿ ತಹಸೀಲ್ದಾರರು, ರೆವಿನ್ಯೂ ಇನ್ಸ್‌ಪೆಕ್ಟರ್ ಇನ್ನು ಮೂರ್ನಾಲ್ಕು ಜನರು ಅಮಾನತ್ತು ಹೊಂದಿದರು. ಅವರು ಅಮಾನತ್ತು ಹೊಂದಿದ ನಂತರವೂ ಕೂಡ ಮರುನೇಮಕಾತಿಯನ್ನು ಪಡೆದುಕೊಂಡು ಅದೇ ಜಾಗದಲ್ಲಿದ್ದಾರೆ.

“ಇವತ್ತು ನಮಗೆ ಏನು ಮಾಡಲಿಕ್ಕೆ ಸಾಧ್ಯವಿದೆ? ಚುನಾಯಿತ ಪ್ರತಿನಿಧಿಗಳು ಏನೋ ಒಂದು ದೂರನ್ನು ಕೊಡುತ್ತಾರೆ. ನಮಗೆ ಪ್ರಭಾವವಿದೆ ನಾವು ಪುನಃ ವಾಪಸ್ ಬರುತ್ತೇವೆ” ಎನ್ನುವಂಥ ಮನೋಪ್ರವೃತ್ತಿ ಇವತ್ತು ಬೆಳೆಯುತ್ತಿದೆ.

ಹಿಂದೆ ನಮ್ಮ ಪೂರ್ವಜರು ಗೋವುಗಳನ್ನು ಮೇಯಿಸಲಿಕ್ಕೆ ಗೋಮಾಳಗಳನ್ನು, ಗುಂಡು ತೋಪುಗಳನ್ನು ಬಿಟ್ಟಿದ್ದರು ಹಾಗೂ ಕೆರೆಗಳನ್ನು ನಿರ್ಮಿಸಿದರು. ಇವೆಲ್ಲವನ್ನು ನಮ್ಮ ಪೂರ್ವಜರು ಮಾಡಿಕೊಂಡು ಬಂದ ಕಾರಣಕ್ಕಾಗಿ ಇವತ್ತು ನಾವು ರೈತಾಪಿ ಬಂಧುಗಳು ಈ ಒಂದು ಸಂಪನ್ಮೂಲಗಳನ್ನು ಉಪಯೋಗಿಸಿಕೊಂಡು ರೈತರ ಕೆಲಸವನ್ನು ಮಾಡಲಿಕ್ಕೆ ಸಾಧ್ಯವಾಗುತ್ತಿದೆಯೇ ವಿನಃ ಅವರು ಅವತ್ತು ಮುಂದಾಲೋಚನೆ ಇಲ್ಲದೇ

ಇದೆಲ್ಲವನ್ನು ಯಾವುದೂ ಯೋಜನೆ ಮಾಡಿಲ್ಲವೆಂದರೆ, ಇವತ್ತು ನಮಗೆ ಯಾವುದೂ ಕೂಡ ಸೂಕ್ತವಾದ ರೀತಿಯಲ್ಲಿ ವ್ಯವಸಾಯವನ್ನು ಮಾಡಲಿಕ್ಕೆ ಸಾಧ್ಯವಾಗುತ್ತಿರಲಿಲ್ಲ ಎನ್ನುವಂಥಾದ್ದನ್ನು ನಾನು ತಮ್ಮ ಗಮನಕ್ಕೆ ತರಲಿಕ್ಕೆ ಇಷ್ಟಪಡುತ್ತೇನೆ. ಮತ್ತೊಂದು ಉದಾಹರಣೆ ಬಗ್ಗೆ ದಾಖಲೆಗಳಿವೆ. ಆದರೆ ಮಾತನಾಡುವುದಕ್ಕೆ ಸಮಯವಿಲ್ಲ. ಇವತ್ತು ಆನೇಕಲ್ ತಾಲ್ಲೂಕಿನಲ್ಲಿಯೇ ಜಂತಕಂಡ ಹಳ್ಳಿಯ 22 ಎಕರೆ ಕೆರೆ ಪ್ರದೇಶದಲ್ಲಿ 14 ಎಕರೆ ಜಾಗವನ್ನು ಒಬ್ಬ ರೈತನಿಗೆ ಒಂದು ನ್ಯಾಯಾಧಿಕರಣದ ಮೂಲಕ ಮಂಜೂರು ಮಾಡುತ್ತಾರೆ. ಈ ವಿಷಯವಾಗಿ ನಾನು ಜಿಲ್ಲಾಧಿಕಾರಿಗಳಿಗೆ ಒಂದು ಪತ್ರವನ್ನು ನೀಡಿ ಕೆರೆ ಜಾಗವನ್ನು ಏಕೆ ಕೊಡುತ್ತೀರಿ ಎಂದು ಕೇಳಿದಾಗ, ನ್ಯಾಯಾಧಿಕರಣದಲ್ಲಿ ಮಾಡಿಬಿಟ್ಟಿದ್ದಾರೆ, ನಾವು ಉಚ್ಚ ನ್ಯಾಯಾಲಯಕ್ಕೆ ಹೋಗಿದ್ದೇವೆ. ಅವರ ಮೇಲೆ ಪ್ರಕರಣವನ್ನು ದಾಖಲು ಮಾಡಿದ್ದೇವೆ ಎಂದು ಹೇಳುತ್ತಾರೆ. ಯಾವ ಅಧಿಕಾರಿಗಳು ಈ ಒಂದು ಖಾತೆಯನ್ನು ರೈತರಿಗೆ ಮಾಡಿಕೊಟ್ಟರು, ಅವರ ಮೇಲೆ ಏಕೆ ಕ್ರಿಮಿನಲ್ ಮೊಕದ್ದಮೆಯನ್ನು ಹೂಡಲಿಲ್ಲ? ಮೊದಲು ಆ ಕೆರೆಯ ಪ್ರದೇಶವನ್ನು ಸರ್ಕಾರದ ಸುಪರ್ದಿಗೆ ತೆಗೆದುಕೊಳ್ಳತಕ್ಕಂಥ ಕೆಲಸವನ್ನು ಮಾಡಬೇಕೆಂದು ಮತ್ತು ಆ ಅಧಿಕಾರಿಗಳ ಮೇಲೆ ಸೂಕ್ತವಾದ ಕ್ರಮವನ್ನು ತೆಗೆದುಕೊಳ್ಳಬೇಕೆಂದು ಹೇಳಿ, ನಾನು ಈ ಮೂಲಕ ಸರ್ಕಾರವನ್ನು ಒತ್ತಾಯ ಮಾಡುತ್ತೇನೆ.

ಇವತ್ತು ವಸತಿ ಯೋಜನೆಗಳಿಗೆ ಸರ್ಕಾರ ಭೂಸ್ವಾಧೀನ ಮಾಡಿಕೊಳ್ಳುವ ಒಂದು ಪ್ರಸ್ತಾವನೆಯನ್ನು ಕೃಷಿ ಬಜೆಟ್‌ನಲ್ಲಿ ಮಾಡಿದೆ. ಈ ವಿಷಯವಾಗಿ ನಾನು ಕೆಲವು ವಿಚಾರಗಳನ್ನು ಸರ್ಕಾರದ ಗಮನಕ್ಕೆ ತರಲು ಇಷ್ಟಪಡುತ್ತೇನೆ. ಭೂಸ್ವಾಧೀನವನ್ನು ಮಾಡುವಂಥ ಸಂದರ್ಭದಲ್ಲಿ ಇವತ್ತು ಏನು ರೈತ ಕುಟುಂಬಗಳು, ಏಕೆಂದರೆ ರೈತನ ಎಲ್ಲಾ ಭೂಮಿಯನ್ನು ಕಸಿದುಕೊಂಡ ನಂತರ ಅವನು ಏನು ಮಾಡಬೇಕೆಂದು ಗೊತ್ತಿಲ್ಲ. ಆದ್ದರಿಂದ ಅವನಿಗೆ ಕನಿಷ್ಠ ಪಕ್ಷ ಎರಡು ಎಕರೆಗಳನ್ನಾದರೂ ಉಳಿಸಿ ಉಳಿದ ಜಮೀನನ್ನು ಮಾತ್ರ ಸ್ವಾಧೀನ ಮಾಡಿಕೊಳ್ಳಬೇಕು ಎನ್ನುವಂಥ ನಿಯಮವನ್ನು ಭೂಸ್ವಾಧೀನದ ಸಂದರ್ಭದಲ್ಲಿ ಮಾಡಬೇಕು. ಇವತ್ತು ವಸತಿ ಸಮುಚ್ಚಯವಿರ

ಬಹುದು ಅಥವಾ ಕೈಗಾರಿಕೆಗಳಿಗಾಗಿ ಭೂಸ್ವಾಧೀನ ಮಾಡಿಕೊಳ್ಳುವ ಸಂದರ್ಭ ಇರಬಹುದು. ಇಲ್ಲಿ ರೈತರು ಮತ್ತು ಕೈಗಾರಿಕೋದ್ಯಮಿಗಳ ಮಧ್ಯೆ ಸಾಕಷ್ಟು ಘರ್ಷಣೆಗಳು ಏಕೆ ಆಗುತ್ತವೆಂದರೆ, ಇವತ್ತು ಬಿಎಂಆರ್‌ಡಿಎ ಪ್ಲಾನ್ ಪ್ರಕಾರ ಕೈಗಾರಿಕಾ ಪ್ರದೇಶಗಳನ್ನು ನಿರ್ಮಾಣ ಮಾಡಿದಂಥ ಸಂದರ್ಭದಲ್ಲಿ ಆ ಒಂದು ವಸತಿ ಸಮುಚ್ಚಯಗಳನ್ನಾಗಲಿ, ಮೊದಲಿನಿಂದಲೂ ನಾನು ಸಾಕಷ್ಟು ವೇದಿಕೆಗಳಲ್ಲಿ ಹೇಳುತ್ತಾ ಬಂದಿದ್ದೇನೆ. ಒಂದು peripheral road ನ್ನು ಮಾಡಬೇಕು. ಸದನದಲ್ಲಿ ಕೈಗಾರಿಕಾ ಸಚಿವರು ಕೂಡ ಇದ್ದಾರೆ. peripheral road ನ್ನು ಮಾಡಿದಂಥ ಸಂದರ್ಭದಲ್ಲಿ ಕನಿಷ್ಠ ಪಕ್ಷ ಬಾಕಿ ಸುತ್ತಲೂ ಇರತಕ್ಕಂಥ ರೈತರಿಗೆ ಆ ಒಂದು ರಸ್ತೆಯನ್ನು ಉಪಯೋಗಿಸಿಕೊಳ್ಳಲಿಕ್ಕೆ ಅವಕಾಶವಾಗುತ್ತದೆ. ಕನಿಷ್ಠ ಪಕ್ಷ ರೈತ ಒಡಾಡುವುದಕ್ಕೆ ರಸ್ತೆ ಕೊಡುವಂತಹ ಕೆಲಸವನ್ನು ಮಾಡಬೇಕೆಂದು ಮಾನ್ಯ ಸಚಿವರಲ್ಲಿ ತಮ್ಮ ಮೂಲಕ ಮನವಿ ಮಾಡಿಕೊಳ್ಳುತ್ತೇನೆ. ಕೈಗಾರಿಕಾ ಪ್ರದೇಶಗಳನ್ನು ಮಾಡಿದಾಗ, ಪಕ್ಕದಲ್ಲಿ ಬರಬಹುದಾದ ಬೆಳೆಗಳು ಮತ್ತು ರೈತರ ಆರೋಗ್ಯ ನಾಶವಾಗುವುದು ಸಾಕಷ್ಟು ಸಲ ಸರ್ಕಾರದ ಗಮನಕ್ಕೆ ಬಂದಿದೆ. ಅಲ್ಲಿರುವ ಕೈಗಾರಿಕೆಗಳಿಂದ ವಾಯು ಮಾಲಿನ್ಯ ಜಲಮಾಲಿನ್ಯ ಮತ್ತು ಶಬ್ದ ಮಾಲಿನ್ಯಗಳಾಗುತ್ತವೆ. ಕೈಗಾರಿಕ ಪ್ರದೇಶ ಮಾಡುವಾಗ ಬಾಹ್ಯ ರಸ್ತೆಯ ನಿರ್ಮಾಣ ಮಾಡುವುದರ ಜೊತೆ buffer zone ಮಾಡಬೇಕು. ಕನಿಷ್ಠ ಪಕ್ಷ 50 ಮೀಟರ್ buffer zone ಮಾಡಿ ಅಲ್ಲಿ ಗಿಡ-ಮರಗಳನ್ನು ಬೆಳೆಸಿದರೆ ವಾಯು ಮಾಲಿನ್ಯ, ಜಲಮಾಲಿನ್ಯ ಮತ್ತು ಶಬ್ದ ಮಾಲಿನ್ಯವನ್ನು ತಡೆಯಬಹುದು ಮತ್ತು ಅದು barricade ಆಗುತ್ತದೆ. ರೈತರ ಗ್ರಾಮಗಳಿಗೆ ಮತ್ತು ರೈತರ ಜಮೀನು ಪ್ರದೇಶಗಳಿಗೆ ಹಾಗೂ ಕೈಗಾರಿಕಾ ಪ್ರದೇಶಗಳಿಗೆ barricade ಆಗಿ, ಪರಿಸರ ಕೂಡ ಉತ್ತಮವಾಗಿರುವುದಕ್ಕೆ ಸಹಕಾರಿಯಾಗುತ್ತದೆ. ಹಾಗಾಗಿ ಇದನ್ನೂ ಕೂಡ ಸರ್ಕಾರ ಗಂಭೀರವಾಗಿ ಪರಿಗಣಿಸಬೇಕು.

ಬೆಂಗಳೂರು ನಗರ ಜಿಲ್ಲೆಯಲ್ಲಿ ಭೂವ್ಯಾಜ್ಯಗಳ ಹಿನ್ನೆಲೆಯಿಂದ ರೈತರ ಸುಮಾರು ಶೇಕಡ 50 ಕ್ಕೂ ಹೆಚ್ಚು ಸಮಯ ಕೋರ್ಟುಗಳಲ್ಲಿ ವ್ಯಯವಾಗುತ್ತಿದೆ. ಭೂಸ್ವಾಧೀನ ಸಮಯದಲ್ಲಿ ರೈತರಿಗೆ ಸರಿಯಾದ ಬೆಲೆ

ಸಿಗದೇ ಇದ್ದಾಗ ಅನಿವಾರ್ಯವಾಗಿ ಅವರು ಕೋರ್ಟಿಗೆ ಅಲೆಯುವಂತಾ ಗುತ್ತದೆ. ಮಾನ್ಯ ಸಭಾಪತಿಗಳೇ, ನನ್ನ ಹತ್ತಿರ ಇಬ್ಬರು ಹೆಣ್ಣು ಮಕ್ಕಳು ಕೊಟ್ಟಿರುವ ಒಂದು ಅರ್ಜಿ ಇದೆ. ಕಂಪ್ಯೂಟರ್ ಪಹಣಿಯನ್ನು ಬದಲಾವಣೆ ಮಾಡುವಂತಹ ಸಂದರ್ಭದಲ್ಲಿ, ಗಂಡನ ಹೆಸರಿನ ಜಾಗದಲ್ಲಿ ತಂದೆಯ ಹೆಸರನ್ನು ಹಾಕಿರುವುದರಿಂದ, ಅದನ್ನು ಬದಲಾವಣೆ ಮಾಡಿಕೊಡಿ ಎಂದು 4 ವರ್ಷದಿಂದ ಅಲೆಯುತ್ತಿದ್ದೇವೆ, ಆ ಕಲಸ ಆಗುತ್ತಿಲ್ಲ ಎಂದು ಹೇಳಿಕೊಂಡರು. ಇವರ ಮನೆಯಲ್ಲಿ ಗಂಡು ಮಕ್ಕಳಿಲ್ಲ. ಕಂದಾಯ ಇಲಾಖೆಯಲ್ಲಿ ಕಂದಾಯ ಅಧಿಕಾರಿಗಳು ರೈತರಿಗೆ ಕಿರುಕಳ ಕೊಡುವುದು atrocity ಗಿಂತ ಹೆಚ್ಚಿನ ಅಪರಾಧವಾಗುತ್ತದೆ ಎಂದು ತಿಳಿಸಿ, ಅಂತಹ ಅಧಿಕಾರಿ ವಿರುದ್ಧ ಸೂಕ್ತ ಕ್ರಮ ತೆಗೆದುಕೊಳ್ಳಬೇಕು ಮಾನ್ಯ ಕಂದಾಯ ಸಚಿವರಲ್ಲಿಯೂ ನಾನು ಮನವಿ ಮಾಡಿಕೊಳ್ಳುತ್ತೇನೆ. ಅಂಥವರನ್ನು ಜೈಲಿಗೆ ಕಳುಹಿಸುವ ಕೆಲಸ ಮಾಡಿದಾಗ ಅಧಿಕಾರಿಗಳಿಗೆ ಭಯ ಇರುತ್ತದೆ ಎಂದು ಈ ಸಂದರ್ಭದಲ್ಲಿ ಹೇಳಬಯಸುತ್ತೇನೆ.

ಮಾನ್ಯ ಸಭಾಪತಿಗಳೇ, 79(ಎ)(ಬಿ) ವಿಚಾರದ ಬಗ್ಗೆ ಹೇಳುವುದಾದರೆ, 79(ಎ)(ಬಿ) ಪ್ರಕರಣಗಳ ಬಾಕಿ ಇರುವುದೆಲ್ಲವೂ ರೈತರದೇ ವಿನಃ ಉದ್ಯಮಿಗಳದ್ದಲ್ಲ. ಉದ್ಯಮಿಗಳು ಯಾವರೀತಿಯಲ್ಲಿ ಶಿಫಾರಸ್ಸು ಮಾಡಿಸಬೇಕೋ ಅದನ್ನು ಮಾಡಿಸಿ ಅಲ್ಲಿಂದ ಮುಕ್ತಿ ಪಡೆದುಕೊಳ್ಳುತ್ತಾರೆ. ಆದರೆ ಇವತ್ತು ರೈತರ ಜಮೀನು ಕೈಗಾರಿಕಾ ಪ್ರದೇಶಕ್ಕೋಸ್ಕರ ಅಥವಾ ವಸತಿ ಸಮುಚ್ಚಯಕ್ಕೆಂದು ಸ್ವಾಧೀನ ಮಾಡಿಕೊಂಡಾಗ ಆತ ಬೇರೆ ಕಡೆ ಜಮೀನನ್ನು ಖರೀದಿ ಮಾಡುತ್ತಾನೆ. ವ್ಯವಸಾಯದ ಜಮೀನನ್ನು ಕಳೆದುಕೊಂಡು ಬೇರೆ ಕಡೆ ಜಮೀನನ್ನು ಖರೀದಿಸುವಾಗಲೂ ಕೂಡ 79(ಎ)(ಬಿ)ಯಲ್ಲಿ case register ಮಾಡಿ ತಿಂಗಳಾನುಗಟ್ಟಲೆ ಅಲೆದಾಡುವಂತಹ ಒಂದು ವಾತಾವರಣ ನಿರ್ಮಾಣವಾಗುತ್ತದೆ. 79(ಎ)ಯಲ್ಲಿ, ಆತ ರೈತನಾಗಿರಬೇಕು ಎಂದಿದೆ, 79(ಬಿ)ಯಲ್ಲಿ, ಅವನ ಆದಾಯ 2 ಲಕ್ಷ ರೂಪಾಯಿಗಳ ಒಳಗಿರಬೇಕೆಂದಿದೆ. 79(ಬಿ) ಏನಿದೆ ಅದು ನಮ್ಮ ಕರ್ನಾಟಕದ ರೈತನಿಗೆ ಅಳವಡಿಕೆ ಆಗಬಾರದು. 79(ಬಿ)ಯನ್ನು ತೆಗೆಯಿರಿ, 79(ಎ)ಇರಲಿ. ಅಂದರೆ

ರೈತನಾಗಿದ್ದರೆ ಮಾತ್ರ ಕೃಷಿ ಜಮೀನನ್ನು ಕೊಂಡುಕೊಳ್ಳುವಂತಹ ಅವಕಾಶ ಅವನಿಗಿರಲಿ. ರೈತನಲ್ಲದವನಿಗೆ, ಹೊರ ರಾಜ್ಯದಿಂದ ಬಂದವನಿಗೆ, ಹೊಸದಾಗಿ ರೈತನಾಗುವುದಕ್ಕೆ ಹೋದವನಿಗೆ ಡಿಸಿಯಿಂದ ಅನುಮತಿ ಪಡೆದುಕೊಂಡು ಮುಂದುವರೆಯುವುದಕ್ಕೆ ಅವಕಾಶವಿರುತ್ತದೆ. ಅದನ್ನು ಬೇಕಾದರೆ ಮಾಡಲಿ. 79(ಎ)(ಬಿ) ಎರಡನ್ನೂ ತೆಗೆಯಿರಿ ಎಂದು ನಾನು ಹೇಳುವುದಿಲ್ಲ. ರೈತನಾಗಿದ್ದವನು ಎಲ್ಲಿ ಬೇಕಾದರೂ ಜಮೀನನ್ನು ತೆಗೆದುಕೊಳ್ಳಲಿ, ಅವನಿಗೂ ಕೂಡ Ceiling Limit ಇರುತ್ತದೆ. ಆ Ceiling Limit ತನಕ ಜಮೀನನ್ನು ಖರೀದಿ ಮಾಡುವುದಕ್ಕೆ ಅವಕಾಶ ಕೊಡಬೇಕು, ಆ ಮೂಲಕ ರೈತನಿಗೆ ಯಾವುದೇ ರೀತಿಯ ಕಿರುಕುಳ ಆಗಬಾರದು ಎಂದು ತಮ್ಮಲ್ಲಿ ನಾನು ಮನವಿ ಮಾಡುತ್ತೇನೆ. ಕಂದಾಯ ಇಲಾಖೆಯಲ್ಲಿ ಸುಧಾರಣೆ ತರುವುದಕ್ಕೆ ಮಾನ್ಯ ಮುಖ್ಯಮಂತ್ರಿಗಳು ಸಾಕಷ್ಟು ಜನಸ್ಪಂದನ ಕಾರ್ಯಕ್ರಮಗಳನ್ನು ಮಾಡಿದ್ದಾರೆ. ಇದು ತುಂಬಾ ಸಂತೋಷದ ವಿಚಾರವಾಗಿದೆ. ಇದೊಂದು ಉತ್ತಮವಾದ ಕಾರ್ಯಕ್ರಮ ಎಂದು ಸಾಕಷ್ಟು ವೇದಿಕೆಗಳಲ್ಲಿ ಹೇಳಿದ್ದೇನೆ. ಆದರೆ, ಯಾವುದೇ ಅಧಿಕಾರಿಗಳು ಈ ಕಾರ್ಯಕ್ರಮದಲ್ಲಿ ಜವಾಬ್ದಾರಿಯುತವಾಗಿ ಭಾಗವಹಿಸುತ್ತಿಲ್ಲ. ಲಿಖಿತವಾಗಿ ಈ ಬಗ್ಗೆ ದೂರು ಕೊಟ್ಟಿದ್ದೇನೆ. ಜನಸ್ಪಂದನ ಕಾರ್ಯಕ್ರಮ ಮೊದಲು ವಾರಕ್ಕೊಂದು ಸಲ ಆಗುತ್ತಿತ್ತು. ಆಗ ಕನಷ್ಟ ಪಕ್ಷ ತಿಂಗಳಿಗೊಮ್ಮೆ ಆ ತಾಲ್ಲೂಕಿನಲ್ಲಿ rotaion ಬರುತ್ತಿತ್ತು, ಆ rotaion ನಲ್ಲಿ ಏನಾಗಿದೆ ಎಂದು ನೆನಪಾದರೂ ಇರುತ್ತಿತ್ತು. ಈಗ ತಿಂಗಳಿಗೊಂದು ಸಲ ಜನಸ್ಪಂದನ ಕಾರ್ಯಕ್ರಮ ಮಾಡುವುದರಿಂದ ಸಂಬಂಧಪಟ್ಟ ಹೋಬಳಿಗೆ ಹೋಗಿ ಬೇಕಾದರೆ ಮುರ್ರಾಲ್ಕು ತಿಂಗಳಾಗುತ್ತದೆ. ಅಲ್ಲಿಯ ತನಕ ಹಿಂದೆ ಆಗಿರುವಂಥದ್ದನ್ನು ಮರೆತುಬಿಡುತ್ತಾರೆ. ಜನಸ್ಪಂದನ ಕಾರ್ಯಕ್ರಮ ವಾರಕ್ಕೊಂದು ಸಲ ಮಾಡಬೇಕು, ಆಡಳಿತವನ್ನು ರೈತರ ಬಳಿಗೆ ಕೊಂಡೊಯ್ಯಬೇಕು ಗ್ರಾಮಗಳಿಗೆ ಕೊಂಡೊಯ್ಯಬೇಕು ಎನ್ನುವುದು ಸರ್ಕಾರದ ಮೂಲ ಉದ್ದೇಶವಾಗಿತ್ತು. ಈ ದಿಸೆಯಲ್ಲಿ ತಾವು ಪುನರ್ ಪರಿಶೀಲನೆ ಮಾಡಿ ಪ್ರತಿ ವಾರ ಜನಸ್ಪಂದನ ಆಗುವ ರೀತಿಯಲ್ಲಿ ಕ್ರಮ ಕೈಗೊಳ್ಳಬೇಕೆಂದು ಕೋರುತ್ತೇನೆ.

ಮಾನ್ಯ ಸಭಾಪತಿಗಳೆ, ಶಿಕ್ಷಣದ ವಿಚಾರವಾಗಿ ನಾಲ್ಕು ಮಾತುಗಳನ್ನು ಹೇಳಬಯಸುತ್ತೇನೆ. ಗ್ರಾಮೀಣ ಪ್ರದೇಶಗಳ ಶಾಲೆಗಳಲ್ಲಿ ಕೊಠಡಿಗಳ ಕೊರತೆ ಇದೆ, ಶೌಚಾಲಯಗಳ ಕೊರತೆ ಇದೆ. ಶೌಚಾಲಯಗಳಿದ್ದರೂ ಕೂಡ ಅದಕ್ಕೆ ಸರಿಯಾಗಿ ನೀರು ಸರಬರಾಜು ಆಗುತ್ತಿಲ್ಲ. ಹೆಣ್ಣು ಮಕ್ಕಳು ಶಾಲೆಗೆ ಹೋಗಲು ಮುಜುಗರ ಪಡುವಂತಾಗಿದೆ. ನನ್ನ ತಾಲ್ಲೂಕಿನಲ್ಲಿ 104 ಪ್ರಾಥಮಿಕ ಶಾಲೆಗಳಿವೆ, 8 ಪ್ರೌಢ ಶಾಲೆಗಳಿವೆ. 104 ಶಾಲೆಗಳ ಮಕ್ಕಳನ್ನು 8 ಶಾಲೆಗಳು absorb ಮಾಡಬೇಕಾಗಿದೆ. ಆದ್ದರಿಂದ ಆ ಸ್ಕೂಲ್ drop out ಸಾಕಷ್ಟಿತ್ತು. ಪರಿಶಿಷ್ಟ ಜಾತಿ ಮತ್ತು ಪಂಗಡಗಳ ಮಕ್ಕಳು drop out ಆಗುತ್ತಿದ್ದರು. ಈ ವಿಚಾರವನ್ನು ಗಣನೆಗೆ ತೆಗೆದುಕೊಂಡು 1500 ಮಕ್ಕಳನ್ನು ನಾನು adopt ಮಾಡಿಕೊಂಡು ಅವರಿಗೆ 3 ವರ್ಷದ ಶಿಕ್ಷಣ ಮತ್ತು 3 ವರ್ಷದ ತಾಂತ್ರಿಕ ಶಿಕ್ಷಣ ಕೊಟ್ಟು ಕೈಗಾರಿಕಾ ಪ್ರದೇಶದಲ್ಲಿ ಉದ್ಯೋಗ ಕೊಡುವಂತಹ ಕೆಲಸ ಮಾಡಿದೆ. ಈಗ ಶಾಲೆಗಳಲ್ಲಿ ಪರಿಶಿಷ್ಟ ಜಾತಿ ಮತ್ತು ಪಂಗಡಗಳ ಹೆಣ್ಣುಮಕ್ಕಳ ಸಂಖ್ಯೆ ಕಳೆದ ಸಾಲಿಗಿಂತ ಶೇಕಡ 50 ರಷ್ಟು ಹೆಚ್ಚಾಗಿದೆ. ಇದರ ಅಂಕಿಅಂಶಗಳನ್ನು ನಾನು ತಮಗೆ ಕಳುಹಿಸಿಕೊಡುತ್ತೇನೆ. ಗ್ರಾಮೀಣ ಪ್ರದೇಶಗಳಲ್ಲಿರುವವರಿಗೆ ಕನಿಷ್ಠ accessible distance ನಲ್ಲಿ ಲಭ್ಯತೆ ಇರಬೇಕು. ಏಕೆಂದರೆ ಇವತ್ತು ರೈತರು ಮತ್ತು ರೈತ ಕಾರ್ಮಿಕರು ಶಿಕ್ಷಣಕ್ಕೆ ಹೆಚ್ಚಿನ ಮಾನ್ಯತೆಯನ್ನು ಕೊಡುತ್ತಿದ್ದಾರೆ. ಗ್ರಾಮೀಣ ಪ್ರದೇಶ ರೈತನ ಮಕ್ಕಳು ಗೌರವಯುತವಾಗಿ ಶಾಲೆಗೆ ಬರುವುದಕ್ಕೆ ಕನಿಷ್ಠಪಕ್ಷ ವರ್ಷಕ್ಕೆ ಮೂರು ಜೊತೆ ಬಟ್ಟೆ ಕೊಡಬೇಕೆಂದು ನಾನು ಕೇಳಿಕೊಳ್ಳುತ್ತೇನೆ. ಗ್ರಾಮೀಣ ಪ್ರದೇಶದ ಶಾಲೆಗಳಿಗೆ Library, lab ಗಳ ಅವಶ್ಯಕತೆ ಇದೆ. ನಗರ ಪ್ರದೇಶಗಳ ಮಕ್ಕಳ ಜೊತೆ ಇವತ್ತು ಗ್ರಾಮೀಣ ಪ್ರದೇಶದ ಮಕ್ಕಳು ಪೈಪೋಟಿ ಮಾಡಬೇಕಾಗಿದೆ. ಇದು ಕೇವಲ ನಗರ ಪ್ರದೇಶ ಮತ್ತು ಗ್ರಾಮೀಣ ಪ್ರದೇಶದ ವಿಚಾರವಲ್ಲ, ಅವರು ಇವತ್ತು ಜಾಗತಿಕ ಮಟ್ಟದಲ್ಲಿ ಸ್ಪರ್ಧೆಯನ್ನು ಎದುರಿಸಬೇಕಾಗುತ್ತದೆ. ಐಸಿಎಸ್‌ಇ ಓದುವಂತಹ ಮಕ್ಕಳಿಗೆ ಒಂದನೆಯ ತರಗತಿಯಿಂದಲೇ ಕಂಪ್ಯೂಟರನ್ನು ಯಾವರೀತಿ operate ಮಾಡಬೇಕು ಎಂದು ಹೇಳಿಕೊಡುತ್ತಾರೆ. ಹೀಗಿರುವಾಗ ನಮ್ಮ ಸರ್ಕಾರಿ ಶಾಲೆ ಮಕ್ಕಳು ಆ ಮಕ್ಕಳ

ಚೊತೆ ಯಾವರೀತಿ ಪೈಪೋಟಿ ಮಾಡಬೇಕು? ಸಮಾಜದಲ್ಲಿ ಹೇಗೆ ತನ್ನ ಕಾಲ ಮೇಲೆ ತಾನು ನಿಲ್ಲಬೇಕು? ಕಡೆಯದಾಗಿ ಮಾನ್ಯ ಸಭಾಪತಿಗಳೆ,

ಸಭಾಪತಿಯವರು:- ಸಾಕು. ನಿಮಗೆ 10 ನಿಮಿಷ ಮಾತನಾಡುವುದಕ್ಕೆ ಸಮಯ ಕೊಟ್ಟಿದ್ದೆ, 16 ನಿಮಿಷವಾಯಿತು . . .

ಶ್ರೀ ಆರ್.ವಿ.ವೆಂಕಟೇಶ್:- ಮಾನ್ಯ ಸಭಾಪತಿಗಳೆ, ಮಾನ್ಯ ಸದಸ್ಯರು ಚೆನ್ನಾಗಿ ಮಾತನಾಡುತ್ತಿದ್ದಾರೆ ಮತ್ತು ಬೇರೆ ಸದಸ್ಯರೂ ಕೂಡ ಯಾವುದೇ ಅಡಚಣೆ ಮಾಡದೇ ಕೇಳಿಕೊಂಡು ಕುಳಿತ್ತಿದ್ದಾರೆ . . .

ಸಭಾಪತಿಯವರು:- ಮಾನ್ಯ ಸಿದ್ದರಾಮಣ್ಣನವರೆ ನೀವು ಮಾತನಾಡಿ ...

(ಗೊಂದಲ)

ಶ್ರೀ ದಯಾನಂದ:- ಮಾನ್ಯ ಸಭಾಪತಿಗಳೆ, ಇನ್ನೊಂದು ನಿಮಿಷ ಮಾತನಾಡಿ ನನ್ನ ಮಾತುಗಳನ್ನು ಮುಗಿಸುತ್ತೇನೆ. ನಾನು ಸ್ಥಳೀಯ ಸಂಸ್ಥೆಯನ್ನು ಪ್ರತಿನಿಧಿಸುವುದರಿಂದ ಅವುಗಳ ಬಗ್ಗೆ ಮಾತನಾಡದೇ ಹೋದರೆ ನಾನು ನನ್ನ ಚುನಾಯಿತ ಕ್ಷೇತ್ರಕ್ಕೆ ವಂಚನೆ ಮಾಡಿದ ಹಾಗಾಗುತ್ತದೆ. ಪಂಚಾಯತ್ ರಾಜ್ ವ್ಯವಸ್ಥೆ ಬಲಪಡಿಸಬೇಕಿದೆ. ಉದ್ಯೋಗ ಖಾತ್ರಿ ಯೋಜನೆಗೆ ಸಂಬಂಧಿಸಿದಂತೆ ಸರ್ಕಾರದಿಂದ ಕೋಟ್ಯಾಂತರ ರೂಪಾಯಿ ಬಂದಿದ್ದರೂ ಆ ಹಣವನ್ನು ಸದುಪಯೋಗ ಪಡಿಸಿಕೊಳ್ಳುವುದರಲ್ಲಿ ನಮ್ಮ ಪಂಚಾಯಿತಿಗಳು ವಿಫಲವಾಗಿವೆ. ರೈತರ ತೋಟಕ್ಕೆ ರಸ್ತೆ ಮಾಡುವಂತಹ ವಿಚಾರ ಇರಬಹುದು, ಹೊಲಗಳಲ್ಲಿ ಸಸಿ ನೆಡುವಂತಹ ಕಾರ್ಯಕ್ರಮ ಇರಬಹುದು ಇದಕ್ಕೆಲ್ಲ ಸಾಕಷ್ಟು ಅವಕಾಶಗಳಿದ್ದು ಸಂಬಂಧಪಟ್ಟ ಅಧಿಕಾರಿಗಳಿಗೆ ಸೂಕ್ತ ಮಾಹಿತಿ ನೀಡಬೇಕು. ಏಕೆಂದರೆ, ಎಲ್ಲೋ ಒಂದು ಕಡೆ ತೊಂದರೆಯಾಗಿದೆ ಎನ್ನುವ ಹಿನ್ನೆಲೆಯಲ್ಲಿ ಆ ಹಣವನ್ನು ಉಪಯೋಗ ಮಾಡಿಕೊಳ್ಳುವುದಕ್ಕೆ ಅಧಿಕಾರಿಗಳು ಹಿಂದುಮುಂದು ನೋಡುವಂತಹ ಪರಿಸ್ಥಿತಿ ನಿರ್ಮಾಣವಾಗಿದೆ. ಈ ಹಣವನ್ನು ಸದ್ವಿಧವೆ ಮಾಡಿಕೊಳ್ಳಬೇಕು. ಪಂಚಾಯಿತಿ ಗಳು ಪಾರದರ್ಶಕವಾಗಿ ನಡೆಯಬೇಕು. ಇವತ್ತು ಪಂಚಾಯಿತಿ ಗಳಲ್ಲಿ tax collection ಗೆಂದು ಎರಡೆರಡು ಅಕೌಂಟ್‌ಗಳಿವೆ. ಪಂಚಾಯತಿಯ ಹೆಸರಿನಲ್ಲಿ

ಚೆಕ್ ಕೊಟ್ಟರೆ, ಸೆಕ್ರೆಟರಿ ಒಂದು ಅಕೌಂಟ್ ಇಟ್ಟುಕೊಂಡಿರುತ್ತಾನೆ ಮತ್ತು ಪಂಚಾಯತಿಗೆ ಒಂದು ಅಕೌಂಟ್ ಹೋಗುತ್ತದೆ. ಆದ್ದರಿಂದ 3 ತಿಗಳಿಗೊಮ್ಮೆ audit ಆಗಿ ಸರ್ಕಾರದ ಅನುದಾನ ಮತ್ತು ಕೇಂದ್ರ ಸರ್ಕಾರದಿಂದ ಬರತಕ್ಕಂಥ ಅನುದಾನವನ್ನು ಪಂಚಾಯತಿಯ ಸಂಪನ್ಮೂಲ ಗಳನ್ನು ಹೆಚ್ಚಿಸಿಕೊಳ್ಳುವುದಕ್ಕೆ ಸಂಬಂಧಿಸಿದಂತೆ ಪಂಚಾಯತಿ ಸದಸ್ಯರಿಗೆ, ಅಧ್ಯಕ್ಷರುಗಳಿಗೆ ಮತ್ತು ಸಂಬಂಧಪಟ್ಟ ಅಧಿಕಾರಿಗಳಿಗೆ ತರಬೇತಿ ಕಾರ್ಯಕ್ರಮ ಗಳನ್ನು ಹಾಕಿಕೊಳ್ಳಬೇಕು.

(5-00 ಗಂಟೆ)

ಆ ಮೂಲಕ ಅವರುಗಳಿಗೆ ತಿಳುವಳಿಕೆಯನ್ನು ಕೊಡುವುದರ ಮೂಲಕ ಈ ಪಂಚಾಯತ್ ರಾಜ್ ವ್ಯವಸ್ಥೆಯನ್ನು ಬಲಪಡಿಸ ಬೇಕೆಂದು ಹೇಳುತ್ತೇನೆ.

ಸಭಾಪತಿಯವರು:- ಮಾನ್ಯ ಸದಸ್ಯರಾದ ಶ್ರೀಯುತ ಸಿದ್ದರಾಮಣ್ಣ ನವರು ಮಾತನಾಡುತ್ತಾರೆ, ಕುಳಿತುಕೊಳ್ಳಿ.

ಶ್ರೀ ದಯಾನಂದ:- ಕೈಗಾರಿಕೆಗಳಿಗೆ ಇವತ್ತು 13.5% ವ್ಯಾಟ್ ಏನು ಇದೆ, ಅದು ಪಕ್ಕದ ರಾಜ್ಯಗಳಲ್ಲಿ 12.5% ರಷ್ಟು ಇದೆ.

ಸಭಾಪತಿಯವರು:- ನೀವು ಒಬ್ಬರೇ ಇಷ್ಟು ಹೊತ್ತು ಮಾತನಾಡಿದರೆ ಹೇಗೆ? ನಿಮಗೆ ಮಾತನಾಡಲಿಕ್ಕೆ ಸಮಯವನ್ನು ಕೊಟ್ಟಿದ್ದೇ ತಪ್ಪಾಯಿತು.

ಶ್ರೀ ದಯಾನಂದ:- 12.5% ಅನ್ನು ವಾಪಸ್ಸು ಮಾಡಬೇಕು. ಏಕೆಂದರೆ, ಬಾರ್ಡರ್‌ನಲ್ಲಿರುವಂತಹ ಉದ್ಯಮಗಳು ಸಾಕಷ್ಟು ವಿಪತ್ತನ್ನು ಅನುಭವಿಸುತ್ತಿವೆ. ಆದ್ದರಿಂದ, ಇದನ್ನು 13.5% ನಿಂದ 12.5% ಗೆ ಇಳಿಸಬೇಕೆಂದು ಪಂಚಾಯತ್ ರಾಜ್ ವ್ಯವಸ್ಥೆಯ ಪರವಾಗಿ ಹೇಳಿ ನನಗೆ ಮಾತನಾಡಲಿಕ್ಕೆ ಅವಕಾಶ ಕೊಟ್ಟಂತಹ ಮಾನ್ಯ ಸಭಾಪತಿಯವರಿಗೆ ವಂದಿಸಿ ನನ್ನ ಮಾತನ್ನು ಮುಗಿಸುತ್ತೇನೆ.

ಸಭಾಪತಿಯವರು:- ಮಾನ್ಯ ಸದಸ್ಯರಾದ ಶ್ರೀಯುತ ಸಿದ್ದರಾಮಣ್ಣ ನವರು 10-12 ನಿಮಿಷಗಳಲ್ಲಿ ತಮ್ಮ ಭಾಷಣವನ್ನು ಮುಗಿಸಬೇಕು.

ಶ್ರೀ ಆರ್.ಕೆ.ಸಿದ್ದರಾಮಣ್ಣ(ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ, ಬಜೆಟ್ ಮೇಲೆ ನನ್ನ ಅಭಿಪ್ರಾಯವನ್ನು ಹೇಳುವುದಕ್ಕೆ ಒಂದು ಅವಕಾಶವನ್ನು ತಾವು ಮಾಡಿಕೊಟ್ಟಿದ್ದೀರಿ. ಮೊದಲನೆಯದಾಗಿ ತಮಗೆ ಧನ್ಯವಾದಗಳನ್ನು ಸಮರ್ಪಣೆ ಮಾಡುತ್ತೇನೆ.

ಎರಡನೆಯದಾಗಿ, ಸನ್ಮಾನ್ಯ ಮುಖ್ಯಮಂತ್ರಿಗಳು ಹಾಗೂ ಆರ್ಥಿಕ ಸಚಿವರು ಆಗಿರುವ ಸನ್ಮಾನ್ಯ ಶ್ರೀ ಬಿ.ಎಸ್.ಯಡಿಯೂರಪ್ಪನವರು ಒಂದು ಐತಿಹಾಸಿಕವಾದಂತಹ ಬಜೆಟ್ ಅನ್ನು 2011-12ಕ್ಕೆ ನಮ್ಮ ಮುಂದೆ ಮಂಡಿಸಿದ್ದಾರೆ. ಅದಕ್ಕೋಸ್ಕರ ಈ ಐತಿಹಾಸಿಕ ಭಾಗ-1 ಕೃಷಿಯ ಬಜೆಟ್‌ನ್ನು ಮಂಡಿಸಿರತಕ್ಕಂತಹ ಆರ್ಥಿಕ ಸಚಿವರೂ ಆದಂತಹ ಸನ್ಮಾನ್ಯ ಮುಖ್ಯಮಂತ್ರಿಗಳಿಗೆ ಧನ್ಯವಾದಗಳನ್ನು ಅರ್ಪಿಸುತ್ತಿದ್ದೇನೆ.

ಸನ್ಮಾನ್ಯ ಸಭಾಪತಿಯವರೇ, ಅರ್ಥಶಾಸ್ತ್ರದ ವಿದ್ಯಾರ್ಥಿ ನಾನಲ್ಲ. ಅನೇಕ ಪರಿಭಾಷೆಗಳು ನನಗೂ ಕೂಡ ಹೊಸದಾಗಿ ಕಾಣುತ್ತಿದೆ. ಆದರೆ, ನನ್ನ ಪಕ್ಕ ನನಗೆ ಒಂದೆರಡು ಅವಕಾಶಗಳನ್ನು ಮಾಡಿಕೊಟ್ಟಿತ್ತು. ಸ್ಥಳೀಯ ಸಂಸ್ಥೆಯ ಅಧ್ಯಕ್ಷನಾಗಿ ಎರಡು ಬಾರಿ ನಗರ ಸಭೆಯ ಬಜೆಟ್ ಅನ್ನು ಮಂಡಿಸುವಂತಹ ಅವಕಾಶ ನನಗೆ ಸಿಕ್ಕಿತ್ತು. ಅದೇ ರೀತಿ ಕುವೆಂಪು ವಿಶ್ವವಿದ್ಯಾಲಯದಲ್ಲಿ ಸಿಂಡಿಕೇಟ್ ಸದಸ್ಯನಾಗಿ ಒಂದೆರಡು ಬಾರಿ ಅಲ್ಲಿಯ ಬಜೆಟ್ ಅನ್ನು ಹತ್ತಿರದಿಂದ ನೋಡಲಿಕ್ಕೆ ಒಂದು ಅವಕಾಶವನ್ನು ಕೂಡ ನಮ್ಮ ಪಕ್ಕ ಮಾಡಿಕೊಟ್ಟಿತ್ತು. ಈ ಬಾರಿ ಈ ಬಜೆಟ್ ಅನ್ನು ನೋಡುವಂತಹ ಸಂದರ್ಭದಲ್ಲಿ ವಿರೋಧ ಪಕ್ಷದ ನಾಯಕರ ಭಾಷಣವನ್ನು ಪೂರ್ಣವಾಗಿ ನಾನು ಕೇಳಿದ್ದೇನೆ. ಅದೇ ರೀತಿ ಬೇರೆ ಬೇರೆ ಭಾಷಣಗಳೂ ಕೂಡ ಬಜೆಟ್ ಮೇಲೆ ಇಲ್ಲಿ ಆಗಿವೆ. ಬಹಳ ಪ್ರಮುಖವಾದಂತಹ ವಿಚಾರ ಎಂದರೆ ಈ ಕೃಷಿ ಬಜೆಟ್ ಏನಿದೆ, ಇದರಲ್ಲಿ ಏನೂ ವಿಶೇಷ ಇಲ್ಲವೆನ್ನುವಂತಹ ವಿಚಾರ ಪ್ರಸ್ತಾಪವಾಗಿದೆ. ಈ ರೀತಿಯಾದಂತಹ ಟೀಕೆಗಳಿಗೆ ನಾನು ಉತ್ತರ ಕೊಡಲಿಕ್ಕೆ ಹೋಗುವುದಿಲ್ಲ. ಕಾರಣ ಏನೆಂದರೆ, ಸದನದಲ್ಲಿ ಅದಕ್ಕೆ ಸಮರ್ಥವಾಗಿ ಉತ್ತರ ಕೊಡಲಿಕ್ಕೆ ಸ್ವತಃ ಮುಖ್ಯಮಂತ್ರಿಗಳು ಮತ್ತು ಸಭಾ ನಾಯಕರು ಸದನದಲ್ಲಿದ್ದು, ಅವರು ಉತ್ತರವನ್ನು ಕೊಡುತ್ತಾರೆ. ನಾನು ಉತ್ತರ ಕೊಡಲಿಕ್ಕೆ ಹೋಗುವುದಿಲ್ಲ. ಆದರೆ,

ನಾನು ಕೂಡ ಈ ಎಲ್ಲಾ ಅಂಶಗಳನ್ನಿಟ್ಟುಕೊಂಡು ಈ ಬಜೆಟ್ ಅನ್ನು ಓದತಕ್ಕಂತಹ, ಇದನ್ನು ಅರ್ಥಮಾಡಿಕೊಳ್ಳತಕ್ಕಂತಹ ಒಂದು ಸಣ್ಣ ಪ್ರಯತ್ನವನ್ನು ನಾನು ಕೂಡ ಮಾಡಿದ್ದೇನೆ. ಈ ಕೃಷಿ ಬಜೆಟ್ ಏತಕ್ಕೆ ಎನ್ನುವಂತಹ ಪ್ರಶ್ನೆ ಬಂದಾಗ ಈ ಕೃಷಿ ಬಜೆಟ್‌ನ ಎರಡು ಮತ್ತು ಮೂರನೆಯ ಪುಟದಲ್ಲಿ ಬಹಳ ಸ್ಪಷ್ಟವಾಗಿ ಹೇಳಿದೆ. ಹಿಡುವಳಿ ಗಾತ್ರ ಕ್ರಮೇಣ ಕಡಿಮೆಯಾಗುತ್ತಿದೆ. 1970-71ರಲ್ಲಿ 35.51 ಲಕ್ಷ ಹಿಡುವಳಿ ಇತ್ತು. 2001-02ರಲ್ಲಿ 70.79 ಇತ್ತು. 2005-06ರಲ್ಲಿ 75.81 ಇತ್ತು. ಸರಾಸರಿ ಹಿಡುವಳಿ ಪ್ರದೇಶ ಏನಿತ್ತು, ಇದು ಕೂಡ ಕಡಿಮೆಯಾಗತಕ್ಕಂತಹದ್ದನ್ನು ಸನ್ಮಾನ್ಯ ಆರ್ಥಿಕ ಸಚಿವರು ಆದ ಸನ್ಮಾನ್ಯ ಮುಖ್ಯಮಂತ್ರಿಗಳು ಇದನ್ನು ಗಮನಿಸಿದ್ದಾರೆ. ಅದೇ ರೀತಿ ಉದ್ಯೋಗಾವಕಾಶಗಳನ್ನು ಹೆಚ್ಚು ಕೊಡುವಂತಹ ಕ್ಷೇತ್ರ ಎಂದರೆ ಅದು ಕೃಷಿ ಕ್ಷೇತ್ರ ಉದ್ಯೋಗಾವಕಾಶ ಪ್ರಮಾಣ 65 ರಿಂದ 61 ಕ್ಕೆ ಇಳಿಮುಖವಾಗುತ್ತಿದೆ. ಈ ರೀತಿ ಅನೇಕ ಅಂಶಗಳನ್ನು ನೋಡಬಹುದಾಗಿದೆ. ವಾಸ್ತವಿಕ ಬದ್ಧತೆಯಿಲ್ಲ ಎನ್ನುವುದು ಒಂದು ಸಂದರ್ಭದಲ್ಲಿ ಬಂತು. ನನಗೆ ಇದನ್ನೆಲ್ಲಾ ಓದಿದಾಗ ವಾಸ್ತವಿಕ ಅರಿವಿಟ್ಟುಕೊಂಡು ಮಾಡಿರತಕ್ಕಂತಹ ಒಂದು ಬಜೆಟ್ ಇದಾಗಿದೆ. ನಾವು ಕೃಷಿ ಬಗ್ಗೆ ಅನೇಕ ಸಂದರ್ಭಗಳಲ್ಲಿ ಮಾತನಾಡುತ್ತೇವೆ. ರೈತ ಈ ದೇಶದ ಬೆನ್ನುಲುಬು. ರೈತನಿಗೆ ಏನು ಸಂಕಷ್ಟಗಳಿದೆ, ಎನ್ನುವುದನ್ನು ನಾವು ಮಾತನಾಡುತ್ತಿರುತ್ತೇವೆ. ಅದರ ಪ್ರಸ್ತಾಪ ಕೂಡ ವಾಸ್ತವಿಕ ಅರಿವನ್ನಿಟ್ಟುಕೊಂಡು ಮಾಡಿರುವಂತಹದ್ದು ಇದಾಗಿದೆ. ಇವತ್ತಿನ ದಿವಸ ಹೂಡಿಕೆಯಾಗುತ್ತಿರುವಂತಹ ಬಂಡವಾಳ ಬಹುತೇಕ ರೈತರ ಸ್ವಂತ ಬಂಡವಾಳವಾಗಿದೆ. ಇವತ್ತಿನ ದಿವಸ ಇದಕ್ಕೆ ಹೆಚ್ಚಿನ ಬಂಡವಾಳ ಬೇಕೆನ್ನುವ ಪ್ರಸ್ತಾಪ ಇದರಲ್ಲಿ ಇದೆ. ಅದರ ಜೊತೆಗೆ ವಿಶ್ವವಿದ್ಯಾನಿಲಯದಲ್ಲಿ, ಪ್ರಯೋಗಾಲಯದಲ್ಲಿ ಇರತಕ್ಕಂತಹ ತಾಂತ್ರಿಕತೆಯನ್ನು ಇವತ್ತಿನ ದಿನ ರೈತನಿಗೆ ಮುಟ್ಟಿಸಬೇಕಾಗಿದೆ. ಅದೇ ರೀತಿ ಎಲ್ಲದಕ್ಕಿಂತಲೂ ಹೆಚ್ಚಿನದಾಗಿ ಇವತ್ತಿನ ದಿವಸ ರೈತ ಬೆಳೆದಂತಹ ಬೆಳೆಗೆ ಸರಿಯಾದಂತಹ ಬೆಲೆ ಕೊಡಿಸಬೇಕಾದಂತಹ ಅವಶ್ಯಕತೆ ಇದೆ. ಈ ಎಲ್ಲಾ ಅಂಶಗಳನ್ನು ಗಮನದಲ್ಲಿಟ್ಟುಕೊಂಡು ಇವತ್ತಿನ

ಅವಶ್ಯಕತೆಗಳನ್ನು ಪೂರೈಸುವಂತಹ ಕೆಲಸವನ್ನು ಆರ್ಥಿಕ ಸಚಿವರಾದಂತಹ ಸನ್ಮಾನ್ಯ ಮುಖ್ಯಮಂತ್ರಿಗಳು ಮಾಡಿದ್ದಾರೆ. ತಮ್ಮ ಜೊತೆಯಲ್ಲಿ ಒಂದು ಅಂತರರಾಷ್ಟ್ರೀಯ ಸಭೆಗೆ ಹೋಗತಕ್ಕಂತಹ ಒಂದು ಅವಕಾಶವನ್ನು ತಾವು ಕಲ್ಪಿಸಿಕೊಟ್ಟಿದ್ದೀರಿ. South Asia Parliamentary ಯ ಒಂದು association ನ ಒಂದು ಸಭೆ. ರಾಯಪುರದಲ್ಲಿ ಆದಂತಹ ಒಂದು ಸಭೆಯಲ್ಲಿ ತಮ್ಮೊಂದಿಗೆ ನಾನು ಭಾಗವಹಿಸುವಂತಹ ಅವಕಾಶವನ್ನು ತಾವು ಮಾಡಿಕೊಟ್ಟಿದ್ದೀರಿ. ಆ ಸಂದರ್ಭದಲ್ಲಿ ಎರಡು ಪ್ರಮುಖವಾದಂತಹ ಸಮಸ್ಯೆಗಳನ್ನು ಗುರುತು ಹಚ್ಚುವಂತಹ ಪ್ರಯತ್ನ ಆ ಸಭೆಯಲ್ಲಿ ಆಯಿತು. South Asia ಇವತ್ತಿನ ಭಾಗದಲ್ಲಿರುವಂತಹ ಎರಡು ಪ್ರಮುಖವಾದಂತಹ ಸಮಸ್ಯೆಗಳೆಂದರೆ ಒಂದು terrorism ಮತ್ತು food security. ಇವತ್ತಿನ ದಿವಸ food security ಎನ್ನುವಂತಹದ್ದು ಕೇವಲ ನಮ್ಮ ದೇಶಕ್ಕೆ ಸೀಮಿತವಾಗಿರುವಂತಹದ್ದು ಅಲ್ಲ. ಇಡಿ ಪ್ರಪಂಚದೊಳಗೆ ಇವತ್ತು ಗುರುತು ಹಚ್ಚಿರುವಂತಹ ಸಮಸ್ಯೆ. food security ಆಗಬೇಕೆಂದರೆ food production ಆಗಬೇಕು. food production ಮಾಡತಕ್ಕವನು ರೈತನನ್ನು ಬಿಟ್ಟು ಕಾರ್ಖಾನೆಗಳಲ್ಲಿ ಮಾಡಲಿಕ್ಕೆ ಬರುವುದಿಲ್ಲ. ಇದನ್ನು ಭೂಮಿಯಲ್ಲಿಯೇ ಮಾಡಬೇಕು. ಹೀಗಾಗಿ ಸಭಾಪತಿಯವರೇ, ಇವತ್ತಿನ ಏನು ಕೃಷಿ ಬಜೆಟ್ ಅನ್ನು ಮಂಡಿಸಿದ್ದಾರೆ, ಇದು ಬಹಳ ಸಮಯೋಚಿತವಾಗಿದೆ. ನಾನು ಇದನ್ನೊಂದನ್ನೇ ನೋಡಲಿಲ್ಲ. ಇದಕ್ಕೆ ಪೂರಕವಾದಂತಹ ಕೆಲವು ಸಾಹಿತ್ಯಗಳನ್ನು, ಮಾಹಿತಿಗಳನ್ನು ಕೂಡ ಸರ್ಕಾರ ನಮಗೆ ಒದಗಿಸಿದೆ. ಅದನ್ನೂ ಕೂಡ ನಾನು ಗಮನಿಸಿದ್ದೇನೆ. 2011-12ನೇ ಕೃಷಿ ಆಯವ್ಯಯವನ್ನೂ ಸಹ ನಾನು ಗಮನಿಸಿದ್ದೇನೆ. ಇದರೊಳಗೆ ಬಂಡವಾಳ ಎಲ್ಲಿಂದ ಬರುತ್ತದೆ, ಎನ್ನತಕ್ಕದ್ದನ್ನೂ ಕೂಡ ಬಹಳ ಸ್ಪಷ್ಟವಾಗಿ ಇದರೊಳಗೆ ಹೇಳಿದ್ದಾರೆ. Flow of funds ಎಲ್ಲಿಂದ ಬರುತ್ತದೆನ್ನುವುದನ್ನು ಹೇಳಿದ್ದಾರೆ. ಇವತ್ತಿನ ದಿವಸ ಕರ್ನಾಟಕ ರಾಜ್ಯ ಸರ್ಕಾರ ಎಷ್ಟು ಹಣವನ್ನು ಖರ್ಚು ಮಾಡುತ್ತಿದೆ, ಕೇಂದ್ರ ಸರ್ಕಾರದಿಂದ ಎಷ್ಟು ಬರುತ್ತಿದೆ, ಸಹಕಾರ ಬ್ಯಾಂಕುಗಳಿಂದ ಎಷ್ಟು ಹಣ ಬರುತ್ತಿದೆ, ವಾಣಿಜ್ಯ ಬ್ಯಾಂಕ್‌ನಿಂದ ಎಷ್ಟು ಹಣ ಬರುತ್ತಿದೆ, ಇದೆಲ್ಲವನ್ನೂ ಕೂಡಿಸಿ ಇಲ್ಲಿ ಮಾಹಿತಿಯನ್ನು ಕೊಟ್ಟಿದ್ದಾರೆ.

ಸುಮಾರು 55,675 ಕೋಟಿ ರೂಪಾಯಿಗಳಷ್ಟು ಬಂಡವಾಳ ಇವತ್ತಿನ ದಿವಸ ಇಲ್ಲಿಗೆ ಬರುವಂತಹ ವ್ಯವಸ್ಥೆಯನ್ನು ಮಾಡುತ್ತಿದ್ದೇವೆ. ಇದಲ್ಲದೆ, ಈ ರೀತಿ ಬಂಡವಾಳಗಳು ಈ ಕೃಷಿ ಕ್ಷೇತ್ರದ ಮೇಲೆ ಬೀಳುವಂತಹ ಸಂದರ್ಭದೊಳಗೆ ಇದರ ಎರಡರಷ್ಟು ಬಂಡವಾಳ ಇವತ್ತಿನ ದಿವಸ ರೈತರ ಮೂಲಕ ಈ ಕ್ಷೇತ್ರಕ್ಕೆ ಬರುತ್ತಿದೆ. ಹೀಗಾಗಿ ಈ ಕೃಷಿ ವಲಯವನ್ನು ಬಲಪಡಿಸುವಂತಹ ಕೆಲಸ ಬಹಳ ಪ್ರಮುಖವಾಗಿ ಆಗಬೇಕಾದಂತಹ ಕೆಲಸವಾಗಿದೆ. ಸನ್ಮಾನ್ಯ ಯಡಿಯೂರಪ್ಪನವರನ್ನು ಕಳೆದ 40 ವರ್ಷಗಳಿಂದ ಬಹಳ ಹತ್ತಿರದಿಂದ ನೋಡುತ್ತಿದ್ದೇನೆ. ಅವರ ಹೋರಾಟಗಳಲ್ಲಿ ನಾನು ಭಾಗವಹಿಸಿದ್ದೇನೆ. ಅವರಿಗೆ ಇರತಕ್ಕಂತಹ ಭದ್ರತೆಯ ಬಗ್ಗೆ ನಾವ್ಯಾರೂ ಸಹ ಅನುಮಾನ ಪಡತಕ್ಕಂತ ಅವಶ್ಯಕತೆ ಇವತ್ತಿನ ದಿನ ಇಲ್ಲ. ಇದನ್ನು ನಾನು ಧೀರ್ಘವಾಗಿ ಎಳೆದುಕೊಂಡು ಹೋಗುವುದಿಲ್ಲ. ಆದರೆ, ಅವರ ಎಲ್ಲಾ ಹೋರಾಟಗಳ ಅನುಭವದ ಆಧಾರದ ಮೇಲೆ ಇದು ತಯಾರಾದಂತಹ ಒಂದು ಬಜೆಟ್ ಎಂದು ಇವತ್ತಿನ ದಿವಸ ಹೇಳಲಿಕ್ಕೆ ಬಯಸುತ್ತೇನೆ.

ಮಾನ್ಯ ಸಭಾಪತಿಯವರೇ, ಇಷ್ಟು ಮಾತ್ರವಲ್ಲ, ಇನ್ನು ಈ ಕೃಷಿ ವಲಯಕ್ಕೆ ಯೋಚನೆ ಮಾಡಬೇಕಾದಂತಹ ಅನೇಕ ಸಂಗತಿಗಳನ್ನು ಸರ್ಕಾರ ಇವತ್ತಿನ ದಿವಸ ಯೋಚನೆ ಮಾಡಿದೆ. ಸಮಗ್ರ ಕೃಷಿ ವಾಣಿಜ್ಯ ಅಭಿವೃದ್ಧಿ ನೀತಿ 2011 ಇದಾಗಿದೆ. ಈ ಆಯವ್ಯಯವನ್ನು ತಯಾರು ಮಾಡತಕ್ಕಂತಹ ಸಂದರ್ಭದೊಳಗೆ ಕೃಷಿಗೆ ಪ್ರತ್ಯೇಕ ಆಯವ್ಯಯವನ್ನು ಮಾಡುವಂತಹ ಸಂದರ್ಭದೊಳಗೆ ಬಂಡವಾಳ ಎಲ್ಲಿಂದ ಬರುತ್ತದೆನ್ನುವುದನ್ನೂ ಕೂಡ ಆರ್ಥಿಕ ಸಚಿವರೂ ಆದಂತಹ ಸನ್ಮಾನ್ಯ ಮುಖ್ಯಮಂತ್ರಿಗಳು ಗಮನದಲ್ಲಿಟ್ಟುಕೊಂಡಿದ್ದಾರೆ. ಅದೇ ರೀತಿ ಇದಕ್ಕೊಂದು ನೀತಿ ಏನು ಬೇಕೆನ್ನುವುದನ್ನೂ ಕೂಡ 2011ರ ಬಜೆಟ್‌ನಲ್ಲಿ ಒಂದು ನೀತಿಯನ್ನೂ ಕೂಡ ಪ್ರಕಟ ಮಾಡಿದ್ದಾರೆ. ಅದನ್ನೂ ಕೂಡ ನಾನು ಗಮನಿಸಿದ್ದೇನೆ.

ಶ್ರೀ ಮನೋಹರ ಮಸ್ಕಿ:- ಮಾನ್ಯ ಸಭಾಪತಿಯವರೇ,

ಸಭಾಪತಿಯವರು:- ಅವರು ತಮ್ಮ ಭಾಷಣವನ್ನು ಮುಗಿಸಲಿ. ನೀವು ಮಧ್ಯೆ ಪ್ರವೇಶ ಮಾಡಬೇಡಿ.

ಶ್ರೀ ಮನೋಹರ ಮಸ್ತಿ:- ಮಾನ್ಯ ಸಭಾಪತಿಯವರೇ, ನಾನು ಕೇವಲ 30 ಸೆಕೆಂಡ್‌ಗಳನ್ನು ಮಾತ್ರ ತೆಗೆದುಕೊಳ್ಳುತ್ತೇನೆ. ಮಾನ್ಯ ಸದಸ್ಯರಾದ ಶ್ರೀಯುತ ಸಿದ್ದರಾಮಣ್ಣನವರು, ಕೃಷಿ ಮತ್ತು ಕೈಗಾರಿಕೆ ನೀತಿಯನ್ನು ಈ ಬಜೆಟ್‌ನಲ್ಲಿ ಮಾಡಿದ್ದಾರೆಂದು ಹೇಳಿದರು. ನಾನೂ ಸಹ ಈ ಬಜೆಟ್‌ನಲ್ಲಿ ಬಂದಿರುವುದನ್ನು ಗಮನಿಸಿದ್ದೇನೆ. ನಮ್ಮ ರಾಜ್ಯದ ಏಕೈಕ listed ಕಂಪನಿ ಎಂದು ನಮ್ಮ ಸರ್ಕಾರದ್ದೂ ಏನಾದರೂ ಇದ್ದರೆ ಅದು ಮೈಸೂರು ಮಿನರಲ್ಸ್ ಕಂಪನಿಯಾಗಿದೆ ಅದಕ್ಕೆ ಮರು ಜೀವವನ್ನು ಕೊಡುವುದಕ್ಕೋಸ್ಕರವಾಗಿ 100 ಕೋಟಿ ರೂಪಾಯಿಯನ್ನು ಕ್ರೂಢೀಕರಿಸುತ್ತೇವೆಂದು ಮಾನ್ಯ ಮುಖ್ಯಮಂತ್ರಿಗಳು ಆಯವ್ಯಯದಲ್ಲಿ ಹೇಳಿದ್ದಾರೆ. ಒಂದು ಸಣ್ಣ ಸಂಗತಿಯನ್ನು ಹೇಳಬಯಸುತ್ತೇನೆ. 100 ಕೋಟಿ ರೂಪಾಯಿ ಸಂಪನ್ಮೂಲವನ್ನು ಕ್ರೂಢೀಕರಿಸಲಾಗುವುದು ಎಂದು ಹೇಳಿದರೆ ಸಾಲ ಪಡೆಯುವುದಕ್ಕೆ ಗ್ಯಾರಂಟಿ ಕೊಡುವುದು ಎಂಬ ಅರ್ಥ ಬರುತ್ತದೆ. ಇದರಿಂದ ಅಷ್ಟು ಉಪಯೋಗ ಅಗುವುದಿಲ್ಲ. ಅದು ನಮ್ಮ ರಾಜ್ಯದ ಏಕೈಕ ಲಿಸ್ಟೆಡ್ ಕಂಪನಿಯಾಗಿದೆ. ಶಿವಮೊಗ್ಗದಲ್ಲಿ ಖಾಸಗಿ ಸಕ್ಕರೆ ಕಾರ್ಖಾನೆ ಬಂದ್ ಆಯಿತು. ಇದು ಕಾಗದ ತಯಾರು ಮಾಡುವುದು ಅಷ್ಟೇ ಅಲ್ಲ ಇದರಲ್ಲಿ ಸಕ್ಕರೆ ಕಾರ್ಖಾನೆ ಕೂಡ ಇದೆ. ಮತ್ತು ಇದು ಬಿ.ಎಫ್.ಐ.ಆರ್. ಗೆ refer ಆಗಿರುತ್ತದೆ. ನಮ್ಮ ರಾಜ್ಯದ ಈ ಸಂಸ್ಥೆಯನ್ನು ಉಳಿಸಿಕೊಳ್ಳಬೇಕಾಗಿದೆ. ಅದನ್ನು ಷೇರ್ ರೂಪವಾಗಿ ಕೊಡುವ ದೃಷ್ಟಿಯಿಂದ ಮಾನ್ಯ ಮುಖ್ಯಮಂತ್ರಿಗಳು ಈ ದಿಸೆಯಲ್ಲಿ ಯೋಚನೆ ಮಾಡಬೇಕೆಂದು ವಿನಂತಿ ಮಾಡಿಕೊಳ್ಳುತ್ತೇನೆ. ನಾನು ಬ್ಯಾಂಕಿಂಗ್ ಕ್ಷೇತ್ರದಲ್ಲಿ ಇರುವುದರಿಂದ ಒಂದು ವಿಚಾರವನ್ನು ಗಮನಿಸಿದ್ದೇನೆ. ಬಂಗಾರದ ಆಭರಣದ ಮೇಲಿನ ವ್ಯಾಟ್ ಅನ್ನು 1 ರಿಂದ 2 ಪರ್ಸೆಂಟಿಗೆ ಏರಿಸಿದ್ದಾರೆ. ಬಂಗಾರದ ಚೈನ್ ಮಾರುವ ಅಂಗಡಿಗಳನ್ನು ದೇಶದ ತುಂಬಾ ತೆಗೆದು ಹಾಕಿರುವುದರಿಂದ ತೆರಿಗೆ ಹೆಚ್ಚು ಸಂಗ್ರಹವಾಗುವುದಿಲ್ಲ. ಆದುದರಿಂದ ಇದನ್ನು 1 ಪರ್ಸೆಂಟಿಗೆ ಮಾಡಿದರೆ ಒಳ್ಳೆಯದು.

ಶ್ರೀ ಆರ್.ಕೆ. ಸಿದ್ದರಾಮಣ್ಣ:- ಸಮಗ್ರ ಕೃಷಿ ಅಭಿವೃದ್ಧಿ ನೀತಿ ಎನ್ನುವುದನ್ನು ಕೂಡ ರೂಪಿಸಿದ್ದಾರೆ. ಆ ನೀತಿಯಲ್ಲಿನ ಅನೇಕ ಅಂಶಗಳನ್ನು ಗಮನಿಸಿದ್ದೇನೆ. ನಾನು ಅದರ ವಿವರಕ್ಕೆ ಹೋಗುವುದಿಲ್ಲ. ಕೆಲವು ತಂತ್ರಜ್ಞಾನದಲಿರತಕ್ಕಂಥಹ ಅಡಚಣೆ, ರಫ್ತು ಮಾಡಲು ಇರತಕ್ಕಂತಹ ಅಡಚಣೆ, ಸಂಶೋಧನೆ ವಿಷಯದಲ್ಲಿರತಕ್ಕಂಥಹ ಬದಲಾವಣೆ ಹೀಗೆ ಅನೇಕ ಸಣ್ಣ ಸಣ್ಣ ಸಂಗತಿಗಳನ್ನು ಕೂಡ ಗಮನದಲ್ಲಿಟ್ಟುಕೊಂಡು ತಯಾರಿಸಿರತಕ್ಕಂಥಹ ಕೃಷಿ ಆಯವ್ಯಯ ಇದಾಗಿದೆ. ಇದರ ಜೊತೆಗೆ ಬಹಳ ದೊಡ್ಡ ಗಮನಾರ್ಹವಾದ ಅಂಶವೆಂದರೆ ಈ ಕೃಷಿ ಆಯವ್ಯಯದಲ್ಲಿನ ಪುಟ 9 ರಲ್ಲಿ ಪ್ರಸ್ತಾಪ ಮಾಡಿರತಕ್ಕಂಥಹ ಕರ್ನಾಟಕ ಕೃಷಿ ವಾಣಿಜ್ಯ ಅಭಿವೃದ್ಧಿ ನಿಗಮ. ಇವತ್ತು ರೈತ ಬೆಳೆದಂತಹ ಬೆಳೆಗೆ ಸರಿಯಾದ ಬೆಲೆ ಸಿಗುತ್ತಿಲ್ಲವೆಂದು ಅವನಿಗೆ ಸರಿಯಾದ ಬೆಲೆ ಸಿಗಬೇಕೆಂದು ಪ್ರತಿಪಾದನೆಯನ್ನು ಮಾಡುತ್ತಿದ್ದೇವೆ. ಅದಕ್ಕೆ ಪೂರಕವಾದಂತಹ ಅದಕ್ಕೆ ಪೂರಕವಾದ ವಾತಾವರಣವನ್ನು ಸೃಷ್ಟಿ ಮಾಡತಕ್ಕಂಥಹ ಅವಶ್ಯಕತೆ ಇದೆ. ಬಹುಶಃ ಈ ನಿಟ್ಟಿನಲ್ಲಿ ಈ ಕರ್ನಾಟಕ ವಾಣಿಜ್ಯ ಅಭಿವೃದ್ಧಿ ನಿಗಮದ ಪ್ರಸ್ತಾಪವನ್ನು ಮಾನ್ಯ ಮುಖ್ಯಮಂತ್ರಿಗಳು ಮಾಡಿದ್ದಾರೆಂದು ನಾನು ಭಾವಿಸುತ್ತೇನೆ. ಅದೇ ರೀತಿ ಇನ್ನೊಂದು ಮೆಚ್ಚತಕ್ಕಂಥಹ ಅಂಶವೆಂದರೆ “e” ಬ್ರಾಂಡ್ ಅಭಿವೃದ್ಧಿ ಬಗ್ಗೆ ವಿಚಾರ ಮಾಡಿದ್ದಾರೆ. ನಮ್ಮ ರಾಜ್ಯದಲ್ಲಿ ಕೃಷಿ ವಲಯದಲ್ಲಿ ರೈತ ಬೆಳೆದಂತಹ ಅನೇಕ ಬೆಳೆಗಳಿಗೆ ಕೃಷಿ ಪದಾರ್ಥಗಳು ಕೃಷಿ ವಸ್ತುಗಳು ಯಾವುದು ಇವೆ ಇವುಗಳಿಗೆ ಇವತ್ತಿನ ದಿವಸ ಒಂದು ಬ್ರಾಂಡ್ ಬೇಕಾಗಿದೆ. ಆ ರೀತಿ ಬ್ರಾಂಡ್ ಹೊಂದತಕ್ಕಂಥಹ ಅಂತರರಾಷ್ಟ್ರೀಯ ಮಟ್ಟದಲ್ಲಿ ಗುಣಮಟ್ಟ ಇರತಕ್ಕಂಥಹ ಉತ್ಪಾದನೆಗಳು ಯಾವುದೂ ಎಂದು ಕೂಡ ಇದರಲ್ಲಿ ಗುರುತು ಹಚ್ಚಿದ್ದಾರೆ. ಬ್ಯಾಡಗಿ ಮೆಣಸಿನ ಕಾಯಿ, ಕೊಡಗಿನ ಜೇನು, ಗುಲಾಬಿ ಈರುಳ್ಳಿ, ನಂಜನಗೂಡಿನ ಬಾಳೆ, ಹೀಗೆ ಇದಕ್ಕೆ ನಾನೂ ಕೂಡ ಅನೇಕ ಹೆಸರುಗಳನ್ನು ಸೇರಿಸಬಹುದು. ನಾನು ಹುಟ್ಟಿನಿಂದ ಶುದ್ಧ ಮಾಂಸಾಹಾರಿ. ಶಿವಮೊಗ್ಗದಲ್ಲಿ ಬನ್ನೂರು ಕುರಿ ಬೆಳೆಸತಕ್ಕಂಥಹ ಪ್ರಸ್ತಾಪ ಕೂಡ ಇದರಲ್ಲಿ ಆಗಿದೆ. ಈ ರೀತಿ ಹುಡುಕುತ್ತಾ ಹೋದರೆ ಬ್ರಾಂಡ್ ಇರತಕ್ಕಂಥಹ ಮತ್ತು ಬ್ರಾಂಡ್

ಆಗಬಹುದಾದಂತಹ ಅನೇಕ ವಸ್ತುಗಳು ಇದರಲ್ಲಿ ಸಿಗುತ್ತವೆ. ನಮ್ಮಲ್ಲಿನ ಬಾಸುಮತಿ ಅಕ್ಕಿಯ ಉಪಯೋಗ ಎಲ್ಲಾ ಕಡೆ ಆಗುತ್ತಿದೆ. ಸಸ್ಯಾಹಾರದಲ್ಲಿ ಕೂಡ ಇದರ ಉಪಯೋಗ ಆಗುತ್ತಿದೆ. ವೆಜಿಟೇಬಲ್ ಬಿರಿಯಾನಿ ಇದರಲ್ಲಿಯೇ ಆಗುತ್ತದೆ. ಈ ಬಾಸುಮತಿ ಅಕ್ಕಿಗೆ ಸರಿಸಮನಾಗಿ ಬೆಳೆಯತಕ್ಕಂಥಹ ಅಕ್ಕಿಯನ್ನು ನಮ್ಮ ಜಿಲ್ಲೆಯಲ್ಲೂ ಬೆಳೆಯುವುದಕ್ಕೆ ಸಾಧ್ಯವಿದೆ. ಶಿವಮೊಗ್ಗ, ಶಿಕಾರಿಪುರದಲ್ಲೂ ಸಣ್ಣ ಸಣ್ಣ ಪ್ರಮಾಣದಲ್ಲಿ ಗಮ್‌ಸಾಲೆ ಅಕ್ಕಿಯನ್ನು ಬೆಳೆಯುತ್ತಿದ್ದಾರೆ. ಈ ವಾಸನೆ ಅಕ್ಕಿಯನ್ನು ಬೆಳೆಯುತ್ತಿದ್ದಾರೆ. ಬ್ರಾಂಡ್ ಆಗತಕ್ಕಂತಹ ಅನೇಕ ವಸ್ತುಗಳು ನಮ್ಮಲ್ಲಿ ಇವೆ. ಇವತ್ತಿನ ದಿವಸ ಜಾಗತೀಕರಣ ಆಗಿದೆ. ಉದಾರೀಕರಣ ಆಗಿದೆ. ನಮ್ಮ ಈ ಎಲ್ಲಾ ವಸ್ತುಗಳಿಗೆ ಇವತ್ತಿನ ದಿವಸ ಮಾರುಕಟ್ಟೆಯ ಅಗತ್ಯ ಇದೆ. ಇವತ್ತಿನ ದಿವಸ ಒಳ್ಳೆಯ ಕೆಲಸಗಳು ಆಗುತ್ತಿವೆ ಕೃಷಿ ಮೇಳಗಳು ಇವತ್ತಿನ ದಿವಸ ಆಗುತ್ತಿದೆ. ಇವತ್ತು ಕೃಷಿ ಮೇಳಗಳು ಜಿಲ್ಲಾ ಮಟ್ಟದಲ್ಲಿ ತಾಲ್ಲೂಕು ಮಟ್ಟದಲ್ಲಿ ಆಗುತ್ತಿದೆ. ಇದರಲ್ಲಿ ಅಧುನಿಕ ತಂತ್ರಜ್ಞಾನವನ್ನು ರೈತರಿಗೆ ಕೊಡತಕ್ಕಂಥಹ ಕೆಲಸ ಆಗುತ್ತಿದೆ. ಅಂತರರಾಷ್ಟ್ರೀಯ ಮಟ್ಟದ ಕೃಷಿ ಮೇಳಗಳು ಇವತ್ತಿನ ದಿವಸ ನಡೆಯಬೇಕಾಗುತ್ತದೆ ಎಂಬುದು ನನ್ನ ಮನವಿ ಆಗಿದೆ. ಈ ರೀತಿ ಬ್ರಾಂಡ್ ಆಗತಕ್ಕಂಥಹ ವಸ್ತುಗಳು ಯಾವುದು ಇದೆ ಇದನ್ನು ಜಗತ್ತಿಗೆ ತೋರಿಸಬೇಕಾಗಿದೆ. ನಮ್ಮಲ್ಲೂ ಅನೇಕ ಅಂತರರಾಷ್ಟ್ರೀಯ ಗುಣಮಟ್ಟ ಇರತಕ್ಕಂಥಹ ಕೃಷಿ ವಸ್ತುಗಳು ಇವೆ. ಎನ್ನುವುದನ್ನು ಜಗತ್ತಿಗೆ ತೋರಿಸಬೇಕಾಗಿದೆ. ಮಾನ್ಯ ಯಡಿಯೂರಪ್ಪನವರು ಪ್ರಸ್ತಾಪ ಮಾಡಿರತಕ್ಕಂಥಹ ಅನೇಕ ಸಂಗತಿಗಳು ನಮಗೆ ಇದರಲ್ಲಿ ನೋಡುವುದಕ್ಕೆ ಸಿಗುತ್ತದೆ. ಇನ್ನು ಒಂದು ಅಂಶವನ್ನು ತಮ್ಮ ಮೂಲಕ ಸದನದ ಗಮನಕ್ಕೆ ತಂದು ನನ್ನ ಮಾತನ್ನು ಮುಗಿಸುತ್ತಿದ್ದೇನೆ.

ಶ್ರೀ ಪಟೇಲ್ ಶಿವರಾಂ:- ನಾನು ಒಂದು ಕ್ಲಾರಿಫಿಕೇಷನ್ ಅನ್ನು ಕೇಳಬಯಸುತ್ತೇನೆ.

ಸಭಾಪತಿಯವರು:- ಮಾನ್ಯ ಸಿದ್ದರಾಮಣ್ಣನವರೇ ತಾವು ಮಾತನಾಡಿ ಮುಗಿಸಿ ಬಿಡಿ. ನಾನು ಮಾನ್ಯ ಮುಖ್ಯಮಂತ್ರಿಗಳವರ ಹತ್ತಿರ ಸ್ವಲ್ಪ ಸಮಯವನ್ನು ತೆಗೆದುಕೊಂಡಿದ್ದೇನೆ.

ಶ್ರೀ ಆರ್.ಕೆ.ಸಿದ್ದರಾಮಣ್ಣ:- ಇದರಲ್ಲಿ ಅನೇಕ ಅಂಶಗಳು ಪ್ರಸ್ತಾಪ ಆಗಿವೆ. ಗ್ರಾಮೀಣಾಭಿವೃದ್ಧಿಯ ಬಗ್ಗೆ ಪ್ರಸ್ತಾಪ ಆಗಿದೆ. ಇದು ಕೃಷಿಗೆ ಪೂರಕವಾಗಿ ಇರತಕ್ಕಂಥಾದ್ದಾಗಿದೆ. ಇದರಲ್ಲಿ ನಾನು ತುಂಬಾ ವಿಚಾರಗಳನ್ನು ಪ್ರಸ್ತಾಪ ಮಾಡುವುದಕ್ಕೆ ಹೋಗುವುದಿಲ್ಲ. ನಾನು ಒಬ್ಬ ಸ್ಥಳೀಯ ಸಂಸ್ಥೆಗಳ ಪ್ರತಿನಿಧಿಯಾಗಿದ್ದೇನೆ. ಮಾನ್ಯ ದಯಾನಂದ ಅವರು ಪ್ರಸ್ತಾಪ ಮಾಡಿರ ತಕ್ಕಂಥಹ ವಿಷಯದ ಬಗ್ಗೆ ನಾನು ಸಂಪೂರ್ಣವಾದ ಬೆಂಬಲವನ್ನು ಕೊಡುತ್ತೇನೆ. ಪ್ರಜಾಪ್ರಭುತ್ವ ಉಳಿಯಬೇಕು ಎನ್ನುವುದಾದರೆ ಗ್ರಾಮ ಮಟ್ಟದಲ್ಲಿ, ಸ್ಥಳೀಯ ಮಟ್ಟದಲ್ಲಿ ಇರತಕ್ಕಂಥಹ ಸಂಸ್ಥೆಗಳನ್ನು ಬಲಪಡಿಸಬೇಕಾಗಿದೆ. ಇವತ್ತು ಅವೆಲ್ಲವೂ ಸಂಸ್ಥೆಗಳು ಎಂದು ಕರೆಯುವುದಿಲ್ಲ. ಇವತ್ತು ಅವುಗಳೆಲ್ಲವೂ ಸಂಸ್ಥೆಗಳಾಗಿವೆ. ಅದನ್ನು ಸ್ಥಳೀಯ ಸರ್ಕಾರ ಮಾಡತಕ್ಕಂಥಹ ಅವಶ್ಯಕತೆ ಇದೆ. ಇವತ್ತಿನ ದಿವಸ ಇವುಗಳಿಗೆ ಮೂಲಭೂತ ಸೌಕರ್ಯ ಕೊಡತಕ್ಕಂಥಾದ್ದು ಬಹಳ ಅಗತ್ಯವಾಗಿದೆ. ಪ್ರಜಾಪ್ರಭುತ್ವ ಉಳಿಯಬೇಕೆಂದು ಇವತ್ತು ನಾವೆಲ್ಲರೂ ಹೇಳುತ್ತಿದ್ದೇವೆ. ಈ ಪ್ರಜಾಪ್ರಭುತ್ವದ ಫಲ ಸಿಗಬೇಕೆಂದು ಹೇಳುತ್ತಿದ್ದೇವೆ. ಕೃಷಿಯ ಮಾತನ್ನು ಕೂಡ ಇಂದು ನಾವು ಆಡುತ್ತಿದ್ದೇವೆ. ಒಂದು ಮರ ಫಲ ಕೊಡಬೇಕು ಎಂದರೆ ಅದರಲ್ಲಿ ಇರತಕ್ಕಂಥಹ Root System ಚೆನ್ನಾಗಿ ಇರಬೇಕಾಗುತ್ತದೆ. ಇದು ಬಹಳ ಮಹತ್ವವಾಗಿದೆ. ನಾನು ಒಬ್ಬ ವಿಜ್ಞಾನದ ವಿದ್ಯಾರ್ಥಿ ಆಗಿರುವ ಕಾರಣದಿಂದಾಗಿ ನನಗೆ ನೆನಪು ಇದ್ದ ಪ್ರಕಾರ ಮೂರು ರೀತಿಯ roots ಇರುತ್ತದೆ. Primary, Secondary and Tertiary. ಕೇಂದ್ರಕ್ಕೆ ಕೇಂದ್ರ ಸರ್ಕಾರ ಇದೆ ರಾಜ್ಯಕ್ಕೆ ರಾಜ್ಯ ಸರ್ಕಾರ ಇದೆ. ಇವರೆಡನ್ನೂ ನಾವು Primary Root, Secondary Root ಎಂದು ಅಂದುಕೊಂಡರೆ Tertiary Root ಯಾವುದು ಇದೆ ಇದು ಬಹಳ ಮುಖ್ಯವಾದದ್ದು. ಈ Primary and Secondary root ನ ಕೆಲಸ ಏನೆಂದರೆ, ಮರವನ್ನು ನೆಟ್ಟಗೆ ನಿಲ್ಲಿಸತಕ್ಕಂಥಹ ಕೆಲಸವನ್ನು ಮಾತ್ರ ಅದು ಮಾಡುತ್ತದೆ.

ಆದರೆ ಫಲ ಕೊಡಬೇಕೆಂದು ಹೇಳುವುದಾದರೆ ಈ root system ನಲ್ಲಿ ಇರುವಂತಹ Tertiary Root ಗಳು ಎಲೆಗೆ ನೀರು ಮತ್ತು ಭೂಮಿಯಲ್ಲಿ ರತಕ್ಕಂತಹ ಸತ್ವವನ್ನು ಹೀರಿ ಅದನ್ನು ಮೇಲಕ್ಕೆ ಕಳುಹಿಸಿದರೆ ಮಾತ್ರ ಆ ಮರ ಚೆನ್ನಾಗಿ ಫಲ ಕೊಡುತ್ತದೆ. ಅದೇ ರೀತಿ ಪ್ರಜಾಪ್ರಭುತ್ವ ಯಶಸ್ವಿಯಾಗಬೇಕೆಂದು ಇದ್ದರೆ ಅದು ಉಳಿಯಬೇಕೆಂಬ ಆಕಾಂಕ್ಷೆ ನಮ್ಮ ಮನಸ್ಸಿನಲ್ಲಿ ಇದ್ದರೆ, ಈ ಪ್ರಜಾಪ್ರಭುತ್ವದ Tertiary Root ಗಳಾದ ಸ್ಥಳೀಯ ಸಂಸ್ಥೆಗಳನ್ನು ಸ್ಥಳೀಯ ಸರ್ಕಾರಗಳನ್ನಾಗಿ ಮಾಡಬೇಕಾದ ಅವಶ್ಯಕತೆ ಇದೆ. ನಾನು ಅಲ್ಲಿ ಹೋದಂತಹ ಸಂದರ್ಭದೊಳಗೆ ಶಾಸಕರ ಬಗ್ಗೆ ಬಹಳ ದೊಡ್ಡ ಅಸಮಾಧಾನವನ್ನು ಅಲ್ಲಿಯ ಸ್ಥಳೀಯ ಸಂಸ್ಥೆಗಳ ಚುನಾಯಿತ ಪ್ರತಿನಿಧಿಗಳು ವ್ಯಕ್ತಪಡಿಸುತ್ತಾರೆ. ಇದನ್ನು ಸರಿ ಮಾಡಬೇಕಾಗಿದೆ. ಅವರಿಗೆ ಹೆಚ್ಚಿನ ಶಕ್ತಿಯನ್ನು ತುಂಬಬೇಕಾಗಿದೆ. ಆರ್ಥಿಕ ಶಕ್ತಿಯನ್ನು ತುಂಬಬೇಕಾಗಿದೆ. ಅದೇ ರೀತಿಯಲ್ಲಿ ಹೆಚ್ಚಿನ ಅಧಿಕಾರವನ್ನು ಕೊಡಬೇಕಾದ ಅವಶ್ಯಕತೆ ಇದೆ. ಜಿಲ್ಲಾ ಪಂಚಾಯತಿ, ತಾಲ್ಲೂಕು ಪಂಚಾಯತಿ ಅಧ್ಯಕ್ಷರ ಸಂಭಾವನೆ ಕೂಡ ಹೆಚ್ಚು ಮಾಡುವ ಪ್ರಸ್ತಾವನೆಯನ್ನೂ ಮಾಡಿದ್ದೀರಿ. ಆದರೆ ಅದೇ ರೀತಿಯಲ್ಲಿ ಗ್ರಾಮ ಮಟ್ಟದಲ್ಲಿನ ಅಧ್ಯಕ್ಷ ಮತ್ತು ಉಪಾಧ್ಯಕ್ಷರ ಸಂಪಾದನೆಯನ್ನು ಜಾಸ್ತಿ ಮಾಡುವುದು ಅವಶ್ಯಕತೆ ಇದೆ. ಗ್ರಾಮ ಪಂಚಾಯತಿ, ತಾಲ್ಲೂಕು ಪಂಚಾಯತಿ, ಜಿಲ್ಲಾ ಪಂಚಾಯತಿ, ಇದರ ಮಧ್ಯೆ ತಾವು ಇನ್ನೊಂದು ಪ್ರಸ್ತಾವವನ್ನು ಕೂಡ ಮಾಡಿದ್ದೀರಿ. ಒಂದು ಅಧ್ಯಯನ ಪೀಠವನ್ನು ಮಾಡಿ ಒಂದು ಸಂಸ್ಥೆಗೆ 1 ಕೋಟಿ ರೂಪಾಯಿಯನ್ನು ಕೊಡುತ್ತಿದ್ದೀರಿ. ಇವತ್ತಿನ ದಿವಸ ಆಮೂಲಾಗ್ಗೆ ಬದಲಾವಣೆ ಆಗಬೇಕಾದಂತಹ ವಿಕೇಂದ್ರೀಕರಣದ ವ್ಯವಸ್ಥೆಯನ್ನು ಯಶಸ್ವಿ ಮಾಡತಕ್ಕಂತಹ ಅವಶ್ಯಕತೆ ಇದೆ. ಹಾಗಾಗಿ ಮುಂಬರುವ ವರ್ಷಗಳಲ್ಲಿ ಇದಕ್ಕೆ ಹೆಚ್ಚಿನ ಒತ್ತನ್ನು ಕೊಡುವ ಸಲುವಾಗಿ ಪಂಚಾಯತ್ ರಾಜ್ ಕಾಯಿದೆಗೆ ಸರಿಯಾದ ತಿದ್ದುಪಡಿಗಳನ್ನು ಮಾಡುವ ಅವಶ್ಯಕತೆ ಇದೆ. ಎಂದು ತಮ್ಮಲ್ಲಿ ವಿನಂತಿ ಮಾಡಿಕೊಳ್ಳುತ್ತಾ ಇನ್ನೂ ಹಲವಾರು ವಿಷಯಗಳು ಮಾತನಾಡುವುದು ಇದೆ ಆದರೆ ಸಮಯದ ಅಭಾವದಿಂದಾಗಿ ಮಾತನಾಡಲು

ಸಾಧ್ಯವಾಗುತ್ತಿಲ್ಲ. ನನಗೆ ಮಾತನಾಡಲು ಅವಕಾಶ ಕೊಟ್ಟು ತಮಗೆ ವಂದಿಸಿ ನನ್ನ ಮಾತನ್ನು ಮುಗಿಸುತ್ತೇನೆ.

ಶ್ರೀ ಹೆಚ್.ಪಿ.ನೀರಾವರಿ:- ನನಗೆ ಒಂದು ನಿಮಿಷ ಮಾತನಾಡುವುದಕ್ಕೆ ಅವಕಾಶವನ್ನು ಮಾಡಿಕೊಡಿ.

ಸಭಾಪತಿಯವರು:- ತಮ್ಮ ಪಕ್ಷದವರು ಮಾತನಾಡುವುದಕ್ಕೆ ಬಿಡುವುದಿಲ್ಲವೆಂದರೆ ನಾನೇನು ಮಾಡಲಿ.

(ಮಾನ್ಯ ಸದಸ್ಯರಾದ ನೀರಾವರಿ ಅವರು ಸದನದಿಂದ ಹೊರಗಡೆ ಹೋದರು)

ಸಭಾಪತಿಯವರು:- ನಿನ್ನೆ ನಾನು ಕರೆದಾಗ ಅವರು ಇರಲಿಲ್ಲ ಇವತ್ತು ಮಾತನಾಡುತ್ತೇನೆಂದರೆ ನಾನೇನು ಮಾಡಲಿ. ಮಾನ್ಯ ಪಟೇಲ್ ಶಿವರಾಂ ಅವರೇ ತಾವು ಹತ್ತು ನಿಮಿಷದಲ್ಲಿ ಮುಗಿಸಬೇಕು. ಸಮಯ ಹೆಚ್ಚು ತೆಗೆದುಕೊಳ್ಳುವುದಾದರೆ ನನಗೆ ಸಭೆಯನ್ನು ನಡೆಸುವುದು ಬಹಳ ಕಷ್ಟವಾಗುತ್ತದೆ.

ಶ್ರೀ ಪಟೇಲ್ ಶಿವರಾಮ್(ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ, ಈಗ ಮಾನ್ಯ ಮುಖ್ಯಮಂತ್ರಿಗಳು ಎರಡು ಮುಂಗಡ ಪತ್ರವನ್ನು ಸದನದಲ್ಲಿ ಮಂಡನೆ ಮಾಡಿದ್ದಾರೆ. ಅವರು ಕೃಷಿ ಆಯವ್ಯಯವನ್ನು ಮಂಡನೆ ಮಾಡುವಂತಹ ಸಂದರ್ಭದಲ್ಲಿ ಕೆಲವು ವಿಚಾರಗಳನ್ನು ಪ್ರಸ್ತಾಪ ಮಾಡಿದ್ದಾರೆ. ಅವರು ಸಮಿಶ್ರ ಸರ್ಕಾರದಲ್ಲಿ ಉಪ ಮುಖ್ಯಮಂತ್ರಿ ಹಾಗೂ ಹಣಕಾಸು ಸಚಿವರಾಗಿದ್ದಂತಹ ಸಮಯದಲ್ಲಿಯೇ ಆಯವ್ಯಯವನ್ನು ಮಂಡನೆ ಮಾಡಿದ್ದರು. ಆ ಒಂದು ಸರ್ಕಾರದಲ್ಲಿ ಆಯವ್ಯಯವನ್ನು ಮಂಡನೆ ಮಾಡುವಾಗ ರೈತರಿಗೆ ಇನ್ನು ಹೆಚ್ಚಿನ ನೆರವನ್ನು ನೀಡಿದ್ದರು. ರೈತರ ಕೃಷಿ ಸಾಲ 25,000 ರೂಪಾಯಿಗಳ ಅಸಲು ಮತ್ತು ಸಾಲದ ಮೇಲಿನ ಸಂಪೂರ್ಣ ಬಡ್ಡಿಯನ್ನು ಮನ್ನಾ ಮಾಡತಕ್ಕಂತಹ ಕೆಲಸವಾಗಿತ್ತು. ಇವತ್ತು ಕೂಡ ರೈತರು ಬಹಳ ಸಂಕಷ್ಟದಲ್ಲಿದ್ದಾರೆ. ಅದು ಸನ್ಮಾನ್ಯ ಮುಖ್ಯಮಂತ್ರಿಗಳಿಗೂ ಕೂಡ ತಿಳಿದಿರತಕ್ಕಂತಹ ವಿಚಾರ. ಇನ್ನು ಅನೇಕ ವಿಚಾರಗಳನ್ನು ಪ್ರಸ್ತಾಪ ಮಾಡಿದ್ದರು. ನೀವು ಮಾತನಾಡಲು ಕಡಿಮೆ

ಸಮಯವನ್ನು ಕೊಟ್ಟಿರುವುದರಿಂದ ಹೆಚ್ಚು ವಿವರವಾಗಿ ಹೇಳುವುದಕ್ಕೆ ಸಾಧ್ಯವಾಗುತ್ತಿಲ್ಲ. ನೆರೆ ಹಾವಳಿ ಬಂದು ಎಲ್ಲಾ ಹಾಳಾಗಿರುತ್ತಕ್ಕಂತಹ ಉತ್ತರ ಕರ್ನಾಟಕ ಮತ್ತು ಹಳೆಯ ಮೈಸೂರಿನಲ್ಲಿಯೂ ಕೂಡ ಅನೇಕ ಬೆಳೆಗಳು ಹಾಳಾಗಿದೆ. ಈಗಲೂ ಕೂಡ ರೈತರು ಆತ್ಮಹತ್ಯೆ ಮಾಡಿಕೊಳ್ಳುವಂತಹ ಒಂದು ಸಂದರ್ಭ ನಿರ್ಮಾಣವಾಗಿದೆ. ಇವತ್ತು ರೈತರು ಬೆಳೆದಂತಹ ಅನೇಕ ಬೆಳೆಗಳ ಬೆಲೆ ಕುಸಿತವಾಗಿದೆ. ಟೊಮೊಟೊ, ಈರುಳ್ಳಿ ಬೆಲೆ ಒಂದು ಕೆ.ಜಿ.ಗೆ 80 ರೂಪಾಯಿ ಇದ್ದದ್ದು 8 ರೂಪಾಯಿಗಳಿಗೆ ಇಳಿದಿದೆ. ಎಲ್ಲಾ ಸಂದರ್ಭ ದಲ್ಲಿಯೂ ನಾವು ಅವರ್ತ ನಿಧಿಯನ್ನು ಇಟ್ಟಿದ್ದೇವೆ. ಆದರೆ ಆ ಸಂದರ್ಭದಲ್ಲಿ ಏತಕ್ಕೆ ಸರ್ಕಾರ ಮಧ್ಯೆ ಪ್ರವೇಶ ಮಾಡುತ್ತಿಲ್ಲ ಎನ್ನುವುದೇ ಒಂದು ಬಹಳ ಸಮಸ್ಯೆಯಾಗಿದೆ. ಆ ಕಾರಣದಿಂದ ಮತ್ತೊಮ್ಮೆ ಸರ್ಕಾರ ಎಲ್ಲರೂ ಕೂಡ ಇದಕ್ಕೆ ಬೆಂಬಲ ಸೂಚಿಸುತ್ತಾರೆಂದು ಕಾಣುತ್ತದೆ. ಇದನ್ನು ಪುನರ್ ಪರಿಶೀಲನೆ ಮಾಡಿ, ರೈತರ ಮೇಲಿನ ಹೊರೆಯನ್ನು ಇಳಿಸಬೇಕೆಂಬ ಮನವಿಯನ್ನು ತಮ್ಮ ಮುಖಾಂತರ ಸರ್ಕಾರದಲ್ಲಿ ಮಾಡುತ್ತಿದ್ದೇನೆ. ಈ ಬಡ್ಡಿಯನ್ನು ಕಡಿಮೆ ಮಾಡತಕ್ಕಂಥದ್ದು 6% ಆಯಿತು, 4% ಆಯಿತು, 3% ಆಗಿತ್ತು. ಈಗ ರೈತರ ಬೆಳೆ ಸಾಲದ ಮೇಲೆ 1% ಬಡ್ಡಿಯನ್ನು ಹಾಕಲಾಗುತ್ತದೆ. ಆದರೆ ಕೊಡುವಂತಹ ರಿಯಾಯತಿಗಳು ಏನು ಇದೆಯೋ, ಅದು ಕಾಲ ಕಾಲಕ್ಕೆ ಕೊಡುತ್ತಿಲ್ಲ. ಅದು ಆಗದೇ ಇರತಕ್ಕಂತಹ ಸಂದರ್ಭದಲ್ಲಿ ಯಾವ ರೈತರಿಗೆ ಹತ್ತಿರದಲ್ಲಿ ಆರ್ಥಿಕ ನೇರವನ್ನು ನೀಡುವಂತಹ ಸಹಕಾರಿ ಸಂಸ್ಥೆಗಳಿದೆಯೋ ಇವುಗಳು ಬಹಳ ಕಷ್ಟವನ್ನು ಅನುಭವಿಸತಕ್ಕಂತಹ ಪರಿಸ್ಥಿತಿ ನಿರ್ಮಾಣವಾಗಿದೆ. ಇದನ್ನು ಏಕೆ ಹೇಳುತ್ತೇನೆಂದರೆ, ನಾವು ಕೊಟ್ಟಿರುತ್ತಕ್ಕಂತಹ ಸಾಲ ಇನ್ನು 15% ರಿಂದ 20% ಪೂರೈಸುವುದಕ್ಕೆ ಸಾಧ್ಯವಾಗಿಲ್ಲ. ಆದರೆ ಈ ಸಾಲವನ್ನು ಕೊಡತಕ್ಕಂತಹ ಸಹಕಾರಿ ಸಂಸ್ಥೆಗಳು ಠೇವಣಿಯನ್ನು ಸಂಗ್ರಹ ಮಾಡಬೇಕು, ನಬಾರ್ಡ್ ಅಥವಾ ಬೇರೆ ಕಡೆಯಿಂದ ಬರತಕ್ಕಂತಹ ಸಂಪನ್ಮೂಲಗಳ ಮೂಲಕ ವಿತರಣೆ ಮಾಡಬೇಕು. ಅದಕ್ಕೆ ಅನೇಕ ನಿಬಂಧನೆಗಳು ಕೂಡ ಇರತಕ್ಕಂಥದ್ದು ಬಹಳ ಕಷ್ಟಕರವಾದಂತಹ ಸಂಗತಿ. ಇವತ್ತು ಶ್ರೀ ಪ್ರೊ.ಎಸ್.ವಿ. ದತ್ತಾರವರು ಮಾತನಾಡುವಾಗ ಅನೇಕ ಸಣ್ಣ ಪುಟ್ಟ ಸಹಕಾರಿ ಸಂಸ್ಥೆಗಳು ಸಾಲವನ್ನು

ನೀಡುವುದಕ್ಕೆ ಆಗದೇ ನಿಷ್ಕ್ರಿಯೆಯಾಗುತ್ತಿವೆ ಎನ್ನುವಂತಹ ವಿಚಾರವನ್ನು ಹೇಳಿದ್ದಾರೆ. ಇವತ್ತು ಸರ್ಕಾರ ಕಾಲಕಾಲಕ್ಕೆ ರಿಯಾಯಿತಿಯನ್ನು ಕೊಟ್ಟಂತಹ ಹಣವನ್ನು ಅವರಿಗೆ ಕೊಡದೇ ಇದ್ದರೆ ಬಹುಶಃ ಯಾವುದೇ ರೀತಿಯ ಒಂದು ಸಹಕಾರ ಸಂಸ್ಥೆ ಉಳಿಯತಕ್ಕಂಥಾದ್ದು ಬಹಳ ಕಷ್ಟ ಸಾಧ್ಯ ಎನ್ನುವುದನ್ನು ತಮ್ಮ ಮುಖಾಂತರ ಸರ್ಕಾರದ ಗಮನಕ್ಕೆ ತರುತ್ತಿದ್ದೇನೆ. ಇವತ್ತು Reserve bank ನ ಕೆಲವು ನಿರ್ಣಯಗಳ ಹಿನ್ನೆಲೆಯಲ್ಲಿ ಅರ್ಬನ್ ಬ್ಯಾಂಕ್‌ನವರು ಸಹಕಾರಿ ಬ್ಯಾಂಕ್‌ನಲ್ಲಿ ಇಟ್ಟಿದ್ದಂತಹ ಠೇವಣಿಯನ್ನು ವಾಪಸ್ಸು ಪಡೆಯುತ್ತಿದ್ದಾರೆ. ಈ ಸಹಕಾರಿ ಸಂಸ್ಥೆಗಳು ಕೂಡ liquidity ಎದುರಿಸತಕ್ಕಂತಹ ಸಂದರ್ಭ ನಿರ್ಮಾಣವಾಗಿದೆ. ಈ ಬಗ್ಗೆ ಸರ್ಕಾರ ಗಮನವನ್ನು ಹರಿಸಿ, ಆ ಒಂದು ದಿಕ್ಕಿನಲ್ಲಿ ಈ ಸಂಸ್ಥೆಗಳಿಗೆ ಯಾವ ರೀತಿಯಾಗಿ ಆರ್ಥಿಕ ನೆರವನ್ನು ನಬಾರ್ಡ್ ಕೊಡುತ್ತದೆ, ಅದಕ್ಕಿಂತಲೂ ಹೆಚ್ಚಾದರೆ ಅಪೆಕ್ಸ್ ಬ್ಯಾಂಕ್‌ನಿಂದ ಪಡೆಯುತ್ತಾರೆ. ಇವು ಕೂಡ ಅವರ ಮಿತಿಯನ್ನು ಮೀರಿ ಕೊಡತಕ್ಕಂತಹ ಅವಕಾಶವಿಲ್ಲ ಆದ್ದರಿಂದ ನಾವು ಹಣಕಾಸಿನ ಸಂಪನ್ಮೂಲವನ್ನು ಕ್ರೋಢೀಕರಿಸಿ ಈ ಸಹಕಾರಿ ಸಂಸ್ಥೆಗಳಿಗೆ ಕೊಡತಕ್ಕಂಥದ್ದು, ಆ ಮೂಲಕ ಹೊಸ ರೈತರಿಗೆ ಇನ್ನು ಹೆಚ್ಚು ಸಾಲವನ್ನು ಕೊಡುವುದಕ್ಕೆ ಸಾಧ್ಯವಾಗಿಲ್ಲ. ಹೊಸ ರೈತರಿಗೆ ಹೆಚ್ಚು ಸಾಲವನ್ನು ಕೊಡುವಂತಹ ದಿಕ್ಕಿನಲ್ಲಿ ಸರ್ಕಾರ ಚಿಂತನೆ ಮಾಡತಕ್ಕಂಥದ್ದು ಬಹಳ ಮುಖ್ಯವಾಗಿದೆ. ಈ ದಿಕ್ಕಿನಲ್ಲಿ ಸಹಕಾರಿ ಸಂಸ್ಥೆಗಳನ್ನು ಉಳಿಸತಕ್ಕಂತಹ ಜವಾಬ್ದಾರಿ ಸಂಸ್ಥೆಯ ಮೇಲೆ ಮತ್ತು ಸರ್ಕಾರದ ಮೇಲೆ ಹಾಗೂ ಎಲ್ಲರ ಮೇಲಿದೆ ಎನ್ನುವಂತಹ ಮನವಿಯನ್ನು ಮಾಡುತ್ತಾ, ಶ್ರೀ ಸಿದ್ದರಾಮಣ್ಣನವರು ಒಂದು ಮಾತನ್ನು ಹೇಳಿದರು. ಆ ಒಂದು ವ್ಯವಸ್ಥೆಯಲ್ಲಿ ಕೆಲಸವನ್ನು ಮಾಡಿರತಕ್ಕಂತಹ ಹಿನ್ನೆಲೆಯಲ್ಲಿ ರಾಜ್ಯ ಮಂತ್ರಿ ಸ್ಥಾನಕ್ಕೆ ಸರಿಸಮಾನವಾದಂತಹ ಜಿಲ್ಲಾ ಪಂಚಾಯಿತಿ ಅಧ್ಯಕ್ಷನಾಗಿ ನಾನು ನಾಲ್ಕು ವರ್ಷಗಳ ಕಾಲ ಕೆಲಸ ಮಾಡಿದ್ದೇನೆ. ಆ ಸಂದರ್ಭದಲ್ಲಿ ನಾನು ನಾಲ್ಕು ಮುಂಗಡ ಪತ್ರಗಳನ್ನೂ ಕೂಡ ಮಂಡಿಸಿದ್ದೇನೆ. ಬಹುಶಃ ಅವತ್ತಿನ ದಿವಸ ಇದ್ದಂತಹ ವ್ಯವಸ್ಥೆ, ಈ ಪಂಚಾಯತ್ ರಾಜ್ ವ್ಯವಸ್ಥೆ, ಗ್ರಾಮೀಣಾಭಿವೃದ್ಧಿ

ಇದು ಅಶೋಕ್ ಮೆಹ್ತಾರವರ ಕಾಲದಿಂದ ಹಂತ ಹಂತವಾಗಿ ಬಂದು ಕೊನೆಯ ಹಂತದಲ್ಲಿ, ಇಲ್ಲಿ ಶ್ರೀ ಬಿ.ಎಸ್.ಯಡಿಯೂರಪ್ಪನವರು ಶಾಸಕರಾಗಿದ್ದಂತಹ ಕಾಲದಲ್ಲಿ ಒಂದು ಹೊಸ ಕಾಯ್ದೆಯನ್ನು 1983ನೇ ಇಸವಿಯಲ್ಲಿ ಜಾರಿಗೆ ತೆಗೆದುಕೊಂಡು ಬಂದರು. ದಿ: ನಜೀರ್‌ಸಾಬ್‌ರವರು ಅಂದು ಗ್ರಾಮೀಣಾಭಿವೃದ್ಧಿ ಮಂತ್ರಿಗಳಾಗಿದ್ದರು. ಮತ್ತು ಜೈನ್‌ರವರು ಅನೇಕ ರಾಜ್ಯಗಳ ಈ ಸ್ಥಳೀಯ ಸಂಸ್ಥೆಗಳ ವಿಚಾರಗಳನ್ನೆಲ್ಲಾ ಒಳಗೊಂಡು ಈ ಕರ್ನಾಟಕ ರಾಜ್ಯದಲ್ಲಿ ಮಂಡಲ ಪಂಚಾಯತಿ ವ್ಯವಸ್ಥೆಯನ್ನು ಜಾರಿಗೆ ತಂದರು. ಅನೇಕ ರಾಜಕೀಯ ಸಂದರ್ಭಗಳಿಂದ ಅದು ತಾಲ್ಲೂಕು ಪಂಚಾಯತಿ, ಜಿಲ್ಲಾ ಪಂಚಾಯತಿ, ಗ್ರಾಮ ಪಂಚಾಯತಿಗಳಾಗಿ ಪರಿವರ್ತನೆಗಳಾಯಿತು. ಆದರೂ ಕೂಡ ಆ ಸಂಸ್ಥೆಗಳಿಗೆ ಹೆಚ್ಚು ಅಧಿಕಾರವನ್ನು ಕೊಡುತ್ತೇವೆ ಎನ್ನುವಂತಹ ವಿಷಯವನ್ನು ಪ್ರಸ್ತಾಪ ಮಾಡಲಾಗಿತ್ತು. ಆದರೆ ಇನ್ನು ಕೂಡ ಅವರಿಗೆ ಹೆಚ್ಚಿನ ಅಧಿಕಾರವಿಲ್ಲ. ಒಂದು ಸಂದರ್ಭದಲ್ಲಿ ತಾಲ್ಲೂಕು ಪಂಚಾಯತಿಯನ್ನು ರದ್ದುಪಡಿಸಬೇಕೆನ್ನುವಂತಹ ವಿಚಾರ ಕೂಡ ಪ್ರಸ್ತಾಪವಾಗಿತ್ತು. ಆದರೆ ಅದು ಹಾಗೆಯೇ ಉಳಿದುಕೊಂಡಿದೆ, ಈ ಸರ್ಕಾರಗಳಿಂದ ಸ್ಥಳೀಯ ಸಂಸ್ಥೆಗಳಿಗೆ ಹೆಚ್ಚು ಅಧಿಕಾರವನ್ನು ನೀಡತಕ್ಕಂತಹ ಕೆಲಸವನ್ನು ಮಾಡುತ್ತೇವೆಂದು ಘೋಷಣೆಗಳಾಯಿತು. ಅದರ ಸದಸ್ಯರುಗಳಿಗೂ ಹೆಚ್ಚಿನ ಅಧಿಕಾರವಿಲ್ಲ ಜೊತೆಗೆ ಆರ್ಥಿಕ ಸಂಪನ್ಮೂಲಗಳು ಕೂಡ ಆ ಸಂಸ್ಥೆಗಳಿಗೆ ಇಲ್ಲ. ಇರತಕ್ಕಂತಹ ಕೆಲಸಗಳನ್ನು ಕೂಡ ಇ-ಟೆಂಡರ್ ಮೂಲಕ ಜಿಲ್ಲಾ ಪರಿಷತ್ತಿನಲ್ಲಿ ಯಾವುದೂ ಕೂಡ ಸದಸ್ಯರ ವಿವೇಚನೆಗೆ ಬರತಕ್ಕಂತಹ ಕೆಲಸವಾಗುತ್ತಿಲ್ಲ. ಈ ದಿಸೆಯಲ್ಲಿ ಚಿಂತನೆಯನ್ನು ಮಾಡತಕ್ಕಂಥದ್ದು ಸರ್ಕಾರದ ಜವಾಬ್ದಾರಿ ಎನ್ನುವಂತಹ ವಿಚಾರವನ್ನು ಈ ಸಂದರ್ಭದಲ್ಲಿ ಹೇಳುತ್ತಾ, ಏಕೆ ಈ ಮಾತನ್ನು ಹೇಳುತ್ತಿದ್ದೇನೆಂದರೆ ಇವತ್ತಿನ ದಿವಸ ಅಂಗನವಾಡಿ ಕಾರ್ಯಕರ್ತೆಯರಿಗೆ ಮತ್ತು ಸಹಾಯಕರಿಗೆ ಕೂಡ ಗೌರವಧನವನ್ನು ಹೆಚ್ಚು ಮಾಡಲಾಗಿದೆ. ಆದರೆ ಈ ಸಂಸ್ಥೆಯಲ್ಲಿ ಕೆಲಸವನ್ನು ಮಾಡತಕ್ಕಂಥವರಿಗೆ ಗೌರವಧನವನ್ನು ಹೆಚ್ಚು ಮಾಡುವಂತಹ ಕೆಲಸವಾಗಿಲ್ಲ. ನಾವು ಗ್ರಾಮ ರಾಜ್ಯದ ಕನಸನ್ನು ಏನು ಕಾಣುತ್ತಿದ್ದೇವೆ ಅದನ್ನು ನನಸು

ಮಾಡತಕ್ಕಂತಹ ಜವಾಬ್ದಾರಿ ನಮಗಿದ್ದರೆ ಶ್ರೀ ಸಿದ್ದರಾಮಣ್ಣನವರು ಹೇಳಿದ ಪ್ರಕಾರ ಈ ಸ್ಥಳೀಯ ಸಂಸ್ಥೆಗಳು ಒಂದು ಸರ್ಕಾರವಾಗಿ ಪರಿವರ್ತನೆಯಾಗಬೇಕು. ಅವುಗಳಿಗೆ ಅರ್ಥಿಕ ನೆರವನ್ನು ಮತ್ತು ಹೆಚ್ಚಿನ ಅಧಿಕಾರವನ್ನು ನೀಡಬೇಕು. ಅಲ್ಲಿ ಅಧಿಕಾರದ, ಹಣಕಾಸಿನ ದುರುಪಯೋಗವಾದರೆ ಸರ್ಕಾರ ಕಡ್ಡಾಯವಾಗಿ ವಿಚಾರಣೆಯನ್ನು ನಡೆಸಿ ಕ್ರಮವನ್ನು ತೆಗೆದುಕೊಳ್ಳುವುದಕ್ಕೆ ಯಾರದು ಆಕ್ಷೇಪಣೆ ಇಲ್ಲ. ಆ ಕಾರಣದಿಂದ ಬಹಳ ಬಲಯುತವಾಗಿ ಮಾಡತಕ್ಕಂತಹ ಜವಾಬ್ದಾರಿ ಎಲ್ಲರ ಮೇಲಿದೆ ಎನ್ನುವಂತಹ ವಿಚಾರವನ್ನು ಹೇಳುತ್ತಾ, ಇಲ್ಲಿ ಸಮಯದ ಕೊರತೆ ಇದೆ ಎಂದು ತಾವು ಹೇಳಿದ್ದೀರಿ. ನಮ್ಮ ಸ್ನೇಹಿತರು ಚಿನ್ನದ ಮೇಲೆ ತೆರಿಗೆಯನ್ನು ಹಾಕಿದ್ದೇವೆಂದು ಹೇಳಿದರು. ಬಹುಶಃ ಇದು ಒಳ್ಳೆಯ ಬೆಳವಣಿಗೆಯಲ್ಲ. ಏಕೆಂದರೆ “ಚಿನ್ನ” ಶ್ರೀಮಂತರ ಸ್ವತ್ತು ಮಾತ್ರವಲ್ಲ. ಇವತ್ತು 10 ಗ್ರಾಂ ಚಿನ್ನದ ಬೆಲೆ 21,000 ರೂಪಾಯಿಗಳಿಗಿಂತಲೂ ಹೆಚ್ಚಾಗುತ್ತಿದೆ. ಜನ ಸಾಮಾನ್ಯರು ಕೂಡ ಚಿನ್ನವನ್ನು ಖರೀದಿ ಮಾಡುವಂತಹ ಒಂದು ವ್ಯವಸ್ಥೆ ಇರುವುದರಿಂದ ತೆರಿಗೆಯನ್ನು ಸಂಪೂರ್ಣವಾಗಿ ರದ್ದು ಮಾಡಬೇಕೆಂದು ಮನವಿ ಮಾಡಿದ್ದೇನೆ. ಅದೇ ರೀತಿಯಲ್ಲಿ ವ್ಯಾಟ್ ಕೂಡ ಜಾಸ್ತಿ ಮಾಡಲಾಗಿದೆ. ಇದು ಕೂಡ ಜನ ಸಾಮಾನ್ಯನ ಮೇಲೆ ಹೊರೆಯಾಗುತ್ತದೆ. ಏಕೆಂದರೆ ಯಾವುದೇ ಒಂದು ಪದಾರ್ಥವನ್ನು ತೆಗೆದುಕೊಂಡರೂ ಅದು ವ್ಯಾಟ್ ವ್ಯಾಪ್ತಿಯಲ್ಲಿಯೇ ಬರುತ್ತದೆ.

ಶ್ರೀ ಸಿದ್ದರಾಜು:- ಮಾನ್ಯ ಸಭಾಪತಿಯವರೇ, ಚಿನ್ನ ಬರೀ ಆಭರಣಕ್ಕಾಗಿ ಮಾತ್ರ ಉಪಯೋಗವಾಗುವುದಿಲ್ಲ. ನಮ್ಮ ಹಿಂದು ಸತ್ಸಂಪ್ರದಾಯದ ಪ್ರಕಾರವಾಗಿ ಅದಕ್ಕೆ ಒಂದು ವಿಶಿಷ್ಟವಾದಂತಹ ಸ್ಥಾನಮಾನವನ್ನು ಮಾಂಗಲ್ಯದ ಮೂಲಕ ಕೊಡುವಂತಹ ಪ್ರಯತ್ನ ನಮ್ಮ ಸಂಪ್ರದಾಯದಲ್ಲಿ ಬಂದಿದೆ. ತಮ್ಮ ಮುಖಾಂತರ ಸನ್ಮಾನ್ಯ ಮುಖ್ಯಮಂತ್ರಿಗಳಲ್ಲಿ ಮನವಿಯನ್ನು ಮಾಡುವುದೇನೆಂದರೆ, ಮಾಂಗಲ್ಯದ ಮೇಲೆ ಹಾಕಿರುವಂತಹ ಈ ವ್ಯಾಟ್ ತೆರಿಗೆ 2% ಅನ್ನು ವಿನಾಯಿತಿ ಕೊಡುವುದರ ಮುಖಾಂತರ ರದ್ದು ಮಾಡಬೇಕು. ಮಾಂಗಲ್ಯಕ್ಕೆ ವ್ಯಾಟ್ ತೆರಿಗೆಯನ್ನು ತೆಗೆದುಹಾಕಬೇಕು. ಬಡ

ಜನರು ಆ ಮಾಂಗಲ್ಯವನ್ನು ತೆಗೆದುಕೊಳ್ಳುವುದಕ್ಕೂ ಕಷ್ಟವನ್ನು ಪಡುವಂತಹ ದುಸ್ಥಿತಿ ಈ ಒಂದು ಚಿನ್ನದ ಬೆಲೆ ಏರಿಕೆ ದೃಷ್ಟಿಯಲ್ಲಿರುವುದರಿಂದ ಸನ್ಮಾನ್ಯ ಮುಖ್ಯಮಂತ್ರಿಗಳು ವಿನಾಯಿತಿಯನ್ನು ಕೊಡಬೇಕೆಂದು ವಿನಂತಿಯನ್ನು ಮಾಡಿಕೊಳ್ಳುತ್ತೇನೆ.

ಶ್ರೀ ಪಟೇಲ್ ಶಿವರಾಮ್:- ಮಾನ್ಯ ಸಭಾಪತಿಯವರೇ, ಇನ್ನು ರೆವಿನ್ಯೂ ದಾಖಲೆಗಳನ್ನು ಸರಿಪಡಿಸತಕ್ಕಂತಹ ಒಂದು ಕಾರ್ಯಕ್ರಮವನ್ನು ಹಾಕಿಕೊಳ್ಳಲಾಗಿದೆ. ಬಹುಶಃ ಮುರ್ಮಾಲ್ಕು ತಲೆಮಾರುಗಳಿಂದ ಖಾತೆಗಳು ಬದಲಾವಣೆಯಾಗದೇ ಇರುವಂತಹ ಪರಿಸ್ಥಿತಿಯನ್ನು ನೋಡಿದ್ದೇವೆ. ಏನಾದರೂ ಅವರ ತಾತನ ಹೆಸರಿನಲ್ಲಿಯೋ, ಅವರ ಅಜ್ಜನ ಹೆಸರಿನಲ್ಲಿಯೋ ಜಮೀನಿದೆ ಎಂದು ತೆಗೆದುಕೊಂಡು ಹೋದರೆ ಅವರಿಗೆ ಏನು ಅನುಕೂಲವಾಗುತ್ತಿಲ್ಲ. ಈ ಬಗ್ಗೆ ಒಂದು ಸಾರಿ ಸರ್ಕಾರದಿಂದ ಒಂದು ಘೋಷಣೆಯನ್ನೂ ಕೂಡ ಮಾಡಲಾಗಿತ್ತು. ಫಾರಂ ನಂಬರ್ 53ರಲ್ಲಿ ಅನುಭವದಲ್ಲಿತಕ್ಕಂಥವನಿಗೆ ಈ ಜಮೀನನ್ನು ಮಾಡಿಕೊಳ್ಳತಕ್ಕಂತಹ ಒಂದು ವ್ಯವಸ್ಥೆಯನ್ನು ಮಾಡಬೇಕೆಂದು ಹೇಳಿ. ಅದು ಕೂಡ ಸಂಪೂರ್ಣವಾಗಿ ಕಾರ್ಯಗತವಾಗಲಿಲ್ಲ. ಆದ್ದರಿಂದ ಇಲ್ಲಿ ಮಾನ್ಯ ಕಂದಾಯ ಸಚಿವರು ಕೂಡ ಈ ಸಂದರ್ಭದಲ್ಲಿ ಇದ್ದಾರೆ. ಸರ್ಕಾರ ಇನ್ನೊಂದು ಘೋಷಣೆಯನ್ನು ಮಾಡಬೇಕು. ಏಕೆಂದರೆ, ಮತ್ತೆ ದಾಖಲೆಗಳನ್ನು ಸೃಷ್ಟಿ ಮಾಡುತ್ತೇನೆಂದರೆ ವಿಲೇಜ್ ಅಕೌಂಟಿಂಟ್, ರೆವಿನ್ಯೂ ಇನ್‌ಸ್ಟೆಕ್ಟರ್, ತಹಸೀಲ್ದಾರ್ ಇವರುಗಳು ಹಿಡಿದು ಬಲಿ ಹಾಕಿಬಿಡುತ್ತಾರೆ. ಆದ್ದರಿಂದ ಘೋಷಣೆಯನ್ನು ಮಾಡಿ, ಆ ಮೂಲಕ ಸ್ಥಳ ಪರಿಶೀಲನೆ ಮಾಡಿ, ಆ ದಾಖಲೆಗಳನ್ನು ಸರಿಪಡಿಸತಕ್ಕಂತಹ ಕೆಲಸವನ್ನು ಮಾಡಬೇಕೆಂದು ಹೇಳುತ್ತಿದ್ದೇನೆ. ನಾನು ಕಳೆದ ಅಧಿವೇಶನದಲ್ಲಿ ಒಂದು ವಿಚಾರವನ್ನು ತಮ್ಮ ಮುಂದೆ ಪ್ರಸ್ತಾಪ ಮಾಡಿದ್ದೆ. ಪ್ರಕೃತಿ ವಿಕೋಪಗಳು ಸಂಭವಿಸಿದಾಗ ಕೊಡುವಂತಹ ಪರಿಹಾರ ಏನಿದೆ, ಬಹಳ ಕನಿಷ್ಠವಾದಂತಹ ಪರಿಹಾರವನ್ನು ಕೊಡಲಾಗುತ್ತಿದೆ. ಅದನ್ನು ಹೆಚ್ಚು ಮಾಡಬೇಕೆಂಬ ವಿಚಾರವನ್ನು ಹೇಳಿದ್ದೆ. ಹೆಚ್ಚಿನ ಪರಿಹಾರವನ್ನು ಕೊಡತಕ್ಕಂಥದ್ದು ಆಗಿಲ್ಲ. ಅದನ್ನು ಪುನರ್ ಪರಿಶೀಲನೆ ಮಾಡಬೇಕು. ಬೆಂಕಿ ಬಿದ್ದಾಗಲೋ, ನೆರೆ ಹಾವಳಿ ಬಂದು

ಜಮೀನಿನಲ್ಲಿದ್ದ ಬೆಳೆ ಹಾನಿಯಾದಾಗ ಅಥವಾ ಬೇರೆ ಸಂದರ್ಭಗಳಲ್ಲಿ ಕೊಡತಕ್ಕಂಥಹ ಪರಿಹಾರದ ಹಣ ಬಹಳ ಕಡಿಮೆ ಇದೆ. ಅದನ್ನು ಸ್ವಲ್ಪಮಟ್ಟಿಗೆ ಹೆಚ್ಚು ಮಾಡತಕ್ಕಂಥದ್ದು ಗ್ರಾಮೀಣ ಪ್ರದೇಶದ ಜನರ ದೃಷ್ಟಿಯಿಂದ ಒಳ್ಳೆಯದೆಂದು ತಮ್ಮ ಮುಖಾಂತರ ಸರ್ಕಾರಕ್ಕೆ ಹೇಳುತ್ತಾ, ತಾವು ನನಗೆ ಸಮಯ ಆಯಿತು ಎಂದು ಹೇಳುತ್ತಿದ್ದೀರಿ. ನಾನು ನನ್ನ ಅಭಿಪ್ರಾಯವನ್ನು ತಮ್ಮ ಮುಂದಿಡುವುದಕ್ಕೆ ಅವಕಾಶವನ್ನು ಕೊಟ್ಟಿದ್ದೀರಿ. ಇನ್ನಷ್ಟು ಕಾಲಾವಕಾಶವನ್ನು ಕೊಟ್ಟಿದ್ದರೆ ಇನ್ನಷ್ಟು ವಿಚಾರಗಳು ನನ್ನಲ್ಲಿ ಇತ್ತು. ಆದರೆ ತಮ್ಮ ಮಾತಿಗೆ ಗೌರವ ಕೊಟ್ಟು ನನ್ನ ಮಾತುಗಳನ್ನು ಮುಗಿಸುತ್ತಿದ್ದೇನೆ.

ಸಭಾಪತಿಯವರು:- ಧನ್ಯವಾದಗಳು. ಆಯವ್ಯಯದ ಮೇಲಿನ ಚರ್ಚೆ ಮುಕ್ತಾಯವಾಯಿತು. ಈಗ ಚರ್ಚೆಗೆ ಮಾನ್ಯ ಮುಖ್ಯಮಂತ್ರಿಗಳು ಉತ್ತರವನ್ನು ನೀಡುತ್ತಾರೆ.

(5-30 ಗಂಟೆ)

2011-12ರ ಆಯವ್ಯಯದ ಮೇಲಿನ ಚರ್ಚೆಗೆ ಸರ್ಕಾರದ ಉತ್ತರ

ಶ್ರೀ ಬಿ.ಎಸ್.ಯಡಿಯೂರಪ್ಪ(ಮಾನ್ಯ ಮುಖ್ಯಮಂತ್ರಿಗಳು):- ಮಾನ್ಯ ಸಭಾಪತಿಯವರೇ, ಕರ್ನಾಟಕ ರಾಜ್ಯದ 2011-12ನೇ ಸಾಲಿನ ಮುಂಗಡ ಪತ್ರದ ಮೇಲೆ ಈ ಸದನದಲ್ಲಿ ಒಟ್ಟು 18 ಜನ ಗೌರವಾನ್ವಿತ ಸದಸ್ಯರುಗಳು, ಪ್ರತಿಪಕ್ಷದ ನಾಯಕರಾದ ಶ್ರೀಮತಿ ಮೋಟಮನವರು ಸೇರಿ ಎಲ್ಲಾ ಪ್ರಮುಖರು ಸವಿಸ್ತಾರವಾಗಿ ಮಾತನಾಡಿ, ತಮ್ಮ ಸಲಹೆಗಳನ್ನು ನೀಡಿದ್ದಾರೆ. ರಾಜ್ಯದ ಹಿತದೃಷ್ಟಿಯಿಂದ ಮತ್ತು ಆರ್ಥಿಕ ಬೆಳವಣಿಗೆಯ ಹಿತದೃಷ್ಟಿಯಿಂದ ಕೆಲವು ಟೀಕೆ ಟಿಪ್ಪಣಿಗಳನ್ನು ಮತ್ತು ಮೆಚ್ಚುಗೆ ಮಾತುಗಳನ್ನು ಆಡಿದ್ದಾರೆ. ಹೊಸದಾಗಿ ದೇಶದಲ್ಲಿಯೇ ಮೊದಲ ಬಾರಿಗೆ ಈ ಕೃಷಿ ಆಯವ್ಯಯವನ್ನು ಮಂಡನೆ ಮಾಡುವುದರ ಬಗ್ಗೆ ಸಾಕಷ್ಟು ಚರ್ಚೆಗಳಾಗುತ್ತಿದೆ. ರಾಜ್ಯದ ಮುಂಗಡ ಪತ್ರ ಕುರಿತು ವಿಶೇಷವಾಗಿ ದೇಶದಲ್ಲಿಯೇ ಮೊದಲ ಬಾರಿಗೆ ಮಂಡಿಸಿರುವಂತಹ ಕೃಷಿ ಮುಂಗಡ ಪತ್ರದ ಬಗ್ಗೆ ರಾಜ್ಯ ಮಟ್ಟದಲ್ಲಿ ಮತ್ತು ರಾಷ್ಟ್ರೀಯ ಮಟ್ಟದಲ್ಲಿ ಅನೇಕ ಚರ್ಚೆಗಳು ನಡೆಯುತ್ತಿದೆ. ಇದು ಬಹಳ

ಸ್ವಾಗತಾರ್ಹ ಸಂಗತಿ. ನನ್ನ ಅಪೇಕ್ಷೆ ಇರುವಂಥದ್ದು, ನಮ್ಮ ನಿಮ್ಮೆಲ್ಲರ ಒತ್ತಡದ ಮೇಲೆ ಕೇಂದ್ರ ಸರ್ಕಾರ, ಬರುವಂತಹ ವರ್ಷಗಳಲ್ಲಿ ರೈಲ್ವೆಗೆ ಯಾವ ರೀತಿಯಾಗಿ ಪ್ರತ್ಯೇಕವಾದಂತಹ ಬಜೆಟ್ ಅನ್ನು ಮಂಡನೆ ಮಾಡುತ್ತದೆ, ಅದೇ ರೀತಿಯಲ್ಲಿ ಈ ದೇಶ, ಅನ್ನದಾತ ಕೃಷಿಕನ ಬಗ್ಗೆಯೂ ಸಹ ಒಂದು ಪ್ರತ್ಯೇಕ ಬಜೆಟ್ ಅನ್ನು ಮಾಡುವುದರ ಮೂಲಕ ಈ ದೇಶದ ಒಬ್ಬ ರಾಜಕೀಯ ಮುತ್ಸದ್ಧಿ ಶ್ರೀ ಮನಮೋಹನ್ ಸಿಂಗ್ ಜೀಯವರು ಒಂದು ಹೊಸ ದಿಕ್ಕನ್ನು ಈ ಕೃಷಿ ಸಮೂಹಕ್ಕೆ ತೋರಿಸಬೇಕೆಂದು ನಾನು ಈ ಮನೆಯ ಮೂಲಕ ಅವರಲ್ಲಿ ವಿನಂತಿ ಮಾಡುತ್ತೇನೆ.

ರೈತನ ಮಗನಾಗಿ ವಿಧಾನಸೌಧದ ಮುಂದೆ ನಿಂತು ರೈತರ ಹೆಸರಿನಲ್ಲಿ ನಾನು ಪ್ರಮಾಣ ವಚನ ಸ್ವೀಕಾರ ಮಾಡಿದ್ದು, ಈಗಾಗಲೇ ಅತ್ಯಂತ ಜನಪ್ರಿಯವಾಗಿರುವಂತಹ “ನೇಗಿಲ ಯೋಗಿ” ಎನ್ನುವಂತಹ ಶ್ರೀ ಕುವೆಂಪು ರವರು ರಚಿಸಿದಂತಹ ಗೀತೆಯನ್ನು ಎಲ್ಲಾ ಸಮಾರಂಭಗಳಲ್ಲಿ ಹಾಡುತ್ತಿರುವಂತದ್ದು. ತಿಂಗಳಿಗೊಮ್ಮೆ ಶನಿವಾರದ ದಿವಸ ಅನ್ನದಾತನ ಅಂಗಳದಲ್ಲಿ ಸಾವಯವ ಕೃಷಿಕನ ಮನೆಗೆ ಹೋಗಿ ಅಲ್ಲಿ ಸುತ್ತಮುತ್ತ ಹಳ್ಳಿಗಳ ಸುಮಾರು 30,000 ರಿಂದ 40,000 ರೈತರುಗಳ ಜೊತೆಯಲ್ಲಿ ಸಮಾಲೋಚನೆ ಮಾಡುವಂಥದ್ದು ಹೀಗೆ ಕೃಷಿಕನಿಗೆ ಇನ್ನು ಹೆಚ್ಚು ಸವಲತ್ತು ಗಳು ಸಿಗಬೇಕು. ರೈತ ನೆಮ್ಮದಿಯಿಂದ, ಗೌರವದಿಂದ, ಸ್ವಾಭಿಮಾನದಿಂದ ಎಲ್ಲಿಯವರೆಗೆ ಬದುಕುವುದಕ್ಕಾಗುವುದಿಲ್ಲವೋ, ಅಲ್ಲಿಯವರೆಗೆ ಈ ದೇಶ ಪ್ರಗತಿಪಥದಲ್ಲಿ ಹೋಗುತ್ತಿದೆ ಎಂದು ಹೇಳುವುದಕ್ಕಾಗುತ್ತಿಲ್ಲವೆನ್ನುವಂತಹ ಮಾತು, ಮತ್ತೆ ಮೊನ್ನೆಯ ದಿವಸ ಇಲ್ಲಿ ಪ್ರಸ್ತಾಪ ಮಾಡುತ್ತಿರುವಂತಹ ಸಂದರ್ಭದಲ್ಲಿ ಮಾನ್ಯ ಎಂ.ಪಿ.ನಾಣಯ್ಯನವರು Right to food Security ಯನ್ನು ಕೇಂದ್ರ ಸರ್ಕಾರ ತೆಗೆದುಕೊಂಡು ಬರುವುದಕ್ಕೆ ಹೊರಟಿದೆ ಅದರ ವಿವರ ಇನ್ನು ಗೊತ್ತಿಲ್ಲ. ಹೀಗೆ ಎಲ್ಲವೂ ಸಹ ಒಂದು ರೀತಿಯಲ್ಲಿ ಕೃಷಿಕನಿಗೆ ಹೆಚ್ಚು ಸಹಾಯವಾಗಬಹುದೆಂದು ನಾನಾದರೂ ಭಾವಿಸಿದ್ದೇನೆ. ಬಹುಶಃ ದೇಶದಲ್ಲಿಯೇ ಮೊದಲ ಬಾರಿಗೆ ಸಹಕಾರಿ ಮತ್ತು ರಾಷ್ಟ್ರೀಕೃತ ಬ್ಯಾಂಕ್‌ಗಳಿಂದ ಬೆಳೆ ಸಾಲಕ್ಕೆ 3% ಬಡ್ಡಿಗೇ ಸಾಲವನ್ನು ಕೊಡುವಂತಹ ವ್ಯವಸ್ಥೆ, ಈಗ ಅದನ್ನು

ಸಹಕಾರಿ ಸಂಘಗಳಿಂದ ಕೊಡುವಂತಹ ಸಾಲದ ಮೇಲಿನ ಬಡ್ಡಿಯನ್ನು 1% ಗೆ ಇಳಿಸಿರುವಂಥದ್ದು. ಇದಲ್ಲದರ ಪರಿಣಾಮ 2009-10ನೇ ಸಾಲಿನಲ್ಲಿ 109 ಲಕ್ಷ ಟನ್ ಇದ್ದಂತಹ ಆಹಾರ ಧಾನ್ಯ ಉತ್ಪಾದನೆ 2010-11ನೇ ಸಾಲಿನಲ್ಲಿ ಶೇಕಡ 15ರಷ್ಟು ಬೆಳವಣಿಗೆಯಾಗಿ 125 ಲಕ್ಷ ಟನ್‌ಗಳಿಗೆ ಹೆಚ್ಚಿ ಒಂದು ದಾಖಲೆ ನಿರ್ಮಾಣ ಮಾಡುವುದಕ್ಕೆ ಸಾಧ್ಯವಾಗಿದೆ. ಕೃಷಿ ಕ್ಷೇತ್ರದಲ್ಲಿ ಸುಮಾರು ಮೂರರಷ್ಟು ಹೊಸದಾಗಿ ವ್ಯವಸಾಯವನ್ನು ಪ್ರಾರಂಭವಾಗಿದೆ. ಬಹಳಷ್ಟು ರಾಜ್ಯಗಳ ಮುಖ್ಯಮಂತ್ರಿಗಳು ಸಹ ಇಲ್ಲಿಗೆ ಬಂದು ವಿವರಗಳನ್ನು ಮಾಹಿತಿಯನ್ನು ಪಡೆಯುತ್ತಿದ್ದಾರೆ. ನಮ್ಮ ಹೊಸ ಯೋಜನೆ ಭೂಚೇತನ ಈ ಯೋಜನೆಯಿಂದ 16 ಜಿಲ್ಲೆಗಳ 12 ಲಕ್ಷ ಹೆಕ್ಟೇರ್ ಒಣ ಭೂಮಿಯ ಬೇಸಾಯ ನಡೆಸಿರುವಂತಹ ಸುಮಾರು 8.7 ಲಕ್ಷ ರೈತರು ಪ್ರಯೋಜನವನ್ನು ಪಡೆಯುತ್ತಿದ್ದಾರೆ. ಶೇಕಡ 25 ರಿಂದ 40 ರಷ್ಟು ಹೆಚ್ಚಿನ ಇಳುವರಿ ಬರುತ್ತಿರುವಂಥದ್ದು ದಾಖಲೆಗಳಿಂದ ನಾವು ಕಾಣುತ್ತಿದ್ದೇವೆ. ಇದನ್ನು ವಿಸ್ತರಿಸುವುದಕ್ಕೋಸ್ಕರವಾಗಿ ಪ್ರಯತ್ನ ನಡೆದಿದೆ. ಬಹುಶಃ ದೇಶದಲ್ಲಿಯೇ ಮೊದಲ ಬಾರಿಗೆ ಹಿಂದಿನ ರಾಷ್ಟ್ರಪತಿ ಶ್ರೀ ಎ.ಪಿ.ಜೆ.ಅಬ್ದುಲ್ ಕಲಾಂಜೀ ಯವರು ವಿಧಾನಸೌಧದ ಮುಂದೆ ಬಂದು ನಿಂತು ಸಾವಯವ ಕೃಷಿಕರಿಂದ ಒಂದು ಪ್ರಮಾಣ ವಚನವನ್ನು ಸ್ವೀಕಾರ ಮಾಡಿದರು. ಈ ಸಾವಯವ ಕೃಷಿಗೆ ಒತ್ತನ್ನು ಕೊಡಬೇಕೆಂಬ ಒಂದು ಸಂಕಲ್ಪ ಆ ದಿನ ಮಾಡಲಾಯಿತು. ಕಳೆದ ಎರಡುವರೆ ವರ್ಷಗಳಲ್ಲಿ 74 ಕೋಟಿ ರೂಪಾಯಿಗಳನ್ನು ಮಾತ್ರ ನಾವು ಖರ್ಚು ಮಾಡಿರುವಂಥದ್ದು. 1,18,000 ಹೆಕ್ಟೇರ್ ಪ್ರದೇಶದಲ್ಲಿ 82,000 ರೈತರು ಸಾವಯವ ವ್ಯವಸಾಯವನ್ನು ಮಾಡುತ್ತಿದ್ದಾರೆ. ಬರುವ ಒಂದೆರಡು ವರ್ಷಗಳಲ್ಲಿ ಇದನ್ನು ಐದು ಲಕ್ಷಕ್ಕೆ ಏರಿಸಬೇಕೆಂದು ಹೇಳಿ ಎಲ್ಲಾ ರೀತಿಯ ಒಂದು ಪ್ರಯತ್ನ ನಡೆದಿದೆ. ಬಹುಶಃ ಇದರಿಂದ ಈ ಸಾವಯವ ಕೃಷಿಕ ಉತ್ಪನ್ನ ಮಾಡುವಂತಹ ಬೆಳೆಗಳಿಗೆ ಎಷ್ಟು ಬೇಡಿಕೆ ಇದೆ ಎಂದರೆ, ನಾವು ಪ್ರಾಮಾಣಿಕವಾಗಿ ಇದಕ್ಕೆ ಹೆಚ್ಚು ಒತ್ತನ್ನು ಕೊಟ್ಟು ಸಾವಯವ ಕೃಷಿ ಉತ್ಪನ್ನಗಳಿಗೆ ನಗರ ಪ್ರದೇಶದಲ್ಲಿ ಇದಕ್ಕೆ ಒಂದು ವ್ಯವಸ್ಥೆಯನ್ನು ಮಾಡಿದರೆ, ಇವತ್ತು ಏನು ಕೃಷಿಕನಿಗೆ ತಾನು ಬೆಳೆದಂತಹ ಬೆಳೆಗೆ ವೈಜ್ಞಾನಿಕ ಬೆಲೆ

ಸಿಗುತ್ತಿಲ್ಲ ಎನ್ನುವಂತಹ ಕೊರಗಿದೆ. ಆ ಕೊರಗನ್ನು ನೀಗಿಸಬಹುದೆನ್ನುವ ಸಂಪೂರ್ಣ ವಿಶ್ವಾಸ ನನಗಿದೆ. ಆ ದಿಕ್ಕಿನಲ್ಲಿ ಸಾವಯವ ಕೃಷಿಗೆ ಹೆಚ್ಚು ಒತ್ತು ಕೊಡುವಂಥ ಅಗತ್ಯವಿದೆ. ನೆನ್ನೆಯ ದಿವಸ ಮಾನ್ಯ ಎಂ.ಸಿ. ನಾಣಯ್ಯನವರು ಮಾತನಾಡುವಂತಹ ಸಂದರ್ಭದಲ್ಲಿ ಇಳುವರಿಯ ಬಗ್ಗೆಯೂ ಪ್ರಸ್ತಾಪ ಮಾಡಿದ್ದಾರೆ. ಆದರೆ ನಾನು ಈಗಾಗಲೇ ಕೃಷಿ ವಿಶ್ವವಿದ್ಯಾಲಯದ ವೈಸ್ ಛಾನ್ಸಲರ್‌ಯವರ ಜೊತೆಯಲ್ಲಿಯೂ ಕೂಡ ಮಾತನಾಡಿದ್ದೇನೆ. ಸಾವಯವ ಕೃಷಿಯಲ್ಲಿಯೂ ಸಹ ಹೆಚ್ಚು ಇಳುವರಿ ಮಾಡುವುದಕ್ಕೆ ಸಾಧ್ಯವಿದೆ ಎನ್ನುವುದನ್ನು ರೈತ ಮಾಡಿ ತೋರಿಸಿರಬೇಕಾದರೆ ನೀವು ಕೃಷಿ ವಿಶ್ವವಿದ್ಯಾನಿಲಯದಲ್ಲಿ ಈ ಪ್ರಯೋಗವನ್ನು ಯಶಸ್ವಿಯಾಗಿ ಮಾಡುವುದಕ್ಕೆ ತೊಂದರೆ ಏನು? ಒಂದೊಂದು ಕೃಷಿ ವಿಶ್ವವಿದ್ಯಾನಿಲಯದ ಚೌಕಟ್ಟಿನಲ್ಲಿ ಸುಮಾರು 20,000 ರಿಂದ 25,000 ಎಕರೆ ಭೂಮಿಯನ್ನು, ಈ ಕೃಷಿಕನ ಜೊತೆಯಲ್ಲಿ ಸಮಾಲೋಚನೆ ಮಾಡಿ, ಸಾವಯವ ಕೃಷಿಯನ್ನು ಅಳವಡಿಸುವುದಕ್ಕೆ ಹೆಚ್ಚು ಶ್ರಮವನ್ನು ಹಾಕಿದರೆ, ಒಂದು ದೊಡ್ಡ ಕೊಡುಗೆಯನ್ನು ಕೊಟ್ಟಂತಾಗುತ್ತದೆ. ಮತ್ತೆ ಕೃಷಿ ವಿಶ್ವವಿದ್ಯಾನಿಲಯದ ಒಳಗಡೆಯೂ ಸಹ ಈ ರೀತಿ ಸಾವಯವ ಕೃಷಿಗೆ ಹೆಚ್ಚು ಒತ್ತನ್ನು ಕೊಟ್ಟು, ಬರುವಂತಹ ರೈತರಿಗೆ ಅದನ್ನು ನೋಡುವಂತಹ ಅವಕಾಶವನ್ನು ಮಾಡಬೇಕೆಂಬ ಮಾತನ್ನು ಹೇಳಿದ್ದೇನೆ. ರಸಗೊಬ್ಬರ ಪೂರೈಕೆಯಲ್ಲಿ ನಾವೇನೂ ಹಿಂದೆ ಬಿದ್ದಿಲ್ಲ, ಕಳೆದ ಎರಡು ವರ್ಷಗಳಲ್ಲಿ ಕರ್ನಾಟಕ ಕೃಷಿ ಮಾರುಕಟ್ಟೆ ಒಕ್ಕೂಟದ ಮೂಲಕ 1800 ಕೋಟಿ ರೂಪಾಯಿಗಳ ಮೌಲ್ಯದ 23 ಲಕ್ಷ ಟನ್ ರಸಗೊಬ್ಬರ ವ್ಯವಹಾರಗಳು ನಡೆದಿವೆ. ದೇಶದಲ್ಲಿಯೇ ಮೊಟ್ಟಮೊದಲ ಬಾರಿಗೆ ಜೈವಿಕ ಇಂಧನ ನೀತಿಯನ್ನು ನಾವು ಘೋಷಣೆ ಮಾಡಿದ್ದು ಕಾರ್ಯಪಡೆಯನ್ನು ಕೂಡ ರಚನೆ ಮಾಡಿದ್ದೇವೆ. ಜೊತೆಗೆ ರಾಜ್ಯ ಜೈವಿಕ ಇಂಧನ ಅಭಿವೃದ್ಧಿ ಮಂಡಳಿ ಸ್ಥಾಪನೆಯಂತಹ ಪರಿಣಾಮಕಾರಿ ಕ್ರಮಗಳಿಂದ ಜೈವಿಕ ಇಂಧನ ಕ್ಷೇತ್ರದಲ್ಲಿ ಒಂದು ದೊಡ್ಡ ಸಾಧನೆಯನ್ನು ಮಾಡಬಹುದೆಂಬ ಬಗ್ಗೆ ಚಿಂತನೆ ನಡೆದಿದ್ದು ಆ ದಿಕ್ಕಿನಲ್ಲಿ ನಾವು ಹೆಜ್ಜೆಯನ್ನಿಡುತ್ತಿದ್ದೇವೆ. ನನ್ನ ಮನಸ್ಸಿನಲ್ಲಿ ಈ ತೋಟಗಾರಿಕೆ ವಿಸ್ತರಣೆ

ಕೃಷಿಕನಲ್ಲಿ ಒಂದು ಆತ್ಮವಿಶ್ವಾಸವನ್ನು ಮೂಡಿಸುವುದಕ್ಕೆ ಪ್ರಯತ್ನ ಮಾಡಿದರೆ ಬೇರೆ ಎಲ್ಲಕ್ಕಿಂತ ತೋಟಗಾರಿಕೆ ಉತ್ಪನ್ನದಿಂದ ರೈತ ಲಾಭದಾಯಕ ಉತ್ಪತ್ತಿಯತ್ತ ಹೆಚ್ಚೆ ಇಡಬಹುದು ಎನ್ನುವಂಥದ್ದು ನನ್ನ ವಿಶ್ವಾಸ. ಇದರ ಪರಿಣಾಮವಾಗಿ ಇತ್ತೀಚೆಗೆ ತೋಟಗಾರಿಕೆ ಕ್ಷೇತ್ರದಲ್ಲಿ 19.29 ಲಕ್ಷ ಹೆಕ್ಟೇರ್ ವಿಸ್ತರಣೆಯಾಗಿದ್ದು ಕಳೆದ ಒಂದು ವರ್ಷದಲ್ಲಿ 37600 ಹೆಕ್ಟೇರ್ ಪ್ರದೇಶವನ್ನು ತೋಟಗಾರಿಕೆ ವ್ಯಾಪ್ತಿಗೆ ತರಲಾಗಿದೆ. ಇವೊತ್ತು ಕೃಷಿಕರಿಗೆ ಹೆಚ್ಚು ಒತ್ತು ಕೊಡುವಂತಹ ಹೊಸ ಪ್ರಯತ್ನಗಳನ್ನೇನು ನಾವು ಮಾಡುತ್ತಿದ್ದೇವೆ ಆ ಮೂಲಕ 10 ಲಕ್ಷ ಸಣ್ಣ ಮತ್ತು ಅತಿಸಣ್ಣ ರೈತರಿಗೆ ನೆರವನ್ನು ಕೊಡುವಂತಹ ಪ್ರಸ್ತಾಪವಾಗಿದ್ದು ಇಲ್ಲಿ 2 ಲಕ್ಷ ರೈತ ಕುಟುಂಬಗಳಿಗೆ ತೋಟಗಾರಿಕೆ ಬೆಳೆಗಳನ್ನು ಬೆಳೆಯಲು ಹೆಚ್ಚಿನ ಆದ್ಯತೆ ಕೊಡಬೇಕೆಂಬ ವಿಚಾರ ನನ್ನ ಮನಸ್ಸಿನಲ್ಲಿದೆ. ಈ ಕಾರ್ಯಕ್ರಮವನ್ನು ಈಗಾಗಲೇ ನಾನು ಆಯವ್ಯಯದಲ್ಲಿ ತಿಳಿಸಿದ್ದೇನೆ.

ಹೆಚ್ಚು ಇಳುವರಿ ನೀಡುವಂತಹ ತಳಿಗಳನ್ನು ಅಭಿವೃದ್ಧಿಪಡಿಸುವ ದೃಷ್ಟಿಯಿಂದ ಸರ್ಕಾರ ಈಗಾಗಲೇ ರಾಜ್ಯದಲ್ಲಿ 4 ಜೈವಿಕ ಕೇಂದ್ರಗಳನ್ನು, 9 ತೋಟಗಾರಿಕೆ ಕಾಲೇಜುಗಳನ್ನು ಮತ್ತು ಒಂದು ಸ್ನಾತಕೋತ್ತರ ಕೇಂದ್ರದೊಂದಿಗೆ ತೋಟಗಾರಿಕೆ ವಿಜ್ಞಾನಗಳ ಒಂದು ಪ್ರತ್ಯೇಕ ವಿಶ್ವವಿದ್ಯಾಲಯವನ್ನು ಸ್ಥಾಪಿಸಿದ್ದೇವೆ. ಮಾವು ಮಂಡಳಿ ರಚನೆಯಾಗಿದೆ, ದ್ರಾಕ್ಷಾರಸ ಮಂಡಳಿಯನ್ನು ಪ್ರತ್ಯೇಕವಾಗಿ ಸ್ಥಾಪನೆ ಮಾಡುವುದರ ಮುಖಾಂತರ ಅದಕ್ಕೆ ಹೆಚ್ಚು ಒತ್ತು ಕೊಡುವಂತಹ ಪ್ರಯತ್ನವನ್ನು ಸಹ ನಾವು ಮಾಡಿದ್ದೇವೆ. ಬಹಳ ದೊಡ್ಡ ಪ್ರಮಾಣದಲ್ಲಿ ಹನಿ ನೀರಾವರಿಗೆ ನಾವು ಹೆಚ್ಚು ಉತ್ತೇಜನವನ್ನು ಕೊಡಬೇಕಾಗಿದೆ. ಇದರಿಂದ ಕಡಿಮೆ ಪ್ರಮಾಣದ ನೀರಿನಿಂದ ಹೆಚ್ಚಿನ ಪ್ರಮಾಣದ ಉತ್ತಮ ಬೆಳೆಯನ್ನು ಪಡೆಯಲು ಸಾಧ್ಯವಾಗುತ್ತದೆ. ಸುಮಾರು 43660 ಹೆಕ್ಟೇರ್ ಪ್ರದೇಶದ ಹನಿ ನೀರಾವರಿ ವ್ಯವಸ್ಥೆಯನ್ನು ಅಳವಡಿಸುವುದಕ್ಕೋಸ್ಕರ 7000 ರೈತರಿಗೆ ಯಂತ್ರೋಪಕರಣಗಳನ್ನು ಖರೀದಿಸುವುದಕ್ಕೆ ನಾವು ಸಹಾಯಧನವನ್ನು ನೀಡಿದ್ದೇವೆ.

ನೀರಾವರಿಗೆ ಹೆಚ್ಚು ಪ್ರಾಮುಖ್ಯತೆ ಕೊಡುವಂತಹ ಪ್ರಯತ್ನವನ್ನು ನಾವು ಮಾಡಿದ್ದೇವೆ. ಕಳೆದ ಎರಡೂವರೆ ವರ್ಷಗಳಲ್ಲಿ ನೆನೆಗುದಿಗೆ ಬಿದ್ದಿದ್ದಂತಹ 14 ನೀರಾವರಿ ಯೋಜನೆಗಳನ್ನು ಪೂರ್ಣಗೊಳಿಸಿ ಸುಮಾರು 1,34,700 ಎಕರೆ ಪ್ರದೇಶವನ್ನು ನೀರಾವರಿ ವ್ಯಾಪ್ತಿಗೆ ತಂದಿದ್ದೇವೆ. ಬಹಳ ವರ್ಷಗಳಿಂದ ಆಗಲೇಬೇಕು ಎಂಬ ಕಳಕಳಿ ಇದ್ದಂತಹ ಚಿತ್ರದುರ್ಗ, ತುಮಕೂರು ಮತ್ತು ಕೋಲಾರ ಜಿಲ್ಲೆಗಳಿಗೆ ನೀರುಣಿಸುವ ಭದ್ರ ಮೇಲ್ದಂಡೆ ಯೋಜನೆಯ ಕಾಮಗಾರಿಗಳನ್ನು ಪ್ರಾರಂಭ ಮಾಡಿದ್ದೇವೆ. ಇದು ಹೆಚ್ಚು ತ್ವರಿತಗತಿಯಲ್ಲಿ ಮುಂದುವರೆಯುವುದಕ್ಕೆ ಕೂಡ ನಾವು ಪ್ರಯತ್ನ ಮಾಡುತ್ತಿದ್ದೇವೆ. ಭದ್ರಾ, ತುಂಗಭದ್ರಾ ಹಾಗೂ ಕಬಿನಿ ನಾಲೆಗಳ ಅಧುನೀಕರಣ ದಿಂದ 1,03,784 ಎಕರೆ ಪ್ರದೇಶಕ್ಕೆ ನೀರುಣಿಸಲಾಗಿದೆ. ಬಿಜಾಪುರ, ತುಮಕೂರು, ದಾವಣಗೆರೆ ಹಾಗೂ ಕಾವೇರಿ ಜಲಾನಯನ ಪ್ರದೇಶದಲ್ಲಿ ಅಂತರ್ಜಲವನ್ನು ಹೆಚ್ಚಿಸುವ ಉದ್ದೇಶದಿಂದ ಕೆರೆಗಳಿಗೆ ನೀರನ್ನೊದಗಿಸುವಂತಹ ಯೋಜನೆಯನ್ನು ಜಾರಿಗೊಳಿಸಿದ್ದೇವೆ. ಈ ವಿಚಾರದಲ್ಲಿ ಯಾವ ಸದಸ್ಯರು ಬೇಕಾದರೂ ಮುಂದೆ ಬಂದು ತಮ್ಮ ಸಲಹೆಗಳನ್ನು ಕೊಡಬಹುದು. ಬರುವ ದಿವಸಗಳಲ್ಲಿ ಎಲ್ಲಿ ಜಲಾಶಯಗಳಿವೆ ಅಲ್ಲಿಂದ ಸುತ್ತಮುತ್ತಲ ಕೆರೆಗಳಿಗೆ ನೀರನ್ನು lift ಮಾಡಿದರೆ ಕೆರೆಗಳು ತುಂಬುತ್ತವೆ, ಇದರಿಂದ ಅಂತರ್ಜಲದ ಮಟ್ಟ ಕುಸಿಯುವುದು ತಪ್ಪುತ್ತದೆ ಮತ್ತು ಕೆರೆಗಳ ಕೆಳಭಾಗದಲ್ಲಿರುವಂತಹ ರೈತರಿಗೆ ನೀರಾವರಿ ಅನುಕೂಲತೆ ಸಿಗುತ್ತದೆ. ನಾವು ಚಾಮರಾಜನಗರ ಜಿಲ್ಲೆಗೆ ಹೊದಾಗ ಬಹಳ ವರ್ಷಗಳಿಂದ ಈ ರೀತಿಯ ಕಾರ್ಯಕ್ರಮಗಳು ನೆನೆಗುದಿಗೆ ಬಿದ್ದಿರುವ ವಿಚಾರ ತಿಳಿದುಬಂತು. ಕೃಷ್ಣ ತೀರದ ಅನೇಕ ಕಡೆಗಳಲ್ಲಿ ಈ ರೀತಿ ಕೆರೆ ತುಂಬಿಸುವಂತಹ ಕೆಲಸಗಳನ್ನು ಮಾಡುತ್ತಿದ್ದರೂ ಸಹ ಇನ್ನೂ ಬಹಳ ದೊಡ್ಡ ಪ್ರಮಾಣದಲ್ಲಿ ಈ ಜಲಾಶಯಗಳಿಂದ ನೀರು ಸಮುದ್ರಕ್ಕೆ ಹರಿದು ಹೋಗುತ್ತಿದೆ. ಅದನ್ನು ತಪ್ಪಿಸಿದರೆ ನಮ್ಮ ಕೆರೆಕಟ್ಟೆಗಳನ್ನು ಕೂಡ ಭರ್ತಿ ಮಾಡಬಹುದು. ಈ ದಿಕ್ಕಿನಲ್ಲಿ ನಾವು ದೊಡ್ಡ ಪ್ರಮಾಣದಲ್ಲಿ ಪ್ರಯತ್ನಗಳನ್ನು ಮಾಡಬೇಕೆಂಬ ವಿಚಾರ ನನ್ನ ಮನಸ್ಸಿನಲ್ಲಿದೆ.

ಕರ್ನಾಟಕ ರಾಜ್ಯದಲ್ಲಿ ಈ ದೇಶಕ್ಕೆ ಒಂದು ಮಾದರಿಯಾಗುವಂತಹ ರೀತಿಯಲ್ಲಿ ಹಾಲು ಉತ್ಪಾದನೆಗೆ ಉತ್ತೇಜನ ನೀಡುವ ಸಲುವಾಗಿ ಪ್ರತಿ ಲೀಟರ್ ಹಾಲಿಗೆ ರೂ. 2ರಂತೆ ಪ್ರೋತ್ಸಾಹಧನವನ್ನು ಕೊಡುವಂತಹ ಯೋಜನೆಯಿಂದಾಗಿ ಇವೊತ್ತು ಸುಮಾರು ಆರೂವರೆ ಲಕ್ಷ ಸದಸ್ಯರಿಗೆ ಇದರ ಪ್ರಯೋಜನ ದೊರೆಯುತ್ತಿದೆ. ಜೊತೆಗೆ ಹಾಲು ಉತ್ಪಾದನೆ ಕೂಡ ಜಾಸ್ತಿಯಾಗುತ್ತಿದೆ. ಇದು ದೇಶದಲ್ಲಿಯೇ ಪ್ರಥಮ ಹಾಗೂ ಬಹಳ ಪ್ರಮುಖವಾದ ಕಾರ್ಯಕ್ರಮ ಎನ್ನುವಂಥದ್ದು ತಮ್ಮೆಲ್ಲರಿಗೂ ಗೊತ್ತಿರುವಂತಹ ಒಂದು ಸಂಗತಿ.

ವಿದ್ಯುಚ್ಛಕ್ತಿ ಉತ್ಪಾದನೆ ಕಡೆಗೆ ಹೆಚ್ಚು ಒತ್ತು ಕೊಡುವಂತಹ ಪ್ರಯತ್ನಗಳನ್ನು ನಾವು ಮಾಡುತ್ತಿದ್ದೇವೆ. ಉಡುಪಿ ವಿದ್ಯುತ್ ನಿಗಮದಿಂದ 600 ಮೆಗಾವ್ಯಾಟ್ ಸಾಮರ್ಥ್ಯದ ಮೊದಲನೆಯ ಘಟಕ ಈಗಾಗಲೇ ಪ್ರಾರಂಭವಾಗಿದೆ. ಒಟ್ಟು 3150 ಮೆಗಾವ್ಯಾಟ್ ಸಾಮರ್ಥ್ಯದ ಎರಮರಸ್, ಯಡ್ಲಾಪುರ, ಬಳ್ಳಾರಿ ವಿದ್ಯುತ್ ಯೋಜನೆಗಳಿಗೆ ನಮ್ಮಿಂದ ಆಗುವಂತಹ ಎಲ್ಲಾ ಕಾರ್ಯಕ್ರಮಗಳನ್ನು ರೂಪಿಸಿದ್ದೇವೆ. ಜೊತೆಗೆ ಕೂಡಗಿ, ಜೇವರ್ಗಿ ಮತ್ತು ಭತ್ತೀಸ್‌ಗಡದಲ್ಲಿ ಎಂಟೂವರೆ ಸಾವಿರ ಮೆಗಾವ್ಯಾಟ್ ಸಾಮರ್ಥ್ಯದ ಯೋಜನೆಗೆ ಕೆಲವು ಕಡೆ ಜಮೀನು ಸ್ವಾಧೀನವಾಗಿದೆ, ಕೆಲವು ಕಡೆ ಕೆಲಸ ಪ್ರಾರಂಭವಾಗಿದೆ. ಈಗ ವಿದ್ಯುತ್ ಅಭಾವವನ್ನು ಸ್ವಲ್ಪಮಟ್ಟಿಗೆ ತಡೆಯುವುದಕ್ಕೋಸ್ಕರ 2010-11ನೇ ಸಾಲಿನಲ್ಲಿ 31.2 ಮಿಲಿಯನ್ ಯೂನಿಟ್ ವಿದ್ಯುಚ್ಛಕ್ತಿಯನ್ನು ಅಲ್ಪಾವಧಿಗೆ ಖಾಸಗಿ ಉತ್ಪಾದಕರಿಂದ ನಾವು ಖರೀದಿಸುವಂತಹ ಪ್ರಯತ್ನವನ್ನು ಮಾಡುತ್ತಿದ್ದೇವೆ.

ಇಡೀ ರಾಜ್ಯದಲ್ಲಿ ಮಹಾನಗರ ಪಾಲಿಕೆ, ನಗರಪಾಲಿಕೆ, ಪುರಸಭೆ, ನಗರಸಭೆ ಇಲ್ಲಿಯ ಅಭಿವೃದ್ಧಿಗೋಸ್ಕರ ದೊಡ್ಡ ಪ್ರಮಾಣದಲ್ಲಿ ನಾವು ಹಣವನ್ನು ಖರ್ಚು ಮಾಡುತ್ತಿದ್ದೇವೆ. ಬರುವ ದಿವಸಗಳಲ್ಲಿ ಇನ್ನೂ ಹೆಚ್ಚು ಅನುದಾನವನ್ನು ಕೊಟ್ಟು ಈ ನಗರಗಳ ರಸ್ತೆಗಳು ಅಭಿವೃದ್ಧಿಗೆ ಹೆಚ್ಚು ಗಮನವನ್ನು ಕೊಡಬೇಕೆಂದು ನಾವು ಯೋಚನೆ ಮಾಡುತ್ತಿದ್ದೇವೆ. ಡಾ|| ನಂಜುಂಡಪ್ಪ ವರದಿಯ ಶಿಫಾರಸ್ಸುಗಳನ್ನು ಅನುಷ್ಠಾನಗೊಳಿಸುವುದಕ್ಕೆ

ಪ್ರಾರಂಭಿಸಿದ ಮೇಲೆ ಇದುವರೆಗೆ 4605 ಕೋಟಿ ರೂಪಾಯಿಗಳನ್ನು ಖರ್ಚು ಮಾಡಿದ್ದೇವೆ. ಬಹುಶಃ ಮುಂದಿನ ಒಂದೆರಡು ವರ್ಷಗಳಲ್ಲಾದರೂ ಮತ್ತೊಮ್ಮೆ ಈ ಹಣವನ್ನು ಖರ್ಚು ಮಾಡಿದ ಮೇಲೆ ಆ ಹಿಂದುಳಿದ ತಾಲ್ಲೂಕುಗಳಲ್ಲಿ ಯಾವ ರೀತಿ ಪ್ರಗತಿಯಾಗಿದೆ ಎಂಬುದನ್ನು ನೋಡಿಕೊಂಡು ಇರುವಂತಹ ನಿಯಮಾವಳಿಗಳಲ್ಲಿ ಏನಾದರೂ ಸುಧಾರಣೆಗಳನ್ನು, ಕಾರ್ಯಕ್ರಮಗಳಲ್ಲಿ ಏನಾದರೂ ಬದಲಾವಣೆಗಳನ್ನು ತರುವಂತಹ ಅಗತ್ಯವಿದ್ದರೆ ನಮ್ಮ ಎಲ್ಲಾ ಪ್ರತಿಪಕ್ಷದ ನಾಯಕರ ಜೊತೆಗೆ ಸಮಾಲೋಚನೆ ಮಾಡಿ ಮುಂದಿನ ಆಯವ್ಯಯದ ಅವಧಿಯಲ್ಲಿ ಅದರಲ್ಲಿ ಸ್ವಲ್ಪ ಬದಲಾವಣೆ ಮಾಡುವುದಕ್ಕೆ ಸಾಧ್ಯವಿದ್ದರೆ ಮಾಡಬೇಕೆನ್ನುವಂತಹ ವಿಚಾರ ನನ್ನ ಮನಸ್ಸಿನಲ್ಲಿದೆ.

‘ಭಾಗ್ಯಲಕ್ಷ್ಮಿ’ ಯೋಜನೆ ನನ್ನದೇ ಆದಂತಹ ಒಂದು ಕನಸಿನ ಕಾರ್ಯಕ್ರಮ ಎಂದು ಹೇಳಬಹುದು. ಕೆಲವರು ಗೊತ್ತಿದ್ದೋ-ಗೊತ್ತಿಲ್ಲದೆಯೋ ಅದರ ಬಗ್ಗೆ ಅನೇಕ ಟೀಕೆ-ಟಿಪ್ಪಣಿಗಳನ್ನು ಮಾಡಬಹುದು. ಆದರೆ ಶ್ರೀಮತಿ ಮೋಟಮ್ಮನವರಿಗೆ ಈ ಕಾರ್ಯಕ್ರಮದ ಮಹತ್ವ ಗೊತ್ತಿದೆ ಎಂದು ಭಾವಿಸಿದ್ದೇನೆ. ಪರಿಶಿಷ್ಟ ಜಾತಿ, ಪರಿಶಿಷ್ಟ ವರ್ಗ, ಹಿಂದುಳಿದ ವರ್ಗ, ಕೂಲಿ ಕಾರ್ಮಿಕರು, ಕಡುಬಡತನದಲ್ಲಿರುವಂತಹ ಹೆಣ್ಣು ಮಕ್ಕಳಿಗೆ ಅನುಕೂಲ ಕಲ್ಪಿಸುವ ಉದ್ದೇಶದಿಂದ ಈ ಕಾರ್ಯಕ್ರಮವನ್ನು ಜಾರಿಗೊಳಿಸಲಾಗಿದೆ. ಇದುವರೆಗೆ ಸುಮಾರು 12 ಲಕ್ಷ ತಾಯಂದಿರು ‘ಭಾಗ್ಯಲಕ್ಷ್ಮಿ’ ಯೋಜನೆಯ ಸವಲತ್ತನ್ನು ಪಡೆಯಲು ಸಾಧ್ಯವಾಗಿದೆ. ಈ ಕಾರ್ಯಕ್ರಮ ಸುಮಾರು ಮುವತ್ತು-ನಲವತ್ತು ವರ್ಷಗಳ ಮೊದಲೇ ಪ್ರಾರಂಭವಾಗಿದ್ದರೆ ಹೆಣ್ಣು ಮಕ್ಕಳು ಇವತ್ತೇನು ಸಮಸ್ಯೆಗಳನ್ನು ಎದುರಿಸುತ್ತಿದ್ದಾರೆ ಆ ಸಮಸ್ಯೆಗಳನ್ನು ಎದುರಿಸುವಂತಹ ಪರಿಸ್ಥಿತಿ ಬರುತ್ತಿರಲಿಲ್ಲ. ಈ ವಿಚಾರದಲ್ಲಿ ನಾವು ಎರಡು ಸಂಗತಿಗಳನ್ನು ಅರ್ಥ ಮಾಡಿಕೊಳ್ಳಬೇಕಾಗಿದೆ. ಕೂಲಿಕಾರರ ಕುಟುಂಬಗಳಲ್ಲಿ ಹುಟ್ಟುವಂತಹ ಹೆಣ್ಣು ಮಗಳ ನೆಪದಲ್ಲಿ ತಂದೆ ತಾಯಿಗಳಿಗೆ risk cover ಆಗುತ್ತಿರುವಂಥದ್ದು, ಅವರಿಗೆ medical aid ಸಿಗುತ್ತಿರುವಂಥದ್ದು ಮೊದಲನೆಯ ಪ್ರಮುಖವಾದ ಅಂಶವಾದರೆ ತಂದೆ ತಾಯಿಗಳು ಆ ಹೆಣ್ಣು ಮಗಳನ್ನು ವಿದ್ಯಾವಂತಳನ್ನಾಗಿ ಮಾಡಬೇಕೆಂಬ ಕಡೆಗೆ ಗಮನ

ಹರಿಸುತ್ತಿರುವಂಥದ್ದು ಎರಡನೆಯ ಪ್ರಮುಖವಾದ ಅಂಶವೆಂದು ಹೇಳಬಹುದು. ಮೈಸೂರಿನಲ್ಲಿ ನಡೆದಂತಹ ಘಟನೆಯ ವಿಚಾರವನ್ನು ನಾನು ಈಗಾಗಲೇ ಸದನದಲ್ಲಿ ಒಮ್ಮೆ ತಿಳಿಸಿರಬಹುದು ಎಂದುಕೊಂಡಿದ್ದೇನೆ. 'ಭಾಗ್ಯಲಕ್ಷ್ಮಿ' ಯೋಜನೆಯ ಅಡಿಯಲ್ಲಿ ತಾಯಂದಿರಿಗೆ ಬಾಂಡ್‌ಗಳನ್ನು ವಿತರಿಸುವಂತಹ ಕಾರ್ಯಕ್ರಮವನ್ನು ಮೈಸೂರಿನಲ್ಲಿ ಆಯೋಜಿಸಲಾಗಿತ್ತು. ಆವೊತ್ತಿನ ಆ ಕಾರ್ಯಕ್ರಮದಲ್ಲಿ ಸುಮಾರು ನಲವತ್ತು-ನಲವತ್ತೈದು ಸಾವಿರ ಜನರು ಸೇರಿದ್ದರು. ತಮ್ಮ ಹೆಣ್ಣುಮಗುವಿನೊಡನೆ ಆ ಕಾರ್ಯಕ್ರಮಕ್ಕೆ ಆಗಮಿಸಿದ್ದ ತಾಯಿಯೊಬ್ಬಳು ಬಾಂಡ್ ಸ್ವೀಕರಿಸುವಂತಹ ಸಮಯದಲ್ಲಿ ನಾನು ಮಾತನಾಡಲೇಬೇಕೆಂದು ಹಠ ಹಿಡಿದು ಮೈಕ್ ಹಿಡಿದು ಎರಡು ಮಾತುಗಳನ್ನಾಡಿದಳು. ಆಕೆ ಹೇಳಿದಂತಹ ಮಾತುಗಳೇನೆಂದರೆ ನಾನು ಕೂಲಿ ಮಾಡಿಕೊಂಡು ಜೀವನ ಮಾಡುತ್ತಿದ್ದೇನೆ, ನಾನು ಇನ್ನೂ ಹೆಚ್ಚು ಒತ್ತುತ್ತಿದ್ದೇನೆ, ಆದರೆ ಸರ್ಕಾರದ ಈ ಕಾರ್ಯಕ್ರಮದಿಂದ ನನ್ನ ಮಗಳು ಪದವೀಧರಳಾಗುವವರೆಗೆ ಓದಿಸುತ್ತೇನೆ. ಆಕೆಗೆ 18 ವರ್ಷಗಳು ತುಂಬುವ ವೇಳೆಗೆ ಸುಮಾರು ಒಂದು ಲಕ್ಷ ರೂಪಾಯಿಗಳಿಗಿಂತ ಹೆಚ್ಚು ಹಣ ಸಿಗುತ್ತದೆ. ಈ ವಿಶ್ವಾಸ ಬಂದಿರುವುದರಿಂದ ನಾನು ಇವೊತ್ತು ನನ್ನ ಮಗಳಿಗೇಕೆ ಐ.ಎ.ಎಸ್. ಶಿಕ್ಷಣವನ್ನು ಕೊಡಿಸಬಾರದು ಎಂದು ಯೋಚನೆ ಮಾಡುತ್ತಿದ್ದೇನೆ. ಅದನ್ನು ಮಾಡಿ ತೋರಿಸಬೇಕೆನ್ನುವಂತಹ ಹಠ ಈಗ ನನ್ನಲ್ಲಿ ಬಂದಿದೆ ಎನ್ನುವಂತಹ ಮಾತುಗಳನ್ನು ಹೇಳಿದಾಗ ಅಲ್ಲಿದ್ದಂತಹ ಅಷ್ಟೂ ಜನ ಹೆಣ್ಣು ಮಕ್ಕಳು ಎದ್ದುನಿಂತು ಚಪ್ಪಾಳೆಯೊಂದಿಗೆ ಆಕೆಯ ಮಾತುಗಳನ್ನು ಸ್ವಾಗತಿಸಿದರು. ನಾನು ಈ ಮಾತನ್ನು ಏಕೆ ಹೇಳುತ್ತಿದ್ದೇನೆಂದರೆ, ಹೆಣ್ಣು ಮಕ್ಕಳಲ್ಲಿ ಒಂದು ರೀತಿಯ ಆತ್ಮವಿಶ್ವಾಸ ಮೂಡುತ್ತಿದೆ. ಈ ನಿಟ್ಟಿನಲ್ಲಿ ಈ ಕಾರ್ಯಕ್ರಮಕ್ಕೆ ಹೆಚ್ಚು ಗಮನವನ್ನು ಹಾಗೂ ಒತ್ತನ್ನು ಕೊಡುವಂತಹ ಅಗತ್ಯವಿದೆಯೆಂದು ನಾನು ಭಾವಿಸಿದ್ದೇನೆ. ನಾವು ಉನ್ನತ ಶಿಕ್ಷಣಕ್ಕೆ ಹೆಚ್ಚು ಒತ್ತನ್ನು ಕೊಟ್ಟಿದ್ದೇವೆ. ಕಳೆದ ಮೂರು ವರ್ಷಗಳಲ್ಲಿ ಬಾಗಲಕೋಟೆಯಲ್ಲಿ ತೋಟಗಾರಿಕೆ ವಿಶ್ವವಿದ್ಯಾನಿಲಯ, ರಾಯಚೂರಿನಲ್ಲಿ ಕೃಷಿ ವಿಶ್ವವಿದ್ಯಾನಿಲಯ, ಹಾಗೂ ಸಂಸ್ಕೃತ, ಸಂಗೀತ ಲಲಿತಕಲಾ ಮತ್ತು ಜಾನಪದ ವಿಶ್ವವಿದ್ಯಾನಿಲಯ

ಗಳು ಮತ್ತು ತುಮಕೂರು, ದಾವಣಗೆರೆ, ವಿಜಯನಗರ ಮತ್ತು ಬೆಳಗಾವಿ ಯಲ್ಲಿ ಒಟ್ಟು 10 ವಿಶ್ವವಿದ್ಯಾನಿಲಯಗಳನ್ನು ಸ್ಥಾಪಿಸಲಾಗಿದೆ.

ಈ ವರ್ಷ ದಕ್ಷಿಣ ಕ್ಷೇತ್ರಕ್ಕೆ ಒಟ್ಟು 12,284 ಕೋಟಿ ರೂಪಾಯಿಗಳನ್ನು ನಿಗದಿಪಡಿಸಲಾಗಿದೆ. ಇತ್ತೀಚಿನ ವರ್ಷಗಳಲ್ಲಿ ಆಯವ್ಯಯದಲ್ಲಿ ಮೀಸಲಿಟ್ಟಿರುವುದರಲ್ಲಿ ಈ ವರ್ಷವೇ ಅತಿ ಹೆಚ್ಚು ಎನ್ನುವುದನ್ನು ಗೌರವಾನ್ವಿತ ಸದಸ್ಯರಿಗೆ ಹೇಳುವಂಥ ಅಗತ್ಯವಿಲ್ಲ. ಕಳೆದ ಮೂರು ವರ್ಷಗಳಲ್ಲಿ ಹೊಸದಾಗಿ ಪ್ರಾರಂಭಿಸಿದ 150ಕ್ಕೂ ಹೆಚ್ಚು ಪ್ರಥಮ ದರ್ಜೆ ಕಾಲೇಜುಗಳು 10 ಎಂಜಿನೀರಿಂಗ್ ಕಾಲೇಜುಗಳು, 43 ಪಾಲಿಟೆಕ್ನಿಕ್ ಕಾಲೇಜು ಹಾಗೂ ಈ ವರ್ಷ 100 ಪ್ರಥಮದರ್ಜೆ ಕಾಲೇಜುಗಳಲ್ಲಿ ವಿಜ್ಞಾನ ವಿಭಾಗವನ್ನು ಸಹ ಪ್ರಾರಂಭ ಮಾಡಲಾಗಿದೆ. ಈ ರೀತಿ ಶಿಕ್ಷಣ ಕ್ಷೇತ್ರದಲ್ಲಿ ಒಂದು ಬದಲಾವಣೆ ತರುವಂತಹ ಪ್ರಯತ್ನವನ್ನು ನಮ್ಮ ಸರ್ಕಾರ ಮಾಡಿದೆ. ಅಲ್ಲದೆ ಈ ಸಂಸ್ಥೆಗಳಿಗೆ ಬೇಕಾದಂತಹ ಮೂಲಭೂತ ಸೌಕರ್ಯಗಳನ್ನು ಒದಗಿಸಿ ಹಾಗೂ ಅಧ್ಯಾಪಕರುಗಳ ನೇಮಕಾತಿಯನ್ನು ಮಾಡಿ ಆ ಸಂಸ್ಥೆಯನ್ನು ಬಲಪಡಿಸಲಾಗಿದೆ. ಇದರ ಜೊತೆಗೆ ಬಹಳ ಸಂತೋಷ ತರುವಂತಹ ಒಂದು ಸಂಗತಿ ಏನೆಂದರೆ, ಮೊರರ್ಜಿ ದೇಸಾಯಿ ವಸತಿ ಶಾಲೆಗಳಲ್ಲಿ 648 ಅಧ್ಯಾಪಕರ ಸೇವೆಯನ್ನು ಹಾಗೂ ಜೆ.ಒ.ಸಿ. ಅಧ್ಯಾಪಕರ ಸೇವೆಯನ್ನು ಖಾಯಂ ಗೊಳಿಸುವಂಥ ಕೆಲಸವನ್ನು ನಾವು ಮಾಡಿದ್ದೇವೆ. ಹಾಗೂ ಕೇಂದ್ರ ಸರ್ಕಾರ ಇಂಜಿನಿಯರಿಂಗ್, ಮೆಡಿಕಲ್ ಮತ್ತಿತರ ವೃತ್ತಿಪರ ಶಿಕ್ಷಣ ಕಾಲೇಜುಗಳ ಸ್ಥಾಪನೆ, ಸೀಟು ಹಂಚಿಕೆ ಮುಂತಾದ ವ್ಯವಸ್ಥೆಗಳಲ್ಲಿ ರಾಜ್ಯ ಸರ್ಕಾರದ ಸಲಹೆ ಪಡೆದು ಅದನ್ನು ರೂಪಿಸಬೇಕೆಂದು ಒತ್ತಾಯ ಪಡಿಸುತ್ತೇನೆ. ಆಗ ಈ ಕ್ಷೇತ್ರದಲ್ಲಿ ಹೆಚ್ಚು ಸಾಧನೆ ಮಡುವುದಕ್ಕೆ ಅನುಕೂಲವಾಗುವುದು ಎಂದು ನಾನು ಭಾವಿಸಿದ್ದೇನೆ. ಪ್ರತ್ಯೇಕ ಕೃಷಿ ಬಜೆಟ್‌ನ ಪ್ರಯೋಜನ ಶೂನ್ಯ ಎಂಬಂತೆ ಕೆಲವರು ಚಿತ್ರಿಸಿದ್ದಾರೆ. ಕೃಷಿ ಕ್ಷೇತ್ರಕ್ಕೆ ನನ್ನ ಹಣಕಾಸಿನ ಇತಿಮಿತಿಯಲ್ಲಿ ಹೆಚ್ಚು ತೆಗೆದಿಡುವಂತಹ ಪ್ರಯತ್ನ ಮಾಡಿದ್ದೇನೆ.

ಕೃಷಿ ಮತ್ತು ಕೃಷಿ ಸಂಬಂಧಿತ ವಲಯಗಳ ಹಂಚಿಕೆಯಲ್ಲಿ ಶೇಕಡ 52ರಷ್ಟು ಹೆಚ್ಚಳವಾಗಿದೆ. ಅಂದರೆ ಕಳೆದ ವರ್ಷ 11,000 ಕೋಟಿ ರೂ. ಅನುದಾನವನ್ನು ಕೊಡಲಾಗಿತ್ತು. ಈ ವರ್ಷ 18,000 ಕೋಟಿ ರೂ.ಗಳಿಗೆ ಹೆಚ್ಚಿಸಿದ್ದೇನೆ.

ಈಗ ತಾನೆ ನಾನು ಪ್ರಸ್ತಾಪ ಮಾಡಿದಂತೆ ಈ ವರ್ಷ ಸುವರ್ಣಭೂಮಿ ಕೃಷಿ ಭೂಮಿ ಯೋಜನೆಯಲ್ಲಿ 10 ಲಕ್ಷ ಸಣ್ಣ ಮತ್ತು ಅತಿ ಸಣ್ಣ ರೈತ ಕುಟುಂಬಗಳಿಗೆ 10 ಸಾವಿರ ರೂ.ಗಳ ಸಹಾಯ ಧನವನ್ನು ಎರಡು ಕಂತುಗಳಲ್ಲಿ ನೀಡುತ್ತಿದ್ದೇವೆ. ಎರಡು ಎಕರೆ ಯವರೆಗೆ ತೋಟಗಾರಿಕೆ, ಸಾವಯವ ಕೃಷಿ, ಜೈವಿಕ ಇಂಧನ ಹಾಗೂ ರೇಷ್ಮೆ ಬೆಳೆ ಬೆಳೆಯುವುದಕ್ಕೆ ಯಾರು ಮುಂದೆ ಬರುತ್ತಾರೆ, ಯಾರು ಎಣ್ಣೆ ಬೀಜ, ದ್ವಿದಳ ಧಾನ್ಯಗಳನ್ನು ಬೆಳೆಯುವುದಕ್ಕೆ ಹೆಚ್ಚು ಒತ್ತನ್ನು ಕೊಡುತ್ತಾರೆ, ಸವಳು ಪ್ರದೇಶದಲ್ಲಿ ಮೀನುಗಾರಿಕೆಗೆ ಯಾರು ಮುಂದೆ ಬರುತ್ತಾರೆ ಇಂತಹ ಹತ್ತು ಲಕ್ಷ ಸಣ್ಣ ಹಾಗೂ ಅತಿ ಸಣ್ಣ ರೈತರಿಗೆ ಸಾಧ್ಯವಾದರೆ ಏಪ್ರಿಲ್ ತಿಂಗಳ ಮೊದಲ ವಾರದಲ್ಲೇ ಮೊದಲ ಕಂತಾದ 5 ಸಾವಿರ ರೂಪಾಯಿಗಳನ್ನು ನೀಡುವ ವ್ಯವಸ್ಥೆ ಮಾಡಲಾಗುತ್ತಿದೆ. ಫಲಾನುಭವಿಗಳ ಪಟ್ಟಿ ಮಾಡಿ, ಅದಕ್ಕೆ ಸಣ್ಣ ಮಾಹಿತಿಯನ್ನು ಕೊಡುವಂತಹ ಒಂದು ಅರ್ಜಿಯನ್ನು ಕಳುಹಿಸುತ್ತಿದ್ದೇವೆ. ಫೋಟೋ ಮತ್ತು ಪಹಣಿ ದಾಖಲೆಯನ್ನು ಅವನು ಕೊಡಬೇಕು, ಮತ್ತು ಬ್ಯಾಂಕ್ ಅಕೌಂಟ್ ಒಪನ್ ಮಾಡಬೇಕು. ಬಹುತೇಕ ಒಂದೊಂದು ಕ್ಷೇತ್ರಕ್ಕೆ ಸುಮಾರು ಐದು ಸಾವಿರ ಜನರನ್ನು ಸಣ್ಣ ಹಾಗೂ ಅತಿ ಸಣ್ಣ ರೈತರನ್ನು ಆಯ್ಕೆಮಾಡಬೇಕು. ಹೆಚ್ಚು ಅರ್ಜಿಗಳೇನಾದರು ಬಂದರೆ ಲಾಟರಿ ಮೂಲಕ ಆಯ್ಕೆ ಮಾಡಿದರೆ, ಇವರು ಬಿಜೆಪಿ, ಕಾಂಗ್ರೆಸ್, ಜೆ.ಡಿ.ಎಸ್. ಎಂದು ಹೊಡೆದಾಡುವುದು ತಪ್ಪುತ್ತದೆ. ಮೊದಲ ಕಂತಾದ 5 ಸಾವಿರ ರೂಪಾಯಿಗಳನ್ನು ಬ್ಯಾಂಕ್ ಅಕೌಂಟಿನಲ್ಲಿ ಇಟ್ಟಮೇಲೆ ಎರಡನೇ ಕಂತು ಆಗಸ್ಟ್ ತಿಂಗಳಿನಲ್ಲಿ ಐದು ಸಾವಿರ ರೂಪಾಯಿಗಳನ್ನು ಕೊಡುವುದರೊಳಗಾಗಿ ಅವನು ಯಾವ ಕೃಷಿಯಲ್ಲಿ ತನ್ನನ್ನು ತಾನು ತೊಡಗಿಸಿಕೊಳ್ಳುತ್ತನೆಂದು ಒಂದು ಒಡಂಬಡಿಕೆ ಪತ್ರಕ್ಕೆ ಸಹಿ ಮಾಡಿ, ಅದರಂತೆ ಅವನು ನಡೆದುಕೊಳ್ಳಬೇಕು.

ಇಲ್ಲವೆಂದರೆ ಅವನಿಗೆ ಮೂರು ವರ್ಷ ಯಾವುದೇ ರೀತಿಯಾದಂತಹ ಸವಲತ್ತುಗಳನ್ನು ಕೊಡುವುದಿಲ್ಲ. ಇನ್ನೇನು ಆತನ ಮೇಲೆ ಕ್ರಮ ತೆಗೆದುಕೊಳ್ಳುವ ಅಗತ್ಯವಿಲ್ಲ. ಇದರಲ್ಲಿ ನಾವು ಶೇಕಡ 75 ರಿಂದ 80ರಷ್ಟು ಭಾಗ ಯಶಸ್ವಿಯಾದರೆ ಕೃಷಿ ಕ್ಷೇತ್ರದಲ್ಲಿ ಬೇರೆ ಬೇರೆ ಲಾಭದಾಯಕವಾದಂತಹ ಕ್ಷೇತ್ರದಲ್ಲಿ ಅಂದರೆ, ತೋಟಗಾರಿಕೆ, ರೇಷ್ಮೆಬೆಳೆಗೆ, ಸಾವಯವ ಕೃಷಿಗೆ ಬರುವುದಕ್ಕೆ ಸಾಧ್ಯವಾಗುವ ದೃಷ್ಟಿಯಿಂದ ಈ ಒಂದು ಚಿಂತನೆ ನಡೆದಿದೆ. ಈಗಾಗಲೇ ಎರಡು, ಮೂರು ಸಭೆಗಳಲ್ಲಿ ಅಧಿಕಾರಿಗಳ ಜೊತೆ ಸಮಾಲೋಚನೆ ಮಾಡಿ ಆ ಪಟ್ಟಿಯನ್ನು ನಿಮ್ಮ ಜೊತೆ ಸಮಾಲೋಚನೆ ಮಾಡಿ ಪೂರ್ಣ ಮಾಡುವುದಕ್ಕೆ ಹೇಳಿದ್ದೇನೆ. ಆದಷ್ಟು ಬೇಗ ಆ ಕಾರ್ಯಕ್ರಮವನ್ನು ಜಾರಿಗೆ ತರುತ್ತೇವೆಂದು ತಮ್ಮ ಮೂಲಕ ಸದಸ್ಯರಿಗೆ ತಿಳಿಸಲಿಚ್ಛಿಸುತ್ತೇನೆ.

ರಾಜ್ಯದಲ್ಲಿರುವ ಸಾವಿರಾರು ಕೆರೆಗಳಲ್ಲಿ ತುಂಬಿರುವ ಹೂಳೆತ್ತಿ, ನೀರು ತುಂಬಿಸಿ ಅಂತರ್ಜಲ ಮಟ್ಟ ವೃದ್ಧಿಸಲು ಒಂದು ಸಾವಿರ ಕೋಟಿ ರೂ.ಅನುದಾನ ನೀಡಲಿದ್ದೇವೆ. ಎಲ್ಲಿ ಅಂತರ್ಜಲ ಜಾಸ್ತಿ ಆಗುತ್ತದೆ ಅಲ್ಲಿ ಕೃಷಿಕರಿಗೆ ಅನುಕೂಲವಾಗುತ್ತದೆ. ಅಂತಹ ಸುಮಾರು 20 ರಿಂದ 25 ಕೆರೆಗಳನ್ನು ಆಯ್ಕೆ ಮಾಡಿ ಏಪ್ರಿಲ್-ಮೇ ತಿಂಗಳಿನಲ್ಲಿ ಒಂದು ತಾಲ್ಲೂಕಿನಲ್ಲಿ ಒಂದು ಕೆರೆಯಂತೆ ಗುರುತಿಸಿ ಆ ಕೆರೆಗಳಿಗೆ ಇರುವಂತಹ ಸ್ಥಿತಿ, ಫೋಟೋ ಮತ್ತು ವಿಡಿಯೋ ರೆಕಾರ್ಡ್ ಮಾಡಿ ಎರಡು ತಿಂಗಳಲ್ಲಿ ಅಲ್ಲಿರುವಂತಹ ಹೂಳನ್ನು ತೆಗೆದು, ಹೆಚ್ಚು ನೀರು ನಿಲ್ಲುವಂತಹ ಕೆಲಸ ಆಗಬೇಕು ಎನ್ನುವಂಥದ್ದು ನನ್ನ ಒಂದು ಅಪೇಕ್ಷೆ ಇದೆ. ಇದಕ್ಕೆ ಸುಮಾರು ನಾಲ್ಕರಿಂದ ಐದು ಕೋಟಿ ರೂಪಾಯಿಗಳು ಖರ್ಚಾಗಬಹುದು. ಈ ನಿಟ್ಟಿನಲ್ಲಿ ಎಲ್ಲಾ ಸಿದ್ಧತೆಗಳು ಆಗುತ್ತಿದೆ. ಆ ಪಟ್ಟಿಗಳು ತಯಾರಾಗುತ್ತಿದೆ. ಅದನ್ನು ತಾವೆಲ್ಲರೂ ನೋಡಿ, ಪರಾಮರ್ಶಿಸಿ, ಅದು ಕಾರ್ಯರೂಪಕ್ಕೆ ಬರಲು ಹೆಚ್ಚು ಅವಕಾಶ ಮಾಡಿ ಕೊಟ್ಟರೆ ಹೆಚ್ಚು ಅನುಕೂಲವಾಗಬಹುದು ಎಂದು ನಾನು ಭಾವಿಸಿದ್ದೇನೆ.

ಶೇಕಡ 1ರ ಬಡ್ಡಿ ದರದಲ್ಲಿ Co-operative Crop Loans ಗೆ ಸಾಲ ಕೊಡುವುದರ ಬಗ್ಗೆ ನಾವು ಈಗಾಗಲೇ ತೀರ್ಮಾನವನ್ನು ತೆಗೆದುಕೊಂಡಿದ್ದೇವೆ.

ಹಳ್ಳಿಗಳು ಮತ್ತು ಗ್ರಾಮೀಣ ಭಾಗದ ಗುಡಿ ಕೈಗಾರಿಕೆಗಳಿಗೆ ಸಮರ್ಪಕ ವಿದ್ಯುತ್‌ನ್ನು ಮತ್ತು ಕೃಷಿ ಪಂಪ್‌ಸೆಟ್‌ಗಳಿಗೆ ಗುಣಮಟ್ಟದ ಹಾಗೂ ನಿರ್ದಿಷ್ಟ ಅವಧಿಯ ವಿದ್ಯುತ್ ಪೂರೈಸಲು 2,123 ಕೋಟಿ ₹ ಗಳ ವೆಚ್ಚದಲ್ಲಿ ನಿರಂತರ ಜ್ಯೋತಿ ಯೋಜನೆಯನ್ನು ಅನುಷ್ಠಾನಗೊಳಿಸಲಾಗುವುದು.

ಸಾಮಾಜಿಕ ನ್ಯಾಯವನ್ನು ಸಹಕಾರಗೊಳಿಸಲು ನಮ್ಮ ಸರ್ಕಾರ ಬದ್ಧವಾಗಿದೆ. 2010-11ನೇ ಸಾಲಿನಲ್ಲಿ ವಿಶೇಷ ಘಟಕ ಯೋಜನೆ ಮತ್ತು ಗಿರಿಜನ ಉಪಯೋಜನೆಗಳಿಗೆ 4703 ಕೋಟಿ ರೂ.ಗಳನ್ನು ಒದಗಿಸಲಾಗಿತ್ತು, 2011-12ನೇ ಸಾಲಿನಲ್ಲಿ ಈ ಮೊತ್ತವನ್ನು 6500 ಕೋಟಿ ರೂ.ಗಳಿಗೆ ಹೆಚ್ಚಿಸಲಾಗಿದೆ.

ಸಮಾಜ ಕಲ್ಯಾಣ ಇಲಾಖೆಯಡಿ ವಿಶೇಷ ಘಟಕ ಯೋಜನೆ ಮತ್ತು ಗಿರಿಜನರ ಯೋಜನೆಗಳಿಗೆ ಕ್ರೋಢೀಕರಿಸಿದಂತಹ ಮೊತ್ತ 2004-05ನೇ ಸಾಲಿನಲ್ಲಿ ಕೇವಲ 46 ಕೋಟಿ ರೂಪಾಯಿಗಳಿತ್ತು. ಈ ಸಾಲಿನಲ್ಲಿ ಅಂದರೆ 2011-12ರಲ್ಲಿ 1,000 ಕೋಟಿ ರೂಪಾಯಿಗಳಿಗೆ ಹೆಚ್ಚಿಸುವುದಕ್ಕೆ ನಾನು ಕಾರ್ಯಕ್ರಮವನ್ನು ರೂಪಿಸಿದ್ದೇನೆ.

ಅದೇ ರೀತಿ ಪರಿಶಿಷ್ಟ ಜಾತಿ ಹಾಗೂ ಪರಿಶಿಷ್ಟ ಪಂಗಡಗಳ 300 ಕಾಲೋನಿಗಳ ಅಭಿವೃದ್ಧಿಗಾಗಿ ಪ್ರತಿ ಕಾಲೋನಿಗೆ 1 ಕೋಟಿ ರೂ.ನಂತೆ ಒಟ್ಟು 300 ಕೋಟಿ ರೂ.ಗಳನ್ನು ಮೀಸಲಿಡಲಾಗಿದೆ.

ಈಗಾಗಲೆ 395 ಮೊರಾರ್ಜಿ ದೇಸಾಯಿ ವಸತಿ ಶಾಲೆಗಳಲ್ಲಿ 70,000ಕ್ಕಿಂತಲೂ ಹೆಚ್ಚಿನ ಪರಿಶಿಷ್ಟ ಜಾತಿ ಮತ್ತು ಪರಿಶಿಷ್ಟ ಪಂಗಡ, ಹಿಂದುಳಿದ ಜಾತಿ ಮತ್ತು ಅಲ್ಪಸಂಖ್ಯಾತರ ಮಕ್ಕಳು ವಿದ್ಯಾಭ್ಯಾಸ ಮಾಡುತ್ತಿದ್ದಾರೆ. 2011-12ನೇ ಸಾಲಿನಲ್ಲಿ ಮಂಜೂರಾಗಿರುವ ಮೊರಾರ್ಜಿ

ದೇಸಾಯಿ ವಸತಿ ಶಾಲೆಗಳು ಮತ್ತು ಹಾಸ್ಟೆಲ್‌ಗಳನ್ನು ನಿರ್ಮಿಸಲು 150.00 ಕೋಟಿ ರೂಪಾಯಿಗಳನ್ನು ತೆಗೆದಿರಿಸಲಾಗಿದೆ.

ಹಿಂದುಳಿದ ವರ್ಗಗಳ ಮತ್ತು ಅಲ್ಪಸಂಖ್ಯಾತರ ಅಭಿವೃದ್ಧಿಗೆ 2011-12ನೇ ಸಾಲಿನಲ್ಲಿ 1,086 ಕೋಟಿ ರೂಪಾಯಿಗಳನ್ನು ಒದಗಿಸಲಾಗಿದೆ. ಮೊದಲ ಬಾರಿಗೆ ಕ್ರಿಶ್ಚಿಯನ್ ಪಂಗಡಕ್ಕೆ ಸಂಬಂಧಿಸಿದ ಅಭಿವೃದ್ಧಿ ಕಾರ್ಯಕ್ರಮಗಳಿಗಾಗಿ ಆಯವ್ಯಯದಲ್ಲಿ 50 ಕೋಟಿ ರೂಪಾಯಿಗಳನ್ನು ಮೀಸಲಿರಿಸಲಾಗಿದೆ.

ಒಂದು ವಿಶೇಷವಾದಂತಹ ಕಾರ್ಯಕ್ರಮವನ್ನು ಈ ಮನೆಯ ಸದಸ್ಯರು ಒಪ್ಪಿಕೊಳ್ಳುತ್ತೀರೆಂದು ನಾನು ಭಾವಿಸಿದ್ದೇನೆ. ಕೃಷಿ ಮತ್ತು ಕೃಷಿಯೇತರ ಕ್ಷೇತ್ರಗಳಲ್ಲಿ ತಾಂತ್ರಿಕ ವರ್ಗದ ಸಿಬ್ಬಂದಿ ದೊರಕದಿರುವುದು ಒಂದು ಸಮಸ್ಯೆಯಾಗಿದೆ. ವಾರ್ಷಿಕವಾಗಿ ಒಟ್ಟಾರೆ ಒಂದು ಸಾವಿರ ಪದವೀಧರರು ಹೊರಬರುತ್ತಿದ್ದಾರೆ. ಇದರಲ್ಲಿ ಶೇಕಡ 80ಕ್ಕೂ ಹೆಚ್ಚು ಮಂದಿ ಸ್ನಾತಕೋತ್ತರ ಪದವಿಗಳಿಗೆ ಹೋದರೆ, ಇನ್ನು ಶೇಕಡ 20 ರಷ್ಟು ಮಂದಿ ಮಾತ್ರ ಖಾಸಗಿ ಕ್ಷೇತ್ರಕ್ಕೆ ಸೇರುತ್ತಾರೆ. ಈ ಕೊರತೆಯನ್ನು ನೀಗಿಸಲು ಮೊದಲ ಬಾರಿಗೆ ಕೃಷಿ, ತೋಟಗಾರಿಕೆ, ಪಶುಸಂಗೋಪನೆ ಮತ್ತು ಮೀನುಗಾರಿಕೆ ವಿಶ್ವವಿದ್ಯಾನಿಲಯಗಳ ಮೂಲಕ ವಿವಿಧ ವಿಷಯಗಳಲ್ಲಿ ಅಲ್ಪಾವಧಿ ಮತ್ತು ಧೀರ್ಘಾವಧಿ ಕೋರ್ಸ್‌ಗಳನ್ನು ರೂಪಿಸಲಾಗುವುದು. ಈ ವರ್ಷ ಪ್ರಾರಂಭ ಮಾಡಬೇಕೆಂದು ಇದಕ್ಕೆ ಸಂಬಂಧಪಟ್ಟಂತಹ ವೈಸ್‌ಚಾನ್ಸಲರ್ ಅವರನ್ನು ಕರೆದು ಅದಕ್ಕೆ ಒಂದು ರೂಪುರೇಷವನ್ನು ಮಾಡಿದ್ದೇವೆ. ಈ ವರ್ಷ ಒಟ್ಟು 4 ವಿದ್ಯಾರ್ಥಿಗಳಿಗೆ ತರಬೇತಿ ನೀಡಲಾಗುವುದು ಮತ್ತು ಪ್ರತಿ ವಿದ್ಯಾರ್ಥಿಗಳಿಗೆ ಪ್ರತಿ ತಿಂಗಳಿಗೆ ಒಂದು ಸಾವಿರ ರೂಪಾಯಿ ವಿದ್ಯಾರ್ಥಿ ವೇತನ ಕೊಡುವುದರ ಮೂಲಕ ಹೆಚ್ಚು ಆಕರ್ಷಣೆಗೊಳಿಸಬೇಕು ಎನ್ನುವುದು ನಮ್ಮ ಉದ್ದೇಶವಾಗಿದೆ.

(6-00 ಗಂಟೆ)

ಇನ್ನು ಆರೋಗ್ಯ ಕ್ಷೇತ್ರದಲ್ಲಿ 108 ಮಾರ್ಜಿನ್‌ನಲ್ಲಿ ಅಂಬ್ಯುಲೆನ್ಸ್ ವ್ಯಾನ್‌ಗಳನ್ನು ಉಪಯೋಗ ಮಾಡುತ್ತಿದ್ದೇವೆ. ಇನ್ನು ಮುಂದಕ್ಕೆ ಕೃಷಿ,

ತೋಟಗಾರಿಕೆ ಮತ್ತು ಪಶುಸಂಗೋಪನೆ ಇದಕ್ಕೂ ಸಹ ವಾಹನಗಳ ವ್ಯವಸ್ಥೆ ಮಾಡುವ ಯೋಜನೆಯಿದೆ. ಅದಕ್ಕಾಗಿ 40 ಕೋಟಿ ರೂಪಾಯಿಗಳನ್ನೀಡಲಾಗಿದೆ. ಅದನ್ನು ಈ ವರ್ಷದಿಂದಲೇ ಕಾರ್ಯರೂಪಕ್ಕೆ ತರಲು ಕಾರ್ಯಕ್ರಮಗಳನ್ನು ರೂಪಿಸಲಾಗುತ್ತಿದೆ.

ಈ ಬಾರಿ ಕೃಷಿ ಆವರ್ತ ನಿಧಿಗಾಗಿ 1000 ಕೋಟಿ ರೂಪಾಯಿಗಳನ್ನು ಮೀಸಲಿಟ್ಟಿದ್ದೇವೆ. ಮುಂದಿನ ವರ್ಷಗಳಲ್ಲಿ ಯಾರೇ ಅಧಿಕಾರದಲ್ಲಿದ್ದರೂ ಸಹ ತೆರಿಗೆಯನ್ನು ಹೆಚ್ಚಿನ ರೀತಿಯಲ್ಲಿ ಸಂಗ್ರಹಿಸಿ ಕೃಷಿ ಆವರ್ತನಿಧಿಯಾಗಿ 1000 ಕೋಟಿ ರೂಪಾಯಿಗಳನ್ನು ಮೀಸಲಿಡಲಾಗುವುದು. ಕೃಷಿಕನಿಗೆ ಸಂಕಷ್ಟ ಬಂದಾಗಲೆಲ್ಲ ಕೇಂದ್ರದ ಮೇಲೆಯೇ ಅವಲಂಬಿತವಾಗಿರುವುದು ಸರಿಯಲ್ಲ. ಹಾಗೆಯೇ ಕೇಂದ್ರ ನೀಡಿದ ಮೇಲೆಯೇ ಪರಿಹಾರವನ್ನು ನೀಡುವ ಪದ್ಧತಿಯನ್ನು ಕೊನೆಗಾಣಿಸಬೇಕೆಂದು ಈ ವರ್ಷ ಆವರ್ತನಿಧಿಯನ್ನು ಒಂದು ಸಾವಿರ ಕೋಟಿ ರೂಪಾಯಿಗಳಿಗೆ ಹೆಚ್ಚಿಸಲಾಗಿದೆ. ಇನ್ನು ಮುಂದಕ್ಕೆ ಇದನ್ನು ಇನ್ನೂ ದೊಡ್ಡ ಪ್ರಮಾಣದಲ್ಲಿ ಬಳಕೆಮಾಡಿಕೊಳ್ಳಬೇಕೆನ್ನುವುದು ಅಪೇಕ್ಷಿಸಬೇಕು.

ಕರ್ನಾಟಕ ರಾಜ್ಯದಲ್ಲಿ ಪ್ರವಾಸೋದ್ಯಮಕ್ಕೆ ಹೆಚ್ಚಿನ ಆದ್ಯತೆ ಇದೆ. ನಾವು ಆಯವ್ಯಯದಲ್ಲಿ ಪ್ರವಾಸೋದ್ಯಮಕ್ಕಾಗಿ 250 ಕೋಟಿ ರೂಪಾಯಿಗಳನ್ನು ಇಟ್ಟಿರಬಹುದು. ಆದರೆ ಪ್ರವಾಸೋದ್ಯಮಕ್ಕೆ ಎಷ್ಟು ಹಣ ಇಟ್ಟರೂ ಸಹ ಕಡಿಮೆಯೇ? ಈ ಬಾರಿಯ ವಿಶೇಷತೆ ಎಂದರೆ ವಿಜಯನಗರ ಸಾಮ್ರಾಜ್ಯದ ಪಟ್ಟಾಭಿಷೇಕ ಮಹೋತ್ಸವದ ನೆನಪಿನ ಸಂದರ್ಭದಲ್ಲಿ ವಿಜಯನಗರ ಸಾಮ್ರಾಜ್ಯದ ಗತವೈಭವವನ್ನು ನೆನಪು ಮಾಡತಕ್ಕ Theme Park ಅನ್ನು ನಿರ್ಮಿಸುವ ಚಿಂತನೆಯನ್ನು ಮಾಡಲಾಗಿದೆ. ಅದಕ್ಕಾಗಿ ನೂರು ಕೋಟಿ ರೂಪಾಯಿಗಳನ್ನು ತೆಗೆದು ಇಟ್ಟಿದ್ದೇವೆ. ಹಾಗೆಯೇ ಬೆಂಗಳೂರಿಗೆ ಬರತಕ್ಕ ಪ್ರವಾಸಿಗರನ್ನು ಆಕರ್ಷಿಸಲು ತಾಯಿ ಭುವನೇಶ್ವರಿಯ ಪ್ರತಿಮೆಯನ್ನು ಹಾಗೂ ಅದರ ಸುತ್ತಾ ಒಂದು ಸುಂದರ ಉದ್ಯಾನವನವನ್ನು ನಿರ್ಮಿಸಲು 25 ಕೋಟಿ ರೂಪಾಯಿಗಳನ್ನು ತೆಗೆದಿಡಲಾಗಿದೆ. ಇದಕ್ಕಾಗಿ ಆದಷ್ಟು ಬೇಗ ಒಂದು ಸಮಿತಿಯನ್ನು ರಚಿಸಿ, ಸ್ಥಳವನ್ನು ಗುರುತಿಸಲಾಗುವುದು. ಪ್ರಪಂಚದ ವಿವಿಧ

ಸ್ಥಳಗಳಿಂದ ಬರುವ ಪ್ರವಾಸಿಗರ ಆಕರ್ಷಣೀಯ ತಾಣ ಆದಾಗಬೇಕೆಂದು ನಮ್ಮೆಲ್ಲರ ಅಪೇಕ್ಷೆ. ಅದಕ್ಕಾಗಿ ಆದಷ್ಟು ಬೇಗ ಕಾರ್ಯಕ್ರಮವನ್ನು ರೂಪಿಸಲಾಗುವುದು.

ನಾವು **Global investos** ಅನ್ನು ಭೇಟಿ ಮಾಡಿದಂತಹ ಸಮಯದಲ್ಲಿ ಇದಕ್ಕಾಗಿ ಭೂಮಿ, ನೀರು ಮತ್ತು ವಿದ್ಯುತ್ ಎಲ್ಲಿವೆ ಎನ್ನುವ ರೀತಿಯ ಟೀಕೆ ಟಿಪ್ಪಣಿಗಳು ಕೇಳಿ ಬಂದವು. ಮಾನ್ಯ ಸದಸ್ಯರಿಗೆ ತಿಳಿಸಬಯಸುವುದೇನೆಂದರೆ ಇದಕ್ಕಾಗಿ ಸುಮಾರು ಐದು ಕಾಲು ಲಕ್ಷ ಕೋಟಿ ರೂಪಾಯಿಗಳ ಬಂಡವಾಳ ಹರಿದು ಬರುತ್ತಿದೆ. ಇದರಿಂದ ಎಂಟೂವರೆ ಲಕ್ಷ ಯುವಕರಿಗೆ ಉದ್ಯೋಗ ದೊರೆಯುತ್ತದೆ. ಸುಮಾರು ಎರಡೂವರೆ ಲಕ್ಷ ಕೋಟಿ ರೂಪಾಯಿ ಹೂಡಿಕೆಯ 225 ಯೋಜನೆಗಳು ಈಗಾಗಲೇ ಚಾಲನೆಗೊಂಡಿವೆ. ಅದಕ್ಕೆ ಬೇಕಾದಂತಹ ಎಲ್ಲಾ ಪ್ರಾರಂಭಿಕ ಹಂತದ ಯೋಜನೆಗಳು ಮುಗಿದು ಕೆಲಸ ಪ್ರಾರಂಭಗೊಳ್ಳುವ ಹಂತಕ್ಕೆ ಬಂದಿದ್ದೇವೆ. ಕೆಲವು ಯೋಜನೆಗಳು ಪ್ರಾರಂಭ ಕೂಡ ಆಗಿವೆ.

ಅದೇ ರೀತಿಯಲ್ಲಿ ಜಾಗತಿಕ ಕೃಷಿ ಬಂಡವಾಳ ಸಮಾವೇಶ ನಡೆಸುವ ಒಂದು ಹೊಸ ಚಿಂತನೆ ನಮ್ಮ ಮುಂದಿದೆ. ಇದನ್ನು ಜೂನ್ ತಿಂಗಳಿನಲ್ಲಿ ನಡೆಸುವ ಒಂದು ಯೋಜನೆಯಿದೆ. ಅದಕ್ಕೆ ಮೊದಲು ಎಲ್ಲಾ ಪ್ರತಿಪಕ್ಷಗಳ ನಾಯಕರುಗಳ ಮತ್ತು ಈ ಬಗ್ಗೆ ಆಸಕ್ತಿ ಹೊಂದಿರುವವರ ಒಂದು ಸಭೆಯನ್ನು ಕರೆಯಲಾಗುವುದು. ಆ ಸಂದರ್ಭದಲ್ಲಿ ಈ ಜಾಗತಿಕ ಕೃಷಿ ಬಂಡವಾಳ ಸಮಾವೇಶ ಅತ್ಯಂತ ಯಶಸ್ವಿಯಾಗಿ ನಡೆಯಬೇಕು. ಗ್ರಾಮೀಣ ಪ್ರದೇಶದಲ್ಲಿರುವ ಕೃಷಿ ಮತ್ತು ಕೃಷಿಯೇತರ ಚಟುವಟಿಕೆಗೆ ಉತ್ತಮ ತರಬೇತಿ ಕೇಂದ್ರಗಳು, ರಾಜ್ಯಾದ್ಯಂತ ಉಗ್ರಾಣಗಳು ಶೀಘ್ರಲಿಪಿ ಕೇಂದ್ರಗಳು, ಕೃಷಿ ಉತ್ಪನ್ನಗಳ ವರ್ಗೀಕರಣ, ರಾಷ್ಟ್ರೀಯ ಮತ್ತು ಅಂತರಾಷ್ಟ್ರೀಯ ಕೃಷಿ ಮಾರುಕಟ್ಟೆ ನಡುವೆ ಸಂಪರ್ಕ ಸಾಧನಕ್ಕೆ ಅಗತ್ಯವಿರುವ ವ್ಯವಸ್ಥೆಗಳು. ಹೀಗೆ ಅನೇಕ ಯೋಜನೆಗಳ ಮೂಲಕ ಈ ಯೋಜನೆಯನ್ನು ನಾವು ರೂಪಿಸುತ್ತಿದ್ದೇವೆ. ಬೇರೆ ಬೇರೆ ದೇಶದ ಪರಿಣಿತರೊಂದಿಗೆ ಈ ಬಗ್ಗೆ ಸಂಪರ್ಕಿಸಿದ್ದೇವೆ. ಬಹಳ ದೊಡ್ಡ ಪ್ರಮಾಣದಲ್ಲಿ ನಮಗೆ ಬಂಡವಾಳ ಹರಿದು

ಬರಬಹುದು. ಯಾವುದೇ ಕಾರಣಕ್ಕೂ ಸಹ ಒಂದು ಇಂಚು ಭೂಮಿಯನ್ನು ಪರಭಾರೆ ಕಾರ್ಯಕ್ರಮ ಇದಲ್ಲ. ಕೃಷಿಕನಿಗೆ ಸಹಕಾರಿಯಾಗುವಂತಹ ಬೇರೆ ರೀತಿಯ ಅನುಕೂಲತೆಗಳನ್ನು ನೀಡುವುದಕ್ಕೋಸ್ಕರ food Processing Unit ನಿಂದ ಹಿಡಿದು, ಉಗ್ರಾಣಗಳು, ಕೋಲ್ಡ್ ಸ್ಟೋರೇಜ್‌ಗಳ ಅಭಿವೃದ್ಧಿ ಗೊಳಿಸಲಾಗುವುದು. ಎಲ್ಲಿಯವರೆಗೆ ರೈತ ಬೆಳೆದಂತಹ ತನ್ನ ಉತ್ಪನ್ನಗಳನ್ನು ಅದಕ್ಕೆ ಉತ್ತಮ ಬೆಲೆಯನ್ನು ಸಿಗುವ ತನಕ ಸಂಗ್ರಹಿಸಿ ಮುಂದೆ ಮಾರಾಟ ಮಾಡುವ ವ್ಯವಸ್ಥೆ ಇರುವುದಿಲ್ಲವೋ ಅಲ್ಲಿಯವರೆಗೆ ರೈತರನ್ನು ಆರ್ಥಿಕವಾಗಿ ಸ್ವಾವಲಂಬಿಯನ್ನಾಗಿ ಮಾಡಲು ಸಾಧ್ಯವಾಗುವುದಿಲ್ಲ. ಈ ನಿಟ್ಟಿನಲ್ಲಿ ಇನ್ನು ಏನೇನು ಸುಧಾರಣೆಗಳನ್ನು ಮಾಡಬಹುದೆನ್ನುವ ಸಲಹೆಗಳನ್ನು ಕೊಡಿ, ಅದನ್ನು ಜಾರಿಗೆ ತರುವ ನಿಟ್ಟಿನಲ್ಲಿ ನಾನು ಪ್ರಾಮಾಣಿಕ ಪ್ರಯತ್ನವನ್ನು ಮಾಡುತ್ತೇನೆ.

ನನ್ನ ನಾಲ್ಕೈದು ವರ್ಷದ ಅನುಭವದಲ್ಲಿ ಆಯವ್ಯಯವನ್ನು ಮಂಡನೆ ಮಾಡಿದ ಮೇಲೆ ಅದು ಸರ್ಕಾರಿ ಆಜ್ಞೆಯಾಗಿ ಜನರಿಗೆ ತಲುಪಬೇಕಾದಲ್ಲಿ 4-5 ತಿಂಗಳುಗಳ ಕಾಲ ಬೇಕಾಗುತ್ತದೆ. ಆದರೆ ನಾನು ಈಗಾಗಲೇ ಎರಡು ಬಾರಿ ಅಧಿಕಾರಿಗಳ ಜೊತೆಯಲ್ಲಿ ಸಮಾಲೋಚನೆಯನ್ನು ನಡೆಸಿದ್ದೇನೆ. ಮೂರು ಬಾರಿ ಮುಖ್ಯಕಾರ್ಯದರ್ಶಿಯವರ ಜೊತೆಯಲ್ಲಿ ಸಭೆಯನ್ನು ನಡೆಸಿದ್ದೇನೆ. ಇನ್ನು ಈ ಹೊಸ ಯೋಜನೆಗಳ ಅನುಷ್ಠಾನಕ್ಕೆ ಎಪ್ರಿಲ್ ಅಂತ್ಯದೊಳಗೆ ಸರ್ಕಾರಿ ಆದೇಶಗಳು ಹೊರಬರುವ ನಿಟ್ಟಿನಲ್ಲಿ ಎಲ್ಲಾ ಪ್ರಯತ್ನಗಳು ನಡೆದಿವೆ. ಈ ಬಗ್ಗೆ ಅಧಿಕಾರಿಗಳು ಸಹ ಆಸಕ್ತಿಯನ್ನು ತೋರಿಸುತ್ತಿರುವ ಹಿನ್ನೆಲೆಯಲ್ಲಿ ನಾನು ನೂರಕ್ಕೆ ನೂರರಷ್ಟು ಯಶಸ್ವಿಯನ್ನು ಹೊಂದುವ ನಂಬಿಕೆ ನನಗಿದೆ. ನಮ್ಮ ಅಪೇಕ್ಷೆಗೆ ತಕ್ಕ ಹಾಗೆ ಅಧಿಕಾರಿಗಳು ಸಹ ನಡೆದುಕೊಳ್ಳುತ್ತಾರೆನ್ನುವ ನಂಬಿಕೆ ನನಗಿದೆ.

ಇನ್ನು ಮುಂದೆ ಪ್ರತಿ ಮೂರು ತಿಂಗಳಿಗೊಮ್ಮೆ ನಮ್ಮ ರಾಜ್ಯದ ವಿತ್ತೀಯ ಪರಿಸ್ಥಿತಿಯನ್ನು ಆರ್ಥಿಕ ಇಲಾಖೆಯ ವೆಬ್‌ಸೈಟ್‌ನಲ್ಲಿ ಪ್ರಕಟ ಮಾಡುತ್ತೇವೆ. ಅದಾದ ನಂತರ ಪ್ರತಿಪಕ್ಷಗಳ ನಾಯಕರ ಒಂದು ಸಭೆಯನ್ನು ಕರೆಯುತ್ತೇನೆ. ಆ ಮೂರು ತಿಂಗಳಿನಲ್ಲಿ ನಿಮ್ಮಗಳ ಅನುಭವ ಮತ್ತು ಆಗಿರುವ

ಸಾಧನೆ, ಆಗಿರುವ ಕೊರತೆ, ಮುಂದೆ ಇಡಬೇಕಾದ ದೃಢ ಹೆಜ್ಜೆ ಅದನ್ನು ಸುಧಾರಣೆ ಮಾಡುವ ಕ್ರಮ ಈ ದೃಷ್ಟಿಯಿಂದ ಪ್ರತಿಪಕ್ಷದ ನಾಯಕರನ್ನು ಕೂಡ ವಿಶ್ವಾಸಕ್ಕೆ ತೆಗೆದುಕೊಂಡು ಪ್ರಯತ್ನ ಮಾಡಬೇಕೆನ್ನುವುದು ನನ್ನ ಒಂದು ಚಿಂತನೆ. ಈಗಾಗಲೇ ಕರ್ನಾಟಕ ರಾಜ್ಯದಲ್ಲಿ ಒಂದು ಕೋಟಿ ಎಂಭತ್ತನಾಲ್ಕು ಲಕ್ಷ ಫಲಾನುಭವಿಗಳಿಗೆ ಒಂದಲ್ಲ ಒಂದು ರೀತಿಯಲ್ಲಿ ಸವಲತ್ತುಗಳು ದೊರೆಯುತ್ತಿವೆ. ಇದಕ್ಕೆ 7449 ಕೋಟಿ ರೂಪಾಯಿಗಳನ್ನು ಖರ್ಚು ಮಾಡಲಾಗುತ್ತಿದೆ. ಇದರಲ್ಲಿ ಕನಿಷ್ಠ 10-20 ಶೇಕಡ ದುರುಪಯೋಗ ಆಗುತ್ತಿರುವುದು ನಮ್ಮ ಗಮನಕ್ಕೆ ಬಂದಿದೆ.

ಉದಾಹರಣೆಗೆ ನ್ಯಾಯಬೆಲೆ ಅಂಗಡಿಗಳಲ್ಲಿಯೇ ಸಾಕಷ್ಟು ಕಾರ್ಡ್‌ಗಳು ಉಳಿದಿವೆ. ಬೇನಾಮಿ ಹೆಸರಿನಲ್ಲಿ ಸಾಕಷ್ಟು ಕಾರ್ಡ್‌ಗಳನ್ನು ಇಟ್ಟುಕೊಳ್ಳಲಾಗಿದೆ. ಇದಕ್ಕೆ ಒಂದು ಕಡಿವಾಣ ಹಾಕುವ ಪ್ರಯತ್ನವನ್ನು ಮಾಡುತ್ತಿದ್ದೇನೆ. ನಿಮ್ಮೆಲ್ಲರ ಸಹಕಾರ ಇದ್ದರೆ ಇದನ್ನೆಲ್ಲ ಬಿಗಿ ಮಾಡುವ ಪ್ರಾಮಾಣಿಕ ಪ್ರಯತ್ನವನ್ನು ಮಾಡಬಹುದು.

ಇನ್ನು ಕೊನೆಯದಾಗಿ ರಾಜ್ಯದ ಆರ್ಥಿಕ ಪರಿಸ್ಥಿತಿಯ ಬಗ್ಗೆ ಒಂದು ಮಾತನ್ನು ಬಹಳ ವಿನಯದಿಂದ ಹೇಳಲಿಚ್ಛಿಸುತ್ತೇನೆ. ಕಳೆದ ಒಂದು ವರ್ಷದಲ್ಲಿ ನಮ್ಮ ಅರ್ಥ ವ್ಯವಸ್ಥೆಯನ್ನು ಇತರೆ ದೇಶಗಳೊಡನೆ ಹೋಲಿಕೆ ಮಾಡಿ ನೋಡಿದರೆ ಗಮನಾರ್ಹವಾಗಿ ಸುಧಾರಣೆ ಆಗಿದೆ. ಬಂಡವಾಳ ಹೂಡಿಕೆಯಲ್ಲಿ ಮತ್ತು ತೆರಿಗೆ ಸಂಗ್ರಹದಲ್ಲಿ ಗಣನೀಯವಾಗಿ ಪ್ರಗತಿಯಾಗಿದೆ. 2010-11ನೇ ಸಾಲಿನಲ್ಲಿ ಜಿಎಸ್‌ಡಿಪಿಯಲ್ಲಿ ಈ ರಾಜ್ಯದ ಒಟ್ಟು ಅಂತರಿಕ ಉತ್ಪನ್ನದಲ್ಲಿ ಶೇಕಡ 8.2% ಬೆಳವಣಿಗೆಯನ್ನು ನಾವು ನಿರೀಕ್ಷೆ ಮಾಡುತ್ತಿದ್ದೇವೆ. 2008-09ನೇ ಸಾಲಿನಲ್ಲಿ ಶೇಕಡ 3.7, 2009-10ನೇ ಸಾಲಿನಲ್ಲಿ ಶೇಕಡ 5.2 ಬೆಳವಣಿಗೆಯಾಗಿದೆ. ಇವೆರಡನ್ನೂ ಹೋಲಿಸಿ ನೋಡಿದಾಗ ಶೇಕಡ 8.2 ರಷ್ಟು ಜಿಎಸ್‌ಡಿಪಿ ಯಲ್ಲಿ ಬೆಳವಣಿಗೆಯಾಗಿರುವುದು ರಾಜ್ಯದ ಅರ್ಥ ವ್ಯವಸ್ಥೆಗೆ ಚೇತರಿಕೆ ಆಗುತ್ತಿದೆ ಎನ್ನುವುದಕ್ಕೆ ಇದೊಂದು ಉದಾಹರಣೆ ಆಗಬಹುದೆಂದು ನಾನು ಭಾವಿಸಿದ್ದೇನೆ. ಕಳೆದ 5 ವರ್ಷಗಳಲ್ಲಿ ಆಯವ್ಯಯದ ಗಾತ್ರ ದ್ವಿಗುಣಗೊಂಡಿದೆ. 2006-07ರಲ್ಲಿ 44085 ಕೋಟಿ ರೂಪಾಯಿ ಇದ್ದಲ್ಲಿ,

2007-08 ರಲ್ಲಿ 45109 ಕೋಟಿ ರೂಪಾಯಿಗಳಿವೆ, 2008-09ರಲ್ಲಿ 54039 ಕೋಟಿ ರೂಪಾಯಿಗಳಿವೆ, 2009-10ರಲ್ಲಿ 62,964 ಕೋಟಿ ರೂಪಾಯಿಗಳಿವೆ, 2010-11ರಲ್ಲಿ 72,227 ಕೋಟಿ ರೂಪಾಯಿಗಳಿವೆ, ಈ ವರ್ಷ 85,319 ಕೋಟಿ ರೂಪಾಯಿಗಳಾಗಿವೆ.

ನಾವು ಸ್ವಲ್ಪ ಸುಧಾರಣೆಯನ್ನು ಮಾಡಿದರೆ ಮುಂದಿನ ವರ್ಷ ಹೊಸದಾಗಿ ಯಾವುದೇ ತೆರಿಗೆ ಭಾರವನ್ನು ಹಾಕದೆ ಸೋರಿಕೆಯನ್ನು ತಡೆಯಲು ಸ್ವಲ್ಪ ಬಿಗಿ ಕ್ರಮವನ್ನು ತೆಗೆದುಕೊಂಡರೆ ಒಂದು ಲಕ್ಷ ಕೋಟಿಗೆ ನಾವು ತಲುಪಬಹುದು ಎನ್ನವ ವಿಶ್ವಾಸ ಇದೆ. ಆ ದೃಷ್ಟಿಯಲ್ಲಿ ಕಾರ್ಯಕ್ರಮ, ಚಿಂತನೆ ಈಗಾಗಲೇ ಪ್ರಾರಂಭವಾಗಿದೆ. ರಾಜಸ್ವ ಹೆಚ್ಚಳವನ್ನು ಕಾಪಾಡುವುದರ ಜೊತೆಗೆ, ವಿತ್ತೀಯ ಕೊರತೆ ಮಿತಿಯನ್ನು ಸಹ 3% ಒಳಗೆ ಇರುವಂತೆ ನೋಡಿಕೊಂಡು ವೆಚ್ಚವನ್ನು ಸೇರಿಸಲಾಗಿದೆ. ತಲಾ ಯೋಜನಾ ಗಾತ್ರದ ಬಗ್ಗೆ ಹೇಳಬೇಕಾದರೆ, ಇಡೀ ದೇಶದಲ್ಲಿಯೇ ಕರ್ನಾಟಕ ಹೆಚ್ಚಿನ ತಲಾ ಯೋಜನಾ ಗಾತ್ರವನ್ನು ಹೊಂದಿದೆ ಎಂದು ತಿಳಿಸಲು ನಾನು ಹೆಮ್ಮೆಪಡುತ್ತೇನೆ. ಯೋಜನಾ ಆಯೋಗದ website ಮಾಹಿತಿ ಪ್ರಕಾರ, 2009-10ನೇ ಸಾಲಿನಲ್ಲಿ ಇತರೆ ರಾಜ್ಯಗಳ ಇತ್ತೀಚಿನ ಅಂದಾಜಿನ ಪ್ರಕಾರ ತಲಾ ಯೋಜನಾ ಗಾತ್ರ ಈ ರೀತಿ ಇದೆ. ಕರ್ನಾಟಕ 4913 ₹ ಗಳು, ಆಂಧ್ರಪ್ರದೇಶ 4393 ₹ ಗಳು ತಮಿಳುನಾಡು 2804 ₹ ಗಳು, ಮಹಾರಾಷ್ಟ್ರ 3264 ₹ ಗಳು, ಗುಜರಾತ್ 4694 ₹ ಗಳು, ಎಲ್ಲ ರಾಜ್ಯಗಳು ಸರಾಸರಿ 3186 ₹ ಗಳು, ನೆರೆ ರಾಜ್ಯಗಳಿಗೆ ಹೋಲಿಸಿದಾಗ ಕರ್ನಾಟಕ ವಿತ್ತ ನಿರ್ವಹಣೆ ಅತ್ಯಂತ ಉತ್ತಮವಾಗಿದೆ. 2008-09ನೇ ಸಾಲಿನಲ್ಲಿ ಭಾರತ CAG ವರದಿಯಲ್ಲಿ ಈ ಅಂಶ ದಾಖಲಾಗಿದೆ. ಜಾಗತೀಕ ಆರ್ಥಿಕ ಮಂದಗತಿಯ ಪರಿಣಾಮವಾಗಿ ಕೇಂದ್ರ ಮತ್ತು ರಾಜ್ಯದ ಆರ್ಥಿಕ ವ್ಯವಸ್ಥೆ ಮೇಲೆ ಪ್ರತಿಕೂಲ ಪರಿಣಾಮ ಬೀರಿದರೂ ಸಹ, 2008-09ನೇ ಸಾಲಿನ ಇತರ ರಾಜ್ಯಗಳಿಗಿಂತ ನಮ್ಮ ರಾಜ್ಯದ ನಿರ್ವಹಣೆ ಅತ್ಯಂತ ಉತ್ತಮವಾಗಿದೆ. ರಾಜ್ಯಸ್ವ ತೆರಿಗೆ ಬಗ್ಗೆ ಹೇಳಬೇಕಾದರೆ, ಇತರೆ ಎಲ್ಲ ರಾಜ್ಯಗಳ ಸರಾಸರಿ 2901 ₹ ಗಳಿಗೆ ಹೋಲಿಸಿದರೆ, ಕರ್ನಾಟಕ 5226 ₹ ಗಳ ಹೆಚ್ಚಿನ ತಲಾ ತೆರಿಗೆ ಆದಾಯವನ್ನು ಹೊಂದಿದೆ.

ತಮಿಳುನಾಡು 5088 ₹ ಗಳು ಮಹಾರಾಷ್ಟ್ರ 4787 ₹ ಗಳು, ಆಂಧ್ರಪ್ರದೇಶ 4024 ₹ ಗಳು, ಸಾಮಾಜಿಕ ಸೇವೆಗಳ ತಲಾ ವೆಚ್ಚದಲ್ಲಿಯು ಸಹ ಕರ್ನಾಟಕ 3001 ₹ ಗಳು, ಮಹಾರಾಷ್ಟ್ರ 2857 ₹ ಗಳು, ಗುಜರಾತ್ 2592 ₹ ಗಳು, ಆಂಧ್ರಪ್ರದೇಶ 3016 ₹ ಗಳು, ಎಲ್ಲ ರಾಜ್ಯಗಳ ಸರಾಸರಿ 2276 ₹ ಗಳು. ಆರ್ಥಿಕ ಸೇವೆಗಳಲ್ಲಿ ತಲಾ ವೆಚ್ಚ ಎಲ್ಲ ರಾಜ್ಯಗಳ ಸರಾಸರಿ 1397 ರೂ.ಗಳಿದ್ದರೆ ಕರ್ನಾಟಕ 2105 ₹ ಗಳು, ತಮಿಳುನಾಡು 1459 ₹ ಗಳು, ಮಹಾರಾಷ್ಟ್ರ 1547 ₹ ಗಳು, ಕೃಷಿ ವಲಯದಲ್ಲಿ 2008-09ನೇ ಸಾಲಿನಲ್ಲಿ, ಕೃಷಿ ವಲಯಕ್ಕೆ ಹೆಚ್ಚಿನ ವೆಚ್ಚವನ್ನು ಮಾಡಿಲ್ಲ ಎಂದು ಭಾವಿಸಿದ್ದಾರೆ. ಆದರೆ 2008-09ನೇ ಸಾಲಿನಲ್ಲಿ ಇತರೆ ರಾಜ್ಯಗಳು ಕೃಷಿ ವಲಯಕ್ಕೆ ಮಾಡಿರುವಂತಹ ತಲಾ ವೆಚ್ಚಕ್ಕಿಂತ ಕರ್ನಾಟಕ ಎರಡು ಪಟ್ಟು ಹೆಚ್ಚಿನ ವೆಚ್ಚವನ್ನು ಮಾಡಿದೆ. ದೇಶದ ಸರಾಸರಿ 344 ರೂ.ಗಳಿದ್ದರೆ, ಕರ್ನಾಟಕ ರಾಜ್ಯದ ಸರಾಸರಿ 344 ರೂ.ಗಳಿದ್ದರೆ, ಕರ್ನಾಟಕ ರಾಜ್ಯದ ಸರಾಸರಿ 631 ₹ ಗಳು. ನಾವು ಹೆಮ್ಮೆಪಡಬೇಕು. ತಮಿಳುನಾಡು 374 ₹ ಗಳು, ಆಂಧ್ರಪ್ರದೇಶ 452 ₹ ಗಳು ಇವೆ. ಬಂಡವಾಳ ವೆಚ್ಚದ ಬಗ್ಗೆ ಹೇಳಬೇಕಾದರೆ, CAG ವರದಿಯಲ್ಲಿ ಅಂತರಾಜ್ಯಕ್ಕೆ ಹೋಲಿಕೆ ಮಾಡಿ ಬಂಡವಾಳ ವೆಚ್ಚದ ಬಗ್ಗೆ ಮಾಹಿತಿ ಇದೆ. ಆ ಮಾಹಿತಿ ಈಗ ನನ್ನ ಹತ್ತಿರ ಇಲ್ಲ. ಹೆಚ್ಚಿನ ಬಂಡವಾಳ ವೆಚ್ಚದ ಬಗ್ಗೆ ಗಮನ ಹರಿಸಿದಾಗ ಕರ್ನಾಟಕ ಬಂಡವಾಳ ತಲಾ ವೆಚ್ಚ 2004 ₹ ಗಳಿದ್ದರೆ, ತಮಿಳುನಾಡು 1948 ₹ ಗಳು, ಆಂಧ್ರಪ್ರದೇಶ 1681 ₹ ಗಳು, ಇಲ್ಲಿ ಚರ್ಚೆಯಾಗುತ್ತಿರುವ ವಿಷಯ ಎಂದರೆ, ಈ ರಾಜ್ಯದ ಸಾಲ ಪಡೆಯುವಂತಹ ಸಾಮರ್ಥ್ಯ ನಿರ್ಧಾರ ಮಾಡುವಲ್ಲಿ, ಮಾನ್ಯ ಸದಸ್ಯರಿಗೆ ಒಂದು ವಿಷಯವನ್ನು ಹೇಳಲು ಇಚ್ಛೆಪಡುತ್ತೇನೆ. ಅತಿ ಕಡಿಮೆ ಶೇಕಡಾವಾರು ಇದ್ದಲ್ಲಿ ಸಾಲ ಪಡೆಯುವ ಸಾಮರ್ಥ್ಯ ಹೆಚ್ಚು ಇರುತ್ತದೆ. ಇತರೆ ಪ್ರಮುಖ ರಾಜ್ಯಗಳ ಒಟ್ಟು ವೆಚ್ಚದ ಶೇಕಡಾವಾರು ಹೋಲಿಸಿದರೆ, ಕರ್ನಾಟಕ ಬಡ್ಡಿ ವೆಚ್ಚ ಪಾವತಿ ಕಡಿಮೆ ಇದೆ. ಒಟ್ಟು ವೆಚ್ಚದ ಶೇಕಡಾವಾರು ಬಡ್ಡಿ ಪಾವತಿಯಲ್ಲಿ ರಾಷ್ಟ್ರೀಯ ಸರಾಸರಿ 15.2%ರಷ್ಟಿದ್ದರೆ, ಕರ್ನಾಟಕ ಕೇವಲ 10.9%, ತಮಿಳುನಾಡು 11.1%, ಆಂಧ್ರಪ್ರದೇಶ 13%, ಮಹಾರಾಷ್ಟ್ರ 16.3%, ಗುಜರಾತ್ 20.4%,

ಯಡಿಯೂರಪ್ಪನವರು ಬಂದ ಮೇಲೆ ಬಹಳ ದೊಡ್ಡ ಪ್ರಮಾಣದಲ್ಲಿ ಸಾಲ ಮಾಡಿದ್ದಾರೆ ಎನ್ನುವಂತಹ ಚರ್ಚೆಗಳಾಗುತ್ತಿವೆ. ಆ ಚರ್ಚೆಗಳಲ್ಲಿ ಏನು ಅರ್ಥ ಇಲ್ಲ ಎಂದು ಹೇಳಲು ನಾನು ಇಚ್ಛೆಪಡುತ್ತೇನೆ. 2005-06ನೇ ಸಾಲಿನಲ್ಲಿದ್ದ 5.3% ರಿಂದ...

Sri. S.R.PATIL:- Percentage in relation to what?

Sri B.S.YUDDYURAPPA:- It is in relation to total expenditure.

ಶ್ರೀ ಯಂ.ಸಿ.ನಾಣಯ್ಯ:- ಮಾನ್ಯ ಸಭಾಪತಿಗಳೆ, 10% ಕೊಡುತ್ತಿರುವ debt service ಕರ್ನಾಟಕ ರಾಜ್ಯ 10% ಕೊಡುತ್ತದೆ, ಬಾಕಿ ರಾಜ್ಯಗಳು 12%, 13% ಹೀಗೆ ಕೊಡುತ್ತವೆ ಎಂದು ಹೇಳಿದ್ದೀರಿ. ಕರ್ನಾಟಕ ರಾಜ್ಯದಲ್ಲಿ ನೀವು ಮಾಡುತ್ತಿರುವ debt servicing... For all your market borrowings and borrowings from financial institutions, what is the amount which you are paying towards debt servicing per year? ನೀವು ಪ್ರತಿ ವರ್ಷ ಎಷ್ಟು ಕೊಡುತ್ತೀದ್ದೀರಿ? This debt servicing of 10% or 11%, whether it is in relation to your receipts or in relation to your expenditure?

ಶ್ರೀ ಬಿ.ಎಸ್.ಯಡಿಯೂರಪ್ಪ (ಮಾನ್ಯ ಮುಖ್ಯಮಂತ್ರಿಗಳು):- ಮಾನ್ಯ ಸಭಾಪತಿಗಳೆ, it is in relation to expenditure. ರಾಜ್ಯ ಆಯವ್ಯಯದಿಂದ ರಾಜ್ಯ ಯೋಜನೆಗೆ ಒದಗಿಸಿರುವಂತಹ ಅನುದಾನದಲ್ಲಿ ಕೃಷಿ ಮತ್ತು ತೋಟಗಾರಿಕಾ ಪಾಲು ವರ್ಷದಿಂದ ವರ್ಷಕ್ಕೆ ಜಾಸ್ತಿಯಾಗುತ್ತಾ ಬರುತ್ತಿದೆ. 2005-06ನೇ ಸಾಲಿನಲ್ಲಿ 5.3% ಇರುವುದು, 2011-12ನೇ ಸಾಲಿನಲ್ಲಿ 12% ರಷ್ಟಿದೆ. ಅಂದರೆ ಕೃಷಿ ಮತ್ತು ತೋಟಗಾರಿಕಾ ಇಲಾಖೆಗೆ ಒದಗಿಸಿರುವ ಆಯವ್ಯಯದ ಬೆಂಬಲವನ್ನು ದುಪ್ಪಟ್ಟು ಕೊಡಲಾಗಿದೆ. ಎಲ್ಲವನ್ನು print ಮಾಡಿ ಎಲ್ಲರಿಗೂ ಮಾಹಿತಿಯನ್ನು ಕೊಡಲಾಗಿದೆ. ಒಂದು ಸಣ್ಣ ವ್ಯತ್ಯಾಸವಾಗಲು ಬಿಟ್ಟಿಲ್ಲ. 10 ಬಾರಿ ನೋಡಿ ಕೊನೆಗೆ print ಮಾಡಲಾಗಿದೆ. ಈ ಮನೆಯಲ್ಲಿ ಮಾನ್ಯ ನಾಣಯ್ಯನವರು ಎಲ್ಲವನ್ನು ಪರಿಶೀಲನೆ ಮಾಡುತ್ತಾರೆ

ಮತ್ತು ಎಲ್ಲರೂ ನೋಡುವಂತಹ document ಇದು. ಹತ್ತು ಬಾರಿ ಯೋಚನೆ ಮಾಡಿ ಅಂಕಿ-ಅಂಶಗಳನ್ನು ತುಲನೆ ಮಾಡಿ ನೋಡಿ ಈ ಮಾಹಿತಿಯನ್ನು ಕೊಡಲಾಗಿದೆ. ಉದಾಹರಣೆ ಕೃಷಿ ಮೇಲೆ ಯೋಜನಾ ವೆಚ್ಚ, 2004-05ನೇ ಸಾಲಿನಲ್ಲಿ 641 ಕೋಟಿ ₹ ಗಳು, 2005-06ರಲ್ಲಿ 540 ಕೋಟಿ ₹ ಗಳು (5.3%), 2008-09ನೇ ಸಾಲಿನಲ್ಲಿ 1541 ಕೋಟಿ ₹ ಗಳು (8.5%), 2009-10ನೇ ಸಾಲಿನಲ್ಲಿ 1832 ಕೋಟಿ ₹ ಗಳು(8%), 2010-11ನೇ ಸಾಲಿನಲ್ಲಿ 2357 ಕೋಟಿ ₹ ಗಳು(8.8%), 2011-12ನೇ ಸಾಲಿಗೆ 3831 ಕೋಟಿ ₹ ಗಳನ್ನು ಇಡಲಾಗಿದೆ. ಶೇಕಡಾ ಲೆಕ್ಕಾಚಾರದಲ್ಲಿ 12% ಜಾಸ್ತಿಯಾಗುತ್ತದೆ. ಆದರೆ ಇನ್ನು ಮಾಡಬೇಕಾಗಿರುವುದು ಬಹಳಷ್ಟಿದೆ. ಆ ದಿಕ್ಕಿನಲ್ಲಿ ನಾವು ಇಂದು ಕೆಲಸ ಮಾಡುತ್ತಿದ್ದೇವೆ. ನೀರಾವರಿ ವೆಚ್ಚದಲ್ಲಿಯೂ ಸಹ ಸಾಕಷ್ಟು ಹೆಚ್ಚು ಅನುದಾನವನ್ನು ಒದಗಿಸುವಂತಹ ಪ್ರಯತ್ನವನ್ನು ಮಾಡಿದ್ದೇವೆ. 2011-12ನೇ ಸಾಲಿನಲ್ಲಿ 18% ಗೆ ಹೆಚ್ಚಿಸಿದ್ದೇವೆ. 2004-05ನೇ ಸಾಲಿನಲ್ಲಿ ಅದು 14.5%ರಷ್ಟಿತ್ತು.

ಶ್ರೀಮತಿ ಮೋಟಮ್ಮ(ವಿರೋಧ ಪಕ್ಷದ ನಾಯಕರು):- ಮಾನ್ಯ ಸಭಾಪತಿಗಳೆ, ಎಲ್ಲಾ comments, ಈಗ ಹೇಳುತ್ತಿರುವುದೆಲ್ಲವು ಬಜೆಟ್ ಪುಸ್ತಕದಲ್ಲಿ point by point ಇದೆ. ಮತ್ತೆ ಈಗ notes ರೀತಿ ಕೊಟ್ಟು ನಮಗೆ ವಿವರಣೆ ಕೊಡುತ್ತೀದ್ದರಿ. ಪ್ರಮುಖವಾಗಿ ನಮಗೆ ಬೇಕಾಗಿರುವುದು, ನಿಮ್ಮ ಬಜೆಟ್ ಪುಸ್ತಕದಲ್ಲಿ ಏನು ಹೇಳಿದ್ದೀರಿ, ಅದರ ಬಗ್ಗೆ ನಾವು comments ಮಾಡಿದ್ದೇವೆ. ಅದಕ್ಕೆ ತಾವು ಉತ್ತರ ಹೇಳಿದ್ದರೆ ಚೆನ್ನಾಗಿತ್ತೆನೋ ಎಂದು ನನ್ನಗನ್ನಿಸುತ್ತದೆ.

ಶ್ರೀಮತಿ ಮೋಟಮ್ಮ:- ಮಾನ್ಯ ಸಭಾಪತಿಯವರೇ, ಮಾನ್ಯ ಮುಖ್ಯಮಂತ್ರಿಯವರು ಹೇಳುತ್ತಿರುವ ಎಲ್ಲಾ ಹೇಳಿಕೆಗಳು ಬಜೆಟ್ ಪುಸ್ತಕದಲ್ಲಿ ಬಂದಿವೆ, ಆದರೆ ಮಾನ್ಯ ಮುಖ್ಯಮಂತ್ರಿಯವರು ಪುನಃ ನೋಟ್ಸ್ ರೀತಿಯಲ್ಲಿ ಹೇಳಿಕೆ ಮಾಡುತ್ತಿದ್ದಾರೆ. ಪ್ರಮುಖವಾಗಿ ಬಜೆಟ್‌ನಲ್ಲಿರುವ ಅಂಶಗಳ ಬಗ್ಗೆ ನಾವು ಕಾಮೆಂಟ್ಸ್ ಮಾಡಿದ್ದೇವೆ. ಅದಕ್ಕೆ ಉತ್ತರ ಹೇಳಿದ್ದರೆ ಚೆನ್ನಾಗಿರುತ್ತಿತ್ತು.

ಶ್ರೀ ಬಿ.ಎಸ್.ಯಡಿಯೂರಪ್ಪ:- ನಾನು ಇನ್ನೊಂದೆರಡು ನಿಮಿಷಗಳಲ್ಲಿ ನನ್ನ ಮಾತನ್ನು ಮುಗಿಸುತ್ತೇನೆ. ಯೋಜನಾ ವೆಚ್ಚದಲ್ಲಿ ನಾವು ಇಟ್ಟುಕೊಂಡಿರುವ ಗುರಿಯನ್ನು ಮಾರ್ಚ್ ಕೊನೆಯೊಳಗೆ ಪೂರ್ಣವಾಗಿ ಖರ್ಚು ಮಾಡುತ್ತೇವೆ. ಸಂಬಂಧಪಟ್ಟ ಇಲಾಖೆಗೆ ಒಂದು ಪೈಸೆ ಕಡಿಮೆಯಾಗದಂತೆ ನಾನು ಗಮನ ಕೊಡುತ್ತೇನೆ.

ಇನ್ನು ತೆರಿಗೆ ಸಂಗ್ರಹದಲ್ಲಿ ದಾಖಲೆಯ ಪ್ರಗತಿಯಾಗಿದ್ದು, ಸುಮಾರು ಒಂದೂವರೆ ಸಾವಿರ ಕೋಟಿ ಆಯವ್ಯಯದಲ್ಲಿ ಅಂದಾಜು ಮಾಡಿದ್ದಕ್ಕಿಂತ ಹೆಚ್ಚು ಸಂಗ್ರಹ ಆಗುತ್ತದೆ. ಉದಾಹರಣೆಗೆ ವಾಣಿಜ್ಯ ತೆರಿಗೆಯಲ್ಲಿ 500 ಕೋಟಿ ರೂಪಾಯಿಗಳು, ಅಬಕಾರಿಯಲ್ಲಿ 600 ಕೋಟಿ ರೂಪಾಯಿಗಳು, ಮೋಟಾರು ವಾಹನಗಳಲ್ಲಿ 200 ಕೋಟಿ ರೂಪಾಯಿಗಳು, ಹಾಗೂ ಅರಣ್ಯ ಅಭಿವೃದ್ಧಿ ತೆರಿಗೆಯಲ್ಲಿ 200 ಕೋಟಿ ರೂಪಾಯಿಗಳು, ಸಂಗ್ರಹವಾಗುತ್ತದೆ. ಈ ತೆರಿಗೆ ಬೆಳವಣಿಗೆ ವಾಣಿಜ್ಯ ತೆರಿಗೆಯಲ್ಲಿ ಶೇಕಡ 31 ರಷ್ಟು ಆಗಿದೆ. ಈ ದಾಖಲೆಗಳನ್ನು ತಮಗಲ್ಲರಿಗೂ ಕೊಟ್ಟಿದ್ದೇನೆ.

ಇನ್ನು ಕೊನೆಯದಾಗಿ ಗಣಿಗಾರಿಕೆ ಬಗ್ಗೆ ಬಹಳ ಟೀಕೆ ಟಿಪ್ಪಣಿಗಳು ನಡೆಯುತ್ತಿದ್ದು, ಯಾರೋ ಮಾಡಿದ ತಪ್ಪಿಗೆ ಯಡಿಯೂರಪ್ಪನನ್ನು ಬಲಿಪಶು ಮಾಡುವಂತಹ ಪ್ರಾಮಾಣಿಕ, ವ್ಯವಸ್ಥಿತ ಪ್ರಯತ್ನಗಳು ನಡೆದವು. ಆದರೆ ನಾನು ಗಣಿಗಾರಿಕೆ, ಅಕ್ರಮ ಗಣಿಗಾರಿಕೆಗೆ ಕಡಿವಾಣ ಹಾಕುವುದಕ್ಕೆ ದೇವರು ಮೆಚ್ಚುವ ರೀತಿ ಪ್ರಾಮಾಣಿಕವಾಗಿ ಪ್ರಯತ್ನ ಮಾಡಿದ್ದೇನೆ. ಅಕ್ರಮ ಗಣಿಗಾರಿಕೆ ನಡೆಸುವುದನ್ನು ನಿಲ್ಲಿಸುವುದಕ್ಕೆ ಸಾಧ್ಯವಾದಷ್ಟು ಪ್ರಯತ್ನ ಮಾಡಿದ್ದೇನೆ. ಅಕ್ರಮ ಗಣಿಗಾರಿಕೆಯ ರಫ್ತನ್ನು ನಿಲ್ಲಿಸುವುದಕ್ಕೆ ಪ್ರಯತ್ನ ಮಾಡಿದ್ದೇನೆ. ಅದರಲ್ಲಿ ಬಿಗಿ ತಂದಿದ್ದೇವೆ. ಇಷ್ಟೆಲ್ಲಾ ಆದ ಮೇಲೂ 900 ಕೋಟಿ ರೂಪಾಯಿಗಳು ತೆರಿಗೆ ಬಂದಿದ್ದು, ಅದು 1110 ಕೋಟಿ ರೂಪಾಯಿಗಳು ಆಗಬಹುದು. ಇದು ಹಿಂದಿನ ವರ್ಷಕ್ಕಿಂತ ಶೇಕಡ 25 ರಷ್ಟು ಜಾಸ್ತಿಯಾಗಿದೆ. ಈ ರೀತಿ ಸ್ವಲ್ಪ ಸುಧಾರಣೆ ತರುವ ಪ್ರಯತ್ನ ಮಾಡಿದ್ದು, ಬರುವ ದಿವಸಗಳಲ್ಲಿ ಕರ್ನಾಟಕ ರಾಜ್ಯವನ್ನು ಇನ್ನೂ ಹೆಚ್ಚು ಮಾದರಿ ರಾಜ್ಯವನ್ನಾಗಿ ಮಾಡುವುದಕ್ಕೆ ಮತ್ತು ಕೃಷಿಗೆ ಹೆಚ್ಚು ಒತ್ತು ನೀಡಿ, ದೇಶಕ್ಕೆ ಅನ್ನ ಕೊಡುವ ಅನ್ನದಾತ ನೆಮ್ಮದಿಯಿಂದ

ಬದುಕಲು ಏನೇನು ಪ್ರಯತ್ನಗಳು ಬೇಕೋ, ಆ ಪ್ರಯತ್ನಗಳನ್ನು ಮಾಡುತ್ತೇನೆ. ನಮ್ಮ ಮಾಧ್ಯಮದ ಸ್ನೇಹಿತರು ಮತ್ತು ಶಾಸಕರು ಮನಸ್ಸಿನಲ್ಲಿ ಟೀಕೆಗೆ ಒಳಗಾಗುತ್ತಿರುವ ಸಂಗತಿ ಎಂದರೆ ಆಸರೆಯಲ್ಲಾಗಿರುವ ಪ್ರಗತಿ. ಅಂದರೆ ಪ್ರವಾಹ ಪೀಡಿತ ಪ್ರದೇಶದಲ್ಲಿ ನಾವು ಮಾಡಿರುವ ಕೆಲಸಗಳ ಬಗ್ಗೆ ಟೀಕೆಯಾಗುತ್ತಿದೆ. ಅವರು ಅಧಿಕಾರದಲ್ಲಿದ್ದವರು ಮತ್ತು ಬುದ್ಧಿವಂತರು. ಏಕೆಂದರೆ ಕಳೆದ 40-50 ವರ್ಷಗಳಿಂದ ಆ ಗ್ರಾಮಗಳು ಜಲಾವೃತಗೊಂಡು ಮುಳುಗಡೆಯಾದರೆ ಸ್ವಲ್ಪ ಪರಿಹಾರ ಕೊಟ್ಟು, ಜವಾಬ್ದಾರಿ ಯಿಂದ ಹಿಂದೆ ಸರಿದುಕೊಂಡು, ಆ ಸಂದರ್ಭದಲ್ಲಿ ಅವರು ಶಾಲೆಗಳಲ್ಲಿ ಇರಲು ವ್ಯವಸ್ಥೆ ಮಾಡಿ, ರಗ್ಗು, ಸ್ವೀಲ್ ತಟ್ಟೆ, ಬಟ್ಟೆ-ಬರೆ ಕೊಟ್ಟು ಆನಂದವಾಗಿ 15 ದಿನಗಳು ಅಥವಾ ಒಂದು ತಿಂಗಳು ಕಳೆಯುವ ಪ್ರಯತ್ನ ಮಾಡುತ್ತಿದ್ದರು. ಆದರೆ ನಾನು ರೈತನ ಮಗನಾಗಿ ಮಾಡಿದ ದಡ್ಡತನದ ಕೆಲಸ ಎಂದರೆ ಆ ಸಂತ್ರಸ್ತರಿಗೆ ಶಾಶ್ವತ ಪರಿಹಾರ ಸಿಗಬೇಕು. ಅವರನ್ನು ಎತ್ತರದ ಸ್ಥಳಕ್ಕೆ ಸ್ಥಳಾಂತರಿಸಬೇಕು ಎನ್ನುವ ದೃಷ್ಟಿಯಿಂದ ಜನರ ಕೈ-ಕಾಲು ಕಟ್ಟಿ ಜಮೀನು ಖರೀದಿಸಲು ಸುಮಾರು 155 ಕೋಟಿ ರೂಪಾಯಿಗಳನ್ನು ಖರ್ಚು ಮಾಡಿ, ಸುಮಾರು 294 ಗ್ರಾಮಗಳನ್ನು ಎತ್ತರದ ಸ್ಥಳಕ್ಕೆ ಸ್ಥಳಾಂತರ ಮಾಡಿ, ಅಲ್ಲಿ ವಿದ್ಯುತ್, ಶೌಚಾಲಯಗಳು, ರಸ್ತೆಗಳು, ಪಾರ್ಕ್, ಶಾಲೆ ಇತ್ಯಾದಿಗಳನ್ನು ಮಾಡಿ ಅಭಿವೃದ್ಧಿಪಡಿಸುವುದಕ್ಕೆ ಪ್ರಯತ್ನ ಮಾಡುತ್ತಿದ್ದೇನೆ. ಬಹುತೇಕ ಮೇ ತಿಂಗಳ ಕೊನೆಯೊಳಗೆ ಈ ಕೆಲಸವು ಪೂರ್ಣವಾಗುತ್ತದೆ. ಮೇ ಮಧ್ಯಭಾಗದಲ್ಲಿ ಶಾಸಕರು ಹೇಳುವ ಯಾವುದಾದರೂ ಒಂದು ಜಿಲ್ಲೆಯಲ್ಲಿ 15-20 ಹಳ್ಳಿಗಳಿಗೆ ಆಸರೆ ಯೋಜನೆಯಡಿ ಗ್ರಾಮಗಳನ್ನು ಸ್ಥಳಾಂತರ ಮಾಡಿದ್ದೇವೆ, ಅವರೆಲ್ಲರನ್ನು ಒಂದು ಸ್ಥಳಕ್ಕೆ ತರಬೇಕು, ನಮ್ಮೆಲ್ಲಾ ವಿಧಾನ ಸಭಾ ಮತ್ತು ವಿಧಾನ ಪರಿಷತ್ತಿನ ಶಾಸಕರು ಅಲ್ಲಿಗೆ ಬಂದು ಬಡ ರೈತರ ಮತ್ತು ಕಾರ್ಮಿಕರ ಮಧ್ಯೆ ಇದ್ದು, ಅವರಿಂದ ಬೇರೆ ರೀತಿಯ ಸಂಸ್ಕೃತಿಕ ಕಾರ್ಯಕ್ರಮಗಳನ್ನು ಮಾಡಿಸಿ, ರಾತ್ರಿ 10 ಗಂಟೆಯವರೆಗೂ ಅವರ ಜೊತೆ ಸಮಯ ಕಳೆದು, ನಾವು-ನೀವೆಲ್ಲರೂ ಸೇರಿ ಅವರಿಗೆ ಸ್ವಲ್ಪ ಉಡುಗೊರೆ ಕೊಟ್ಟು, ಪುನಃ ಬಸ್ಸುಗಳಲ್ಲಿ ಅವರನ್ನು ವಾಪಸ್ಸು ಕಳುಹಿಸಬೇಕು. ಅವರು ನೆಮ್ಮದಿ ಮತ್ತು

ಸ್ವಾಭಿಮಾನದಿಂದ ಆಸರೆ ಗ್ರಾಮಗಳಲ್ಲಿ ವಾಸಿಸುವ ವ್ಯವಸ್ಥೆ ಆಗಬೇಕು ಎಂದು ಅವರಿಗೆ ಹೇಳಿ, ಅವರಲ್ಲಿ ಜಾಗೃತಿ ಮೂಡಿಸುವ ಪ್ರಯತ್ನದಲ್ಲಿದ್ದೇನೆ, ಇದರ ಬಗ್ಗೆ ಎಲ್ಲರನ್ನೂ ಕೇಳುತ್ತೇನೆ. ಇದರಲ್ಲಿ ಪ್ರಚಾರ ಏನೂ ಇಲ್ಲ. ಏಕೆಂದರೆ ಚುನಾವಣೆಗೆ ಇನ್ನೂ ಎರಡೂ ಕಾಲು ವರ್ಷ ಬಾಕಿ ಇದೆ, ತುರ್ತು ಏನೂ ಇಲ್ಲ. ಆದರೆ ಈ ರೀತಿ ಮಾಡುವುದರಿಂದ ಆಸರೆ ಯೋಜನೆಯಡಿ ಇರುವ ರೈತರಿಗೆ ವಿಶ್ವಾಸ ಬರುತ್ತದೆ ಮತ್ತು ಅವರ ಕುಂದು-ಕೊರತೆಗಳನ್ನು ಕೇಳಿದಂತಾಗುತ್ತದೆ. ರಾಜ್ಯದ ಇತಿಹಾಸದ ಮೊದಲ ಬಾರಿಗೆ ಅವರ ಮಧ್ಯೆ ಚುನಾಯಿತ ಎಂಎಲ್‌ಎ, ಎಂಎಲ್‌ಸಿ, ಎಲ್ಲರೂ ಒಟ್ಟಿಗೆ ಇದ್ದರು ಎಂದರೆ ಆ ಪರಿಣಾಮವೇ ಬೇರೆಯಾಗುತ್ತದೆ. ಆ ಕೆಲಸವನ್ನು ಮಾಡಬೇಕೆಂದು ಇದ್ದು, ಯಾವುದಾದರೂ ಒಂದೆರಡು ಜಿಲ್ಲೆಗಳಲ್ಲಿ ಈ ಕೆಲಸವನ್ನು ಮಾಡೋಣ. ಮೇ ತಿಂಗಳ ಕೊನೆಯೊಳಗೆ ಮನೆಗಳನ್ನು ಕಟ್ಟುವ ಕೆಲಸವನ್ನು ಹೇಗಾದರೂ ಪೂರ್ಣ ಮಾಡುವ ಎಲ್ಲಾ ಪ್ರಯತ್ನ ನಡೆದಿದೆ. ಘೋಷಣೆ ಮಾಡಿರುವ ಕಾರ್ಯಕ್ರಮಗಳಲ್ಲಿ ಹೊಸದೇನೂ ಇಲ್ಲ. ನಾನು ಈಗಾಗಲೇ ಪ್ರಕಟ ಮಾಡಿರುವ ಪಟ್ಟಿಯಲ್ಲಿ ಇದೆ. ನಾನು ಅದನ್ನು ಹೇಳಿದರೆ ಪುನರಾವರ್ತನೆ ಮಾಡುತ್ತಾರೆ ಎಂದು ಮಾನ್ಯ ಮೋಟಮ್‌ನವರಿಗೆ ಬೇಜಾರಾಗಬಹುದು. ಕೆಲವು ಪ್ರಮುಖರು ಕ್ಲಾರಿಫಿಕೇಶನ್ ಕೇಳಬೇಕೆಂದು ಇದ್ದಾರೆ, ನನಗೆ ಗೊತ್ತಿರುವ ಸಂಗತಿಯಾದರೆ ಖಂಡಿತವಾಗಿಯೂ ಹೇಳುವ ಪ್ರಯತ್ನ ಮಾಡುತ್ತೇನೆ.

ಶ್ರೀಮತಿ ಮೋಟಮ್ (ವಿರೋಧ ಪಕ್ಷದ ನಾಯಕರು):- ಮಾನ್ಯ ಸಭಾಪತಿಯವರೇ, ಮಾನ್ಯ ಮುಖ್ಯಮಂತ್ರಿಯವರಿಗೆ ವಿಷಯ ಗೊತ್ತಿಲ್ಲ ಎಂದು ನಾವು ಪ್ರಶ್ನೆ ಕೇಳುತ್ತಿಲ್ಲ. ಏಕೆಂದರೆ ಅವರು ಮಂಡಿಸಿದ ಬಜೆಟ್‌ನಲ್ಲಿ ಏನೇನು ಕೊರತೆ ಇದೆಯೋ, ಅವುಗಳನ್ನು ಪೂರ್ಣಗೊಳಿಸಬಹುದು ಎಂದು ಚರ್ಚೆ ಮಾಡಿದ್ದೇವೆ. ಆಡಳಿತದಲ್ಲಿ ಯಾವ ರೀತಿ ಅವ್ಯವಸ್ಥೆ ಆಯಿತು, ಇದು ಏಕೆ ಆಯಿತು, ಇದೊಂದು ರೀತಿ ಸ್ವಯಂಕೃತ ಅಪರಾಧದ ರೀತಿ ಆಯಿತಲ್ಲ ಎಂದು ವಿಷಾದವನ್ನು ವ್ಯಕ್ತಪಡಿಸಿದ್ದೇವೆ, ಆದರೆ ಅವರಿಗೆ ತಿಳುವಳಿಕೆ ಇಲ್ಲ ಎಂದಲ್ಲ. ಅವರು ಧೀರ್ಘ ಕಾಲ ವಿರೋಧಪಕ್ಷದಲ್ಲಿದ್ದು ಆಡಳಿತ ಪಕ್ಷಕ್ಕೆ ಬುದ್ಧಿ ಹೇಳಿ, ತಿದ್ದುವ ಪ್ರಯತ್ನ ಮಾಡಿದ್ದಾರೆ. ಇವೆಲ್ಲದರ ಹಿನ್ನೆಲೆಯಲ್ಲಿ ಉತ್ತಮ

ಆಡಳಿತ ಕೊಡುವ ಅವಕಾಶ ಇತ್ತು. ಆದರೆ ಎಲ್ಲೋ ಎಡವಿದ್ದಾರೆ ಮತ್ತು ತಪ್ಪಾಗಿದೆ ಎನ್ನುವ ಆತಂಕವನ್ನು ವ್ಯಕ್ತಪಡಿಸಿದ್ದೇವೆ. ಆದರೆ ಅವರಿಗೆ ತಿಳಿವಳಿಕೆ ಅಥವಾ ದಕ್ಷತೆ ಇಲ್ಲ ಎನ್ನುವ ಪ್ರಶ್ನೆ ಬರುವುದಿಲ್ಲ. ವೈಯಕ್ತಿಕವಾಗಿ ಅವರ ಬಗ್ಗೆ ಪ್ರಸ್ತಾಪ ಮಾಡುವ ಪ್ರಶ್ನೆಯೂ ಒದಗಿ ಬಂದಿಲ್ಲ. ಬಜೆಟ್‌ನಲ್ಲಿ ಕನಿಷ್ಠ ಹಣವನ್ನು ಯಾವ ರೀತಿ ಉಪಯೋಗ ಮಾಡಬಹುದಿತ್ತು? 2009-10ರ ಸಿ.ಐ.ಜಿ. ವರದಿಯಲ್ಲಿ ಕೆಲವೊಂದು ಇಲಾಖೆಯಲ್ಲಿ ಆ ವರ್ಷಕ್ಕೆ ಇಟ್ಟಿದ್ದ ಹಣವನ್ನು ಸರಿಯಾಗಿ ಖರ್ಚು ಮಾಡಿಲ್ಲ ಎಂದು ಅಂಕಿ-ಅಂಶಗಳನ್ನು ಕೊಟ್ಟಿದ್ದಾರೆ. ಆ ಅಂಕಿ-ಅಂಶಗಳನ್ನು ನಾನು ಚರ್ಚೆಯಲ್ಲಿ ತಿಳಿಸಿದ್ದೇನೆ. ಅದೇ ರೀತಿ ನಮ್ಮ ರಾಜ್ಯದ ಹಣಕಾಸಿನ ಇಲಾಖೆಯ ವರದಿಯಲ್ಲಿ ಕ್ರಮ ತೆಗೆದುಕೊಂಡ ಬಗ್ಗೆ ಯಾವ ಯಾವ ಇಲಾಖೆಯಲ್ಲಿ ಎಷ್ಟು ಹಣ ಇಡಲಾಗಿತ್ತು ಮತ್ತು ಮಾರ್ಚ್ ಅಂತ್ಯದೊಳಗೆ ಖರ್ಚು ಮಾಡಬೇಕಾದ ಹಣವನ್ನು ಸರಿಯಾಗಿ ಖರ್ಚು ಮಾಡಿಲ್ಲ. ಕೇವಲ ಶೇಕಡಾ 65%ರಷ್ಟು ಮಾತ್ರ ಖರ್ಚು ಮಾಡಲಾಗಿದೆ ಎಂದು ನಾನು ಪ್ರಸ್ತಾಪ ಮಾಡಿದ್ದೇನೆ. ಅದನ್ನು ಅವರೂ ಒಪ್ಪಿಕೊಂಡಿದ್ದಾರೆ. ಏಕೆಂದರೆ ನಾವು ಖರ್ಚು ಮಾಡಬೇಕಾದ ಹಣವನ್ನು ಖರ್ಚು ಮಾಡಲು ಸಾಧ್ಯವಾಗಲಿಲ್ಲ, ಅದನ್ನು ಮುಂದೆ ಸರಿಯಾದ ರೀತಿಯಲ್ಲಿ ಖರ್ಚು ಮಾಡಲು ನೋಡುತ್ತೇನೆ ಎಂದು ಹೇಳಿದ್ದಾರೆ.

ಶ್ರೀ ಬಿ.ಎಸ್. ಯಡಿಯೂರಪ್ಪ:- ಈ ಮಾರ್ಚ್‌ನೊಳಗೆ ಖರ್ಚು ಮಾಡುತ್ತೇವೆ ಎಂದು ಹೇಳಿರುವುದು, ಮುಂದೆ ಅಲ್ಲ.

ಶ್ರೀಮತಿ ಮೋಟಮ್ಮ:- ಉಳಿದ ಹಣವನ್ನು ಕೇವಲ ಮಾರ್ಚ್-ಏಪ್ರಿಲ್ ತಿಂಗಳಲ್ಲಿ ಖರ್ಚು ಮಾಡುವುದಕ್ಕೆ ಆಗುವುದಿಲ್ಲ, ಅದು ಕೇವಲ ಬುಕ್ ಅಡ್ವೆನ್ಸ್‌ಮೆಂಟ್ ಆಗಬಾರದು. ಪರಿಶಿಷ್ಟ ಜಾತಿಗೆ ಕೇವಲ ಶೇಕಡಾ 48% ರಷ್ಟು ಮತ್ತು ಪರಿಶಿಷ್ಟ ಪಂಗಡಕ್ಕೆ ಕೇವಲ ಶೇಕಡಾ 38%ರಷ್ಟು ಖರ್ಚಾಗಿದೆ ಎಂದು ಸಿ.ಐ.ಜಿ. ವರದಿಯಲ್ಲಿ ಹೇಳಿದ್ದಾರೆ.

ಸನ್ಮಾನ್ಯ ಸಭಾಪತಿಯವರೇ, ಸರ್ಕಾರದ ಇಲಾಖೆಯಿಂದ ಪಡೆದ ಮಾಹಿತಿಯ ಆಧಾರದ ಮೇಲೆ ನಾನು ಈ ಮಾತುಗಳನ್ನು ಹೇಳುತ್ತಿದ್ದೇನೆ. ಸಿ.ಎ.ಜಿ. ರಿಪೋರ್ಟ್‌ನಲ್ಲಿಯೂ ಸಹ ಇದರ ಬಗ್ಗೆ ಉಲ್ಲೇಖವಿದೆ. ಅಂತಹ ವಿಚಾರಗಳನ್ನು ಮಾತ್ರ ನಾವು ಇಲ್ಲಿ ಪ್ರಸ್ತಾಪ ಮಾಡಿದ್ದೇವೆ. ಭಾಗ್ಯಲಕ್ಷ್ಮೀ ಯೋಜನೆಯ ಬಗ್ಗೆ ನಾವು ಅನ್ಯಥಾ ಪ್ರಶ್ನೆ ಮಾಡುವುದಿಲ್ಲ. ಸರ್ಕಾರದವರು ಉತ್ತರವನ್ನು ಕೊಡುವಂತಹ ಸಂದರ್ಭದಲ್ಲಿ ಈ ಯೋಜನೆಯನ್ನು ಬಹಳ ಹಿಂದೆಯೇ ಪ್ರಾರಂಭ ಮಾಡಬಹುದಾಗಿತ್ತು ಎನ್ನುವಂತಹ ಮಾತನ್ನು ಹೇಳಿದ್ದಾರೆ. ಹಿಂದೆ ಕೂಡಾ ಮಹಿಳಾ ಮತ್ತು ಮಕ್ಕಳ ಕಲ್ಯಾಣ ಇಲಾಖೆಯ ವತಿಯಿಂದ 'ನಮ್ಮ ಮಗಳು ನಮ್ಮ ಶಕ್ತಿ' ಎನ್ನುವಂತಹ ವಿಮಾ ಯೋಜನೆಯನ್ನು ಜಾರಿಗೆ ತರಲಾಗಿತ್ತು. ಈ ಬಗ್ಗೆ ಹಣಕಾಸು ಇಲಾಖೆಯಿಂದ ಮಾಹಿತಿಯನ್ನು ಪಡೆದುಕೊಳ್ಳಬಹುದಾಗಿದೆ. ಆಗ 6 ವರ್ಷ ತುಂಬಿದ ಅಂಗನವಾಡಿ ಮಗುವಿಗೆ 5 ಸಾವಿರ ರೂಪಾಯಿಗಳ ವಿಮಾ ಯೋಜನೆ ಜಾರಿಯಲ್ಲಿತ್ತು. ಈಗ ಅದನ್ನು 10 ಸಾವಿರ ರೂಪಾಯಿಗಳಿಗೆ ಏರಿಸಲಾಗಿದೆ. ಇದು ಸಂತೋಷದ ವಿಚಾರ. ಇವತ್ತಿನ ಅನುದಾನಕ್ಕೆ ಅನುಗುಣವಾಗಿ ಈ ಮೊತ್ತವನ್ನು ಏರಿಸಲಾಗಿದೆ. ಚುನಾವಣೆ ಹತ್ತಿರ ಬಂದಾಗ ಹೆಣ್ಣು ಮಕ್ಕಳಿಗೆ ಸೀರೆಗಳನ್ನು ಹಂಚಿಕೆ ಮಾಡುವಂತಹ ಅಗತ್ಯವಿದೆಯೇ ಎನ್ನುವುದು ನಮ್ಮ ಪ್ರಶ್ನೆಯಾಗಿದೆ. ಹೆಚ್ಚಿನ ಸಂಖ್ಯೆಯಲ್ಲಿ ಮತಗಳು ದೊರೆಯಲಿ ಎನ್ನುವ ಕಾರಣಕ್ಕಾಗಿ ಅವರು ಸೀರೆಗಳನ್ನು ಹಂಚಿಕೆ ಮಾಡಿರಬಹುದು. ಸುಮಾರು 1200 ಕೋಟಿ ರೂಪಾಯಿಗಳನ್ನು ಸೀರೆ ಹಂಚಿಕೆಗೆ ಮತ್ತು ಆ ಕಾರ್ಯಕ್ರಮವನ್ನು ರೂಪಿಸುವುದಕ್ಕೆ ಖರ್ಚು ಮಾಡಲಾಗಿದೆ. ಜಾಹಿರಾತಿಗೋಸ್ಕರ 2ಕೋಟಿ ರೂಪಾಯಿಗಳನ್ನು ವೆಚ್ಚ ಮಾಡಲಾಗಿದೆ. ಇದರ ಅಗತ್ಯವಿತ್ತೇ ಎನ್ನುವಂತಹ ವಿಚಾರಗಳನ್ನು ನಾವು ಪ್ರಸ್ತಾಪ ಮಾಡಿದ್ದೇವೆ. ಭಾಗ್ಯಲಕ್ಷ್ಮೀ ಬಾಂಡ್ ಕೊಟ್ಟಿದ್ದು ತಪ್ಪು ಎಂದು ನಾವು ಹೇಳುತ್ತಿಲ್ಲ. ಮಹಿಳಾ ಮತ್ತು ಮಕ್ಕಳ ಅಭಿವೃದ್ಧಿ ಇಲಾಖೆಯ ವತಿಯಿಂದ ಹೆಣ್ಣುಮಕ್ಕಳಿಗೆ ಸ್ವಯಂ ಉದ್ಯೋಗ ಕೈಗೊಳ್ಳಲು ಅಂದರೆ, ಹಣ್ಣು, ಹೂವು ಮತ್ತು ತರಕಾರಿ ವ್ಯಾಪಾರ ಮಾಡುವುದಕ್ಕೆ ಹಣ ಸಹಾಯವನ್ನು ಮಾಡಿದ್ದರೆ ಅದಕ್ಕೊಂದು ಮರ್ಯಾದೆ

ಮತ್ತು ಗೌರವ ಬರುತ್ತಿತ್ತು ಎನ್ನುವುದು ನನ್ನ ಸಲಹೆಯಾಗಿದೆ. ಇದರ ಬಗ್ಗೆ ಮಾನ್ಯ ಮುಖ್ಯ ಮಂತ್ರಿಗಳು ಯಾವುದೇ ರೀತಿಯ ಪ್ರತಿಕ್ರಿಯೆಯನ್ನು ವ್ಯಕ್ತಪಡಿಸಿಲ್ಲ. 'ಪ್ರವಾಹ ಪೀಡಿತ ಗ್ರಾಮಗಳಿಗೆ ಪುನರ್ವಸತಿ ಕಲ್ಪಿಸುವ 'ಆಸರೆ' ಕಾರ್ಯಕ್ರಮದಡಿ ಸಾಧಿಸಲಾದ ಯಶಸ್ಸಿನ ಬಗ್ಗೆ ತಿಳಿಸಿರುವುದು ನನಗೆ ಅತ್ಯಂತ ತೃಪ್ತಿಕರವಾದ ಸಂಗತಿಯಾಗಿದೆ' ಎಂದು ಮಾನ್ಯ ಮುಖ್ಯಮಂತ್ರಿಗಳು ಆಯವ್ಯಯದಲ್ಲಿ ತಿಳಿಸಿದ್ದಾರೆ. ಈ ಸಾಧನೆ ಯಾವ ರೀತಿಯಲ್ಲಿ ಅವರಿಗೆ ತೃಪ್ತಿ ತಂದಿದೆ ಎನ್ನುವುದನ್ನು ಹೇಳಬೇಕಾಗಿದೆ. ಈ ಆಯವ್ಯಯದ ಪುಸ್ತಕದಲ್ಲಿ 59 ಸಾವಿರ ಮನೆಗಳನ್ನು ಕಟ್ಟಬೇಕೆಂದು ಹೇಳಲಾಗಿದೆ. ಆದರೆ, ನಮಗೆ ದೊರೆತಿರುವ ಅಂಕಿಅಂಶಗಳ ಪ್ರಕಾರ 72 ಸಾವಿರ ಮನೆಗಳನ್ನು ಕಟ್ಟಬೇಕಾಗಿದೆ.

ಶ್ರೀಮತಿ ಭಾರತಿ ಶೆಟ್ಟಿ:- ಸನ್ಮಾನ್ಯ ಸಭಾಪತಿಯವರೇ, 59 ಸಾವಿರ ಮನೆಗಳನ್ನು ಕಟ್ಟಬೇಕು ಅಷ್ಟೇ.

ಶ್ರೀಮತಿ ಮೋಟಮ್ಮ:- ಸನ್ಮಾನ್ಯ ಸಭಾಪತಿಯವರೇ, ನನ್ನ ಪ್ರಶ್ನೆಗಳಿಗೆ ಉತ್ತರವನ್ನು ಕೊಡಲು ಶ್ರೀಮತಿ ಭಾರತಿ ಶೆಟ್ಟಿಯವರು ಮುಖ್ಯಮಂತ್ರಿಗಳಲ್ಲ. ಮುಖ್ಯಮಂತ್ರಿಗಳು ಇಲ್ಲಿ ಉಪಸ್ಥಿತರಿದ್ದಾರೆ. ಅವರು ಉತ್ತರವನ್ನು ಕೊಡುತ್ತಾರೆ. ಮಳೆಗಾಲಕ್ಕೆ ಮುನ್ನ ನಾವು ಮನೆಗಳನ್ನು ಕಟ್ಟುತ್ತೇವೆ ಎಂದು ಒಮ್ಮೆ ಹೇಳಿದ್ದರು. ನಂತರ 6 ತಿಂಗಳುಗಳಲ್ಲಿ ಮುಗಿಸುತ್ತೇವೆಂದು ಹೇಳಿದ್ದರು. ಅನಂತರ ಮಾರ್ಚ್ ತಿಂಗಳೊಳಗೆ ಮುಗಿಸುತ್ತೇವೆಂದು ಮೂರು ಗಡುವುಗಳನ್ನು ತೆಗೆದುಕೊಂಡಿದ್ದಾರೆ. ಈ ಕಾರ್ಯವನ್ನು ಸುಲಭವಾಗಿ ಒಂದು ನಿಗದಿತ ಕಾಲಾವಧಿಯಲ್ಲಿ ಮುಗಿಸುವುದಕ್ಕೆ ಸಾಧ್ಯವಾಗುವುದಿಲ್ಲ ಎಂದು ಮೊದಲೇ ಹೇಳಬಹುದಾಗಿತ್ತು. ಈಗ ಮನೆ ಕಟ್ಟಲು ವಹಿಸಿಕೊಟ್ಟಿರುವಂತಹ ಏಜೆನ್ಸಿಗಳ ಮೂಲಕ ಮನೆಗಳನ್ನು ಕಟ್ಟಿಕೊಡುವುದಕ್ಕೆ ಸಾಧ್ಯವಾಗುವುದಿಲ್ಲ ಎಂದು ತಿಳಿದಿದ್ದರೆ, ಆಶ್ರಯ ಯೋಜನೆ ಮತ್ತು ಅಂಬೇಡ್ಕರ್ ಯೋಜನೆ ಅಡಿಯಲ್ಲಿ ಬಡವರು ಕೇವಲ 40 ಸಾವಿರ ರೂಪಾಯಿ ಅಥವಾ 60 ಸಾವಿರ ರೂಪಾಯಿಗಳಿಗೆ ಸ್ವತಃ ಅವರುಗಳೇ ಮನೆಗಳನ್ನು ಕಟ್ಟಿಕೊಂಡಿದ್ದಾರೆ. ಸರ್ಕಾರ ಪ್ರವಾಹ ಪೀಡಿತರಿಗೆ ನಿವೇಶನಗಳನ್ನು ಹಂಚಿಕೆ ಮಾಡಿ ಕಂದಾಯ

ಇಲಾಖೆಯ ಮೂಲಕ ಮನೆ ಕಟ್ಟಿಕೊಳ್ಳುವುದಕ್ಕೆ ಅವಕಾಶವನ್ನು ಮಾಡಿ ಕೊಟ್ಟಿದ್ದರೆ ತಪ್ಪೇನಾಗುತ್ತಿತ್ತು ಎನ್ನುವುದು ನಮ್ಮ ಪ್ರಶ್ನೆಯಾಗಿದೆ. ಆದರೆ, ಆಗ ಪ್ರಚಾರ ಗಿಟ್ಟಿಸಿಕೊಳ್ಳುವುದಕ್ಕೋಸ್ಕರ ಮಳೆಗಾಲಕ್ಕೆ ಮೊದಲೇ ಅವರಿಗೆ ಮನೆಗಳನ್ನು ಕಟ್ಟಿಸಿಕೊಟ್ಟು ಆಶ್ರಯವನ್ನು ನೀಡುತ್ತೇವೆ ಎನ್ನುವಂತಹ ಮಾತುಗಳನ್ನು ಹೇಳಿದ್ದಾರೆ.

ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಸೋಮಣ್ಣನವರು ಅಧಿಕಾರವನ್ನು ವಹಿಸಿಕೊಂಡ ಮೇಲೆ ಈ ಕಾರ್ಯ ಶೀಘ್ರಗತಿಯನ್ನು ಪಡೆದುಕೊಂಡಿರಬಹುದು. ಹಿಂದೆ ಮಾನ್ಯ ಕಟ್ಟಾ ಸುಬ್ರಹ್ಮಣ್ಯ ನಾಯ್ಡರವರು ಇದ್ದಾಗ, ಅಲ್ಲಿ ಇಟ್ಟಿಗೆ ಸಿಗುತ್ತಿಲ್ಲ, ಮರಳು ಸಿಗುತ್ತಿಲ್ಲ ಎನ್ನುವಂತಹ ಕಾರಣಗಳನ್ನು ಹೇಳುತ್ತಿದ್ದರು. ಖ್ಯಾತ ಲೇಖಕಿ ಶ್ರೀಮತಿ ಗೀತಾನಾಗಭೂಷಣ್‌ರವರು 76 ನೇ ಅಖಿಲ ಭಾರತ ಸಾಹಿತ್ಯ ಸಮ್ಮೇಳನದ ಅಧ್ಯಕ್ಷರಾಗಿದ್ದಾಗ, 'ಮಾನ್ಯ ಮುಖ್ಯಮಂತ್ರಿಗಳೇ, ಬಿಸಿಲಿನ ಧಗೆಯಲ್ಲಿ ಪ್ರವಾಹ ಪೀಡಿತ ಜನರು ಶೆಡ್‌ಗಳಲ್ಲಿ ಸಾಯುತ್ತಿದ್ದಾರೆ. ನಿಜವಾಗಿಯೂ ನಿಮಗೆ ಅವರ ಬಗ್ಗೆ ಕಳಕಳಿ ಇದ್ದರೆ, ಆಡಳಿತ ನಡೆಸುವ ನೀವು ಒಂದು ದಿನ ಹೋಗಿ ಆ ಶೆಡ್‌ನಲ್ಲಿ ಉಳಿದು ಬನ್ನಿ' ಎನ್ನುವಂತಹ ಮಾತುಗಳನ್ನು ಹೇಳಿದ್ದರು. ಅವರು ಆ ರೀತಿ ಹೇಳಿದ ಮೇಲೆ ನಮಗೂ ಸಹ ಜವಾಬ್ದಾರಿ ಇದೆ ಎಂದು ನಾನು ಗದಗಿನ ನರಗುಂದ ತಾಲ್ಲೂಕಿನ ಶೆಡ್ ಒಂದರಲ್ಲಿ ಹೋಗಿ ಉಳಿದಾಗ, ಬಹಳ ಚಿಂತಾಜನಕ ಪರಿಸ್ಥಿತಿಯನ್ನು ನಾನು ಕಂಡೆ.

(ಈ ಹಂತದಲ್ಲಿ ಮಾನ್ಯ ಉಪಸಭಾಪತಿಯವರು ಪೀಠವನ್ನು ಅಲಂಕರಿಸಿದರು)

ಸನ್ಮಾನ್ಯ ಸಭಾಪತಿಯವರೇ, ಇಡೀ ರಾತ್ರಿ ನಾವು ನಿದ್ರೆ ಮಾಡಲಿಲ್ಲ. ಬೆಳಗಿನ ಜಾವ 5 ಗಂಟೆಯಲ್ಲಿ ದಿನನಿತ್ಯದ ಕರ್ಮಗಳನ್ನು ತೀರಿಸಿಕೊಳ್ಳುವುದಕ್ಕಾಗಿ ನಾವು ಊರಿಗೆ ಬರಬೇಕಾಯಿತು. ಪರಿಸ್ಥಿತಿ ಹೀಗಿರುವಾಗ ಅಲ್ಲಿಯೇ ಇರುವಂತಹ ಆ ಹೆಣ್ಣುಮಕ್ಕಳ ಗತಿ ಏನು ಎನ್ನುವುದನ್ನು ನಮ್ಮ ಹೆಣ್ಣು ಮಕ್ಕಳನ್ನು ಅವರಿಗೆ ಹೋಲಿಸಿ ಯೋಚನೆ ಮಾಡಬೇಕಾಗುತ್ತದೆ. ಇಂತಹ ಪರಿಸ್ಥಿತಿ ಇದ್ದರೂ ಸಹ ಸರ್ಕಾರ, 'ನಮ್ಮ

ಸಾಧನೆ ತೃಪ್ತಿಕರವಾಗಿದೆ' ಎಂದು ಹೇಳಿರುವುದು ನಮಗೆ ನೋವುಂಟು ಮಾಡಿದೆ. 'ನಾವು ಹೇಳಿದ್ದ ಅವಧಿಯೊಳಗೆ ಮನೆಗಳನ್ನು ಕಟ್ಟಿ ಮುಗಿಸುವುದಕ್ಕೆ ಇನ್ನೂ ಆಗಿಲ್ಲ' ಎಂದು ಮಾನ್ಯ ಮುಖ್ಯಮಂತ್ರಿಗಳು ವಿಷಾದವನ್ನು ವ್ಯಕ್ತಪಡಿಸಿದ್ದರೆ, ಅದನ್ನು ನಾವು ಒಪ್ಪಿಕೊಳ್ಳಬಹುದಾಗಿತ್ತು. ಆದರೆ ಸಾಧನೆ ತೃಪ್ತಿಕರವಾಗಿದೆ' ಎಂದು ಹೇಳುತ್ತಿದ್ದಾರೆ. ಯಾವ ರೀತಿಯಲ್ಲಿ ತೃಪ್ತಿಕರವಾಗಿದೆ ಎನ್ನುವುದನ್ನು ಅವರು ಹೇಳಬೇಕಾಗಿದೆ. ಪ್ರವಾಹ ಪೀಡಿತ ಜನರ ಬಗ್ಗೆ ನಾವು ನೋವು ಮತ್ತು ಸಂಕಟವನ್ನು ವ್ಯಕ್ತಪಡಿಸುತ್ತಿದ್ದೇವೆ. ಪ್ರವಾಹ ಪೀಡಿತ ನಿರಾಶ್ರಿತರು ಯಾರಿದ್ದಾರೆ ಅವರು ತೆಗೆದುಕೊಂಡಿರುವ ಎಲ್ಲ ರೀತಿಯ ಸಾಲಗಳನ್ನು ಮನ್ನಾ ಮಾಡಬೇಕೆನ್ನುವುದು ನಮ್ಮ ಒತ್ತಾಯವಾಗಿದೆ. ಏಕೆಂದರೆ ಪ್ರವಾಹದಲ್ಲಿ ಅವರು ಬೆಳೆದಂತಹ ಬೆಳೆಗಳೆಲ್ಲ ಕೊಚ್ಚಿಕೊಂಡು ಹೋಗಿದೆ. ಹೊಸದಾಗಿ ಕೃಷಿ ಮಾಡಿ ಸಾಲವನ್ನು ತೀರಿಸುವುದಕ್ಕೆ ಅವರಿಗೆ ಕೃಷಿ ಭೂಮಿಯನ್ನು ಕೊಟ್ಟಿಲ್ಲ. ಶೆಡ್ ನಿರ್ಮಾಣ ಆಗುವವರೆಗೂ ಸರ್ಕಾರ ಗಂಜಿ ಕೇಂದ್ರವನ್ನು ತೆರೆದು ಅವರಿಗೆ ಊಟದ ವ್ಯವಸ್ಥೆಯನ್ನು ಮಾಡಿತ್ತು. ನಂತರ ಒಂದು ಶೆಡ್‌ಗಳನ್ನು ನಿರ್ಮಿಸಿ ಕೊಟ್ಟಿದೆ. ಪರಿಸ್ಥಿತಿ ಹೀಗಿರುವಾಗ ಆ ನಿರಾಶ್ರಿತರು ಸರ್ಕಾರದಿಂದ ಪಡೆದುಕೊಂಡಿರುವಂತಹ ಸಾಲವನ್ನು ಯಾವ ರೀತಿಯಲ್ಲಿ ತೀರಿಸಬೇಕು ಎನ್ನುವುದು ನಮ್ಮ ಮುಂದಿರುವಂತಹ ಪ್ರಶ್ನೆಯಾಗಿದೆ. ನಿರಾಶ್ರಿತರು ಯಾವ ವರ್ಗಕ್ಕೆ ಸೇರಿದವರು, ಯಾವ ವೃತ್ತಿಯನ್ನು ಮಾಡುವವರು ಎನ್ನುವುದು ಮುಖ್ಯವಾಗಿರುವಂತಹ ಅಂಶವಾಗಿದೆ. ನಿರಾಶ್ರಿತರೂ ಕೂಡ ರೈತ ವರ್ಗಕ್ಕೆ ಸೇರಿದವರು. ಅವರುಗಳು ಭೂಮಿ, ಮನೆ, ದನ-ಕರು, ಪಾತ್ರೆ-ಪಗಡೆ ಎಲ್ಲವನ್ನು ಕಳೆದುಕೊಂಡಿದ್ದಾರೆ. ಇಂತಹ ಪರಿಸ್ಥಿತಿಯಲ್ಲಿ ಸರ್ಕಾರ ಅವರ ಸಾಲವನ್ನು ಮನ್ನಾ ಮಾಡುವುದರಲ್ಲಿ ತಪ್ಪೇನಿದೆ ಎನ್ನುವುದು ನಮ್ಮ ಪ್ರಶ್ನೆಯಾಗಿದೆ. ಇದರ ಬಗ್ಗೆ ಮಾನ್ಯ ಮುಖ್ಯಮಂತ್ರಿಗಳಿಂದ ಯಾವುದೇ ರೀತಿಯ ಪ್ರತಿಕ್ರಿಯೆ ಇಲ್ಲ.

ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಮುಖ್ಯಮಂತ್ರಿಗಳು ಕೃಷಿ ಆಯವ್ಯಯವನ್ನು ಮಂಡನೆ ಮಾಡಿದ್ದಾರೆ. ವಿಧಾನಸಭೆಯಲ್ಲಿ ಮಾನ್ಯ ಮುಖ್ಯಮಂತ್ರಿಗಳು ಏನು ನೋಟಿಸ್ ಓದಿದ್ದಾರೆ ಅದರ ಪ್ರತಿಯನ್ನು ನಾನು

ಮೊದಲೇ ತರಿಸಿಕೊಂಡಿದ್ದೆ. ಅದು ನನ್ನ ಬಳಿ ಇದೆ. ಅಲ್ಲಿ ಓದಿದ ನೋಟಿಸ್ ಹಸಿರು ಬಣ್ಣದಾಗಿತ್ತು. ನಮಗೆ ಕೊಟ್ಟಿರುವುದು ಕೆಂಪು ಬಣ್ಣದಲ್ಲಿದೆ. ಅಲ್ಲಿ ಮಾನ್ಯ ಮುಖ್ಯಮಂತ್ರಿಗಳು ಆಯವ್ಯಯದ ಮೇಲಿನ ಚರ್ಚೆಗೆ ಉತ್ತರವನ್ನು ಹೇಳುವಂತಹ ಸಂದರ್ಭದಲ್ಲಿ ಪತ್ರಿಕೆಗಳ ಸಂಪಾದಕೀಯದಲ್ಲಿ ಬಂದಿದ್ದ ಪ್ರಶಂಸೆಗಳನ್ನು ಓದಿದ್ದರು. ಅದನ್ನು ಇಲ್ಲಿ ಓದಲಿಲ್ಲ. ನಾನು ಪತ್ರಿಕೆಗಳಲ್ಲಿ ಬಂದಿರುವಂತಹ ಕೆಲವೊಂದು ವಿಡಂಬನೆಗಳನ್ನು ಮಾನ್ಯ ಮುಖ್ಯಮಂತ್ರಿಗಳ ಗಮನಕ್ಕೆ ತರಲು ಬಯಸುತ್ತೇನೆ. ಪ್ರಜಾವಾಣಿಯ ದಿನಪತ್ರಿಕೆಯಲ್ಲಿ 'ಇಲಾಖೆಯ ಆಯವ್ಯಯಕ್ಕೆ ಒಂದು ಹೊಸ ಲೇಪನ' ಎಂದು ಹೇಳಿದ್ದಾರೆ. 'ಇದಕ್ಕೆ ಅಬ್ಬರದ ಪ್ರಚಾರ ಬೇಕಾಗಿತ್ತೋ? ರೈತರಿಗೆ ಆಸೆ ಹುಟ್ಟಿಸಿ ಅವರು ಮೋಸ ಹೋಗುವ ರೀತಿಯಲ್ಲಿ ಮಾಡಿದ್ದಾರೆ' ಎನ್ನುವಂತಹ ಮಾತುಗಳನ್ನು ಸಹ ಹೇಳಿದ್ದಾರೆ. ಅದನ್ನು ಮಾನ್ಯ ಮುಖ್ಯಮಂತ್ರಿಗಳ ಗಮನಕ್ಕೆ ತರುತ್ತಿದ್ದೇನೆ.

ಸನ್ಮಾನ್ಯ ಸಭಾಪತಿಯವರೇ, ಕೇಂದ್ರದಲ್ಲಿ ರೈಲ್ವೆ ಬಜೆಟ್ ಮಂಡನೆ ಬಹಳ ಹಿಂದಿನಿಂದಲೂ ನಡೆದುಕೊಂಡು ಬಂದಿದೆ. ಹಿಂದೆ ಮಾನ್ಯ ಲಾಲೂ ಪ್ರಸಾದ್ ಯಾದವ್‌ರವರು ಒಂದು ರೀತಿ ವಿಶೇಷವಾಗಿರುವಂತಹ ರೈಲ್ವೆ ಬಜೆಟ್‌ನ್ನು ಕೊಟ್ಟರು, ನಂತರ ಬಂದಂತಹ ಕುಮಾರಿ ಮಮತಾ ಬ್ಯಾನರ್ಜಿಯವರು ಮೊತ್ತೊಂದು ರೀತಿಯಲ್ಲಿ ಜನಸಾಮಾನ್ಯರಿಗೆ ವಿಶೇಷ ಸವಲತ್ತುಗಳನ್ನು ರೈಲ್ವೆ ದರ ಹೆಚ್ಚು ಮಾಡದೇ ನೀಡಿದ್ದಾರೆ. ಅವರುಗಳು ನಮ್ಮ ಮಾನ್ಯ ಮುಖ್ಯಮಂತ್ರಿಗಳ ರೀತಿ ದೊಡ್ಡ ಮೆರವಣಿಗೆಯ ಮೂಲಕ ಬಹಳ ದೊಡ್ಡ ಪ್ರಚಾರ ಮಾಡಿಕೊಂಡು ಬರಲೇ ಇಲ್ಲ. ಈ ರೀತಿಯ ಆಡಂಬರ ಏತಕ್ಕಾಗಿ ಬೇಕಿತ್ತು ಎನ್ನುವುದರ ಬಗ್ಗೆ ಮಾನ್ಯ ದತ್ತರವರು ಕೂಡ ಟೀಕೆ ಮಾಡಿದ್ದರು. ಈ ರೀತಿ ಮಾಡುವುದಕ್ಕೆ ಬದಲಾಗಿ ರೈತರು ಬೆಳೆದಂತಹ ಬೆಳೆಗೆ ಉತ್ತಮ ಮಾರುಕಟ್ಟೆ ಸೌಲಭ್ಯ ಮತ್ತು ಅವರು ಬೆಳೆದ ಬೆಳೆಗೆ ಉತ್ತಮ ಬೆಲೆ ದೊರೆಯದೇ ಇರುವಾಗ ಸರ್ಕಾರದಿಂದ ಬೆಂಬಲ ಬೆಲೆ ಕೊಡುವ ನಿಟ್ಟಿನಲ್ಲಿ ಸರ್ಕಾರ ಯಾವ ರೀತಿಯಲ್ಲಿ ಸಹಾಯ ಮಾಡುತ್ತದೆ ಎನ್ನುವುದನ್ನು ಮಾನ್ಯ ಮುಖ್ಯಮಂತ್ರಿಗಳು ಹೇಳಿದ್ದರೆ, ನಿಜವಾಗಿಯೂ ನಮ್ಮ ರಾಜ್ಯದ ರೈತ ಬಂಧುಗಳಿಗೆ ಬಹಳಷ್ಟು ಸಹಾಯವಾಗುತ್ತಿತ್ತು. ನೀರಾವರಿ, ತೋಟಗಾರಿಕೆ,

ರೇಷ್ಮೆ ಈ ಎಲ್ಲ ಇಲಾಖೆಗಳನ್ನು ಒಟ್ಟಾಗಿ ಸೇರಿಸಿ ಕೃಷಿ ಆಯವ್ಯಯ ಎಂದು ಮಾಡಿದ್ದಾರೆ. ಕೃಷಿ ಆಯವ್ಯಯದ ಪ್ರಚಾರದ ಸೌಲಭ್ಯ ರೈತರಿಗೆ ಸಿಗುತ್ತಿಲ್ಲ. ಸುಮ್ಮನೆ ಅವರ ತಲೆಯ ಮೇಲೆ ತಣ್ಣೀರು ಬಟ್ಟೆ ಹಾಕಿದ ಹಾಗೆ ಆಗಿದೆ. ಈ ರೀತಿ ಆಗಬಾರದಾಗಿತ್ತು ಎನ್ನುವುದು ನನ್ನ ಅಭಿಮತವಾಗಿದೆ. ಮಾನ್ಯ ಯಡಿಯೂರಪ್ಪನವರು ವಿರೋಧ ಪಕ್ಷದಲ್ಲಿ ಇದ್ದಾಗ ರೈತರ ಬಗ್ಗೆ ಸಾಕಷ್ಟು ಕೂಗಾಡುತ್ತಿದ್ದರು. ಇಲ್ಲಿಂದ ಎಗರಿ ಬರುವ ರೀತಿಯಲ್ಲಿ ನಡೆದುಕೊಳ್ಳುತ್ತಿದ್ದ ವರ್ತನೆಯನ್ನು ನಾವು ನೋಡಿದ್ದೇವೆ. ಈಗ ನಾವು ಯಾರೂ ಎಗರಾಟ ಮಾಡಿಲ್ಲ. ಮಾತನಾಡಿದ್ದೇವೆ ಅಷ್ಟೇ. ನಮ್ಮ ಮಾತುಗಳಿಂದ ಅವರಿಗೆ ಎಷ್ಟು ನೋವಾಗಿದೆ ಎನ್ನುವುದು ನಮಗೆ ಗೊತ್ತಿಲ್ಲ. ಒಂದು ವೇಳೆ ಮಾನ್ಯ ಮುಖ್ಯಮಂತ್ರಿಗಳಿಗೆ ನಮ್ಮ ಮಾತುಗಳಿಂದ ನೋವಾಗಿದ್ದರೆ ಅನ್ಯಥಾ ಭಾವಿಸಬಾರದು ಎಂದು ಕೇಳಿಕೊಳ್ಳುತ್ತಿದ್ದೇನೆ. ನಾವು ವಿರೋಧ ಪಕ್ಷದ ಜವಾಬ್ದಾರಿಯನ್ನು ಪರಿಪಕ್ವವಾಗಿ ನೆರವೇರಿಸಬೇಕಾಗುತ್ತದೆ.

ಸನ್ಮಾನ್ಯ ಸಭಾ ಪತಿಯವರೇ, ಮಾನ್ಯ ಮುಖ್ಯಮಂತ್ರಿಗಳಿಗೆ ಎಲ್ಲ ರೀತಿಯ ಜ್ಞಾನ ಮತ್ತು ಶಕ್ತಿ ಇದೆ. ಅವರಿಗೆ ಪ್ರೊ.ಲೀಲಾರವರು ಮತ್ತು ಶ್ರೀಮತಿ ಭಾರತಿ ಶೆಟ್ಟಿಯವರು ಸಲಹೆಗಳನ್ನು ಕೊಡುವ ಅಗತ್ಯವಿಲ್ಲ. ಮುಂದೆ ಬೇಕಾದರೆ ಇವರೇ ಇಬ್ಬರನ್ನು political adviser and finance adviser ಆಗಿ ಮಾಡಿಕೊಂಡರೆ ನಾನು ನಿಮಗೆ hats off ಹೇಳುತ್ತೇನೆ.

ಶ್ರೀ ಬಿ.ಎಸ್.ಯಡಿಯೂರಪ್ಪ (ಮುಖ್ಯಮಂತ್ರಿಗಳು):- ಯಾರನ್ನು political adviser and finance adviser ಮಾಡಿಕೊಳ್ಳಲಿ?

ಶ್ರೀಮತಿ ಮೋಟಮ್ಮ:- ಶ್ರೀಮತಿ ಭಾರತಿ ಶೆಟ್ಟಿ ಮತ್ತು ಪ್ರೊಫೆಸರ್‌ರವರಿಗೆ ಮಾಡಿಕೊಳ್ಳಲಿ. ಏಕೆಂದರೆ ಪ್ರತಿಯೊಂದರಲ್ಲಿಯೂ ಅವರೇ expert ಎನ್ನುವ ರೀತಿಯಲ್ಲಿ ಯಾರೂ ಮಾತನಾಡಿದರೂ ಸಹ ಎದ್ದು ನಿಂತು ಮಾತನಾಡುತ್ತಾರೆ. ಅದಕ್ಕೆ ಒಂದು ರೀತಿ-ನೀತಿಯೇ ಇಲ್ಲ. ಈಗ ನಮ್ಮ ನಡವಳಿಕೆಯನ್ನು ಸಹ ನೀವು ನೋಡಿದ್ದೀರಿ. ನಾನು ಈ ಶಾಸನ ಸಭೆಯಲ್ಲಿದ್ದಾಗ ಇಲ್ಲಿ ನಾನು ಸದಸ್ಯಳಾಗಿದ್ದಾಗ ನಾವು ನಿಮ್ಮ ಜೊತೆಯಲ್ಲಿ

ಹೇಗೆ ನಡೆದುಕೊಂಡಿದ್ದೇವೆ ಎನ್ನುವುದನ್ನು ನೀವು ತಿಳಿದುಕೊಂಡಿದ್ದೀರಿ ಅಲ್ಲವೇ. ನಾವು ಯಾವತ್ತು ಹೀಗೆ ಅಸಂಬದ್ಧವಾಗಿ ನಡೆದುಕೊಂಡಿಲ್ಲ.

ಶ್ರೀ ಬಿ.ಎಸ್.ಯಡಿಯೂರಪ್ಪ:- ನೀವು ಏನೂ ತಪ್ಪು ಹೇಳಿಲ್ಲ. ಅವರಿಗೆ promotion ಕೊಡಿ ಎಂದು ಹೇಳಿದ್ದೀರಿ. ಅದಕ್ಕೆ ಅವರು ಋಷಿ ಪಡಬೇಕು.

ಶ್ರೀಮತಿ ಮೋಟಮ್ಮ:- ನೀವು ಆ ರೀತಿ ಮಾಡಿಕೊಂಡರೆ ನಿಮಗೆ ಬಹಳ ಸಹಾಯವಾಗುತ್ತದೆ. ಇನ್ನು ಉತ್ತಮವಾದ ಬಜೆಟ್ ಮಂಡನೆಗೆ ಸಹಾಯವಾಗುತ್ತದೆಂದು ನಾನು ನಿಮಗೆ ಹೇಳುತ್ತಿದ್ದೇನೆ.

ಶ್ರೀಮತಿ ಭಾರತಿ ಶೆಟ್ಟಿ :- ಮಾನ್ಯ ಸಭಾಪತಿಯವರೇ, ಮಾನ್ಯ ವಿರೋಧ ಪಕ್ಷದ ನಾಯಕರು ಆರೋಪವನ್ನು ಮಾಡುತ್ತಿದ್ದಾರೆ. ಅಸಂಬದ್ಧವಾಗಿ ನಡೆದುಕೊಳ್ಳುವುದು ಎಂದರೆ ಏನು?

ಶ್ರೀಮತಿ ಮೋಟಮ್ಮ:- ಹಾಗೆ ಎದ್ದು ಅನುಚಿತವಾಗಿ ನಿಂತು ಮಾತನಾಡುವುದು ಇದೆಯಲ್ಲಾ ಅದೇ ಅಸಂಬದ್ಧತೆ, ಇನ್ನೇನು. ನೀವು ಮೊನ್ನೆ ಬಂದು ಕಲಿತಿದ್ದೇನು?

ಶ್ರೀಮತಿ ಭಾರತಿ ಶೆಟ್ಟಿ:- ಮಾನ್ಯ ಸಭಾಪತಿಯವರೇ, ಅವರು ಮಾಡುವುದನ್ನೇ ನಾವು ಮಾಡುತ್ತಿದ್ದೇವೆ. ಅವರು ಅಸಂಬದ್ಧವಾಗಿ ನಡೆದುಕೊಳ್ಳುತ್ತಾರೆ, ನಾವು ಆ ರೀತಿ ನಡೆದುಕೊಳ್ಳಬಾರದೆಂದು ಇನ್ನು ಮುಂದೆ ಮಾಡೋಣ. ಅವರು ನಡೆದುಕೊಳ್ಳುವುದೇ ಅಸಂಬದ್ಧವಾಗಿ.

ಶ್ರೀಮತಿ ಮೋಟಮ್ಮ:- ಈಗ ಮಾನ್ಯ ಮುಖ್ಯಮಂತ್ರಿಗಳೇ ಹೇಳಲಿ.

ಶ್ರೀ ವಿರಣ್ಣ ಮತ್ತಿಕಟ್ಟಿ (ವಿಧಾನಸಭಾ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ, ನಿನ್ನೆಯ ದಿವಸ 'ಮಹಿಳಾ ದಿನಾಚರಣೆ' ಯನ್ನು ಆಚರಿಸಲಾಗಿದೆ. ಮಹಿಳೆಯರ ಮುಂದುವರಿಕೆಗಾಗಿ, ಅವರ ಗೌರವಕ್ಕಾಗಿ ನಾವು ನಮ್ಮ ಅಭಿಪ್ರಾಯಗಳನ್ನು ವ್ಯಕ್ತ ಮಾಡಿದ್ದೇವೆ. ಮಹಿಳೆಯರಿಗಾಗಿ ಒಬ್ಬರ ಮೇಲೆ ಒಬ್ಬರು ಈ ರೀತಿ ಮಾತನಾಡಿದರೆ ತಪ್ಪಾಗುತ್ತದೆ. ಒಬ್ಬ ಮಹಿಳೆ

ಮಾತನಾಡುವಾಗ ಸಮಾಧಾನದಿಂದ ದಯಮಾಡಿ ಮತ್ತೊಬ್ಬ ಮಹಿಳೆ ಅದನ್ನು ಕೇಳಬೇಕು.

ಶ್ರೀ ಯಂ.ಸಿ. ನಾಣಯ್ಯ (ವಿಧಾನ ಸಭಾ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ, ಇವರಿಬ್ಬರ ಸಂವಾದ ಕೇಳಿ ನನಗೆ ಬಹಳ ಖುಷಿಯಾಯಿತು. ಶೇಕ್ಸ್‌ಪಿಯರ್ ನ ನಾಟಕ ಒಥೆಲೋ ದಲ್ಲಿ ಒಂದು scene ಬರುತ್ತದೆ. ಇದೇ ರೀತಿಯ ಮಾತುಕತೆಯಾಗುವಾಗ ಒಂದು ಮಾತನ್ನು ಹೇಳುತ್ತಾರೆ. A biggest enemy of a woman is another woman.

ಶ್ರೀಮತಿ ಭಾರತಿ ಶೆಟ್ಟಿ :- ಶ್ರೀಮತಿ ಮೋಟಮ್ಮನವರು ನನ್ನ ಸ್ನೇಹಿತರು.

ಶ್ರೀ ಯಂ.ಸಿ.ನಾಣಯ್ಯ:- ಭಾರತಿ ಶೆಟ್ಟಿಯವರೇ, ಒಂದು ನಿಮಿಷ ಕೇಳಿ, ಒಂದು ವಿಚಾರವನ್ನು ನೀವು ತಿಳಿದುಕೊಳ್ಳಬೇಕು. ವರ್ಷದಿಂದ ವರ್ಷಕ್ಕೆ ಈ ನಾಣ್ನುಡಿ ಹೋಗಬೇಕೆಂದರೂ ಕೂಡ, ಬಹುಶಃ ಎಲ್ಲಿಯವರೆವಿಗೂ ಹೆಣ್ಣು ಕುಲ ಇರುತ್ತದೆ. ಅಲ್ಲಿಯವರೆವಿಗೂ ಇದು ನಿರಂತರವಾಗಿ ಉಳಿಯಲೇಬೇಕು.

ಶ್ರೀ ಎಸ್.ಆರ್.ಪಾಟೀಲ್:-ಶೇಕಡ 50ರಷ್ಟು ಮೀಸಲಾತಿ ಇದ್ದಿದ್ದರೆ ಪರಿಸ್ಥಿತಿ ಏನಾಗುತ್ತಿತ್ತು?

ಶ್ರೀಮತಿ ಮೋಟಮ್ಮ:- ಮಾನ್ಯ ಸಭಾಪತಿಯವರೇ, ಇವರು ಹೇಳಿದ ಹೇಳಿಕೆ ಅದು ನಮ್ಮಿಬ್ಬರಿಗೆ ಅನ್ವಯಿಸುವುದಿಲ್ಲ ಅಥವಾ ಇಲ್ಲಿರುವ ಹೆಣ್ಣುಮಕ್ಕಳು ಯಾರಿಗೂ ಅನ್ವಯಿಸುವುದಿಲ್ಲ. ಹಿಂದಿನ ಅಧಿವೇಶನ ನಡೆದಾಗ ನಾನು ನನ್ನ ಮನೆಯಿಂದ ಊಟವನ್ನು ತಂದು ಎಲ್ಲರೂ ಹಂಚಿಕೊಂಡು ಊಟ ಮಾಡಿದ್ದೇವೆ. ಉಪ ಸಭಾಪತಿಯವರ ಮನೆಯಿಂದ ಒಂದು ದಿವಸ ಊಟ ತಂದು ಎಲ್ಲರಿಗೂ ಹಂಚಿದ್ದೇವೆ. ಅದೇ ರೀತಿ ಭಾರತಿ ಶೆಟ್ಟಿಯವರು ಸಹ ಮೀನು ಮತ್ತು ನೀರು ದೋಸೆಯನ್ನು ತಂದಿದ್ದರು.ನಾವೆಲ್ಲರೂ ಊಟ ಮಾಡಿದ್ದೇವೆ. ಇದರಲ್ಲಿ enmity ಪ್ರಶ್ನೆ ಇಲ್ಲಿ ಬಂದಿಲ್ಲ.

ಶ್ರೀ ವೀರಣ್ಣ ಮತ್ತಿಕಟ್ಟಿ:- ನೀವು ಮಾತನಾಡುವಾಗ ಅವರು ಮಾತನಾಡಬಾರದು ಎಂದು ನಾನು ಹೇಳಿದೆ.

ಶ್ರೀಮತಿ ಮೋಟಮ್ಮ:- ಯಾರೂ ಆ ರೀತಿ ಭಾವಿಸಬಾರದು ಎಂದು ನಾನು ಹೇಳುತ್ತಿರುವುದು.

ಶ್ರೀ ಯಂ.ಸಿ.ನಾಣಯ್ಯ:- ನಿಮ್ಮನ್ನೆಲ್ಲಾ ಕಟ್ಟಿಕೊಂಡೇ ಮಾಡಬೇಕಲ್ಲಾ, ನಿಮ್ಮನ್ನು ಬಿಟ್ಟು ನಮಗೆ ಗತಿ ಇಲ್ಲವಲ್ಲಾ.

ಶ್ರೀ ಗೋ.ಮಧುಸೂದನ್:- ಮಾನ್ಯ ಸಭಾಪತಿಯವರೇ, ಇಲ್ಲಿ ಯಾರೂ ಅತ್ತೆ-ಸೋಸೆಯರು ಇಲ್ಲ. ಎಲ್ಲಾ ಅಕ್ಕ-ತಂಗಿಯರಿದ್ದಾರೆ, ತಾಯಿ ಮಗಳಿದ್ದಾರೆ.

ಶ್ರೀಮತಿ ಮೋಟಮ್ಮ:- ಧನ್ಯವಾದಗಳು.

ಶ್ರೀ ಬಿ.ಎಸ್.ಯಡಿಯೂರಪ್ಪ (ಮುಖ್ಯಮಂತ್ರಿಗಳು):- ಮಾನ್ಯ ಸಭಾಪತಿಯವರೇ, ಅತ್ತೆ-ಸೋಸೆಯರಾದರೆ ಬಡಿದಾಡುತ್ತಾರೆಂದು ಅರ್ಥವೇ?

ಶ್ರೀಮತಿ ವಿಮಲಾಗೌಡ (ಉಪ ಸಭಾಪತಿಯವರು):- ಮಾನ್ಯ ಸಭಾಪತಿಯವರೇ, ಮಾನ್ಯ ಮಧುಸೂದನ್‌ರವರು ಅರ್ಥ ಮಾಡಿಕೊಳ್ಳಲಿ. ಅತ್ತೆ-ಸೋಸೆ ಯಾವತ್ತು ಹೊಡೆದಾಡುವುದಿಲ್ಲ. ಮಾವ ಅಳಿಯ ಹೊಡೆದಾಡ ಬಹುದೇನೋ.

ಶ್ರೀಮತಿ ಮೋಟಮ್ಮ:-ಮಾನ್ಯ ಸಭಾಪತಿಯವರೇ, ನಾನು ನನ್ನ ಚರ್ಚೆಯಲ್ಲಿ ಪ್ರಮುಖವಾಗಿ ಹೇಳಿರುವುದು ಸರ್ಕಾರ ಹಿಂದಿನ ಎರಡು ಬಜೆಟ್‌ನಲ್ಲಿ ಮತ್ತು ಈ ಸರ್ಕಾರ ಅಧಿಕಾರಕ್ಕೆ ಬರುವಾಗ ಜನರಿಗೆ ಏನು ಒಂದು ಭರವಸೆಯನ್ನು ಕೊಟ್ಟು, ಅವರಲ್ಲಿ ಒಂದು ಭರವಸೆಯನ್ನು ಮೂಡಿಸಿ ಜನರಿಂದ ಮತಗಳಿಸಿ ಅಧಿಕಾರಕ್ಕೆ ಬಂತು. ಸರ್ಕಾರ ಆ ಭರವಸೆಗಳನ್ನು ಏಕೆ ಈಡೇರಿಸಲಿಲ್ಲ. ಅದು ಒಂದು ಕೆ.ಜಿ.ಅಕ್ಕಿಗೆ 2 ರೂಪಾಯಿ ಇರಬಹುದು, ನಿರುದ್ಯೋಗಿ ಭತ್ಯೆ ಇರಬಹುದು, ನಿರಂತರ ವಿದ್ಯುತ್ ಅಥವಾ ಉಚಿತ ವಿದ್ಯುತ್ ಇರಬಹುದು, ಇಂತಹ ಭರವಸೆಯನ್ನು ಸರ್ಕಾರ ಏಕೆ ಈಡೇರಿಸಲಿಲ್ಲ. ಬಜೆಟ್‌ನಲ್ಲಿ ಈ ಸರ್ಕಾರದ ಅಭಿವೃದ್ಧಿ ಮಂತ್ರ ಏನಾಯಿತು, ಜಲಸಿರಿ ಕಾರ್ಯಕ್ರಮ ಏನಾಯಿತು? ಇವೆಲ್ಲವನ್ನು ಬಿಟ್ಟು ಈಗ ಹೊಸದಾಗಿ

ಕೆಲವು ಯೋಜನೆಗಳನ್ನು ಸರ್ಕಾರ ಹಮ್ಮಿಕೊಳ್ಳುತ್ತಿದೆ. ಹಿಂದಿನದು ಉತ್ತಮವಾದ ಯೋಜನೆಗಳೇ ಆಗಿದ್ದರೂ ಕೂಡ ಏಕೆ ಆ ಯೋಜನೆಗಳನ್ನು ಮುಂದುವರೆಸಬಾರದಾಗಿತ್ತು ಎನ್ನುವುದು ನಮ್ಮ ಒಂದು ಪ್ರಶ್ನೆ. ಪ್ರತಿ ಬಜೆಟ್‌ನಲ್ಲಿ ಸರ್ಕಾರ ಹೊಸ ಯೋಜನೆಗಳನ್ನೇ ಮಾಡಿಕೊಂಡು ಹೋದರೆ ಆ ಯೋಜನೆಗಳು ಜನರಿಗೆ ತಲುಪುವುದು ಯಾವಾಗ? ಪ್ರತಿ ವರ್ಷ ನಾವು ಮಾಡಿದ ಯೋಜನೆಗಳು ಆ ವರ್ಷವೇ ಜನರಿಗೆ ತಲುಪುವುದಕ್ಕೆ ಸಾಧ್ಯವಿಲ್ಲ. ಅದು ಮುಂದೆ ಕಾರ್ಯಾನುಗತವಾಗುತ್ತಾ ಜನರಿಗೆ ತಲುಪಬೇಕಾಗುತ್ತದೆ. ರೈತಪರ ಬಜೆಟ್, ಕಳೆದ ಸಮ್ಮಿಶ್ರ ಸರ್ಕಾರವಿದ್ದಾಗ ರೈತರ ಆತ್ಮಹತ್ಯೆಯನ್ನು ನಿಲ್ಲಿಸಬೇಕೆಂದು ಸಾಲಕ್ಕೆ 25,000 ರೂಪಾಯಿಗಳ ಬಡ್ಡಿಯನ್ನು ಮನ್ನಾ ಮಾಡಿದರಲ್ಲಾ, ಈಗ ರೈತರ ಆತ್ಮಹತ್ಯೆ ನಿಂತಿಲ್ಲ. ಕೇಂದ್ರ ಸರ್ಕಾರ ರೈತರ ಆತ್ಮಹತ್ಯೆಯನ್ನು ತಡೆಗಟ್ಟಲು ಯಾವ ರಾಜ್ಯದಲ್ಲಿ, ಜಿಲ್ಲೆಯಲ್ಲಿ ರೈತರ ಆತ್ಮಹತ್ಯೆ ಜಾಸ್ತಿಯಾಗಿದೆ ಅಲ್ಲಿಗೆ 'ವಿದರ್ಭ ಪ್ರಾಕೇಜ್'ನ್ನು ಕೊಟ್ಟಿದೆ. ಆದರೂ ರೈತರ ಆತ್ಮಹತ್ಯೆ ನಿಂತಿಲ್ಲ. ಈ ರಾಜ್ಯದಲ್ಲಿ ಇತ್ತೀಚೆಗೆ 108 ಜನ ರೈತರು ಆತ್ಮಹತ್ಯೆ ಮಾಡಿಕೊಂಡಿದ್ದಾರೆ. ಆದರೆ ಈ ರೀತಿ 'ಕೃಷಿ ಬಜೆಟ್' ಎಂದು ಮುಖ್ಯ ಬಜೆಟ್ ಜೊತೆಗೆ ಸೇರಿಸಿ ಏನು ಕೊಟ್ಟಿದ್ದಾರೆ, ಅದರಲ್ಲಿ ಏನಾದರೂ ಒಂದು ಸಾರ್ಥಕತೆಯನ್ನು ಕಾಣಲಿಕ್ಕೆ ಸಾಧ್ಯವೇ ಎನ್ನುವುದು ನನಗೆ ಕಾಣಿಸುವಂಥ ಒಂದು ಅಂಶ. ರೈತರಿಗಾಗಿ ಹೆಚ್ಚು ಹೆಚ್ಚು ಕೆಲಸವನ್ನು ಮಾಡುವುದರ ಜೊತೆಯಲ್ಲಿ ನಾನು ಮೊದಲೇ ಹೇಳಿದ ಹಾಗೆ ರೈತರಿಗೆ ಇನ್ನಷ್ಟು ವಿಶ್ವಾಸ ತುಂಬುವಂಥ ಕಾರ್ಯಕ್ರಮಗಳನ್ನು ಸರ್ಕಾರ ಇದರಲ್ಲಿ ಕೊಡಬಹುದಾಗಿತ್ತು. ಈಗ ಏನಾಗಿದೆ ಎಂದರೆ, ವಿಶೇಷವಾಗಿ ದೊಡ್ಡ ದೊಡ್ಡ ಕಾರ್ಯಕ್ರಮಗಳು ಎಂದರೆ 'ವಿಶ್ವ ಬಂಡವಾಳ ಹೂಡಿಕೆ ಕಾರ್ಯಕ್ರಮ' ಈ ರೀತಿ publicity ಕಾರ್ಯಕ್ರಮಗಳು ಏನಾದವು, ಅದಕ್ಕೆ ಖರ್ಚು ಮಾಡಿದ ಹಣವನ್ನು ಇನ್ನಷ್ಟು ರೈತರಿಗೆ, ರೈತರ ಬಡತನವನ್ನು ನೀಗಿಸಲಿಕ್ಕೆ ಅಥವಾ ಕೃಷಿ ಕಾರ್ಯಕ್ರಮಗಳನ್ನು ಉತ್ತಮಪಡಿಸಲಿಕ್ಕೆ ಉಪಯೋಗಿಸಿದ್ದರೆ ಅದರಿಂದ ರೈತರಿಗೆ ಬಹಳಷ್ಟು ಅನಕೂಲವಾಗುತ್ತಿತ್ತು ಎನ್ನುವುದನ್ನು ನಾವು comments ಮಾಡಿದ್ದೇವೆ.

ಇನ್ನೊಂದು ಬಹಳ ಮುಖ್ಯವಾದ ವಿಚಾರವೆಂದರೆ, ನಮ್ಮ ರಾಜ್ಯದಲ್ಲಿ ಆಡಳಿತ ವ್ಯವಸ್ಥೆ ಬಹಳಷ್ಟು ಹದಗೆಟ್ಟಿದೆ. ಅದಕ್ಕೆ ಕಾರಣ ಯಾರು, ಏಕೆ? ಸರ್ಕಾರದಲ್ಲಿದ್ದಂಥ ಒಂದು ಆಂತರಿಕ ಬಿಕ್ಕಟ್ಟು ಆಗಾಗ flare-up ಆಗುತ್ತಿದ್ದರಿಂದ ಆಡಳಿತದಲ್ಲಿದ್ದಂಥ ಹಿಡಿತ ಕುಸಿಯಲಿಕ್ಕೆ ಬಂತು. ಅವರಿಗೆ ಗೊತ್ತಿರುವಂತೆ ಪ್ರತಿ ಸಾರಿ ಆಂತರಿಕ ಕಲಹವನ್ನು ಇಲ್ಲಿ ಸರಿ ಮಾಡಲಿಕ್ಕೆ ಆಗದೇ ದೆಹಲಿಗೆ ಹೋಗಿ ಸರಿಮಾಡಿಕೊಂಡು ಬಂದ ತಕ್ಷಣ ಅಧಿಕಾರಿಗಳನ್ನು ಇವರು ಸಭೆ ಕರೆದು ವಿಮರ್ಶೆ ಮಾಡುತ್ತಿದ್ದರು. ಆ ತಕ್ಷಣ ಸರ್ಕಾರಕ್ಕೆ ಏನು ಅನ್ನಿಸುತ್ತಿತ್ತೋ ಏನೋ ಎಲ್ಲಾ ಅಧಿಕಾರಿಗಳನ್ನು ವರ್ಗಾವಣೆ ಮಾಡಿತು. ಎಷ್ಟು ಬಾರಿ ಐ.ಎ.ಎಸ್., ಕೆ.ಎ.ಎಸ್. ಅಧಿಕಾರಿಗಳು ವರ್ಗಾವಣೆ ಮಾಡಿದ್ದಾರೆಂದು ಬೇಕಾದರೆ ದಾಖಲೆಗಳನ್ನು ತೆಗೆದು ನೋಡಲಿ. ನಾನು ಗದಗ ಜಿಲ್ಲೆಗೆ ಹೋದಾಗ ಅಲ್ಲಿ ಒಬ್ಬರು ಜಿಲ್ಲಾಧಿಕಾರಿಗಳು ಇದ್ದರು. ಅಲ್ಲಿ ನರಗುಂದ ಶೆಡ್‌ನಲ್ಲಿ ಏನೇನು ಅನಾಹುತವಾಗಿದೆ, ಅಲ್ಲಿನ ಜನರಿಗೆ ತಾತ್ಕಾಲಿಕವಾಗಿ ಶೌಚಾಲಯಗಳನ್ನು ಒದಗಿಸಿ, ಮಕ್ಕಳಿಗೆ ಬಸ್ ಪಾಸ್‌ಗಳನ್ನು ಕೊಡಿಸಿ, ಟ್ಯಾಂಕರ್‌ನಲ್ಲಿ ಕುಡಿಯುವ ನೀರನ್ನು ಸರಬರಾಜು ಮಾಡುವ ಬಗ್ಗೆ ನಾನು ಅಲ್ಲಿನ ಡಿ.ಸಿ.ಯವರಿಗೆ ಹೇಳಿ ಬಂದೆ. ಅಲ್ಲಿನ ಜಿಲ್ಲಾಧಿಕಾರಿಯವರು ಎಲ್ಲಾ ಕೆಲಸಗಳನ್ನು ಮಾಡಿದರು. ಆದರೆ ತಕ್ಷಣವೇ ಮೂರು ತಿಂಗಳೊಳಗೆ ಆ ಜಿಲ್ಲಾಧಿಕಾರಿಗಳನ್ನು ವರ್ಗಾವಣೆ ಮಾಡಲಾಯಿತು. ಅವರ ಸ್ಥಳಕ್ಕೆ ಇನ್ನೊಬ್ಬ ಜಿಲ್ಲಾಧಿಕಾರಿಗಳು ಬಂದರು. ಆ ಜಿಲ್ಲಾಧಿಕಾರಿಗಳು ಸಹ ಒಳ್ಳೆಯ ಕೆಲಸವನ್ನು ಮಾಡುತ್ತಿದ್ದಾರೆಂದು ಆ ಊರಿನ ಜನರು, ಅಲ್ಲಿನ ಜಿಲ್ಲಾ ಮಂತ್ರಿಗಳಾದ ಶ್ರೀರಾಮುಲು ರವರು ಎಲ್ಲರೂ ಕೂಡ ಅವರನ್ನು ಅಲ್ಲಿ ಇರಿಸಬೇಕೆಂದರೂ ಕೂಡಾ ಬಲಾತ್ಕಾರವಾಗಿ ಆ ಜಿಲ್ಲಾಧಿಕಾರಿಗಳನ್ನು ವರ್ಗಾವಣೆ ಮಾಡಿದ್ದರ ಅರ್ಥವೇನು? ಹೀಗಾದರೆ ಆಡಳಿತ ಇವರ ಹಿಡಿತಕ್ಕೆ ಹೇಗೆ ಬರುತ್ತದೆ ಎನ್ನುವುದು ನನ್ನ ಒಂದು ಪ್ರಶ್ನೆಯಾಗಿದೆ. ಯಾವುದೇ ಒಂದು ಇಲಾಖೆಯಲ್ಲಿ ಯಾವುದೇ ಒಬ್ಬ ಐ.ಎ.ಎಸ್. ಅಧಿಕಾರಿ ಆರು ತಿಂಗಳುಗಳಿಗೂ ಹೆಚ್ಚು ಕಾಲ ಕೆಲಸ ಮಾಡಿದ್ದಾನೆ ಎಂಬುದನ್ನು ಅವರು ಹೇಳಬೇಕು. ನನಗೆ ಗೊತ್ತಿರುವ ಹಾಗೆ ಮಧನ್‌ಗೋಪಾಲ್ ಎನ್ನುವ ಅಧಿಕಾರಿಗೆ 26 ಇಲಾಖೆಗಳನ್ನು

ಬದಲಾವಣೆ ಮಾಡಿದರು. ಹಾಗೆಯೇ ಕೆ.ಶಿವರಾಂ ನವರಿಗೂ ಸಹ ಎರಡು-ಮೂರು ಇಲಾಖೆಗಳು ಬದಲಾದವು. ನಾನು 1978ನೇ ಇಸವಿಯಿಂದ ನೋಡಿದಂಥ ಅಧಿಕಾರಿಗಳೂ ಆರು ತಿಂಗಳಿಗೆ ಒಬ್ಬರು ಬದಲಾವಣೆಯಾದರೆ ಆ ಇಲಾಖೆಯಲ್ಲಿ ಅವರು ಏನನ್ನು ನಿಯಂತ್ರಣಕ್ಕೆ ತೆಗೆದುಕೊಳ್ಳುವುದಕ್ಕೆ ಆಗುತ್ತದೆ? ಅವರು ಆ ಇಲಾಖೆಯನ್ನು ಯಾವ ರೀತಿಯಾಗಿ ಅಭಿವೃದ್ಧಿಪಡಿಸಲು ಸಾಧ್ಯವಾಗುತ್ತದೆ ಎಂಬುದನ್ನು ನಾವು ಯೋಚನೆ ಮಾಡಬೇಕಲ್ಲ. ಮಂತ್ರಿಮಂಡಲ ಇರಬಹುದು, ಇವರ ಆಂತರಿಕ ಕಲಹ ಏನಿದೆ ಅದು ಸರಿ ಹೋಗದೆ ಇದಕ್ಕೆಲ್ಲಾ ಕಾರಣವಾಗಿದೆ. ಮುಂದೆ ಈ ರೀತಿ ಆಗದೆ ಹಾಗೆ ಸರ್ಕಾರ ಈ ಜನರಿಗೆ ಮತ್ತು ನಮ್ಮಗಳಿಗೆ ಒಂದು ಭರವಸೆ ತರುವಂಥ ಮಾತನ್ನು ಈ ಆಡಳಿತ ವ್ಯವಸ್ಥೆಯನ್ನು ಸುಧಾರಣೆ ಮಾಡಲಿಕ್ಕೆ ಈ ಒಂದು ಚರ್ಚೆಯಲ್ಲಿ ಹೇಳುತ್ತೀರಾ ಎಂದು ನಾವೆಲ್ಲರೂ ಕಾದಿದ್ದೆವು. ಸಿ.ಎ.ಜಿ. ವರದಿಯಲ್ಲಿಯೇ ಹೇಳಲಾಗಿದೆ. ಡಿ.ಪಿ.ಎ.ಆರ್. ಇಲಾಖೆಯಲ್ಲಿ ಕಂದಾಯ ಇಲಾಖೆ ಒಂದರಲ್ಲಿಯೇ 21,000 ಕ್ಕೂ ಹೆಚ್ಚು ಅರ್ಜಿಗಳು, file pending ಇದೆ ಎಂದು. ಏಕೆ ಈ ರೀತಿ? ಈ ತರಹ ಒಂದು ದೊಡ್ಡ ಇಲಾಖೆವಾರು file ಎಷ್ಟು pending ಇದೆ ಎಂಬುದನ್ನು ಅಧಿಕಾರಿಗಳಿಂದ ತರಿಸಿ ನೋಡಲಿ ಗೊತ್ತಾಗುತ್ತದೆ. ಇದರ ಅರ್ಥವೇನೆಂದರೆ, file move ಆಗುವುದೇ ಇಲ್ಲ. ಇಲ್ಲೇ ಈ ಪರಿಸ್ಥಿತಿ ಇದ್ದರೆ ಇನ್ನೂ ಜಿಲ್ಲಾಡಳಿತ ಹೇಗೆ ನಡೆಯಬಹುದು? ತಾಲ್ಲೂಕು ಮಟ್ಟದ ಆಡಳಿತ ಹೇಗೆ ನಡೆಯಬಹುದು?

ಶ್ರೀ ಬಿ.ಎಸ್. ಯಡಿಯೂರಪ್ಪ:- ಮಾನ್ಯ ಸಭಾಪತಿಗಳೆ, ಬಜೆಟ್ ಮೇಲೆ ಇನ್ನೊಂದು ಸಲ ಚರ್ಚೆ ಪ್ರಾರಂಭವಾಗಿದೆಯೋ ಏನೋ ಅರ್ಥವಾಗುತ್ತಿಲ್ಲ. Vote-on-account ಆದಮೇಲೆ ಮತ್ತೆ ಸವಿಸ್ತಾರವಾಗಿ ಚರ್ಚೆ ಮಾಡಿದರೆ ಹೇಗೆ? ನೀವು ಮಾತನಾಡಬೇಕಾದರೆ, ಇದು ಸರಿಯಿದೆ, ಇದು ಸರಿಯಾಗಿಲ್ಲ, ಹೀಗೀಗೇ ಆಗಬೇಕು ಎಂದು ನಿಮ್ಮ ಅಭಿಪ್ರಾಯಗಳನ್ನು ಸ್ಪಷ್ಟವಾಗಿ ಹೇಳಿದ್ದೀರಿ. ನಮ್ಮ ಇತಿಮಿತಿಗಳಲ್ಲಿ ಏನು ಸುಧಾರಿಸಬೇಕೋ ಆ ಕೆಲಸವನ್ನು ಮಾಡೋಣ. ಇದರ ಬಗ್ಗೆ ನನ್ನ ಎರಡು ಮಾತಿಲ್ಲ. ವಿರೋಧ ಪಕ್ಷದ ನಾಯಕರಾಗಿ ಸಲಹೆ ಕೊಡುವ ಅಧಿಕಾರ ನಿಮಗೆ ಸಂಪೂರ್ಣವಾಗಿ ಇರುತ್ತದೆ. ನಾನು ಲಿಖಿತ

ಮೂಲಕ ನಿಮಗೆ ಉತ್ತರ ಕೊಟ್ಟಮೇಲೆ, ಹಣಕಾಸಿನ ಅಂಕಿಅಂಶಗಳಲ್ಲಿ ವ್ಯತ್ಯಾಸ ಅಥವಾ ಆ ದಿಕ್ಕಿನಲ್ಲಿ ಏನಾದರೂ ಸಲಹೆ ಇದ್ದರೆ ಹೇಳಬಹುದು. ನಾವು ಮಾಡಿರುವಂತಹ ಕಾರ್ಯಕ್ರಮಗಳಲ್ಲಿ ಅಂದರೆ allocation ಆಗಿರುವುದರಲ್ಲಿ ಏನಾದರೂ ವ್ಯತ್ಯಾಸವಾಗಿದೆಯೆ ಎಂಬ ಬಗ್ಗೆ ಹೇಳಿ.

ಶ್ರೀಮತಿ ಮೋಟಮ್ಮ:- ನಿಮ್ಮ ನೋಟನ್ನು ನಾನು ನೋಡಿದೆ. ಒಂದು comparative statement ಕೊಟ್ಟು ನಮ್ಮ ರಾಜ್ಯಕ್ಕೂ ಬೇರೆ ರಾಜ್ಯಕ್ಕೂ ಹೋಲಿಕೆ ಮಾಡಿ ತೋರಿಸಿದ್ದೀರಿ. ಆದರೆ ಬಜೆಟ್ ಬಗ್ಗೆ ಚರ್ಚೆ ಮಾಡುವಾಗ ಈಗಿರುವ ಸ್ಥಿತಿಯನ್ನು ಉತ್ತಮಪಡಿಸುವುದಕ್ಕೆ ತಾವು ಪ್ರಯತ್ನ ಮಾಡಬೇಕು ಎನ್ನುವುದನ್ನು ಹೇಳಿದ್ದೇವೆ. ಆದರೆ ನೀವು, ಮೋಟಮ್ಮನವರು ಆಡಳಿತ ಸುಧಾರಣೆ ಬಗ್ಗೆ ಈ ರೀತಿ ಹೇಳಿದ್ದಾರೆ, ನಿರಾಶ್ರಿತರ ಸಾಲ ಮನ್ನಾ ಮಾಡುವುದಕ್ಕೆ ಹೇಳಿದ್ದಾರೆ, ಈ ನಿಟ್ಟಿನಲ್ಲಿ ಇಂತಹ ಕ್ರಮ ಕೈಗೊಳ್ಳುತ್ತೇವೆ ಅಥವಾ ಕೈಗೊಳ್ಳುವುದಿಲ್ಲ ಎಂದಾದರೂ ಹೇಳಬೇಕು. ಮಾನ್ಯ ಸಭಾಪತಿಗಳೆ, ಉಪನ್ಯಾಸಕರು ತರಗತಿಗೆ ಬಂದು ಪಾಠ ಮಾಡಿ ಹೋಗುತ್ತಾರೆ. ಅದು ಕೆಲವು ಮಕ್ಕಳಿಗೆ ಅರ್ಥವಾಗುತ್ತದೆ, ಕೆಲವರಿಗೆ ಅರ್ಥವಾಗುವುದಿಲ್ಲ. ಅರ್ಥವಾಗದೇ ಇರುವವರು ಮತ್ತೇ ಉಪನ್ಯಾಸಕರ ಹತ್ತಿರ ಹೋಗಿ ವಿವರಗಳನ್ನು ಕೇಳುತ್ತಾರೆ. ಆಗ ಉಪನ್ಯಾಸಕರು ನೋಟನ್ನು ಬರೆದುಕೊಳ್ಳಿ ಎಂದು ಹೇಳಿ ಹೋಗುತ್ತಾರೆ. ಈಗ ನಮ್ಮ ಸ್ಥಿತಿಯೂ ಹಾಗೆಯೇ ಆಗಿದೆ. ನಾನು ಮುಖ್ಯವಾಗಿ, ಪರಿಶಿಷ್ಟ ಜಾತಿ ಮತ್ತು ಪಂಗಡದ ಜನಾಂಗದವರ ಸಾಲ ಮನ್ನಾ ಮಾಡುವುದಕ್ಕೆ ಸಂಬಂಧಿಸಿದಂತೆ ಸಲಹೆ ಕೊಟ್ಟೆ. ಇವರ ಸಾಲ ಎಸ್.ಸಿ., ಎಸ್.ಟಿ. ಕಾರ್ಪೊರೇಷನ್‌ನಲ್ಲಿ ಎಷ್ಟಿದೆ? ಈ ಕುರಿತು ನಾನು ಆರ್ಥಿಕ ಇಲಾಖೆಯ ಕಾರ್ಯದರ್ಶಿಯವರ ಹತ್ತಿರ ಮಾತನಾಡಿದೆ. ತಂದೆ ಸಾಲ ಮಾಡಿರುತ್ತಾನೆ. ಆತನ ಮಕ್ಕಳು ವಿದ್ಯಾವಂತರಾಗಿ ಸ್ವಉದ್ಯೋಗ ಮಾಡುವುದಕ್ಕೆ ಅಂದರೆ ಒಂದು ಟ್ಯಾಕ್ಸ್ ಖರೀದಿಸುವುದಕ್ಕೆ ಅಥವಾ ಒಂದು ಸಣ್ಣ ಅಂಗಡಿ ಇಡುವುದಕ್ಕೆ ಲೋನ್ ಕೇಳುವುದಕ್ಕೆ ಹೋದರೆ ಇವರ ಕುಟುಂಬದವರು ಮಾಡಿರಬಹುದಾದಂಥ ಸಾಲವನ್ನು ಕ್ಲಿಯರ್ ಮಾಡಬೇಕಾಗುತ್ತದೆ. ಇಂಥವರಿಗೆ ನೀವು ಒಂದು ದಾರಿ ಮಾಡಿಕೊಡಿ. ಸಮಾಜ ಕಲ್ಯಾಣ

ಎಂದರೇನು? ಈ ಜನ ಏಳಿಗೆಯಾದರೆ ಸಮಾಜ ಉದ್ಧಾರವಾಗುತ್ತದೆ. ಅವರಿಗೆ ನೀವು ಸಹಾಯ ಮಾಡಬೇಕು. ಅವರ ಸಾಲವನ್ನು ಮನ್ನಾ ಮಾಡಬೇಕು, ಇಲ್ಲದಿದ್ದರೆ ಬಡ್ಡಿಯನ್ನಾದರೂ ಮನ್ನಾ ಮಾಡಬೇಕು. ಅದು ಯಾವ ದೊಡ್ಡ ಕೆಲಸ ಹೇಳಿ? ತುಳಿತಕ್ಕೆ ಒಳಗಾದ ಜನರ ಬಗ್ಗೆ ಆಸಕ್ತಿ ಇದ್ದರೆ ಈ ಕೆಲಸವನ್ನು ಮಾಡಬೇಕಿತ್ತು ಎನ್ನುವುದು ನನ್ನ ಸಲಹೆಯಾಗಿತ್ತು. ಆದರೆ ತಾವು ಇದರ ಬಗ್ಗೆ ಯಾವುದೇ ರೀತಿಯ ಪ್ರತಿಕ್ರಿಯೆ ವ್ಯಕ್ತಪಡಿಸಿಲ್ಲ. ಇದನ್ನು ಮಾಡುವುದಕ್ಕೆ ಆಗುವುದಿಲ್ಲ ಎಂದು ಹೇಳಿ ನನಗೇನು ಬೇಜಾರಿಲ್ಲ. ಕಳೆದ ಸಲ ಸಪ್ಲಿಮೆಂಟರಿ ಬಜೆಟ್‌ನ ಮೇಲೆ ಮಾತನಾಡುತ್ತಾ, ಬೆಂಗಳೂರಿನ ಎಂ.ಜಿ ರಸ್ತೆಯಲ್ಲಿರುವ ಪೋಸ್ಟ್ ಗ್ರಾಜ್ಯುಯೆಟ್ ಎಸ್.ಸಿ.. ಎಸ್.ಟಿ. ಹಾಸ್ಟೆಲ್‌ನ ಬಗ್ಗೆ ಪ್ರಾಸ್ತಾವ ಮಾಡಿದ್ದೆ. ಅದು ದನದ ದೊಡ್ಡಿ ತರಹ ಇದೆ, ಅಡಿಗೆ ಮನೆಯಲ್ಲಿ ಕಸ ತುಂಬಿದೆ, ಟಾಯ್ಲೆಟ್‌ನಲ್ಲಂತೂ ಮನುಷ್ಯರಾದವರು ಹೋಗದ ಪರಿಸ್ಥಿತಿ ಇದೆ. ಆದ್ದರಿಂದ ಇದನ್ನು ಇಂಪ್ರೂವ್ ಮಾಡಬೇಕೆಂದು ಕೇಳಿಕೊಂಡಾಗ ನೀವು, ಆರು ತಿಂಗಳೊಳಗೆ ಈ ಹಾಸ್ಟೆಲ್‌ನ್ನು ಇಂಪ್ರೂವ್ ಮಾಡುತ್ತೇನೆ, ಇದಕ್ಕೆ ಒಂದೈವತ್ತು ಲಕ್ಷ ಸಾಕಾಗುತ್ತದೆ ಎಂದು ಹೇಳಿದಿರಿ ಮತ್ತು ಫಾಲೋ ಅಪ್ ಮಾಡುವುದಕ್ಕೂ ಹೇಳಿದಿರಿ. ಈ ಕುರಿತು ನಿಮ್ಮ ಪ್ರೈವೆಟ್ ಸೆಕ್ರೆಟರಿ ಕಡೆಯಿಂದ follow up ಮಾಡುತ್ತಿದ್ದೆ. ಆದರೆ ಇದುವರೆಗೂ ಏನು ಅಭಿವೃದ್ಧಿಯಾಗಿದೆ? ಈ ಜನರ ಬಗ್ಗೆ, ಈ ಜನರ ಶಿಕ್ಷಣದ ಬಗ್ಗೆ ನಿಮಗೆ ಏನು ಕಳಕಳಿ ಇದೆ? ಈ ವಿಷಯವಾಗಿ ತಮ್ಮಿಂದ ನಾನೊಂದು ಪ್ರತಿಕ್ರಿಯೆ ಯನ್ನು ಬಯಸಿದ್ದೆ. ಬಡವರ ಬಗ್ಗೆ ನಿರ್ಲಕ್ಷ್ಯ, ರೈತರ ಬಗ್ಗೆ ಕೇವಲ ತೋರಿಕೆ ಮತ್ತು ದೀನದಲಿತರ ಕಣ್ಣೀರು ಒರೆಸುವ ಅಂಶಗಳು ಈ ಬಜೆಟ್‌ನಲ್ಲಿ ಕಾಣುತ್ತಿಲ್ಲ. ಹೋದ ವರ್ಷಕ್ಕಿಂತ ಈ ವರ್ಷ ನೀವು ಹೆಚ್ಚು ಹಣ ಇಟ್ಟಿರಬಹುದು ಏಕೆಂದರೆ ನಿಮಗೆ ಆದಾಯ ಜಾಸ್ತಿ ಬಂದಿರುತ್ತದೆ. ನಾನು ಮೊನ್ನೆ ಮಾತನಾಡುತ್ತಾ, ನಾನು ಮತ್ತು ಮಾನ್ಯ ವೀರಯ್ಯನವರು ಓದಬೇಕಾದರೆ boarding charge 50 ರಿಂದ 125 ರೂಪಾಯಿಗಳಿತ್ತು. ಅವತ್ತೂ ಇದೇ ಊಟ ಸಿಗುತ್ತಿತ್ತು, ಇದೇ ವ್ಯವಸ್ಥೆ ಇತ್ತು. ಆದರೆ ಇವತ್ತು ರೇಟ್ ಜಾಸ್ತಿಯಾಗಿದೆ ಹಾಗಾಗಿ ಈ ಮೊತ್ತವನ್ನು 650 ರಿಂದ 700 ರೂಪಾಯಿಗಳ

ವರೆಗೆ ಹೆಚ್ಚಿಸಲೇಬೇಕಾಗುತ್ತದೆ ಎಂಬ ಮಾತನ್ನು ಹೇಳಿದೆ. ಆದರೆ ಆ ಹಾಸ್ಟೆಲ್‌ನಲ್ಲಿ ಕನಿಷ್ಠ ಸೌಲಭ್ಯಗಳಾದ, ಅಡಿಗೆ ಮನೆ ಶುಚಿಯಾಗಿಡುವುದು. ಕಿಟಕಿ ಬಾಗಿಲು ಸರಿಮಾಡಿಸುವುದು, ಟಾಯ್ಲೆಟ್‌ನ ವ್ಯವಸ್ಥೆ ಸರಿಪಡಿಸುವುದು ಇವೆಲ್ಲವನ್ನೂ ಮಾಡಬೇಕು. ಇಂಥದ್ದು ನಿಮ್ಮ ಬಜೆಟ್‌ನಲ್ಲಿ ಕಣ್ಣಿಗೆ ಬೀಳುತ್ತಿಲ್ಲ. ಮೋಟಮ್‌ನವರು ಬಜೆಟ್ ಚರ್ಚೆಯಲ್ಲಿ ಭಾಗವಹಿಸಿ ಈ ರೀತಿ ಕಾಮೆಂಟ್ ಮಾಡಿದರು, ಅದಕ್ಕೆ ನನ್ನ ಅಭಿಪ್ರಾಯ ಇದಾಗಿದೆ, ಅವರು ಹೇಳಿದ್ದನ್ನು ಮಾಡುತ್ತೇನೆ ಅಥವಾ ಮಾಡುವುದಿಲ್ಲ ಎಂಬೆಲ್ಲವನ್ನೂ ಸ್ಪಷ್ಟಪಡಿಸದೇ ಇದ್ದರೆ ನಾವುಗಳು ಏತಕ್ಕೆ ಮಾತನಾಡಬೇಕು? ಸರಿಯಾದ ಪ್ರತಿಕ್ರಿಯೆ ಬರದೇ ಇದ್ದರೆ ನಾವು ಮಾತನಾಡಿದ್ದೆಲ್ಲ ನಾಮ್ ಕೆ ವಾಸ್ತೆ ಎಂದೆನಿಸಿಕೊಳ್ಳುತ್ತದೆ. ನಿಜವಾದ ಕಳಕಳಿ ನಮಗೂ ಇಲ್ಲದೆಯೇ ಮಾತನಾಡಿದೆವೆನೋ ಎಂದು ಅನಿಸುತ್ತದೆ ಮತ್ತು ನಿಮಗೂ ಇಲ್ಲದ ಹಾಗೆ ಆಗುತ್ತದೆ. ಅದಾಗಬಾರದು. ನಾವು ಯಾರ್ಯಾರು ಏನೇನು ಕಾಮೆಂಟ್ ಮಾಡಿದ್ದೇವೆಯೋ ಆ ಕುರಿತು ಅಲ್ಲ ಪ್ರಮಾಣದಲ್ಲಾದರೂ ನಿಮ್ಮ ಉತ್ತರದಲ್ಲಿ ಬರಬೇಕು. ಅಷ್ಟೂ ಕೂಡ ಬರದೇ ಇದ್ದರೆ ನಾವು ಏನು ತಿಳಿದುಕೊಳ್ಳಬೇಕು? ಉಪನ್ಯಾಸಕರು ನೋಟ್ಸ್ ಕೊಟ್ಟಿದ್ದಾರೆ, ನಾವು ಪರೀಕ್ಷೆಗೆ ತಯಾರಾಗಬೇಕು ಎನ್ನುವ ಹಾಗೆ ಆಗುತ್ತದೆ. ದಯವಿಟ್ಟು ತಪ್ಪು ತಿಳಿಯಬೇಡಿ. ನೀವು ಹಿರಿಯರಾಗಿದ್ದೀರಿ, ವಿರೋಧ ಪಕ್ಷದಲ್ಲಿ ಕುಳಿತು ಕೆಲಸ ಮಾಡಿದ್ದೀರಿ, ಸಾಕಷ್ಟು ಅನುಭವ ಹೊಂದಿದ್ದೀರಿ. ನಾನು ವಯಸ್ಸಿನಲ್ಲಿ ಸಣ್ಣವಳಾಗಿದ್ದರೂ ಅದು ಸತ್ಯವಾಗಿದ್ದರೆ, ಸರಿಯಾಗಿದ್ದರೆ ಅದಕ್ಕೆ ನೀವು ಪ್ರತಿಕ್ರಿಯಿಸಬೇಕು ಎಂದು ಹೇಳಬಯಸುತ್ತೇನೆ. ನಮಸ್ಕಾರ.

ಶ್ರೀ ಎಂ.ಸಿ. ನಾಣಯ್ಯ:- ಮಾನ್ಯ ಸಭಾಪತಿಗಳೆ, ಈಗಾಗಲೇ ಸಮಯ ಮೀರಿದೆ. ನಾನೀಗ ಮಾನ್ಯ ಮುಖ್ಯಮಂತ್ರಿಗಳಿಗೆ ಇಷ್ಟನ್ನೇ ಕೇಳುತ್ತೇನೆ. ತಾವು ಕೃಷಿ ಬಜೆಟ್ ಎಂದು ತಂದಿದ್ದೀರಿ. ಆದರೆ, ಬಜೆಟ್ ಎಂದರೇನು ಎನ್ನುವುದರ ಬಗ್ಗೆ ವ್ಯಾಖ್ಯಾನ ಮಾಡಿ ಆ ಹಿನ್ನೆಲೆಯಲ್ಲಿ ನೋಡುವುದಾದರೆ ಅದು ಕೃಷಿ ಬಜೆಟ್ ಅಲ್ಲ ಎಂದು ಹೇಳಬೇಕಾಗುತ್ತದೆ. ನೀವು ಮನಮೋಹನ್‌ಸಿಂಗ್‌ರವರಿಗೆ, ತಾವು ಕೂಡ ಕೃಷಿ ಬಜೆಟ್ ಮಂಡಿಸಿ ಎಂದು ಸಲಹೆ ಕೊಟ್ಟಿರಿ. ಎಲ್ಲಿ ಆದಾಯವಿಲ್ಲದೇ ಕೇವಲ ವ್ಯಯವೇ ಇರುತ್ತದೆಯೋ

ಅಲ್ಲಿ ಬಜೆಟ್ ಎಂದು ಮಾಡುವುದಕ್ಕೆ ಬರುವುದಿಲ್ಲ. ಆದರೂ ನಿಮ್ಮ ಚಿಂತನೆಯಲ್ಲಿ ಕೃಷಿ ಮತ್ತು ಅದಕ್ಕೆ ಸಂಬಂಧಪಟ್ಟ ಇಲಾಖೆಗಳನ್ನು ಹೊರತಂದು. ಅದನ್ನೇ ಒಂದು ಪ್ರತ್ಯೇಕ ಗುಂಪು ಮಾಡಿ ಅದರ ಮುಖಾಂತರ ಹಣವನ್ನು ಖರ್ಚು ಮಾಡುವ ಪ್ರಯತ್ನವನ್ನು ಮಾಡಿದ್ದೀರಿ. ಅಷ್ಟರಮಟ್ಟಿಗೆ ನಾನು ಸ್ವಾಗತ ಮಾಡುತ್ತೇನೆ. ಆದರೆ ಕೃಷಿ ಬಜೆಟ್ಟನ್ನು ಪ್ರತ್ಯೇಕವಾಗಿ ತರುವುದಕ್ಕೆ ಕಾರಣವೇನು? ಆ ಕಾರಣಗಳನ್ನೂ ತಾವು ಹೇಳಿದ್ದೀರಿ. ಈ ಕಾರಣಗಳು ನಿಮ್ಮ ಗಮನಕ್ಕೆ ಬಂದಾದ ಮೇಲೆ ಕೃಷಿಯನ್ನು ಮತ್ತು ಕೃಷಿ ಭೂಮಿಯನ್ನು ರಕ್ಷಣೆ ಮಾಡುವುದಕ್ಕೆ ನಿಮ್ಮ ಚಿಂತನೆ ಏನು ಎನ್ನುವುದನ್ನು ಎಲ್ಲೂ ಹೇಳಿಲ್ಲ. ನಿಮ್ಮ ಚಿಂತನೆ, ಕೃಷಿಕ ಕೃಷಿ ಭೂಮಿಯನ್ನು ಪರಭಾರೆ ಮಾಡಬಾರದು ಎನ್ನುವುದು. ಕೃಷಿಕ ಕೃಷಿ ಭೂಮಿಯಲ್ಲಿ ಕೃಷಿ ಮಾಡುವಂತಹ ಪರಿಸ್ಥಿತಿಯನ್ನು ನಾವು ನಿರ್ಮಾಣ ಮಾಡಬೇಕು. ಕೃಷಿಕ ಅವನ ಭೂಮಿಯನ್ನು ಬಿಟ್ಟು ವಲಸೆ ಬರುವಂಥ ಸ್ಥಿತಿಯನ್ನು ತಡೆಯಬೇಕು. ಅದರ ಮುಖಾಂತರ ಕೃಷಿಕ, ಕೃಷಿಕನ ಮಕ್ಕಳು ಮತ್ತು ಕೃಷಿಯಲ್ಲಿ ಪದವೀಧರರಾಗಿರತಕ್ಕ ನಮ್ಮ ಯುವಕರನ್ನು ಕೃಷಿಯಲ್ಲಿ ತೊಡಗಿಸುವ ಪ್ರಾಮಾಣಿಕ ಪ್ರಯತ್ನ ಮಾಡುವುದರ ಮೂಲಕ ಕೃಷಿಯನ್ನು ಲಾಭದಾಯಕವಾಗಿ ಮಾಡಬೇಕು. ಕೃಷಿ ಉತ್ಪತ್ತಿಯ ಮುಖಾಂತರ ನಮ್ಮ ರಾಜ್ಯದ ಜನತೆಗೆ, ರಾಷ್ಟ್ರದ ಜನತೆಗೆ ಆಹಾರವನ್ನು ಕೊಡುವಂಥ ಪರಿಸ್ಥಿತಿ ನಿರ್ಮಾಣ ಮಾಡಬೇಕು ಎನ್ನುವುದು ನಿಮ್ಮ ಉದ್ದೇಶ. ಈ ಉದ್ದೇಶವನ್ನು ಈಡೇರಿಸುವಲ್ಲಿ ನಿಮ್ಮ ಚಿಂತನೆ ಏನು ಎನ್ನುವುದನ್ನು ಕೃಷಿ ಬಜೆಟ್‌ನಲ್ಲಿ ಹೇಳಬೇಕಿತ್ತು. ಕೃಷಿ ಜಮೀನನ್ನು ಸಂಪೂರ್ಣವಾಗಿ ರಕ್ಷಣೆ ಮಾಡುವುದಕ್ಕೆ ನೀವು ಯಾವುದಾದರೂ ಕಾರ್ಯಕ್ರಮವನ್ನು ಹಾಕಿಕೊಂಡಿದ್ದೀರಾ? ನೀವು ಯಾವುದನ್ನು ಬೇಕಾದರೂ ಉತ್ಪತ್ತಿ ಮಾಡಬಹುದು ಆದರೆ ಜಮೀನನ್ನು ಉತ್ಪತ್ತಿ ಮಾಡುವುದಕ್ಕಾಗುವುದಿಲ್ಲ. ಈ ಕೃಷಿ ಬಜೆಟ್ ರಾಷ್ಟ್ರಕ್ಕೆ ಮಾದರಿಯಾಗಿರುವಂಥ ಬಜೆಟ್ ಎಂದು ಹೇಳಿರುವ ಹಿನ್ನೆಲೆಯಲ್ಲಿ, ರಾಷ್ಟ್ರಕ್ಕೆ ಮಾದರಿಯಾದಂಥ ಚಿಂತನೆ ನಮ್ಮ ರಾಜ್ಯದ ಮೂಲಕ ಹೊಮ್ಮಬೇಕಾದರೆ, ಈ ರಾಜ್ಯದಲ್ಲಿರುವ ಕೃಷಿ ಜಮೀನನ್ನು ಅನಿವಾರ್ಯ ಸಂದರ್ಭಗಳನ್ನು ಬಿಟ್ಟು

ಕೃಷಿಕರ ಕೈಯಲ್ಲಿರುವ ಜಮೀನು ಯಾವುದಿದೆ ಅದನ್ನು ಸಂಪೂರ್ಣವಾಗಿ ರಕ್ಷಣೆ ಮಾಡುವ ಜವಾಬ್ದಾರಿ ಸರ್ಕಾರದ್ದು ಎಂದು ಘೋಷಣೆ ಮಾಡಬೇಕು. ಯಾವುದೇ ಸಂದರ್ಭದಲ್ಲೂ ಕೃಷಿ ಜಮೀನನ್ನು ಪರಿವರ್ತನೆ ಮಾಡುವುದಕ್ಕೆ ಅವಕಾಶ ಕೊಡದೇ, ಕೃಷಿಕ ತನ್ನ ಜಮೀನಿನಲ್ಲಿ ಕೃಷಿ ಮಾಡುವಂಥ ಪರಿಸ್ಥಿತಿಯನ್ನು ನಿರ್ಮಾಣ ಮಾಡುವುದಕ್ಕೆ ನನ್ನ ಸರ್ಕಾರ ಬದ್ಧವಾಗಿದೆ ಎಂದು ಘೋಷಣೆ ಮಾಡಬೇಕು. ಇಂತಹ ಘೋಷಣೆಯನ್ನು ಮಾಡದೇ ಬಂಡವಾಳಗಾರರ ಸಮಾವೇಶವನ್ನು ಮಾಡುತ್ತೀರಿ. ನಾನು ಇದನ್ನೂ ಸ್ವಾಗತ ಮಾಡುತ್ತೇನೆ, ಇದು ಬೇಡ ಎಂದು ಹೇಳುವುದಕ್ಕೆ ತಯಾರಾಗಿಲ್ಲ. ಆದರೆ ಬಂಡವಾಳ ಹೂಡಿಕೆ ಎಂದು ಹೇಳುತ್ತಿರುವುದು ಯಾವುದಕ್ಕೆ? ಒಂದು ಕಡೆ ಕೃಷಿ ಇನ್ನೊಂದು ಕಡೆ ಕೈಗಾರಿಕೆ. ಇವೆರಡೂ ಒಟ್ಟೊಟ್ಟಿಗೆ ಹೋಗಬೇಕು ಎಂದು ಹೇಳುವುದನ್ನು ನಾನು ಒಪ್ಪುವುದಿಲ್ಲ. ಕೃಷಿಗೆ ಮೊದಲ ಆದ್ಯತೆ ಮತ್ತು ಕೈಗಾರಿಕೆಗೆ ಎರಡನೆಯ ಆದ್ಯತೆ ಇರಬೇಕು. ಹೊಟ್ಟೆ ತುಂಬಲು ಬೇಕಾದ ಭೂಮಿಯನ್ನು ಮೊದಲು ರಕ್ಷಣೆ ಮಾಡಬೇಕು. ನೀವು ಕೃಷಿ ಬಗ್ಗೆ ಚಿಂತನೆ ಮಾಡಬೇಕಾದರೆ ಯಾರನ್ನೂ ಕೇಳಬೇಕಾಗಿಲ್ಲ. ಪೊ: ಸ್ವಾಮಿನಾಥನ್‌ರವರು ತಮ್ಮ 45-50 ಅಗ್ರ ಲೇಖನಗಳನ್ನು ಪುಸ್ತಕ ರೂಪದಲ್ಲಿ ಹೊರ ತಂದಿದ್ದಾರೆ. ಅದು "Revolution and Green Revolution" ಮೊನ್ನೆ ಮಾನ್ಯ ಪ್ರಧಾನಿಗಳು ಕೃಷಿಗೆ ಸಂಬಂಧಪಟ್ಟ ಹಾಗೆ ಬೇಕಾದಷ್ಟು ಯೋಜನೆಗಳನ್ನು ಘೋಷಣೆ ಮಾಡಿದರು. ಕೃಷಿಕರ ಸಾಲದ ಬಡ್ಡಿ ದರವನ್ನು ಶೇಕಡ 7 ರಿಂದ 4ಕ್ಕೆ ಇಳಿಸಿದರು.

(7-00 ಗಂಟೆ)

ಅವರಿಗೆ ಕೊಡಬೇಕಾದಂತಹ ಎಲ್ಲಾ ರೀತಿಯ ಯೋಜನೆಗಳನ್ನು ಮಾಡಿದರು. ವಲಸೆ ಹೋಗುವುದನ್ನು ತಡೆಯುತ್ತೇವೆಂದು ಹೇಳಿದರು. ಕೃಷಿ ಉತ್ಪತ್ತಿಯನ್ನು ಹೆಚ್ಚು ಮಾಡಬೇಕೆಂದು ಮಾಡಿದರು. ಕಡೆಗೆ ಕೃಷಿಕನು ಜಮೀನಿನ ಮೇಲೆ ಅವಲಂಭಿಸುವಂತಹ ಪರಿಸ್ಥಿತಿಯನ್ನು ನಿರ್ಮಾಣ ಮಾಡುತ್ತೇವೆಂದು ಹೇಳಿದರು. ಅದನ್ನು ಹೇಳಿದ ಕೂಡಲೇ ಮಾರನೆ. ದಿವಸ ಅವರು ಒಂದು ಲೇಖನವನ್ನು ಬರೆದರು. ಬಜೆಟ್ ಆದಂತಹ ಮಾರನೆ ದಿವಸ

ಸ್ವಾಮಿನಾಥನ್‌ರವರು ಒಂದು ಒಳ್ಳೆಯ ಅಗ್ರ ಲೇಖನವನ್ನು ಬರೆದರು. ಅದನ್ನು ಓದಿದ್ದೀರೋ ಅಥವಾ ಇಲ್ಲವೋ ಅದು ನನಗೆ ಗೊತ್ತಿಲ್ಲ. ದಯವಿಟ್ಟು ತಾವು ಅದನ್ನು ಓದಬೇಕು. ಅವರು ಅದರಲ್ಲಿ ಏನು ಹೇಳುತ್ತಾರೆಂದರೆ ಶ್ರೀಯುತ ಮನಮೋಹನ್‌ಸಿಂಗ್‌ರವರ ಬಜೆಟ್ ಬಗ್ಗೆ ಹೇಳಿದರು. ನಮ್ಮ ಬಜೆಟ್ ಅವರಿಗೆ ಸಿಕ್ಕಿದ್ದಿದ್ದರೆ ಬಹುಶಃ ಅದರ ಬಗ್ಗೆ ಖಂಡಿತವಾಗಿಯೂ ಒಂದು ವ್ಯಾಖ್ಯಾನವನ್ನು ಮಾಡುತ್ತಿದ್ದರು. ನಮ್ಮ ಬಜೆಟ್ ಪ್ರತಿ ಅವರಿಗೆ ಸಿಕ್ಕಲಿಲ್ಲ. ಅವರು ಮನಮೋಹನ್‌ಸಿಂಗ್ ರವರ ಬಜೆಟ್ ಬಗ್ಗೆ ಏನು ಹೇಳುತ್ತಾರೆಂದರೆ “No integrated strategy for agriculture and food security” ಎಂದು ಹೇಳುತ್ತಾರೆ. ಇದು ನಮ್ಮ ರಾಜ್ಯಕ್ಕೂ apply ಆಗುತ್ತದೆ. ಅವರು ಆಡಿರುವಂತಹ ಒಂದು ಮಾತನ್ನು ನಾನು ಇಲ್ಲಿ ಹೇಳಲಿಕ್ಕೆ ಬಯಸುತ್ತೇನೆ.

“The major deficiency of this budget is that it has not addressed two of the goals of the National Policy for Farme` placed in Parliament in November 2007. This policy Calls for an income orientation to farming and the measurement of agricultural growth in terms of growth rate in the real income of farm families. Also it calls for steps for Yuva Kisans to take to farming as a profession through an intrgrated action plan involving higher farm productivity and larger income from non- farm activities, particularly through the provision of services which can confer the power and economy of scale to small produce`.”

ಇದು ನಮ್ಮ ಚಿಂತನೆಯಾಗಬೇಕೆನ್ನುವುದನ್ನು ಮಾನ್ಯ ಮುಖ್ಯಮಂತ್ರಿಗಳು ಗಮನಿಸಬೇಕು. ನಮಗೆ ಕೈಗಾರಿಕೆ ಬೇಕು,

ಶ್ರೀ ಗೋ. ಮಧುಸೂದನ್(ಪದವೀಧರರ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ, ಬಹಳ ಹಿಂದಿನಿಂದಲೂ ವಿಶೇಷವಾಗಿ ನಮ್ಮ ದೇಶದ ಕೃಷಿಯ ಬಗ್ಗೆ ಅರ್ಥ ನೀತಿ ಇದೆ. ಚಾಣುಕ್ಯ ತನ್ನ ಅರ್ಥ ನೀತಿಯಲ್ಲಿ ಒಂದು

ಮಾತನ್ನು ಹೇಳುತ್ತಾನೆ. ಯಾರು ಬೆಳೆಯನ್ನು ಬೆಳೆಯುತ್ತಾರೆ. ಅವರಿಗೆ ನಾವು ಎಷ್ಟು ಕಂದಾಯವನ್ನು ವಿಧಿಸುತ್ತೇವೆಯೋ, ಯಾರು ತಮ್ಮ ಜಮೀನನ್ನು ಬೀಳು ಬಿಡುತ್ತಾರೆ, ಅದರಲ್ಲಿ ಏನೂ ಬೆಳೆಯುವುದಿಲ್ಲ, ಆಂತವರಿಗೆ ನಾಲ್ಕು ಪಟ್ಟು ಕಂದಾಯವನ್ನು ವಿಧಿಸಬೇಕೆಂದು ಹೇಳಿದ್ದಾರೆ. ಇವತ್ತು ಬಹುತೇಕ ನಮ್ಮ ಅನೇಕ ಜನ ಶ್ರೀಮಂತರು ತಮ್ಮ ಜಮೀನನ್ನು ಕೃಷಿಗೆಂದು ತೆಗೆದಿಟ್ಟುಕೊಳ್ಳುತ್ತಾರೆ. ಆದರೆ ಅವರಾರು ಕೃಷಿ ಚಟುವಟಿಕೆಯನ್ನು ಮಾಡುತ್ತಿಲ್ಲ. ಅಂತಹವರ ಮೇಲೆ 4 ಪಟ್ಟು ಕಂದಾಯವನ್ನು ಹಾಕಬೇಕು. ಏಕೆಂದರೆ, ಅವರು GSTPಗೆ ಯಾವುದೇ ಕೊಡುಗೆಯನ್ನು ಕೊಡುತ್ತಿಲ್ಲ. ಅದರಿಂದ ಈ ವಿಚಾರವಾಗಿ ವಿಶೇಷವಾದಂತಹ ಗಮನವನ್ನು ಕೊಡಬೇಕು. ಆಗ ಎಲ್ಲಾ ಕೃಷಿ ಭೂಮಿಯೂ ಸಹ ಉಳುಮೆಗೆ ಬರುತ್ತದೆ. That will contribute to the GSTP.

ಶ್ರೀ ಎಂ.ಸಿ. ನಾಣಯ್ಯ: ಮಾನ್ಯ ಸಭಾಪತಿಯವರೇ, ಮಾನ್ಯ ಮುಖ್ಯಮಂತ್ರಿಗಳು ಈ ದೇಶಕ್ಕೆ ಮಾರ್ಗದರ್ಶನ ಮಾಡಬೇಕೆಂದಿದ್ದರೆ ನಿಮ್ಮ ಕೃಷಿ ಮತ್ತು ಕೈಗಾರಿಕೆ ನೀತಿ ಏನಿದೆ, ಇದನ್ನು ನೀವು ಪೂರಕವಾಗಿ ತೆಗೆದುಕೊಂಡು ಹೋಗಬೇಡಿ. ಕೃಷಿ ನೀತಿಯೇ ಬೇರೆಯಾಗಬೇಕು. ಕೈಗಾರಿಕೆಗೆ ಬೇಕಾಗಿರುವಂತಹ ಜಮೀನು ಯಾವುದು ಎಂದು ಹೇಳುವಂತಹದ್ದು. ಎಷ್ಟರಮಟ್ಟಿಗೆ, ಎಷ್ಟು ಕನಿಷ್ಠ ಪ್ರಮಾಣದ್ದು ಎಂದು ಹೇಳುವಂತಹದ್ದು ನಿಮ್ಮ ಗಮನದಲ್ಲಿರಬೇಕು. ಆದ್ದರಿಂದ, ಮಾನ್ಯ ಮುಖ್ಯಮಂತ್ರಿಗಳಿಗೆ ನಾನು ಹೇಳುವುದೇನೆಂದರೆ 2009 ರಲ್ಲಿ ಒಂದು ಸುಧೀರ್ಘವಾದಂತಹ ಪತ್ರವನ್ನು ತಮಗೆ ಬರೆದೆನು. ಅದಕ್ಕೆ ನನಗೆ ಉತ್ತರ ಸಿಗಲಿಲ್ಲ. ಬಹುಶಃ ಆ ಒಂದು ಪತ್ರವನ್ನು ತಮಗೆ ಯಾರಾದರೂ ತೋರಿಸಿದರೋ ಇಲ್ಲವೋ ನನಗೆ ಗೊತ್ತಿಲ್ಲ. ದಿನಾಂಕ 15-05-2009ರಂದು ಪತ್ರ ಬರೆದಿದ್ದೇನೆ. ಆ ಪತ್ರ ಬರೆಯಲಿಕ್ಕೆ ನನಗೆ ಪ್ರಚೋದನೆ ಯಾವುದು ಎಂದರೆ ಅಂದು ಗೃಹ ಮಂತ್ರಿಗಳಾಗಿದ್ದಂತಹ ಶ್ರೀಮಾನ್ ಆಚಾರ್ಯರವರು ನಮ್ಮ ಕೃಷಿ ಜಮೀನುಗಳ ಬಗ್ಗೆ ಮಾಡಿರುವಂತಹ ಒಂದು ಹೇಳಿಕೆಯ ಪ್ರತಿಯೊಂದಿಗೆ ಒಂದು ಪತ್ರವನ್ನು ಗೃಹ ಮಂತ್ರಿಗಳಿಗೂ ಬರೆದಿದ್ದೇನೆ. ಅವರಿಂದಲೂ ನನಗೆ ಪತ್ರ ಬರಲಿಲ್ಲ. ನಮ್ಮ ಕೃಷಿ

ಮಂತ್ರಿಗಳಿಗೂ ಸಹ ಈ ವಿಚಾರವಾಗಿ ನಿಮ್ಮ ಚಿಂತನೆಯನ್ನು ಹೇಳಿ ಎಂದು ಮಾನ್ಯ ಮುಖ್ಯಮಂತ್ರಿಗಳಿಗೆ ಬರೆದಿರುವಂತಹ ಪತ್ರವನ್ನು ಲಗತ್ತಿಸಿ ಪತ್ರ ಬರೆದನು. ಎರಡು ವರ್ಷಗಳು ಕಳೆದರೂ ಸಹ ಅವರಿಂದಲೂ ಪತ್ರ ಬರಲಿಲ್ಲ, ಅಂದು ತಾವು ಮಾಡಿರತಕ್ಕಂತಹ ಹೇಳಿಕೆ ಮತ್ತು ಬಹುಶಃ ಇಂದು ಮಾಡಿರುವಂತಹ ನಿಮ್ಮ ಚಿಂತನೆಗೆ ಅನುಗುಣವಾಗಿದೆಯೇ ಎನ್ನುವುದನ್ನು ದಯವಿಟ್ಟು ಹೇಳಿ. ಏಕೆಂದರೆ, ನಿಮ್ಮ ಈ ನೀತಿ ಸ್ಪಷ್ಟವಾಗಿರಬೇಕು, ನೀತಿ ಸ್ಪಷ್ಟವಾಗಿದ್ದರೆ ಕೃಷಿಕನೇ ಮೊದಲು ಎಂದು ಹೇಳಿ ಕೃಷಿಕನ ಹೆಸರಿನಲ್ಲಿ ಪ್ರಮಾಣ ವಚನ ಸ್ವೀಕಾರ ಮಾಡಿದ್ದನ್ನೆಲ್ಲಾ ನಾವು ಸ್ವೀಕಾರ ಮಾಡುತ್ತೇವೆ. ಆದರೆ, ನಿಮ್ಮ ಚಿಂತನೆ ಏನಾಯಿತು? ಶೇಕಡ 1ರ ಬಡ್ಡಿ ದರದಲ್ಲಿ ನೀವು ಸಾಲವನ್ನು ಕೊಟ್ಟರೆ ಕೃಷಿಕನ ಬದುಕು ಹಸನಾಗುತ್ತದೆಯೇ? 10 ಲಕ್ಷ ಕುಟುಂಬದವರಿಗೆ 10 ಸಾವಿರ ರೂಪಾಯಿಗಳನ್ನು 2 ಕಂತುಗಳಲ್ಲಿ ನೀವು 5ಸಾವಿರ ರೂಪಾಯಿಗಳಂತೆ ಕೊಡುವುದರ ಮೂಲಕ ಬಹುಶಃ ಅವನ ಬದುಕು ಹಸನಾಗುತ್ತದೆಯೇ? ಇವೆರಡು ನೀವು ತಂದಿರುವಂತಹ ಕಾರ್ಯಕ್ರಮಗಳಾಗಿವೆ. ನಿಮ್ಮ ಕಾರ್ಯಕ್ರಮಗಳು ಅನುಷ್ಠಾನಗೊಳ್ಳಬೇಕೆಂದರೆ ಕೃಷಿಕನ ಜಮೀನು, ಕೃಷಿಕ ಎಲ್ಲಿಯೇ ಇರಲಿ ಅವನನ್ನು ಅವನ ಜಮೀನಿನಲ್ಲಿ ಕುಳ್ಳಿರಿಸಿ, ಅದರಲ್ಲಿ ಅವನು ಕೃಷಿ ಮಾಡುವುದಕ್ಕೆ ವ್ಯವಸ್ಥೆ ಮಾಡಿ, ಅವನು ಬೆಳೆದಂತಹ ಬೆಳೆಗಳಿಗೆ ಬೆಲೆಯನ್ನು ಕೊಡತಕ್ಕಂತಹ ಪರಿಸ್ಥಿತಿಯನ್ನು ನಿರ್ಮಾಣ ಮಾಡುವುದರ ಮೂಲಕ ಅವನ ಸ್ವಾವಲಂಬಿ ಜೀವನ ಮಾಡಲಿಕ್ಕೆ ಇರುವಂತಹ ಪರಿಸ್ಥಿತಿಯನ್ನು ಮಾಡಿ 'Food Security' ಎಂದು ಹೇಳುವುದಕ್ಕೆ ನಾವು ಅವಕಾಶವನ್ನು ಮಾಡಿ ಕೊಡದೆ ಹೋದರೆ ನಿಮ್ಮ ಕೃಷಿ ಬಜೆಟ್‌ಗೆ ಅರ್ಥವಿಲ್ಲವೆಂದು ನಾನು ಹೇಳಲಿಕ್ಕೆ ಬಯಸುತ್ತೇನೆ. ಇದೇ ಹಿನ್ನೆಲೆಯಲ್ಲಿ ನೀವೆಲ್ಲರೂ ಸೇರಿ ಈಗ ಇದನ್ನು ಮಾಡುತ್ತೀರಾ? ಇದರೊಂದಿಗೆ ನೀವು ವಿಶ್ವ ಬಂಡವಾಳದಾರರ ಹೂಡಿಕೆಯನ್ನು ಮಾಡುತ್ತೀರಿ. ಈ ನಿಟ್ಟಿನಲ್ಲಿ ನಾನು ಕೈಗಾರಿಕೆಗಳು ಬರಬೇಕೆನ್ನುವುದನ್ನು ನಾನು ಸ್ವಾಗತ ಮಾಡುತ್ತೇನೆ. ಆ ಕೈಗಾರಿಕೆಗಳಿಗೆ ಜಮೀನು ಬೇಕು. ಅದು ಎಲ್ಲಿಂದ ಬರುತ್ತದೆನ್ನುವುದಕ್ಕೆ ಒಂದು ಲಕ್ಷ ಎಕರೆ ಜಮೀನನ್ನು ಸ್ವಾಧೀನ ಪಡಿಸಿಕೊಂಡು ಅದನ್ನು land bank ಮಾಡಿ

ಇಟ್ಟುಕೊಂಡಿದ್ದೇವೆಂದು ನೀವು ಈಗಾಗಲೇ ಹೇಳಿದ್ದೀರಿ. ಆ ಸಂದರ್ಭದಲ್ಲಿ ಬಹಳ ದೊಡ್ಡ ಪ್ರಮಾಣದಲ್ಲಿ ಪ್ರತಿಭಟನೆಯಾಯಿತು. ಅದನ್ನು ದಯವಿಟ್ಟು ತಾವು ಮರೆಯಬೇಡಿ. ಕೈಗಾರಿಕೆಗಳು ಬೇಕು ಆದರೆ, ಕೃಷಿಯನ್ನು ಸಂಪೂರ್ಣವಾಗಿ ಬದಿಗೊತ್ತಿ ನೀವು ಕೈಗಾರಿಕೆಗಳನ್ನು ಮಾಡುವುದಲ್ಲ. ನಿಮ್ಮ ಚಿಂತನೆ ಕೃಷಿಯ ಬಗ್ಗೆ ಇದ್ದು, ಅದಕ್ಕೆ ಪೂರಕವಾದಂತಹ ಕೆಲಸವಾಗಲಿ. ಬಂಡವಾಳ ಹೂಡಿಕೆದಾರರು ನಮ್ಮ ರಾಜ್ಯಕ್ಕೆ ನಮ್ಮ ರಾಷ್ಟ್ರಕ್ಕೆ ಏತಕ್ಕೆ ಬರುತ್ತಾರೆಂದರೆ ಇಲ್ಲಿ ಇರುವಂತಹ ಉತ್ತಮವಾದಂತಹ ಒಂದು conducting atmosphere, ಆ ಮೂಲಕ ನಾವು ಇಲ್ಲಿ ಕೊಡುತ್ತಿರುವಂತಹ ಸಲಕರಣೆಗಳು, ನಾವು ಅವರಿಗೆ ಕೊಡುತ್ತಿರುವಂತಹ ಬೇಕಾದಷ್ಟು ಸೌಲಭ್ಯಗಳನ್ನು ನೋಡಿಕೊಂಡು ಅವರು ಬರುತ್ತಾರೆ. ಕೆಲವು ಸಂದರ್ಭದಲ್ಲಿ 100 ಎಕರೆ ಜಮೀನು ಸಾಕಾಗಿದ್ದರೆ, 3000 ಎಕರೆ ಜಮೀನು ಕೇಳುತ್ತಾರೆ. 500 ಎಕರೆ ಜಮೀನು ಬೇಕಾಗಿದ್ದರೆ 2500 ಎಕರೆ ಜಮೀನು ಕೇಳುತ್ತಾರೆ. ದಯವಿಟ್ಟು ಇದನ್ನು ಗಮನದಲ್ಲಿಟ್ಟುಕೊಳ್ಳಿ. ಈ ರೀತಿಯಲ್ಲಿ ನಮ್ಮ ಜಮೀನುಗಳನ್ನು ತಾವು ಪರಬಾರೆ ಮಾಡುತ್ತಾ ಹೋದರೆ ಕಡೆಗೆ ಜಮೀನುಗಳು ಎಲ್ಲಿಂದ ಸಿಗಬೇಕು ಹೇಳಿ.

ನಿಮ್ಮ 2009 ರ ನೀತಿಗೆ ಸಂಬಂಧಪಟ್ಟಂತೆ ನಾನು ಒಂದು ಮಾತನ್ನು ಹೇಳಿದೆನು. ದಿನಾಂಕ 13-05-2009ರ ವಿಜಯ ಕರ್ನಾಟಕ ದಿನಪತ್ರಿಕೆಯಲ್ಲಿ ಮಾನ್ಯ ಗೃಹ ಸಚಿವರಾದ ಡಾ|| ವಿ.ಎಸ್. ಅಚಾರ್ಯರವರು ತಮ್ಮನ್ನು ಭೇಟಿ ಮಾಡಿದಂತಹ ಪತ್ರಕರ್ತರಿಗೆ “ಕೃಷಿಕರಲ್ಲದವರು ಕೃಷಿ ಭೂಮಿಯನ್ನು ಖರೀದಿಸಲು ವಿಧಿಸಿರುವ ನಿರ್ಬಂಧವನ್ನು ಸರ್ಕಾರ ಸಡಿಲಿಸಲಿದೆ” ಎಂದು ಹೇಳಿದ್ದಾರೆ. ಕೃಷಿ ಭೂಮಿಯನ್ನು ಕೃಷಿಯೇತರ ಚಟುವಟಿಕೆಗೆ ಬಳಸಿಕೊಳ್ಳುವ ಸಂಬಂಧ ಭೂ ಪರಿವರ್ತನೆಯ ನಿಯಮಗಳನ್ನು ಸರಳೀಕರಣ ಗೊಳಿಸಲಾಗುವುದು ಎಂದು ಮತ್ತು ಗ್ರಾಮೀಣ ಪ್ರದೇಶದಲ್ಲಿ ಉದ್ಯೋಗ ಸೃಷ್ಟಿಸುವ ಉದ್ದೇಶದಿಂದ 2 ಎಕರೆಯವರೆಗೆ ಕೃಷಿ ಭೂಮಿಯನ್ನು ಭೂ ಪರಿವರ್ತನೆ ಮಾಡುವ ಅಧಿಕಾರವನ್ನು ಗ್ರಾಮ ಪಂಚಾಯಿತಿಗಳಿಗೆ ನೀಡುವಂತಹ ಚಿಂತನೆ ನಡೆದಿದೆ ಎಂದು ಮತ್ತು ಈ ತೀರ್ಮಾನವನ್ನು

ತೆಗೆದುಕೊಳ್ಳಲು ಮೂಲ ಕಾರಣ ಆರ್ಥಿಕ ಹಿಂಜರಿತದಿಂದ ಸರ್ಕಾರಕ್ಕೆ ಬರಬೇಕಾಗಿರುವ ತೆರಿಗೆ ವರಮಾನ ಕಡಿಮೆಯಾಗಿರುವುದರಿಂದ ಮತ್ತು ಈ ಒಂದು ಕೊರತೆಯನ್ನು ತುಂಬಲು ಈ ಕ್ರಮವನ್ನು ಕೈಗೊಳ್ಳಲಾಗಿದೆ ಯೆಂದು ತಿಳಿಸಿರುತ್ತಾರೆ. ಇದು ಅತ್ಯಂತ ಆಘಾತಕಾರಿಯಾಗಿ ರುವಂತಹ ಒಂದು ಚಿಂತನೆ ಎಂದು ನಿಮ್ಮ ಮನಸ್ಸಿಗೆ ಅನ್ನಿಸಲಿಲ್ಲವೇ? ಆ ಪತ್ರವನ್ನು ನಾನು ಓದುವುದಿಲ್ಲ. ಆ ಪತ್ರದ ಪ್ರತಿ ನಿಮ್ಮಲ್ಲಿ ಇದ್ದರೆ ಇನ್ನಾದರೂ ಓದಿ ಕೇರಳದಲ್ಲಿ ಒಂದು ಕಾನೂನನ್ನು ಮಾಡಿದರು. ಈ ವಿಚಾರವಾಗಿ ನಾನು ಈ ಸದನದಲ್ಲಿ ಹತ್ತಾರು ಬಾರಿ ಹೇಳಿದ್ದೇನೆ. ಕಳೆದ ಸಂದರ್ಭದಲ್ಲಿಯೂ ಹೇಳಿದ್ದೇನೆ.

ಡಾ|| ವಿ.ಎಸ್.ಆಚಾರ್ಯ:- ಕೇರಳ ಮತ್ತು ತಮಿಳುನಾಡಿನಲ್ಲಿ ಕೃಷಿ ಭೂಮಿ ಮತ್ತು ಕೃಷಿಯೇತರ ಭೂಮಿ ಎಂದು ಇಲ್ಲ. Land used for best ಎಂದು ಇದೆ ಅಷ್ಟೆ.

ಶ್ರೀ ಎಂ.ಸಿ.ನಾಣಯ್ಯ:- ನಮ್ಮ ದೇಶದಲ್ಲಿ ಈ ಕೇರಳ ರಾಜ್ಯ ಒಂದೇ ಒಂದಾಗಿದೆ. ನಾವು ಯಾವ ಭೂಮಿಯಲ್ಲಿ ಭತ್ತವನ್ನು ಬೆಳೆಯುತ್ತಿದ್ದೇವೆ, ಕೃಷಿ ಗದ್ದೆ wetlands ಅದನ್ನು ಯಾವುದೇ ರೀತಿಯಲ್ಲಿನ ಪರಿವರ್ತನೆ ಮಾಡಲಿಕ್ಕೆ ಅವಕಾಶವಿಲ್ಲ. ಈ wetlands ಎಲ್ಲಿಯೇ ಇರಲಿ, ಅದು ಯಾವುದೇ ಭಾಗದಲ್ಲಿರಲಿ. Wetlands ಇರುವಂತಹದ್ದು ನಮ್ಮ ದೊಡ್ಡ ದೊಡ್ಡ ಕೆರೆಗಳಿದ್ದ ಹಾಗೆ. Wetlands are the biggest reservoir of water ನಾವು ಅದನ್ನು ರಕ್ಷಣೆ ಮಾಡಬೇಕೋ ಬೇಡವೋ ಹೇಳಿ. ಇವತ್ತು ಏನಾಗಿದೆ ಎಂದರೆ ನಮ್ಮ ಗ್ರಾಮಾಂತರ ಪ್ರದೇಶಗಳಲ್ಲಿರುವಂತಹ ಭತ್ತದ ಗದ್ದೆಗಳಲ್ಲಿ ಭತ್ತವನ್ನು ಬೆಳೆಯುವಂತಹ ಪರಿಸ್ಥಿತಿಯನ್ನು ನಿರ್ಮಾಣ ಮಾಡಿ, ಅಲ್ಲಿಗೆ ಪ್ರವಾಸಿಗರು ಲಗ್ಗೆ ಹಾಕಿದ್ದಾರೆ. ರೆಸಾರ್ಟ್ ಮಾಡಲಿಕ್ಕೆ ಮಾಡಿದ್ದಾರೆಯೇ? ಈ ಬಗ್ಗೆ ಯೋಚನೆ ಮಾಡಬೇಕು ಆದ್ದರಿಂದ ನಾನು ಹೇಳುವುದೇನೆಂದರೆ ನಿಮ್ಮ ಚಿಂತನೆ ಇದರ ಬಗ್ಗೆ ಹರಿಯಲಿ. ಕೇರಳ ಬಾರ್ಡರ್‌ನಲ್ಲಿ ತಂದಿರುವಂತಹ 'Keral Conservation of Paddy Land and Wetland Act, 2007. ಇದಕ್ಕಿಂತ ಮುಂಚೆ ಒಂದು ಕಾಯಿದೆ ಇತ್ತು. ಬಹಳ ವರ್ಷಗಳು ಇದ್ದಂತಹ ಕಾಯಿದೆ ಯಾಗಿತ್ತು. 'Keral Prohibition of Land Use Act'. ಒಂದು

ಜಮೀನಿನಲ್ಲಿ ಯಾವ ಒಂದು ಬೆಳೆಯನ್ನು ಬೆಳೆಯುತ್ತಾರೆ, ಅದನ್ನು ಬೇರೆ ಬೆಳೆಗಳಿಗೆ ಪರಿವರ್ತನೆ ಮಾಡಲಿಕ್ಕೂ ಅವಕಾಶವಿಲ್ಲದೆ ಇರತಕ್ಕಂತಹ ಒಂದು ಕಾಯಿದೆ. ಮತ್ತೆ ಈ wetlands ಅನ್ನು ಪರಿವರ್ತನೆ ಮಾಡಲಿಕ್ಕೆ ಆಗದೇ ಇರತಕ್ಕಂತಹ ಕಾಯಿದೆ ಏನು ಇದೆ, ಇದನ್ನು ಜಾರಿಗೆ ತರುತ್ತೀರಾ? ಇದನ್ನು ನೀವು ಜಾರಿಗೆ ತಂದರೆ ನಿಮ್ಮ ಈ ಕೃಷಿ ಬಜೆಟ್‌ಗೆ ಸ್ವಲ್ಪಮಟ್ಟಿಗೆ ಬೆಲೆ ಬರುತ್ತದೆ, ಆದಾಯ ಬರುತ್ತದೆ. ಕೃಷಿ ಜಮೀನನ್ನು ಇನ್ನು ಮುಂದೆ ಪರಿವರ್ತನೆ ಮಾಡಲಿಕ್ಕೆ ಅವಕಾಶ ಕೊಡುವುದಿಲ್ಲವೆನ್ನುವ ಒಂದು ತೀರ್ಮಾನವನ್ನು ತೆಗೆದುಕೊಳ್ಳಿ, ನಮ್ಮ ಸರ್ಕಾರ ಇದ್ದಾಗ ಪ್ರಥಮ ಬಾರಿಗೆ horticulture crops ಗೆ 100 ಎಕರೆಯೊಳಗಡೆ ಕೃಷಿ ಜಮೀನನ್ನು ಪರಿವರ್ತನೆ ಮಾಡಲಿಕ್ಕೆ ಸರ್ಕಾರ ಆದೇಶ ಕೊಟ್ಟರೆ ಮಾತ್ರ ಮಾಡಲಿಕ್ಕೆ ಸಾಧ್ಯ ಎನ್ನುವಂತಹ ತೀರ್ಮಾನಕ್ಕೆ ನಾವು ಬಂದೆವು. ಆದರೆ, ಇವತ್ತು ನಮ್ಮ ಲಕ್ಷಾಂತರ ಎಕರೆ ಜಮೀನುಗಳು ನಮ್ಮ ಕೈ ಬಿಟ್ಟು ಹೋದಾಗ ನೀವೇ ನಿಮ್ಮ ಬಜೆಟ್‌ನಲ್ಲಿ ಹೇಳಿದ್ದೀರಿ ನಿಮ್ಮ ಕೃಷಿ ಬಜೆಟ್‌ನಲ್ಲಿ ಹೇಳಿರುವಂತಹ ಒಂದು ಪ್ರಮುಖವಾದ ಅಂಶ ಎಂದರೆ ಹಿಡುವಳಿ ಕಡಿಮೆಯಾಗುತ್ತಿದೆ, ಉತ್ಪತ್ತಿ ಕಡಿಮೆಯಾಗುತ್ತಿದೆ, ಕೃಷಿಕರು ಇವತ್ತು ಪಲಾಯನ ಮಾಡುತ್ತಿದ್ದಾರೆ, ವಲಸೆ ಹೋಗುತ್ತಿದ್ದಾರೆ. ಆದ್ದರಿಂದ ಅವರ ಜೀವನಕ್ಕೆ ಒಂದು ಭದ್ರತೆಯನ್ನು ಕೊಡಲಿಕ್ಕೆ ಇರತಕ್ಕಂತಹ ಒಂದು ಕೃಷಿ ಬಜೆಟ್ ಎಂದು ಹೇಳಿದ ಮೇಲೆ ಅದನ್ನು ರಕ್ಷಣೆ ಮಾಡಲಿಕ್ಕೆ ನಿಮ್ಮ ಈ ಕೃಷಿ ಬಜೆಟ್‌ನಲ್ಲಿ ಏನಿದೆ ಹೇಳಿ. ಆದ್ದರಿಂದ, ಕೃಷಿ ಜಮೀನನ್ನು ಪರಿವರ್ತನೆ ಮಾಡಲಿಕ್ಕೆ ತಾವು ಅವಕಾಶವನ್ನು ಕೊಡಬೇಡಿ. ಭತ್ತದ ಗದ್ದೆಗಳು ನಮ್ಮ ರಾಜ್ಯದಲ್ಲಿ ಎಲ್ಲೆಲ್ಲಿ ಯಾವ್ಯಾವ ಭಾಗದಲ್ಲಿವೆ, ಅವುಗಳೆಲ್ಲವೂ ನೀರನ್ನು, ಅಂತರ್‌ಜಲವನ್ನು ಹಿಡಿದಿಡುವಂತಹ ನಮ್ಮ ಜಮೀನುಗಳಾಗಿವೆ. ನೀವು ಅಂತರ್‌ಜಲ-ಅಂತರ್‌ಜಲ ಮಾಡಬೇಕೆಂದು ಹೇಳುತ್ತಿದ್ದೀರಿ. ಅಂತರ ಜಲವನ್ನು ಹಿಡಿದಿಟ್ಟಿರುವುದೇ ಈ ಭತ್ತದ ಗದ್ದೆಗಳು.

ಇವುಗಳನ್ನು ರಕ್ಷಣೆ ಮಾಡುವುದಕ್ಕೆ ನೀವು ಕಾನೂನನ್ನು ಜಾರಿಗೆ ತನ್ನಿ. ಈ ಅಂತರ್‌ಜಲವನ್ನು ಹೆಚ್ಚಿಸುವುದಕ್ಕೆ ನಾನು ಹತ್ತಾರು ಕಾರ್ಯಕ್ರಮ ಗಳನ್ನು ಹಾಕಿಕೊಳ್ಳುತ್ತೇವೆಂದು ತಾವು ಹೇಳಿದ್ದೀರಿ. ಐ.ಆರ್.ಡಿ.ಪಿ (ಇಂಟಿಗ್ರೇಟೆಡ್

ರೂರಲ್ ಡೆವಲಪ್‌ಮೆಂಟ್ ಪ್ರಾಜೆಕ್ಟ್) ಡ್ರೈ ಲ್ಯಾಂಡ್ ಡೆವಲಪ್‌ಮೆಂಟ್ ಬೋರ್ಡ್ ಎಂದು ನಾವು ಮಾಡಿದ್ದೆವು. ಇದಕ್ಕೆ ಕೋಟ್ಯಾಂತರ ರೂಪಾಯಿ ಖರ್ಚು ಮಾಡಿದ್ದೇವೆ. ಕೃಷಿ ಹೊಂಡ ಎಂದು ಮಾಡಿ ಆಯಿತು. ಸುಜಲಧಾರೆ ಎಂದು ಮಾಡಿ ಆಯಿತು. ಇವೆಲ್ಲಕ್ಕೂ ಇಷ್ಟು ದೊಡ್ಡ ಪ್ರಮಾಣದ ಹಣವನ್ನು ಖರ್ಚು ಮಾಡಿದ್ದೇವೆ. ಈಗ ಸಾವಿರ ಕೋಟಿ ರೂಪಾಯಿಯನ್ನು ಖರ್ಚು ಮಾಡುತ್ತಿದ್ದೀರಿ. ಕೆರೆಗಳಲ್ಲಿ ಹೂಳೆತ್ತುವ ಕಾರ್ಯಕ್ರಮ ಕೂಡ ಇದರಲ್ಲಿ ಇದೆ. ಮಾನ್ಯ ಬೈರೇಗೌಡರವರು ಕೃಷಿ ಮಂತ್ರಿಯಾಗಿದ್ದಾಗ ಈ ಯೋಜನೆಗೆ ಚಾಲನೆಯನ್ನು ಕೊಟ್ಟಿವು. ಇದಕ್ಕೆ ಕೋಟ್ಯಾಂತರ ರೂಪಾಯಿ ಹಣವನ್ನು ಖರ್ಚು ಮಾಡಿ ಕೆರೆಗಳಲ್ಲಿನ ಹೂಳನ್ನು ಎತ್ತುವಂತಹ ಕೆಲಸವನ್ನು ಮಾಡಿದ್ದೇವೆ. ಮಾನ್ಯ ಮುಖ್ಯಮಂತ್ರಿಗಳೇ ಈ ಹೂಳೆತ್ತುವ ಕಾರ್ಯ evaluation ಆಗಿದೆಯೇ? ಇಲ್ಲಿಯವರೆಗೆ ಎಷ್ಟು ಕೆರೆಗಳನ್ನು ಹೂಳೆತ್ತಿದ್ದೀರಿ ಇದರ ಪರಿಣಾಮ ಏನಾಯಿತು? ಹೂಳೆತ್ತಿದ ನಂತರ ಆ ಕೆರೆಗಳಲ್ಲಿ ಎಷ್ಟು ನೀರನ್ನು ನಿಲ್ಲಿಸಿದ್ದೀರಿ ಮತ್ತು ಈ ಕಾರ್ಯಕ್ರಮಕ್ಕೆ ಎಷ್ಟು ಹಣವನ್ನು ಖರ್ಚು ಮಾಡಿದ್ದೀರಿ ಎಂಬುದು ಕೂಡಾ ಇಲ್ಲಿ ಬಹಳ ಮುಖ್ಯವಾಗುತ್ತದೆ. ಇದರ ಒಂದು Evaluation Report ನ್ನು ತರಿಸಿಕೊಂಡು, ಇದೆಲ್ಲವೂ ಆದಮೇಲೆ ಈ ವರ್ಷ ಹೂಳೆತ್ತಿದ್ದ ಕೆರೆಗಳನ್ನೇ ಮುಂದಿನ ವರ್ಷವು ಹೂಳೆತ್ತುತ್ತೇವೆಂದು ಹೇಳುವ ಕಾರ್ಯಕ್ರಮ ಎಷ್ಟು ನಡೆದಿಲ್ಲ. ಸರ್ಕಾರದ ಯೋಜನೆಗಳನ್ನು ಬಹುಪಾಲು ನಮ್ಮಲ್ಲಿರತಕ್ಕಂತಹ ರಾಜಕಾರಣಿ ಗಳು ನಮ್ಮಲ್ಲಿರತಕ್ಕಂತಹ ಮಧ್ಯವರ್ತಿಗಳು ಇನ್ನೂ ಕೆಲವು ಸಂದರ್ಭದಲ್ಲಿ ನಮ್ಮಲ್ಲಿರತಕ್ಕಂತಹ ದಳಾಳಿಗಳು ಇವರೆಲ್ಲರೂ ಈ ಹಣವನ್ನು ತಿನ್ನುತ್ತಿರತಕ್ಕಂತಹ ಕಾರ್ಯಕ್ರಮ ಶೇಕಡ 60 ನಡೆಯುತ್ತಿರುವುದರಿಂದಾಗಿ ಇದಕ್ಕೆ ನೇರವಾಗಿ ಫಲಾನುಭವಿಯಾದ ಕೃಷಿಕನ ಬದುಕು ಅದೇ ರೀತಿಯಲ್ಲಿ ಇದೆ. ಇದರ ಬಗ್ಗೆ ತಾವು ಗಮನಹರಿಸಬೇಕಾಗಿದೆ. ದಯವಿಟ್ಟು ಈ ಯೋಜನೆಯನ್ನು ಪುನರ್‌ವಿಮರ್ಶೆ ಮಾಡಿ ಎಂದು ತಮ್ಮಲ್ಲಿ ಕೈಮುಗಿದು ವಿನಂತಿ ಮಾಡಿಕೊಳ್ಳುತ್ತಿದ್ದೇನೆ. ಅಥವಾ ನಾನು ತೀರ್ಮಾನವನ್ನು ತೆಗೆದುಕೊಂಡಿದ್ದೇನೆ. ಏಪ್ರಿಲ್ 15ರ ಒಳಗಡೆ ಅವರ ಅಕೌಂಟ್ ಪಾಸ್ ಬುಕ್ ಅನ್ನು ತೆಗೆದು

5000 ರೂಪಾಯಿಗಳನ್ನು ಕೊಡುತ್ತೇನೆ. ನಂತರ ಆಗಸ್ಟ್, ಸೆಪ್ಟೆಂಬರ್ ತಿಂಗಳಲ್ಲಿ ಅದರ evaluation ಮಾಡಿ ಮತ್ತೆ 5000 ರೂಪಾಯಿ ಕೊಡುತ್ತೇನೆ. ಒಟ್ಟು 1000 ಕೋಟಿ ರೂಪಾಯಿಗಳನ್ನು ಕೊಡುತ್ತೇವೆಂದು ಹೇಳುವ ಈ ಕಾರ್ಯಕ್ರಮ ಏನು ಇದೆಯಲ್ಲ ಇದರ ಬಗ್ಗೆ ಒಂದಲ್ಲ ಹತ್ತು ಬಾರಿ ಯೋಚನೆ ಮಾಡಿ ನೋಡಿ. ಈ ಕಾರ್ಯಕ್ರಮವನ್ನು ಮಾಡುವುದರ ಮುಖಾಂತರವಾಗಿ 76 ಲಕ್ಷ ಕೃಷಿಕರು ನಮ್ಮಲ್ಲಿ ಏನು ಇದ್ದಾರೆ ಇವರುಗಳಿಗೆ 10,000 ರೂಪಾಯಿಯನ್ನು ಕೊಡುತ್ತಿದ್ದೀರಿ ಅದೂ ಸಣ್ಣ ಮತ್ತು ಅತಿ ಸಣ್ಣ ರೈತರಿಗೆ ಈ ಹಣವನ್ನು ಕೊಡುತ್ತಿದ್ದೀರಿ. ಆದರೆ ಈ small and marginal farmers ಸಂಖ್ಯೆ 35 ರಿಂದ 40 ಲಕ್ಷ ಇದೆ. ಪ್ರತಿಯೊಬ್ಬ small and marginal farmer ಏನಾದರೂ ಒಂದು ಬೆಳೆಯನ್ನು ಬೆಳೆಯಬೇಕಾಗುತ್ತದೆ. ಅವರು ತಮ್ಮ ಜಮೀನಿನಲ್ಲಿ ಕೃಷಿ ಮಾಡಲು ಆ ಹಣವನ್ನು ಕೃಷಿಗೆ ಉಪಯೋಗಿಸಬೇಕೆಂದು ತಾನೆ ನೀವು ಕೊಡುತ್ತಿದ್ದೀರಿ. ಆದರೆ ನೀವು ಈ ರೀತಿ ಹಣವನ್ನು ಅವರಿಗೆ ಕೊಟ್ಟಿದ್ದೆ ಆದರೆ ಇದರಲ್ಲಿ ಬಹಳಷ್ಟು ದಲ್ಲಾಳಿಗಳು ಮುಂದೆ ಬರುತ್ತಾರೆ. ತಾವು ದಯವಿಟ್ಟು ತಪ್ಪು ತಿಳಿದುಕೊಳ್ಳಬೇಡಿ. ಈ ಪೈಕಿ ನೀವು ಯಾರನ್ನು ಕೃಷಿಕರೆಂದು ಗುರುತು ಹಚ್ಚುತ್ತೀರಿ. ಇದನ್ನು ಸಮೀಕ್ಷೆ ಮಾಡುವ ಮತ್ತು ಗುರುತು ಹಚ್ಚುವ ಕಾರ್ಯಕ್ರಮವನ್ನು ಮೂರು ದೊಡ್ಡ ರಾಷ್ಟ್ರೀಯ, ಅಂತರಾಷ್ಟ್ರೀಯ ಸಂಸ್ಥೆಗಳಿಗೆ ಕೊಡುತ್ತೇವೆಂದು ನಿಮ್ಮ ಆಯವ್ಯಯದಲ್ಲಿ ಹೇಳಿದ್ದೀರಿ. ಆ ಸಂಸ್ಥೆಗಳ ಮುಖಾಂತರ ಸಂಪೂರ್ಣವಾಗಿ evaluate ಮಾಡಬೇಕು ಎಂದು ಹೇಳುತ್ತಿದ್ದೀರಿ. ಇಕ್ರಿಸ್ಯಾಟ್, ಐ.ಐ.ಎಂ.ಬಿ, ಐಸೆಕ್, ಎಂಬ ಸಂಸ್ಥೆಗಳಿಗೆ ಕೊಡುತ್ತೇವೆಂದು ಹೇಳುತ್ತಿದ್ದೀರಿ. ಅವರು ಸಂಪೂರ್ಣವಾಗಿ ಪರಿವಿಕ್ಷಣೆಯನ್ನು ಮಾಡಿ ವರದಿಯನ್ನು ಕೊಡಲಿಕ್ಕೆ ಹೇಳುತ್ತೇನೆಂದು ಹೇಳುತ್ತಿದ್ದೀರಿ. ಇದಕ್ಕೆ 20 ಕೋಟಿ ರೂಪಾಯಿಯನ್ನು ಒದಗಿಸಿದ್ದೇವೆಂದು ಹೇಳಿ ಬಿಟ್ಟಿದ್ದೀರಿ. ಆದರೆ ಈಗ ಅವೆಲ್ಲವನ್ನು ಬಿಟ್ಟು ಈಗ 1000 ಕೋಟಿ ರೂಪಾಯಿಯನ್ನು ಏಪ್ರಿಲ್ 15 ರಲ್ಲಿ 5000 ರೂಪಾಯಿಯನ್ನು ಕೊಡುತ್ತೇನೆ ಇನ್ನು 5000 ರೂಪಾಯಿಗಳನ್ನು ಆಗಸ್ಟ್ ತಿಂಗಳಲ್ಲಿ ಕೊಡುತ್ತೇನೆಂದು ಹೇಳುತ್ತಿದ್ದೀರಿ. ಆದರೆ ಇದರ ಲಾಭ ಯಾರಿಗೆ ಆಗುತ್ತದೆ ಎಂಬುದನ್ನು ತಾವು

ವಿಚಾರ ಮಾಡಿ ನೋಡಿ. ಇದರ ಬಗ್ಗೆ ಪುನರ್ ಚಿಂತನೆ ಮಾಡಿ. ಸಾಮಾನ್ಯವಾಗಿ ರೈತರು ಸಹಕಾರಿ ಸಂಘಗಳಲ್ಲಿ ಸಾಲವನ್ನು ಪಡೆದು ಕೊಳ್ಳುತ್ತಾರೆ. ಕೃಷಿಯ ಚಟುವಟಿಕೆಗಾಗಿ ಗೊಬ್ಬರವನ್ನು ಪಡೆದುಕೊಳ್ಳುತ್ತಾರೆ. ಕೃಷಿ ಚಟುವಟಿಕೆಗೆ ಬೇಕಾದ agricultural implements ಅನ್ನು ತೆಗೆದು ಕೊಳ್ಳುತ್ತಾರೆ. ಮುಳ್ಳು, ಹತ್ಯಾರ್ ಅನ್ನು ತೆಗೆದುಕೊಳ್ಳುತ್ತಾರೆ. ಈ ಸಹಕಾರ ಸಂಘಗಳ ಮೂಲಕ ಯಾರು ಸಾಲವನ್ನು ಪಡೆದುಕೊಳ್ಳುತ್ತಾರೆ ಆ ಸಾಲವನ್ನು ತುಂಬುವುದಕ್ಕೆ ನೀವು ಆ ಹಣವನ್ನು ಕೊಟ್ಟರೆ ಬಹಳ ಸಹಾಯವಾಗುತ್ತದೆ. ಮತ್ತು ಈ ಹಣ ಸದುಪಯೋಗವಾಗುತ್ತದೆ. ಈ ಹಣವನ್ನು ನೀವು ಈ ರೀತಿಯಾಗಿ ಕೊಟ್ಟಿದ್ದೇ ಆದರೆ ನೇರವಾಗಿ ಇದು ರೈತರ ಪಾಲಿಗೆ ಹೋಗುತ್ತದೆ. ನಾನು ಇದನ್ನು ಬೇಡವೆಂದು ಹೇಳುವುದಿಲ್ಲ. ದಯವಿಟ್ಟು ಆ ಒಂದು ಕೆಲಸವನ್ನು ಮಾಡಿ. 1000 ಕೋಟಿ ರೂಪಾಯಿಯ ಸುವರ್ಣ ಭೂಮಿ ಎಂಬ ಯೋಜನೆಯನ್ನು ಏನು ಮಾಡಿದ್ದೀರಲ್ಲ ನಾನು ತಮ್ಮನ್ನು ವಿನಯಪೂರ್ವಕ ವಾಗಿ ಕೇಳಿಕೊಳ್ಳುತ್ತಿದ್ದೇವೆ. ಇಷ್ಟೊಂದು ದೊಡ್ಡ ಮೊತ್ತದ ಹಣ ಪೋಲಾಗುವುದು ಬೇಡ. ಇನ್ನೊಂದು ಸಾವಯವ ಕೃಷಿಯ ಬಗ್ಗೆ ನೀವು ಬಹಳಷ್ಟು ಆಸಕ್ತಿಯನ್ನು ತೋರಿಸುತ್ತಿದ್ದೀರಿ. ನಿಮ್ಮ ಚಿಂತನೆಗಳನ್ನು ನಾನು ಒಪ್ಪಿಕೊಳ್ಳುತ್ತೇನೆ. ಪ್ರತಿಯೊಬ್ಬ ರೈತರೂ ಕೂಡ ಅವರವರ ಜಮೀನಿನಲ್ಲಿ ಅವರೇ ಸ್ವಂತವಾಗಿ ಸಾವಯವ ಕೃಷಿಯನ್ನು ಮಾಡಿಕೊಳ್ಳಬಹುದಾಗಿದೆ. ನಾನು ಒಬ್ಬ ರೈತ ನಾನು ಕೂಡಾ ಕಾಫಿಯನ್ನು ಬೆಳೆಯುತ್ತೇನೆ. ನಾನು compost ಗೊಬ್ಬರವನ್ನು ಮಾಡುತ್ತೇನೆ. ಆದರೆ ಆ compost ಗೊಬ್ಬರವನ್ನು ಮಾಡುವುದಕ್ಕೆ ಎಷ್ಟು ಕಷ್ಟ ಇದೆ ಎಂಬುದು ನಮಗೆಲ್ಲರಿಗೂ ಗೊತ್ತಿದೆ. ಬಹಳಷ್ಟು ಪ್ರದೇಶಗಳಲ್ಲಿ ದನಗಳ ಗೊಬ್ಬರ ಸಿಗುವುದಿಲ್ಲ. ಕ್ಯಾಟಲ್ ಪಾಪ್ಯುಲೇಷನ್ ಏಕೆ ಈ ರೀತಿ ಆಗಿದೆ ಎಂಬ ಬಗ್ಗೆ ನಾನು ಹೇಳುತ್ತೇನೆ. ಎಲ್ಲವನ್ನೂ ನಾವು ಇಂದು ಮೆಕನೈಸ್ ಮಾಡಿದ್ದೇವೆ. ಕಟಾವು ಮಾಡುವುದಕ್ಕೆ ನಾಟಿ ಮಾಡುವುದಕ್ಕೆ ಧೂಳು ತೆಗೆಯುವುದಕ್ಕೆ ಮೆಷಿನ್‌ರಿಗಾಗಿ ಸಬ್ಸಿಡಿಯನ್ನು ಕೊಡುತ್ತೇವೆಂದು ಹೇಳಿದ್ದೀರಿ.

ಶ್ರೀ ಗೋ. ಮಧುಸೂಧನ್:- ನಾವು ಯಾವುದೋ ಒಂದು ವರ್ಗವನ್ನು ತೃಪ್ತಿ ಪಡಿಸುವ ಸಲುವಾಗಿ ಪಕ್ಕದ ರಾಜ್ಯವಾದ ಕೇರಳಕ್ಕೆ ನಮ್ಮ ಜಾನುವಾರುಗಳನ್ನು ಹೊಡೆಯುತ್ತಿದ್ದೇವೆ. ಕೇರಳದಲ್ಲಿ ಅವರು ಒಂದು ಹಸುವನ್ನೂ ಕೊಲ್ಲುವುದಿಲ್ಲ. ಕೇರಳದಲ್ಲಿ ಅವರ ಯಾವುದೇ ಪ್ರಾಣಿಯನ್ನು ಕೊಲ್ಲುವುದಿಲ್ಲ. ನಮ್ಮ ರಾಜ್ಯದ ಪ್ರಾಣಿಗಳನ್ನು ಕೇರಳಕ್ಕೆ ತೆಗೆದುಕೊಂಡು ಹೋಗಿ ಕೊಲ್ಲುತ್ತಾರೆ. ಗೋ ಸಂರಕ್ಷಣೆಯನ್ನು ಮಾಡಬೇಕೆಂಬುದು ನಮ್ಮೆಲ್ಲರ ಉದ್ದೇಶವಾಗಿದೆ.

ಶ್ರೀ ಎಂ.ಸಿ. ನಾಣಯ್ಯ:- ನಾನು ಹೇಳುತ್ತಿರುವಂತಹ ಭಾವನೆ ಬೇರೆ ನೀವು ಹೇಳುತ್ತಿರುವಂತಹ ಭಾವನೆ ಬೇರೆಯಾಗಿದೆ. ನನಗೂ ಅದರ ಬಗ್ಗೆ ನಿಮಗಿಂತ ಕಳಕಳಿ ಇದೆ. ಒಬ್ಬ ಕೃಷಿಕನ ಪರವಾಗಿ ನಾನು ಮಾತನಾಡುತ್ತಿದ್ದೇನೆ. ಸಾವಯವ ಕೃಷಿ ಏನು ಇದೆ ಇದನ್ನು ಮಾಡಿ ಆದರೆ ಇದನ್ನು ನಾವು ಬೆಳಸಿಕೊಂಡು ಹೋಗಬೇಕಾಗುತ್ತದೆ. ಸಾವಯವ ಕೃಷಿ ಎಂದು ಒಂದು ಕಡೆ ಹೇಳುತ್ತೇವೆ. ಮತ್ತೊಂದು ಕಡೆಯಲ್ಲಿ ಕೆಮಿಕಲ್ ಫರ್ಟಿಲೈಸರ್ ಬಗ್ಗೆ ಕೂಡ ವಿಚಾರ ಮಾಡಬೇಕಾಗುತ್ತದೆ. ಒಂದು ಕಡೆಯಲ್ಲಿ ಪ್ರೊಡಕ್ಷಿವಿಟಿ, ಪ್ರೊಡಕ್ಷನ್ ಕೂಡ ಹೆಚ್ಚು ಆಗಬೇಕಾಗುತ್ತದೆ. ಸರಿಯಾದ ರೀತಿಯಲ್ಲಿ ಕೃಷಿ ಉತ್ಪನ್ನ ಆಗಬೇಕಾಗುತ್ತದೆ. ನಾವು ಮೊದಲು ಹಸಿದ ಹೊಟ್ಟೆಗೆ ಅನ್ನವನ್ನು ಕೊಡಬೇಕಾಗುತ್ತದೆ. ಸಾವಯವ ಕೃಷಿಯನ್ನೇ ಪೂರ್ತಿಯಾಗಿ ಮಾಡುವುದಕ್ಕೆ ಆಗುವುದಿಲ್ಲ. ನೀವು ಮಾಡುತ್ತಿರತಕ್ಕಂಥಹ ಚಿಂತನೆಯನ್ನು ನಾನು ಒಪ್ಪಿ ಕೊಳ್ಳುತ್ತೇನೆ. ದಯವಿಟ್ಟು ಯಾರೂ ಅನ್ಯಥಾ ಭಾವಿಸಬೇಡಿ. ಇವತ್ತು ನೀವು ಹಾಕಿಕೊಂಡಿರುವಂತಹ ಸಾವಯವ ಕೃಷಿ ಮಿಷನ್ ಮುಖಾಂತರ ಎಲ್ಲಾ ಜಿಲ್ಲೆ ಮತ್ತು ತಾಲ್ಲೂಕಿನಲ್ಲಿ ಆಗುತ್ತಿರತಕ್ಕಂಥಹ ಕಾರ್ಯಕ್ರಮ ಏನು ಇದೆ ಇದು ಸದುದ್ದೇಶದಿಂದ ನಡೆಯುತ್ತಿಲ್ಲ. ಮಾನ್ಯ ಮುಖ್ಯಮಂತ್ರಿಗಳೇ ದಯವಿಟ್ಟು ಈ ಬಗ್ಗೆ ಒಂದು evaluation ಮಾಡಬೇಕೆಂದು ತಮ್ಮಲ್ಲಿ ಮನವಿ ಮಾಡಿಕೊಳ್ಳುತ್ತಿದ್ದೇನೆ. ಬಹುಶಃ ನೀವು ಇದನ್ನು ಮಾಡದೇ ಹೋದರೆ ಇದರಲ್ಲಿ ಹಣವನ್ನು ಬಹಳ ಜನ ತಿನ್ನುತ್ತಾರೆ. ನಾನು ಇದರಲ್ಲಿ ರಾಜಕಾರಣವನ್ನು ಬೆಳೆಸುವುದಿಲ್ಲ. ದಯವಿಟ್ಟು ಹತ್ತಾರು ಬಾರಿ ಈ ಕುರಿತು

ಚಿಂತನೆಯನ್ನು ಮಾಡಿ ಎಂದು ಹೇಳುತ್ತಿದ್ದೇನೆ. ಒಂದು ಉತ್ತಮವಾದ ಕಾರ್ಯಕ್ರಮವನ್ನು ಮಾಡುವ ಮೂಲಕ ಅಂತಿಮವಾಗಿ ಈ ವಿಚಾರಧಾರೆ ಏನು ಇದೆ ಇದರಿಂದಾಗಿ ಕೃಷಿಕನನ್ನು ಆ ಭೂಮಿಯ ಮೇಲೆ ಇಡುವಂಥಹ ಕೆಲಸವನ್ನು ಮಾಡಬೇಕಾಗಿದೆ. ರೈತರು ಬೆಳೆದ ಬೆಳೆಗೆ ಬೆಲೆ ಕುಸಿತ ಆದಾಗ ಉಪಯೋಗಿಸುವ ಸಲುವಾಗಿ 1000 ಕೋಟಿ ರೂಪಾಯಿಯನ್ನು ಇಡಿ. ನೀವು ಇವರಿಗೆ ವರ್ಷಕ್ಕೆ ಎರಡು ಬಾರಿ 5000 ರೂಪಾಯಿ ಕೊಡುತ್ತೇನೆಂದು ಏನು ಹೇಳುತ್ತಿದ್ದೀರಿ ಆ ಹಣವನ್ನೇ ಈ ಆವರ್ತನಾ ನಿಧಿಯಲ್ಲಿ ಇಡಿ. ನೀವು ಪುನಃ ಇನ್ನು 1000 ಕೋಟಿ ಕೊಡುತ್ತೇನೆಂದು ಏನು ಹೇಳುತ್ತಿದ್ದೀರಲ್ಲ ಆ 1000 ಕೋಟಿ ರೂಪಾಯಿಯನ್ನು ಇದರಲ್ಲಿಯೇ ಇಡಿ. ರೈತರು ಬೆಳೆದ ಬೆಳೆಗೆ ಬೆಲೆ ಕುಸಿತ ಆದಾಗ ಉಪಯೋಗ ಮಾಡಿ. ರೈತ ಗೊಬ್ಬರವನ್ನು ಖರೀದಿ ಮಾಡುತ್ತಾನೆ ನೀವು ಅದಕ್ಕೆ ಸಬ್ಸಿಡಿಯನ್ನು ಕೊಡುವುದಿಲ್ಲ. ಈ 1000 ಕೋಟಿ ರೂಪಾಯಿಯಲ್ಲಿ ಈ ಗೊಬ್ಬರ ಖರೀದಿಗೆ ಶೇಕಡ 50 ರಷ್ಟು ಸಬ್ಸಿಡಿಯನ್ನು ನೀವೇ ತುಂಬಿ. ನೀವೇ ನೇರವಾಗಿ ಆ ಸಬ್ಸಿಡಿ ಹಣವನ್ನು ಕೊಡುವ ಮೂಲಕ ರೈತರಿಗೆ ಆ ಹಣ ತಲುಪುವಂತೆ ನೋಡಿಕೊಳ್ಳುವ ಕೆಲಸವನ್ನು ಮಾಡಿ. ಈ ಕಾರ್ಯಕ್ರಮವನ್ನು ಜಾರಿಗೆ ಕೊಡುತ್ತೇವೆಂದು ಹೇಳಿದರೆ ಆ ಹಿನ್ನೆಲೆಯಲ್ಲಿ ಇದರಲ್ಲಿ ಸದುದ್ದೇಶ ಇಲ್ಲ ಎಂದು ಹೇಳುವಂತಹ ಭಾವನೆಗೆ ನಾನು ಬರಬೇಕಾಗುತ್ತದೆ. ತಾವು ದಯವಿಟ್ಟು ಅನ್ಯಥಾ ಭಾವಿಸಬೇಡಿ. ನಿಮ್ಮ ಚಿಂತನೆಯಲ್ಲಿ ಇದು ಒಂದು ಒಳ್ಳೆಯ ಚಿಂತನೆ, ಕಾರ್ಯಕ್ರಮ ಆಗಿರಬಹುದು. ಆದರೆ ಈ ಯೋಜನೆಯನ್ನು ನೀವು ಪುನರ್ ಚಿಂತನೆಯನ್ನು ಮಾಡುವ ಕಾರ್ಯಕ್ರಮವನ್ನು ನೀವು ಕೈಗೆತ್ತಿಕೊಳ್ಳಬೇಕೆಂಬುದು ನನ್ನ ಭಾವನೆಯಾಗಿದೆ, ನಿಮ್ಮ ಸಾಮಾನ್ಯ ಆಯವ್ಯಯಕ್ಕೆ ಸಂಬಂಧಪಟ್ಟ ಹಾಗೆ. . . .

ಶ್ರೀ ಗೋ ಮಧುಸೂದನ್ :- ಮಾನ್ಯ ಸಭಾಪತಿಯವರೇ, ನನಗೆ . .

ಸಭಾಪತಿಯವರು:- ಈಗ ಭಾಷಣ ಇಲ್ಲ ಅವರು ಕ್ಲಾರಿಫಿಕೇಷನ್ ಮಾತ್ರ ಕೇಳುತ್ತಿದ್ದಾರೆ. ಆ ವಿಷಯ ಈ ವಿಷಯದ ಬಗ್ಗೆ ಭಾಷಣ ಮಾಡಿ ಎಂದು ಹೇಳುವ ಅವಶ್ಯಕತೆ ಇಲ್ಲ.

ಶ್ರೀ ಎಂ.ಸಿ. ನಾಣಯ್ಯ:- ನಾನು ವಿವರಣೆಯನ್ನು ಕೇಳುತ್ತಿದ್ದೇನೆ ಅದಕ್ಕೆ ಅವರು ಉತ್ತರವನ್ನು ನೀಡುತ್ತಾರೆ. ನಾನು ನೇರವಾಗಿ ಮಾನ್ಯ ಮುಖ್ಯ ಮಂತ್ರಿಗಳನ್ನು ಕೇಳಿ ಬಿಡುತ್ತೇನೆ. ನಾನು ಬೇಗನೆ ಮುಗಿಸಿ ಬಿಡುತ್ತೇನೆ.

ಶ್ರೀ ಗೋ. ಮಧುಸೂದನ್:- ಸಂಜೆ 7 ಗಂಟೆಯಾದ ಮೇಲೆ ಮಾನ್ಯ ನಾಣಯ್ಯನವರಿಗೆ ಅಬಕಾರಿ ಬಗ್ಗೆ ನೆನಪಿಗೆ ಬರುತ್ತಿದೆ. ಮಾನ್ಯ ನಾಣಯ್ಯನವರು ನಿನ್ನೆ ಏಕೆ ಸಭಾತ್ಯಾಗ ಮಾಡಿದರು ಎನ್ನುವುದರಲ್ಲಿ ಸ್ವಲ್ಪ ಸತ್ಯ ಇದೆಯೇನೋ ಎಂದು ನನಗೆ ನೆನಪಾಗುತ್ತಿದೆ.

ಶ್ರೀ ಎಂ.ಸಿ. ನಾಣಯ್ಯ:- ನಿನ್ನೆ ನಿಜವಾಗಲೂ ನಾನು ಹತ್ತಾರು ವಿಷಯಗಳ ಬಗ್ಗೆ ಮಾತನಾಡಿ ನನ್ನ ಚಿಂತನೆಯನ್ನು ಸ್ವಲ್ಪ ಮೆಟ್ಟಿಗೆ ಎಲ್ಲರ ಜೊತೆಯಲ್ಲಿ ಹಂಚಿಕೊಳ್ಳಬೇಕೆಂದು ಇದ್ದೆ ನಿಜ. ಆದರೆ ನನಗೇನೋ ಮನಸ್ಸಿಗೆ ಸ್ವಲ್ಪ ಬೇಸರ ಆಯಿತು. ಯಾರಿಗೆ ನಾನು ಮಾತನಾಡಬೇಕು ಎಂದು ಬೇಸರ ಆಯಿತು. ಕಡೆಗೆ ಆ ಮಾತನ್ನು ಆಗ ಆಡುವುದರ ಬದಲಿಗೆ ಮಾನ್ಯ ಮುಖ್ಯಮಂತ್ರಿಗಳು ಇಲ್ಲಿಗೆ ಬಂದಾಗ ನೇರವಾಗಿ ಅವರನ್ನೇ ಕ್ಲಾರಿಫಿಕೇಷನ್ ಅನ್ನು ಕೇಳೋಣ, ಬಹುಶಃ ಅದರಿಂದ ಏನಾದರೂ ನನಗೆ ಪರಿಹಾರ ಸಕ್ಕಿದರೆ ಅದರಿಂದ ಸಂತೃಪ್ತಿಯನ್ನು ಪಟ್ಟುಕೊಳ್ಳೋಣ ಎಂದು ಅನ್ನಿಸಿತ್ತು. ಪರಿಹಾರ ಸಿಗದೇ ಹೋದರೆ ಬೇಸರ ಇಲ್ಲ. ಮುಖ್ಯಮಂತ್ರಿಗಳು ಚಿಂತನೆ ಬೇರೆ ನನ್ನ ಚಿಂತನೆ ಬೇರೆ ಎಂದು ಅಂದುಕೊಳ್ಳುತ್ತಿದ್ದೆ because they have got something to say and we have got something to say. ಆಯವ್ಯಯವನ್ನು ಮಂಡನೆ ಮಾಡುವುದಕ್ಕೆ ಮುಂಚೆ ನನ್ನ ಆಯವ್ಯಯ ರೈತರ ಪರವಾಗಿ ಇದ್ದರೆ ಜನ ಸಾಮಾನ್ಯರ ಪರವಾಗಿ ಇರುತ್ತದೆ. ನಾನು ನನ್ನ ಮುಂದಿನ ಆಯವ್ಯಯದಲ್ಲಿ ಒಂದು ಚಿಕ್ಕಾಸೂ ಕೂಡ ತೆರಿಗೆಯನ್ನು ಹಾಕುವುದಿಲ್ಲ ಎಂದು ಬಹಳಷ್ಟು ಸಲ ಹೇಳಿದ್ದೀರಿ. ಒಂದು ಚಿಕ್ಕಾಸೂ ಕೂಡ ನಾನು ತೆರಿಗೆಯನ್ನು ಹಾಕುವುದಿಲ್ಲ ಎಂದು ಹೇಳಿ ನೀವು ರಾಜ್ಯದ ಜನತೆಗೆ ಭರವಸೆಯನ್ನು ಕೊಟ್ಟಿದ್ದೀರಿ. ನಾನು ಈ ಬಗ್ಗೆ ಬೇಕಾದಷ್ಟು ಪತ್ರಿಕಾ ತುಣುಕುಗಳನ್ನು ಕಟ್ ಮಾಡಿ ಇಟ್ಟುಕೊಂಡಿದ್ದೇನೆ. ಕೃಷಿ ಆಯವ್ಯಯಕ್ಕೆ ಹೆಚ್ಚಿಗೆ ಹಣವನ್ನು ಕೊಡುವಂತಹ ಸಂದರ್ಭ ಬಂದಾಗ ಇವರು ಏನು

ಮಾಡಿಯಾರು ಎಂದು ನಾನು ಯೋಚನೆ ಮಾಡುತ್ತಿದ್ದೆ. ನಿಮ್ಮ ಸಂಪನ್ಮೂಲಗಳು ಮತ್ತು ನಿಮ್ಮ ಆದಾಯವನ್ನು ಕೂಡ ಈ ದಿಸೆಯಲ್ಲಿ ಗಮನದಲ್ಲಿ ಇಟ್ಟುಕೊಳ್ಳಬೇಕಾಗುತ್ತದೆ.

ಏಕೆಂದರೆ ನಿಮ್ಮ ಸಂಪನ್ಮೂಲಗಳು, ಕಳೆದ ವರ್ಷದ ನಿಮ್ಮ ಆದಾಯ, ನಿಜ ಕೆಲವು ಬಾಬುಗಳಿಗೆ ಆದಾಯ ಹೆಚ್ಚಾಗಿದೆ. ಆದಾಯ ಹೆಚ್ಚಾಗಲಿಕ್ಕೆ ಕಾರಣ? ಒಂದು ಕಡೆ ಫುಡ್ ಇನ್‌ಫ್ಲೇಷನ್ ಶೇಕಡ 17ರಿಂದ 18 ಆಗಿರತಕ್ಕಂಥದ್ದು ಎಲ್ಲಾ ಫುಡ್ ಆರ್ಟಿಕಲ್ಸ್ ಬೆಲೆ ಜಾಸ್ತಿಯಾಯಿತು. ಅದರ ಜೊತೆಯಲ್ಲಿ ಸಾಮಾನ್ಯವಾಗಿರತಕ್ಕಂಥದ್ದು ನಮ್ಮ ಹಣದುಬ್ಬರ 11ಕ್ಕೆ ಬಂದಾಗ. . . This is a natural consequential growth. ನಾನು ಇಲ್ಲ ಎಂದು ಹೇಳುವುದಕ್ಕೆ ತಯಾರಾಗಿಲ್ಲ. ಆದರೆ ನೀವು ಯಾವುದೇ ತೆರಿಗೆಯನ್ನು ಹಾಕುವುದಿಲ್ಲವೆಂದು 1020ಕೋಟಿ ರೂಪಾಯಿಯ ತೆರಿಗೆಯನ್ನು ಏಕೆ ಹಾಕಿದ್ದೀರಿ? ಅದರಲ್ಲಿ ಬಹಳ ಪ್ರಮುಖವಾಗಿರತಕ್ಕಂಥದ್ದು ಅಂದರೆ ವ್ಯಾಟ್ಸ್ ಕೆಲವು ರಾಜ್ಯಗಳಲ್ಲಿ ಶೇಕಡ ಹನ್ನೆರಡುವರೆ ಇದೆ. ನೀವು ಅದನ್ನು ಶೇಕಡ ಹದಿಮೂರುವರೆಗೆ ತಂದಿದ್ದೀರಿ. ನೀವು ಕಳೆದ 2-3 ವರ್ಷದಿಂದ ಮಾಡಲಿಲ್ಲ ಎಂದು ಹೇಳಬಹುದು. ಅದು ಬಿಡಿ. ಆದರೆ ಇವೊತ್ತು ರೈತ ಮತ್ತು ಜನಸಾಮಾನ್ಯರು ಕಷ್ಟದಲ್ಲಿದ್ದಾರೆ. ಇದು ಯಾವುದು ಶ್ರೀಮಂತ ವರ್ಗಕ್ಕೆ ತಲುಪುವುದಿಲ್ಲ. ಕರುಣಾಕರ ರೆಡ್ಡಿ, ಶ್ರೀರಾಮುಲು, ಜನಾರ್ಥನ ರೆಡ್ಡಿಯವರಿಗೆ ಶೇಕಡ 14 ಇದ್ದರೇನು? ಶೇಕಡ 25 ಇದ್ದರೇನು? ಬಹಳಷ್ಟು ರಾಜಕಾರಣಿಗಳಿಗೆ 18-20 ಶೇಕಡ ಲೆಕ್ಕ ಇಲ್ಲ.

ಶ್ರೀ ಗೊ. ಮಧುಸೂದನ್:- ಶ್ರೀ ರೇವಣ್ಣರವರಿಗೆ, ಕುಮಾರಸ್ವಾಮಿ ಯವರಿಗೆ ಪಾಪ ಬಹಳ ಕಷ್ಟ ಆಗುತ್ತದೆ. ಬಹಳ ಹೊರೆಯಾಗುತ್ತಿದೆ. ನೀವು ನಮ್ಮ ಪಕ್ಷದವರ ಹೆಸರನ್ನು ಏಕೆ ತೆಗೆದಿದ್ದೀರಿ?

ಶ್ರೀ ಎಂ.ಸಿ. ನಾಣಯ್ಯ:- ನಾನು ಅವರು ಇವರು ಎಂದು ಹೇಳುತ್ತಿಲ್ಲ. ನಾನು ತಿರುಗಿ ಹೇಳಿದರೆ ನಿಮಗೆ ಬಹಳ ಬೇಸರ ಆಗುತ್ತದೆ. ನೀವು ಆ ತರಹ ಹೆಸರು ಹೇಳಬಾರದು.

ಶ್ರೀ ಜಿ. ಮಧುಸೂದನ್:- ನೀವು ಹೇಳಿದ್ದೀರಲ್ಲ? ಕರುಣಾಕರ ರೆಡ್ಡಿ, ಶ್ರೀರಾಮುಲು, ಜನಾರ್ದನ ರೆಡ್ಡಿ ಅಂತ ಏಕೆ ಹೇಳಿದ್ದೀರಿ?

ಶ್ರೀ ಎಂ.ಸಿ. ನಾಣಯ್ಯ:- ನಾನು ಅವರ ಶ್ರೀಮಂತಿಕೆಯ ಬಗ್ಗೆ ಹೇಳಿದ್ದೇನೆ. ಅವರು ಅದನ್ನು ಕಳ್ಳತನದಿಂದ ಮಾಡಿದ್ದು ಅಲ್ಲ, ಅದನ್ನು ಅವರು ಸಂಪಾದನೆ ಮಾಡಿರತಕ್ಕಂಥ ದುಡ್ಡು ಅದನ್ನು ನಾನು ಹೇಳಿದ್ದೇನೆ.

ಸಭಾಪತಿಯವರು:- ಸಾಕು ಬಿಡಿ.

Sri M.C.NANAIAH:- I am for humour, I am for sarcasm and I am for parliamentary repartees. ಅದರಲ್ಲಿ ವ್ಯಂಗ್ಯ ಇರಲಿ, ಹರಿತ ಇರಲಿ, ಆದರೆ ಕೆಲವು ಸಂದರ್ಭದಲ್ಲಿ ಅದಕ್ಕೆ ಎಲ್ಲೋ ಒಂದು ಕಡೆ ಭಾವನೆ ಬರುತ್ತಿರತಕ್ಕಂಥದ್ದು ಆ ಒಂದು ಸಂಬಂಧವನ್ನು ನಾವು ಕಳಚುವುದು ಬೇಡ ಇರಲಿ ಅರ್ಧ ಪರ್ಸೆಂಟ್ ಟ್ಯಾಕ್ಸ್ ಬಗ್ಗೆ ಶ್ರೀಮಂತ ವರ್ಗಕ್ಕೆ ಏನೂ ಆಗುವುದಿಲ್ಲ. ಅದರ ಪರಿಣಾಮ ಯಾರಿಗೆ ಆಗುತ್ತದೆಂದರೆ ಮಧ್ಯಮ ವರ್ಗ, ಕೆಳವರ್ಗ, ಬಡವರಿಗೆ, ಅತ್ಯಂತ ಹೇಚ್ಚು ಕಮರ್ಷಿಯಲ್ ಟ್ಯಾಕ್ಸ್ ಕೊಡುವಂಥವರು ಯಾರು? ಎಲ್ಲರೂ ಕಮರ್ಷಿಯಲ್ ಟ್ಯಾಕ್ಸ್ ಅನ್ನು ಕೊಡುತ್ತಾರೆ. ಆದರೆ ಶೇಕಡ 90 ಭಾಗ ಕಮರ್ಷಿಯಲ್ ಟ್ಯಾಕ್ಸ್ ಅನ್ನು ತುಂಬುವಂಥವರು ಯಾರು? ಅದನ್ನು ತುಂಬುವವರು ಮಧ್ಯಮವರ್ಗ, ಕೆಳಮಧ್ಯಮ ವರ್ಗ, ಕೃಷಿ ಕಾರ್ಮಿಕರು, ಕೂಲಿ ಕಾರ್ಮಿಕರು ಯಾರು ಇದ್ದಾರೆ. ಅವರು ಕಟ್ಟುತ್ತಾರೆ. ಶೇಕಡ 80 ರಷ್ಟು ಇರುವ ಆ ಪಾಪದ ಜನ ನಿಮ್ಮ ಬೊಕ್ಕಸವನ್ನು ತುಂಬುತ್ತಾರೆ. ಆದ್ದರಿಂದ ಈ ಅರ್ಧ ಪರ್ಸೆಂಟ್ ಹಣ ಏನಿದೆ ಅದು ನಮ್ಮ ಶೇಕಡ 80 ಜನರಿಗೆ ತಾಕುತ್ತದೆ. ಅದರ ತೊಂದರೆ ಅವರಿಗೆ ಮಾತ್ರ ಆಗುತ್ತದೆ, ಬೇರೆಯವರಿಗೆ ಅದರ ತೊಂದರೆಯಾಗುವುದಿಲ್ಲ. ದಯವಿಟ್ಟು ಅದನ್ನು ಮಾಡಬೇಡಿ ಎಂದು ನಾನು ಹೇಳಬಯಸುತ್ತೇನೆ.

ಇನ್ನು ಎರಡನೆಯದು ನಮ್ಮ ರೇಣುಕಾಚಾರ್ಯರವರ ಇಲಾಖೆ. ಅಬಕಾರಿ ಇಲಾಖೆಯ ಆದಾಯದ ಗುರಿ 2001ನೇ ಮಾರ್ಚ್‌ಗೆ 8200 ಕೋಟಿ ರೂಪಾಯಿ ಆದಾಯದ ಗುರಿಯನ್ನು ಮಾಡಿಕೊಂಡಿದ್ದೀರಿ. ಸುಮಾರು

ಒಂದು ಕೋಟಿ ರೂಪಾಯಿಯಷ್ಟು ಆದಾಯ ನಿಮಗೆ ಜಾಸ್ತಿ ಬರುತ್ತದೆ. ಮುಂದಿನ ವರ್ಷ ಇದರಿಂದಲೇ ಸುಮಾರು ಕೋಟಿ ರೂಪಾಯಿ ಆದಾಯ ಜಾಸ್ತಿಯಾಗುತ್ತದೆಯೇ? ಎಂದು ನನಗೆ ಗೊತ್ತಿಲ್ಲ ಬಹುಶಃ ಅಷ್ಟು ಆಗಲಿಕ್ಕಿಲ್ಲ. ಈಗ ಐ.ಎಮ್.ಎಫ್.ಎಲ್., ಮೊದಲು ಸಾರಾಯಿ, ಆ ಸಾರಾಯಿ ಇದ್ದಾಗ ಅದನ್ನು ತಪ್ಪು ಎಂದು ಒಂದು ಭಾವನೆ ಬಂದಿತ್ತು. ಸಾರಾಯಿಯನ್ನು ಏಕೆ ನಿಲ್ಲಿಸಬೇಕಾಯಿತು ಅಂದರೆ ಸ್ಯಾಚೆಟ್ ಮುಖಾಂತರ ಕೊಡಲಿಕ್ಕೆ ಹೋಗಿ, ಆ ಸ್ಯಾಚೆಟ್ ಅನ್ನು ಜಾರಿಗೆ ನಿಲ್ಲಿಸಬೇಕಾಯಿತು ಅಂದರೆ ಸ್ಯಾಚೆಟ್ ಮುಖಾಂತರ ಕೊಡಲಿಕ್ಕೆ ಹೋಗಿ, ಆ ಸ್ಯಾಚೆಟ್ ಅನ್ನು ಜಾರಿಗೆ ತಂದಿದ್ದು ನಮ್ಮ ಸರ್ಕಾರ. ಆ ಸ್ಯಾಚೆಟ್ ಅನ್ನು ಜಾರಿಗೆ ತಂದಿದ್ದು ಏಕೆಂದರೆ, ಸ್ಯಾಚೆಟ್‌ಗೆ ಕೇವಲ 3-4 ಪ್ರೈಮೆ ಮಾತ್ರ ಆಗುತ್ತದೆ, ಬಾಟ್ಲೆಗೆ ಒಂದು-ಒಂದೂವರೆ ರೂಪಾಯಿ ಆಗುತ್ತದೆ. ಆ ದುಡ್ಡು ಕುಡಿಯುವವರಿಗೆ ಕಡಿಮೆಯಾಗಲಿ ಎಂದು ನಾವು ಮಾಡಿದರೆ ಆ ಸ್ಯಾಚೆಟ್ ಕಳ್ಳತನ ಮಾಡಲಿಕ್ಕೆ, ಕಳಪೆ ಮಾಡಲಿಕ್ಕೆ ಸುಲಭ ದಾರಿಯಾಗಿ ಕೊನೆಗೆ ಎಲ್ಲರೂ ಜೀಪ್ ಜೀಪ್‌ಗಳಲ್ಲಿ ಕಳಪೆ ಸ್ಯಾಚೆಟ್‌ಗಳನ್ನು ತೆಗೆದುಕೊಂಡು ಹೋಗಲು ದಾರಿಯಾಯಿತು. ಇದನ್ನು ನಿಲ್ಲಿಸಬೇಕೆಂದು ಪರಿಸ್ಥಿತಿ ನಿರ್ಮಾಣವಾದಾಗ, ಸ್ಯಾಚೆಟ್ ಬೇಡ ಎಂದಾಯಿತು. ಕೊನೆಗೆ ಅರ್ಯಾಕ್ ಕೂಡ ಬೇಡ ಎಂದಾಯಿತು. ಆಗ ಬಹಳ ದೊಡ್ಡ ಹೋರಾಟವಾಯಿತು. ಮಾನ್ಯ ಯಡಿಯೂರಪ್ಪನವರು ಕೆಳಮನೆಯಲ್ಲಿ, ಈ ಮನೆಯಲ್ಲಿ ಸಾರಾಯಿ ನಿಲ್ಲಿಸಿಯೇ ನಿಲ್ಲಿಸಬೇಕೆಂದು ಬಹಳ ದೊಡ್ಡ ಹೋರಾಟ ಮಾಡಿದರು. ಆದರೆ ಆ ಸಾರಾಯಿ ಕುಡಿಯುವವರು ಎಲ್ಲಿಯಾದರು ನಿಲ್ಲಿಸಿದ್ದಾರೆಯೇ? ಇಲ್ಲ, ಅವರು ನೇರವಾಗಿ ಐ.ಎಮ್.ಎಫ್.ಎಲ್.ಗೆ ವರ್ಗಾವಣೆಯಾದರು. ಎಲ್ಲಿಯವರೆಗೆ ಫ್ಲಿಪ್ಪಿ, ಬ್ರ್ಯಾಂಡಿ, ರಮ್ ಎಂದು ನಿಮ್ಮ ಐ.ಎಮ್.ಎಫ್.ಎಲ್., ಎಲ್ಲಿಯವರೆಗೆ ಕೊಡುತ್ತಿದ್ದೀರಿ, ಅದಕ್ಕೆ ನೀವು ಎಷ್ಟು ಟ್ಯಾಕ್ಸ್ ಅನ್ನು ಜಾಸ್ತಿ ಮಾಡುತ್ತ ಹೋಗುತ್ತೀರಿ ಅಷ್ಟೇ ನಮ್ಮ ಸಮಾಜದಲ್ಲಿ ಕಳ್ಳಭಟ್ಟಿ ಧಂದೆಗೆ ಹೆಚ್ಚು ಹೆಚ್ಚು ಒತ್ತನ್ನು ನೀವು ಕೊಡಲಿಕ್ಕೆ ಪರಿಸ್ಥಿತಿ ನಿರ್ಮಾಣವಾಗುತ್ತದೆ. ಇದರ ಬಗ್ಗೆ ಟ್ಯಾಕ್ಸ್ 210 ಪರ್ಸೆಂಟ್ ಇದ್ದಾಗ, ಶ್ರೀಮಾನ್ ಕೃಷ್ಣ ರವರು ಮುಖ್ಯಮಂತ್ರಿಯಾಗಿರತಕ್ಕಂಥ ಕಾಲದಲ್ಲಿ ಇದನ್ನು ಮೊದಲು ಬಾರಿಗೆ

ನಿಲ್ಲಿಸುವಾಗ ಸದನದಲ್ಲಿ ಎರಡು ದಿನ ಚರ್ಚೆಯಾಯಿತು. ಸೆಕೆಂಡ್ಸ್ ಅನ್ನು ನಿಲ್ಲಿಸಬೇಕು, ನಿಮ್ಮ ಟ್ಯಾಕ್ಸ್ ಅನ್ನು ನೀವು ಹಂಡ್ರೆಡ್ ಪರ್ಸೆಂಟ್ ಕಡಿಮೆ ಮಾಡಬೇಕೆಂದಾಯಿತು. ಎರಡು ದಿನಗಳು ಚರ್ಚೆಯಾದ ಮೇಲೆ ಅಂದು ಮಾನ್ಯ ಮುಖ್ಯಮಂತ್ರಿಗಳು, ನಾಣಯ್ಯನವರೆ, ನಾನು ಒಪ್ಪಿದ್ದೇನೆ, ಸೆಕೆಂಡ್ಸ್ ಅನ್ನು ನಿಲ್ಲಿಸಿದ್ದೇನೆಂದು ಹೇಳಿದರು. ಬಹಳ ಒತ್ತಡ ಇದ್ದರೂ ಕೂಡ ನಾನು ಸೆಕೆಂಡ್ಸ್ ಅನ್ನು ನಿಲ್ಲಿಸಿದ್ದೇನೆಂದು ಹೇಳಿದರು. ಸೆಕೆಂಡ್ಸ್ ನಿಲ್ಲಿಸಲಿಕ್ಕೆ ಒತ್ತಡ ಏನು? ಸೆಕೆಂಡ್ಸ್ ಅಂದರೇನು? ತೆರಿಗೆ ಇಲ್ಲದೆ, ಕಳ್ಳತನದಿಂದ, ನಿಮ್ಮ ಉಗ್ರಾಣದಿಂದ ಹೊಗುತ್ತಿರತಕ್ಕಂಥ ಮದ್ಯ. ಅದು ಏಕಾಗುತ್ತದೆ? ನೀವು ಇದನ್ನು ಚೆಕ್ ಮಾಡಬೇಡಿ ಅಂದಾಗ ಹದಿನೈದು ದಿವಸ, ಚುನಾವಣೆ ಬರುವಾಗ ಅಂತಹ ಸಂದರ್ಭದಲ್ಲಿ ಬಿಡುತ್ತೀರಿ. ಬಾಕಿ ಸಮಯದಲ್ಲಿ ಬಂದ್ ಮಾಡುವುದು. ಮಾನ್ಯ ನಾಣಯ್ಯನವರು ಅದನ್ನು ನಿಲ್ಲಿಸಿ ನಮಗೆ 700-800 ಕೋಟಿ ಆದಾಯ ಜಾಸ್ತಿ ಬರುತ್ತದೆಂದು ಹೇಳಿದ್ದೀರಿ. ಅದರ ಜೊತೆಗೆ ನಿಮ್ಮ ತೆರಿಗೆ 210 ಪರ್ಸೆಂಟ್ ಇದೆ. Reduce it by hundred percent ಎಂದು ಹೇಳಿದ್ದೆನೆ. Our income will come down by more than ₹. 800-900 Crores ಎಂದು ಅಧಿಕಾರಿಗಳು ಹೇಳಿದರು. Within six months, the income went up by more than ₹ 800 Crores. ಇವೊತ್ತು ನೀವು ಪುನಃ 17 ಸ್ಟ್ಯಾಬ್‌ಗಳಿಗೆ 25 ರೂಪಾಯಿ ಪ್ರಕಾರ ಹೆಚ್ಚುವರಿ ಮಾಡತಕ್ಕಂಥದ್ದು ಯಾವುದು ಇದೆ, ಅದನ್ನು ದಯಮಾಡಿ ಕೈಬಿಡಿ. This is my very honest advice to you. ಇವೊತ್ತು ನಿಮ್ಮ ತೆರಿಗೆ ಪ್ರಮಾಣ ಉಂಟಲ್ಲ ಈ ತೆರಿಗೆ ಪ್ರಮಾಣವನ್ನು ಕೂಡ kindly reduce it by another 50%. Your income will go by more than two times. ಮಾನ್ಯ ಮುಖ್ಯಮಂತ್ರಿಗಳಿಗೆ ಗೊತ್ತಿದೆಯೋ ಇಲ್ಲವೋ ನನಗೆ ಗೊತ್ತಿಲ್ಲ. One litre of rectified spirit and one and a half litres of water that means you are producing two and a half litres of whisky and brandy. ನೀವು ಕಲರ್ ಮಾತ್ರ ಹಾಕಬೇಕಷ್ಟೆ. ಫ್ಲಿಕ್ಕಿಗೆ ಫ್ಲಿಕ್ಕಿ ಎಸೆನ್ಸ್, ಬ್ರ್ಯಾಂಡಿಗೆ ಬ್ರ್ಯಾಂಡಿ ಎಸೆನ್ಸ್, ನೀವು maturity ಬಗ್ಗೆ ಬಿಟ್ಟು ಬಿಡಿ. ನಮ್ಮ ದೇಶದ ಯಾವುದೇ ಲಿಕ್ಕರ್‌ಗೆ maturity ಇಲ್ಲ. ಅದನ್ನು ನಾವು ಒಪ್ಪಿಕೊಂಡು ಬಿಡೋಣ. It is

nothing but spirit. My honest advice to the Chief Minister, ದಯಮಾಡಿ ನೀವು ಇರತಕ್ಕಂಥ ಟ್ಯಾಕ್ಸ್ ಅನ್ನು you reduce it by another 50% ನೀವು ಸ್ಟ್ಯಾಬ್ ಅನ್ನು ಇನ್ವಿಟ್ ಏನು ಮಾಡಿದ್ದೀರಿ you withdraw that. Your income will go by more than one and a half times. ನೀವು ಸಾವಿರ ಕೋಟಿ ಬರುತ್ತದೆಂದು ಏನು ನಿರೀಕ್ಷೆ ಮಾಡಿದ್ದೀರಿ ಅದನ್ನು ಒಂದೂವರೆ ಸಾವಿರ ಕೋಟಿ ರೂಪಾಯಿಗೆ ಬೆಳೆಯುತ್ತದೆ. The 'thirds' which are there very much in the market will not be there. ಎಲ್ಲಾ ಬ್ರ್ಯಾಂಡ್‌ಗಳನ್ನು, ಎಲ್ಲಾ ಬಾಟ್ಲೆಗಳನ್ನು, ಎಲ್ಲಾ ಲೇಬಲ್‌ಗಳನ್ನು ಮಾಡಿಕೊಂಡು ಇದೇ ತರಹ ಕಳಪೆಯನ್ನು ಮಾಡಿ ತುಂಬಿಸಿ ಮಾರಾಟ ಮಾಡತಕ್ಕಂಥ ಥರ್ಡ್ಸ್ ಇದೆಯಲ್ಲ ಇದು ಬಹಳ ದೊಡ್ಡ ಪ್ರಮಾಣದಲ್ಲಿ ನಮ್ಮ ರಾಜ್ಯದಲ್ಲಿದೆ. ಇದು ಖಂಡಿತ ನಿಂತು ಹೋಗುತ್ತದೆ. When the price is less ಅದು ಆಟೋಮ್ಯಾಟಿಕ್ ಆಗಿ ಕಡಿಮೆಯಾಗುತ್ತದೆ. ಮೊನ್ನೆ ಅಬಕಾರಿ ಸಚಿವರು ಬೆಳಗಾಂನ ಕಾರವಿಕಲ್‌ಗೆ ಹೋಗಿದ್ದು, ಅಲ್ಲಿನ ಜನ ಕಲ್ಲು ಹೊಡೆಯುವುದನ್ನು ನೋಡಿದ್ದೇನೆ. ಕೊನೆಗೆ ಅಲ್ಲಿನ ಎಕ್ಸೈಸ್ ಇಲಾಖೆಯವರು, ಪೊಲೀಸ್‌ನವರು ಅಲ್ಲಿ ಹೋಗಬೇಡಿ, ಅದು inaccessible ಎಂದು ಹೇಳಿರುವುದನ್ನು ಕೇಳಿಸಿಕೊಂಡಿದ್ದೇನೆ. ಅಂದರೆ ನಾವು ಅಂತಹ ಕೆಲವು ಸಾಮ್ರಾಜ್ಯಗಳನ್ನು ಸೃಷ್ಟಿ ಮಾಡಿಕೊಂಡು ಬಂದಿದ್ದೇವೆಯೇ? ದಯಮಾಡಿ ಇದನ್ನು ನಾವೆಲ್ಲರೂ ಯೋಚನೆ ಮಾಡಬೇಕು. ಒಂದು ರಾಜ್ಯ ಸರ್ಕಾರ, ಆ ರಾಜ್ಯ ಸರ್ಕಾರದ ಆಡಳಿತ ಆ ಭಾಗದಲ್ಲಿ ಇದೆಯೇ? ಆ ಬೆಳಗಾಂ ನಲ್ಲಿ ನಮ್ಮ ಅಧಿಕಾರಿಗಳಿದ್ದಾರೆ, ನಮ್ಮ ಪೊಲೀಸ್‌ನವರು ಇದ್ದಾರೆ, ಎಕ್ಸೈಸ್‌ನವರಿದ್ದಾರೆ. ಆ ಕಾಡಿನಲ್ಲಿ 50-100 ಜನ ಪುಂಡರು ಸೇರಿಕೊಂಡು ಕಳ್ಳಭಟ್ಟಿ ಧಂದೆಯನ್ನು ಪ್ರಾರಂಭ ಮಾಡಿದ್ದಾರೆ. ಅದರೊಳಗಡೆ ಹೋಗಬೇಡಿ ಎನ್ನುವ ಪರಿಸ್ಥಿತಿ ನಮ್ಮ ರಾಜ್ಯದಲ್ಲಿ ನಿರ್ಮಾಣವಾದರೆ ಅಷ್ಟೊಂದು ದೊಡ್ಡ ಪ್ರಮಾಣದಲ್ಲಿ ಸಾಮ್ರಾಜ್ಯವನ್ನು ಸೃಷ್ಟಿ ಮಾಡಿದವರು ಯಾರು? ಅವರಿಗೆ ಬೆಂಬಲ ಕೊಟ್ಟವರು ಯಾರು? ಅದನ್ನು ಯಾರ ಬೆಂಬಲ ಇಲ್ಲದೆ ನಡೆಸುವುದಕ್ಕೆ ಆಗುತ್ತದೆಯೇ? ಮಂತ್ರಿಯವರನ್ನು ಹೋಗುವುದು ಬೇಡ, ಪೊಲೀಸ್‌ನವರನ್ನು ಹೋಗುವುದು

ಬೇಡ ಎಂದು ಹೇಳುತ್ತ ಹೋದರೆ ಏನಿದು? ಇದು ಮದ್ಯವರ್ತಿಗಳ, ರಾಜಕಾರಣಿಗಳ, ಪೊಲೀಸರ, ದಂಧೆ ಮಾಡುವವರ ಸಹಾಯದಿಂದಲೇ ಇದು ನಡೆಯುತ್ತಿರುವುದು. ಹುಬ್ಬಳ್ಳಿಯಲ್ಲಿ ಕಮರಿಪೇಟೆ ಮತ್ತು ಸೆಟ್ಲೆಮೆಂಟ್ ಕಾಲೋನಿ, ಇದೆಲ್ಲವೂ ನಿಲ್ಲಬೇಕೆಂದರೆ kindly take a very positive decision and do not hear your bureaucrats. ಕಮರಿಪೇಟೆಯಲ್ಲಿ ಅದು ಇನ್ನು ನಿಂತಿದೆಯೆಂದು ನನಗೆ ಗೊತ್ತಿಲ್ಲ. ನಾನು ನಮ್ಮ ಬೊಮ್ಮಾಯಿಯವರು ಒಟ್ಟಿಗೆ ಇದ್ದಾಗ ಕಮರಿಪೇಟೆಯಲ್ಲಿ ಯಾರಿಗೂ ಗೊತ್ತಾಗದೆ ಬೆಂಗಳೂರಿನಿಂದ ಎಲ್ಲಾ ಅಧಿಕಾರಿಗಳನ್ನು ಪೊಲೀಸರನ್ನು ಕರೆಸಿ ಒಂದು ಇಡೀ ದಿವಸ ಪೂರ್ತಿಯಾಗಿ ರೇಡ್ ಮಾಡಿದ್ದೇವೆ. ನಾವು ಹುಬ್ಬಳ್ಳಿಯ ಅಧಿಕಾರಿಗಳನ್ನು ಕೂಡ ಕರೆದುಕೊಂಡು ಹೋಗಲಿಲ್ಲ. ಅಧಿಕಾರಿಗಳನ್ನು ಕರೆದು ಚರ್ಚೆ ಮಾಡಿ ಇಲ್ಲಿಂದಲೇ ಎಲ್ಲರೂ ಹೋಗಿದ್ದೇವೆ.

(7-30 ಗಂಟೆ)

ಆದರೆ, ಅದನ್ನು ಮಾಡುವುದಕ್ಕಾಗಲಿಲ್ಲ. Again within about fifteen days they came back. ಇದನ್ನು ನಿಲ್ಲಿಸಬೇಕಾದರೆ ನಾನು ಹೇಳುವುದೆನೆಂದರೆ, The only way is to bring down the prices of IMFL (Indian Made foreign Liquor) and make it available within the affordable expenditure. ಮುಂಚೆ ಅವರಿಗೆ ಒಂದು ನೂರು ರೂಪಾಯಿಗಳಿಗೆ ಒಂದು ಬಾಟಲ್ ಸಿಗುತ್ತಿತ್ತು. ಈಗ 160 ರೂಪಾಯಿಗಳಾಗಿದೆ. 60 ರೂಪಾಯಿಗಳು ಜಾಸ್ತಿಯಾಗಿದೆ. ಹೆಚ್ಚು ಹಣವನ್ನು ಕೊಡುವುದಕ್ಕಾಗುವುದಿಲ್ಲ. ಅದಕ್ಕೆ automatic ಆಗಿ ಅವನು ಕಳಪೆ ಮದ್ಯವನ್ನು ಕುಡಿಯುವುದಕ್ಕೆ ಹೋಗೇ ಹೋಗುತ್ತಾನೆ. ಸರ್ಕಾರದವರು ಇದನ್ನು reduce ಮಾಡುತ್ತಾರೆಯೇ ಎಂದು ಕೇಳುತ್ತಿದ್ದೇನೆ.

ಮಾನ್ಯ ಮುಖ್ಯಮಂತ್ರಿಗಳಿಗೆ ಕಡೆಯದಾಗಿ ಒಂದು ವಿಚಾರವನ್ನು ಹೇಳುವುದೇನೆಂದರೆ, ಚಿನ್ನದ ಮೇಲೆ ತೆರಿಗೆಯನ್ನು ಏಕೆ ಹೆಚ್ಚು ಮಾಡಿದರು? ಹಿಂದೆ ಚಿನ್ನದ ಬೆಲೆ ಒಂದು ಸವರನ್‌ಗೆ 6,000 ದಿಂದ 7,000

ರೂಪಾಯಿಗಳಿತ್ತು. Now, the price has gone upto ₹ 20,000. Hardly about 3-4 years back, one ounce of Gold in the International Market was costing only 300 Dollars. 12,000 ರೂಪಾಯಿಗಳು, 13,000 ರೂಪಾಯಿಗಳು ಇತ್ತು. Today it has gone upto ₹ 80,000/- ಆದ್ದರಿಂದ ಚಿನ್ನ ಬಹಳ ದುಬಾರಿಯಾಗಿದೆ. ಶ್ರೀಮಂತರಿಗೆ ನೀವು ಎಷ್ಟು ತೆರಿಗೆಯನ್ನು ಹಾಕಿದರೂ ತೊಂದರೆ ಇಲ್ಲ. ಅವರು ಸಂಪಾದನೆ ಮಾಡಿಟ್ಟುಕೊಳ್ಳುತ್ತಾರೆ. ಏಕೆಂದರೆ ಅವರು 'Gold Bond' ನಲ್ಲಿ ಹಣವನ್ನು ಇಡುತ್ತಾರೆ. ಆದರೆ ಮಧ್ಯಮ ವರ್ಗದವರು ಮತ್ತು ಬಡವರು ಅಷ್ಟೊಂದು ಹಣವನ್ನು ಕೊಡುವುದಕ್ಕಾಗುವುದಿಲ್ಲ. ಇವತ್ತಿನ ದಿವಸ ಚಿನ್ನವನ್ನು ಯಾರೂ ಕೊಂಡು ಕೊಳ್ಳುವುದಕ್ಕಾಗುವುದಿಲ್ಲ. ಆದುದರಿಂದ ಇನ್ನೊಂದು ಸಾರಿ ತೆರಿಗೆಯನ್ನು ಏಕೆ ಅರ್ಧ ಪರ್ಸೆಂಟ್ ಹೆಚ್ಚು ತೆರಿಗೆಯನ್ನು ಹಾಕುತ್ತೀರಿ?

ಶ್ರೀ ಗೋ. ಮಧುಸೂಧನ್:- ಮಾನ್ಯ ಸಭಾಪತಿಯವರೇ, ಇತ್ತೀಚೆಗೆ ನಾನು ಒಂದು ಸರ್ವೇಕ್ಷಣೆಯನ್ನು ನೋಡಿದೆ. ಅದರಲ್ಲಿ ನಮ್ಮ ದೇಶಕ್ಕೆ ಕಳೆದ ವರ್ಷದಲ್ಲಿ 1,000 ಟನ್ ಚಿನ್ನ ಬಂದಿದೆ. ಬಹುಶಃ ಅದರಲ್ಲಿ ಅವರು ಹೇಳಿರುವಂತಹ ಪ್ರಕಾರವಾಗಿ 368 ಟನ್ ಚಿನ್ನ ಮಾತ್ರ ಆಭರಣವಾಗಿ ಆಗಿರುವಂಥದ್ದು. ಮಿಕ್ಕಿದ್ದೆಲ್ಲ ಚಿನ್ನ ಬಿಸ್ಕೆಟ್ ರೂಪದಲ್ಲಿಯೇ ಇದೆ. ನಾವು ಆಭರಣ ಚಿನ್ನಕ್ಕೆ ಮಾತ್ರವೇ ತೆರಿಗೆಯನ್ನು ಹಾಕುತ್ತಿರುವಂಥದ್ದು. ಈ ಬಿಸ್ಕೆಟ್ ಚಿನ್ನಕ್ಕೆ ತೆರಿಗೆಯನ್ನು ಹಾಕುತ್ತಿಲ್ಲ. ಹಾಗಾಗಿ 1,000 ಟನ್ ಚಿನ್ನದಲ್ಲಿ ಬಹುಶಃ ಕರ್ನಾಟಕಕ್ಕೆ 100 ಟನ್ ಬಂದಿರಬಹುದು. ಆದರೆ ನಮ್ಮ ರಾಜ್ಯದಲ್ಲಿ ಪರಂಪರಾನುಗತವಾಗಿರುವಂತಹ ಚಿನ್ನವೂ ಸಹಾ circulation ಆಗುತ್ತದೆ. ಎಲ್ಲಿಯೋ ಒಂದು ಕಡೆ ನಾವು ಕಡಿಮೆಯನ್ನಾದರೂ ತೆರಿಗೆ ಹಾಕಬೇಕು. ಆದರೆ strict ಆಗಿ ಎಲ್ಲರ ಹತ್ತಿರದಲ್ಲಿಯೂ ತೆರಿಗೆಯನ್ನು ವಸೂಲಿ ಮಾಡುವಂಥದ್ದನ್ನು ಮಾಡಬೇಕು. ಆದರೆ ಬಹಳ ದೊಡ್ಡ ಪ್ರಮಾಣದಲ್ಲಿ ರಾಜಸ್ವ ಆದಾಯವಾಗುತ್ತದೆ.

ಶ್ರೀ ಎಂ.ಪಿ. ನಾಣಯ್ಯ:- ಮಾನ್ಯ ಸಭಾಪತಿಯವರೇ, ತಮ್ಮ ಮುಖಾಂತರ ಮಾನ್ಯ ಮುಖ್ಯಮಂತ್ರಿಗಳನ್ನು ರಾಜ್ಯದ ಜನತೆಯ ಪರವಾಗಿ ಹೇಳುವುದೇನೆಂದರೆ, ಬಡ ಜನರ ಪರವಾಗಿ ಚಿನ್ನಕ್ಕೆ ತೆರಿಗೆಯನ್ನು ಖಂಡಿತ ಕೈ ಬಿಡಬೇಕಾಗುತ್ತದೆ. ಆ 1020 ಕೋಟಿ ರೂಪಾಯಿಗಳು ಯಾವುದಿದೆ ಅದನ್ನು ನಾನು ಹೇಳಿದ್ದನ್ನು ಜಾರಿಗೆ ತೆಗೆದುಕೊಂಡು ಬಂದರೆ, ಮುಂದಿನ ವರ್ಷ 1,500 ಕೋಟಿ ರೂಪಾಯಿಗಳನ್ನು ಒಂದೊಂದರಿಂದಲೇ ಮಾಡುತ್ತೀರಿ. ನಾನು ಹೇಳುತ್ತೇನೆ. I will vouch-safe for you. ಬೇಕಾದರೆ I am prepared to monitor with your Minister. I will vouch-safe for you. ಆದ್ದರಿಂದ ಇದನ್ನು ಬಿಡಿ. ಕಡೆಯದಾಗಿ ಸಾಲದ ಬಗ್ಗೆ ಒಂದು ಸಲಹೆ ಏನೆಂದರೆ, ನಾವು ಸಾಲ ಮಾಡಲೇಬೇಕು. ಸಾಲ ಮಾಡದೇ ಯಾರು ಏನು ಮಾಡುವುದಕ್ಕೆ ಆಗುವುದೇ ಇಲ್ಲ. ಈಗ ನಾನೇನು ನಮ್ಮ ಸರ್ಕಾರ 'debt trap' ಗೆ ಹೋಯಿತು ಎಂದು ಹೇಳುವುದಕ್ಕೆ ಹೋಗುವುದಿಲ್ಲ. Let me be honest. I am not prepared to say that we have entered into a "debt trap". ಮಾನ್ಯ ಮುಖ್ಯಮಂತ್ರಿಗಳು ಹೇಳುತ್ತಿರತಕ್ಕಂಥದ್ದರಲ್ಲಿ ನಮ್ಮ ಕರ್ನಾಟಕ ರಾಜ್ಯ financial management ನಲ್ಲಿ, financial prudential expenditure ನಲ್ಲಿ ನಾನು ಹೇಳುತ್ತೇನೆ ನಾವು ಇತರ ಎಲ್ಲಾ ರಾಜ್ಯಗಳಿಗಿಂತಲೂ ಬಹಳ ವರ್ಷಗಳಿಂದ ನಮ್ಮ ರಾಜ್ಯಕ್ಕೆ ಹೆಸರನ್ನು ತೆಗೆದುಕೊಂಡೇ ಬಂದಿದ್ದೇವೆ. ಅದು ಅವರಿವರ ಕಾಲದಲ್ಲಿ ಎಂದಲ್ಲ. It has been traditionally going on. That is one. Secondly, the bureaucrats of Karnataka, as compared to other bureaucrats elsewhere, have been doing good job. ಉತ್ತರ ಪ್ರದೇಶ ಒಂದು ಜಾಗದಲ್ಲಿ ಒಬ್ಬ ಗಂಡ ಹೆಂಡತಿ IAS Officers- ಯಾದವ್ ಮತ್ತು ಅವನ ಹೆಂಡತಿ- both of them are IAS officers. ಅವರ ಮನೆಯಲ್ಲಿ 300 ಕೋಟಿ ರೂಪಾಯಿಗಳಷ್ಟು hard cash ಸಿಕ್ಕಿರುವಂಥದ್ದು ಪತ್ರಿಕೆಗಳಲ್ಲಿ ವರದಿಯಾಗಿರುವುದನ್ನು ನೋಡಿದ್ದೇವೆ. ಆದರೆ ಒಂದನ್ನು ಹೇಳುವುದೇನೆಂದರೆ, with all respects to the bureaucrats here, ಇವತ್ತು bureaucrats corrupt ಆಗಬೇಕಾದರೆ, ನಿಮ್ಮಲ್ಲಿ administration ಎನ್ನುವುದು

lapse ಆಗಿದೆ. Administration ನಲ್ಲಿ ಬಿಗಿ ಇಲ್ಲ ಎನ್ನುವ ಪರಿಸ್ಥಿತಿ ನಿರ್ಮಾಣವಾಗಿದೆ. ಏಕೆ ಆ ರೀತಿಯಾಗಿದೆ ಎಂದರೆ, ನಮ್ಮಲ್ಲಿರತಕ್ಕಂತಹ bureaucrats-be it IAS Officers, IPS Officeres or IFS officers. ನಾನು ಏಕೆ ಇವರನ್ನು 'bureaucrats' ಎಂದು ಹೇಳುತ್ತೇನೆಂದರೆ, they are the policy makers. They are the persons who are executing. ಒಬ್ಬ ಕಾರ್ಯದರ್ಶಿಯವರು ಸಹಿ ಮಾಡದೇ ಹೋದರೆ ಏನು ಆಡಳಿತ ನಡೆಯುವುದಿಲ್ಲ. ಮುಖ್ಯಮಂತ್ರಿಗಳು ಆದೇಶವನ್ನು ಕೊಡುವುದಕ್ಕಾಗುವುದಿಲ್ಲ. ಒಬ್ಬ ಮಂತ್ರಿಯಾಗಿ ನೀವು ಆದೇಶವನ್ನು ಕೊಡುವುದಕ್ಕಾಗುವುದಿಲ್ಲ. ಆದೇಶವನ್ನು ಕೊಡಬೇಕಾಗಿರುವವರು ಅವರೇ. ಅದನ್ನು implement ಮಾಡಿ execute ಮಾಡಬೇಕಾಗಿರುವವರು ಪುನಃ ಅವರೇ. ಅವರ ಮುಖಾಂತರವೇ ಮಾಡಬೇಕಾಗಿರುವುದು. ಅವರನ್ನು ಬಿಟ್ಟು ಏನು ಮಾಡುವುದಕ್ಕಾಗುವುದಿಲ್ಲ. ನೀವೇ ಏನು ಅವರನ್ನು ಹೊರಗೆ ಹಾಕುವುದಕ್ಕಾಗುತ್ತದೆಯೇ? ಹೊರಗೆ ಹಾಕಿದರೆ ಪುನಃ ಇನ್ನೊಂದು set of bureaucrats ತರಬೇಕಾಗುತ್ತದೆ. ಆದ್ದರಿಂದ ಅವರು ಇವತ್ತು ಆ ಪರಿಸ್ಥಿತಿ ನಿರ್ಮಾಣವಾಗಬೇಕಾದರೆ, let us accept the responsibility of politicians and political executives. ಆದ್ದರಿಂದ ನೀವು ಆ ಪರಿಸ್ಥಿತಿಯನ್ನು ನಿರ್ಮಾಣ ಮಾಡುವಂತಾದರೆ ನಾನು ಹೇಳುವುದೇನೆಂದರೆ ನಮ್ಮಲ್ಲಿ ಒಂದು ಏನು ಮಾಡಬೇಕೆಂದರೆ, ರಾಜ್ಯಪಾಲ ಭಾಷಣದಲ್ಲಿ ಆಗಲಿ, ಮುಂಗಡ ಪತ್ರದಲ್ಲಿಯಾಗಲಿ 'Governance' ಎಂದು ಹೇಳುತ್ತಿರತಕ್ಕಂಥದ್ದರ ಬಗ್ಗೆ ಎಲ್ಲಿಯೂ ಒಂದು ಚಕಾರವನ್ನೂ ಕೂಡ ಎತ್ತಿಲ್ಲ. 'Governance' is the most omportant thing in the public administration. ಅದನ್ನು ಮಾಡಬೇಕಾದರೆ, ನಿಮ್ಮಲ್ಲಿ ಒಂದು ಮಾತನ್ನು ಹೇಳುತ್ತೇನೆ, ಮಾನ್ಯ ಮುಖ್ಯಮಂತ್ರಿಗಳು ಕಳೆದ ಸಾರಿ ಈ ಸದನಕ್ಕೆ ಬಂದಾಗಲೂ ಹೇಳಿದ್ದೇನೆ, ಇವತ್ತು ಹೇಳುತ್ತೇನೆ, ನಾಳೆಯ ದಿವಸ ಕೂಡ ಹೇಳುತ್ತೇನೆ. ನೀವು ವಿಧಾನಸೌಧದಲ್ಲಿರತಕ್ಕಂತಹ ಮೂರನೆಯ ಮಹಡಿಯಿಂದ ಈ ಭ್ರಷ್ಟಾಚಾರ ಎಂದು ಹೇಳುತ್ತಿರತಕ್ಕಂಥದ್ದು ಮುಖ್ಯಮಂತ್ರಿಗಳಿಂದ ಹಿಡಿದು ಎಲ್ಲಾ ಮಂತ್ರಿಗಳು, ಆದಾದ ಮೇಲೆ ನಾವು ವಿಧಾನ ಪರಿಷತ್ತಿನ 75 ಜನ

ಶಾಸಕರುಗಳು, ವಿಧಾನ ಸಭೆಯ 225 ಜನ ಶಾಸಕರ ಕೈ ಶುದ್ಧ ಎನ್ನುವುದಾದರೆ let me tell you, bureaucrats ಆಗಲಿ, ಕೆಳ ಹಂತದಲ್ಲಿರುವಂತಹ ಅಧಿಕಾರಿಯಾಗಲಿ ಯಾರು ಕೂಡ ಭ್ರಷ್ಟಾಚಾರವನ್ನು ಮಾಡುವುದಕ್ಕೆ ಧೈರ್ಯ ಮಾಡುವುದಿಲ್ಲ. ಆ ಕೆಲಸವನ್ನು ತರುವುದಕ್ಕೆ ಇರತಕ್ಕಂತಹ ಪ್ರಾಮಾಣಿಕ ಪ್ರಯತ್ನ ನಡೆಯಲಿ. ಇಲ್ಲಿಯವರೆಗೆ ನಡೆದಿರತಕ್ಕಂಥದ್ದು ಹೋಗಲಿ. ಇಂದಿನಿಂದ ಮತ್ತು ನಾಳೆಯಿಂದ ಇದನ್ನು ಶುರು ಮಾಡುವುದಕ್ಕೆ ಇರತಕ್ಕಂತಹ ಪ್ರಾಮಾಣಿಕ ಪ್ರಯತ್ನವನ್ನು ಮಾನ್ಯ ಮುಖ್ಯಮಂತ್ರಿಗಳು ಮಾಡಲಿ. ಇದು ನನ್ನ ಸಲಹೆ.

ಕಡೆಗೂ ನಿಮ್ಮ 'debt trap' ಗೆ ಬಂದಾಗ, ನಾನು ಒಂದು ಮಾತನ್ನು ಮಾನ್ಯ ಮುಖ್ಯಮಂತ್ರಿಗಳಿಗೆ ಹೇಳುವುದಕ್ಕೆ ಬಯಸುವುದೇನೆಂದರೆ, ನೀವು ಸಾಲವನ್ನು ಮಾಡಲಿಕ್ಕಿರತಕ್ಕಂಥದ್ದು ಏಕೆ? ಇರಬಹುದು. ನಿಮ್ಮ ಸಾಲ it is certainly within twenty-five per cent 25 or 25.4 per cent. It should not be more than 25% of our Gross State Domestic Product ಎಂದು ನಾವು ಮಾಡಿಕೊಂಡಿರತಕ್ಕಂತಹ ನಿರ್ಬಂಧ. ಅಂದರೆ 25% ಇರಬೇಕೆಂದು ಏನು ಇಲ್ಲ. ಇವತ್ತು ನಮ್ಮ ಸಾಲ ಎಷ್ಟಿದೆ? ಸರ್ಕಾರದವರೇ ಲೆಕ್ಕ ಕೊಟ್ಟಿದ್ದಾರೆ. ಬಹುಶಃ ನಾನು ವಿಶ್ಲೇಷಣೆ ಮಾಡಿರತಕ್ಕಂತಹ ಹಿನ್ನೆಲೆಯಲ್ಲಿ, ಸರ್ಕಾರದವರೇ ಕೊಟ್ಟಿರತಕ್ಕಂತಹ ಸರ್ಕಾರವೇ ನೀಡಿರುವ ಪುಸ್ತಕದಲ್ಲಿ ನೀವು ಕೊಟ್ಟಿರುವಂತಹ ಅಂಕಿ ಅಂಶಗಳನ್ನು ಓದಿದೆ. ಇದರಲ್ಲಿ ಜವಾಬ್ದಾರಿಯನ್ನು ಹೇಳಿದ್ದಾರೆ. ಇಂದು 31ನೇ ಮಾರ್ಚ್ 2010 ಕ್ಕೆ ಮಾತ್ರ ಇದರಲ್ಲಿ 83,481 ಕೋಟಿ ರೂಪಾಯಿಗಳು.

That is all liabilities put together as at the end of 31st March, 2010 ಇವರ ಕಾಲದಲ್ಲಿಯೇ ಆಯಿತು ಎಂದು ನಾನೇಕೆ ಹೇಳಲಿ. ಮತ್ತೆ ನಿಮ್ಮ ಕಾಲದಲ್ಲಿ ಆಗಿರತಕ್ಕಂತಹ ಈ ವರ್ಷದ 12,700 ಕೋಟಿ ರೂಪಾಯಿಗಳ ಸಾಲವನ್ನು ಸೇರಿಸಿಕೊಂಡರೆ, ನಿಮ್ಮ ಕಾಲದಲ್ಲಿ approximately 40,000 ಕೋಟಿ ರೂಪಾಯಿಗಳು ಬರುತ್ತದೆ. ಒಟ್ಟಾರೆ approximately one lakh ten thousand crore. ನಾವು ಇದನ್ನು ಬೇಡವೆಂದು ಹೇಳುವುದಕ್ಕೆ ತಯಾರಾಗಿಲ್ಲ. ಆದರೆ ನಿಮ್ಮಲ್ಲಿ ಒಂದು ಮಾತನ್ನು ಕೇಳುವುದೇನೆಂದರೆ, ಪರಿಸ್ಥಿತಿಯನ್ನು ಈ

ಮಟ್ಟಕ್ಕೆ ತೆಗೆದುಕೊಂಡು ಬರಬಾರದು. ಒಂದನ್ನು ಇಲ್ಲಿ ಮಾನ್ಯ ಮುಖ್ಯಮಂತ್ರಿಗಳ ಗಮನಕ್ಕೆ ತೆಗೆದುಕೊಂಡು ಬಂದು ಬಿಡುತ್ತೇನೆ. This is the Audit Report. ಮಾರ್ಚ್ 2009ರ ವರೆಗೆ ಮಾತ್ರ ನನಗೆ ಕೊಟ್ಟಿದ್ದಾರೆ. ಮಾರ್ಚ್ 2010 ರಂದು ಇದುವರೆಗೂ ನಮಗೆ ಕೊಟ್ಟಿಲ್ಲ. CAG Report ಸರ್ಕಾರಕ್ಕೆ ಬಂದಿದೆ. ಆ CAG Report ಬಂದಾದ ಮೇಲೆ ಇವತ್ತು ನಾವು “vote-on-account”ಗೆ, Consequential Money Bills ಗೆ ಅಂಗೀಕಾರವನ್ನು ಕೊಡುತ್ತೇವೆ. CAG Report ನಮಗೆ ಕೊಟ್ಟಿದ್ದರೆ ಮಾರ್ಚ್ 2010ರ ಪರಿಸ್ಥಿತಿಯು ನಮಗೆ ಸಿಗುತ್ತಿತ್ತು. ಸರ್ಕಾರಕ್ಕೆ ಬಂದಿದ್ದರು ಕೂಡ ಸರ್ಕಾರದವರು ಏಕೆ table ಮಾಡಿಲ್ಲ ಯಾವ ಕಾರಣಕ್ಕಾಗಿ ಮಾಡಿಲ್ಲವೆಂದು ದಯಮಾಡಿ ಹೇಳಬೇಕು. ನಾನು ಮಾನ್ಯ ಮುಖ್ಯಮಂತ್ರಿಗಳನ್ನು ಕೇಳುತ್ತಿದ್ದೇನೆ, ಏತಕ್ಕಾಗಿ ಇದನ್ನು table ಮಾಡಿಲ್ಲ. He should have tabled it. CAG Report ಅನ್ನು ರಿಸೀವ್ ಮಾಡಿದ ಮೇಲೆ table ಮಾಡಬೇಕಲ್ಲವೇ? ನಾವು ಇವತ್ತು ‘Appropriation account for a period offour months’ ನಿಮಗೆ ಕೊಡುತ್ತಿದ್ದೇವೆ. Should you not look into that? ನಾವು ಕೇಳುತ್ತಿರುವುದು ಮಾರ್ಚ್ 2010ರವರೆಗೆ ಮಾತ್ರ. ನಾವೇನು 2011 ರದ್ದನ್ನು ಕೇಳುತ್ತಿಲ್ಲ. ನೀವು ಅದನ್ನು table ಮಾಡದೇ ಇರತಕ್ಕಂತಹ ಸಂದರ್ಭ ಬಂದಾಗ somewhere we feel why it has not been tabled. ಇರಲಿ. I am not prepared to attribute motives to the Government. ನಾನು Motives ಅನ್ನು attribute ಮಾಡುವುದಿಲ್ಲ. But, it should have been tabled ಇದೊಂದನ್ನು ಹೇಳುತ್ತೇನೆ.

ಶ್ರೀ ಬಿ.ಎಸ್. ಯಡಿಯೂರಪ್ಪ:- ಮಾನ್ಯ ಸಭಾಪತಿಯವರೇ, ಸೋಮವಾರ ಕೊಡುತ್ತೇವೆ.

ಶ್ರೀ ಎಂ.ಸಿ. ನಾಣಯ್ಯ:- ನಾನು ಇದನ್ನು ಏಕೆ ಹೇಳಿದೆ ಎಂದರೆ, ಸೋಮವಾರ ಕೊಡಿ. ನಾವು ಮುಂದೆ final Appropriation Bill ಮಾಡುವಾಗ ನೋಡಿಕೊಳ್ಳುತ್ತೇವೆ. But, let me tell you, in principle, ‘vote-on-account’ ತೆಗೆದುಕೊಳ್ಳುವಾಗ ಅದು ಮಾರ್ಚ್ 2010 ರ ವರೆಗೆ audited accounts and CAG report ಬಂದಿರಬೇಕಾದರೆ ನಮಗೆ ಅದನ್ನು

ಕೊಡಬೇಕಾಗಿತ್ತು. We would have gone through the whole thing. Further, ಅದರ ಬಗ್ಗೆ ಚರ್ಚೆ ಮಾಡಬಹುದಾಗಿತ್ತು. ನೀವು ಸೋಮವಾರ ಅದನ್ನು ಕೊಟ್ಟರೆ ಅದನ್ನು ನಾವು ಸೋಮವಾರ ಚರ್ಚೆ ಮಾಡುವುದಿಲ್ಲ. ಇನ್ನು ಚರ್ಚೆ ಮಾಡುವಂಥದ್ದು Final Appropriation of accounts ಬಂದಾಗ ಮಾತ್ರ. ಮಾನ್ಯ ಮುಖ್ಯಮಂತ್ರಿಗಳು ಇದೊಂದನ್ನು ದಯವಿಟ್ಟು ನೋಡಬೇಕು. “Cost of holding surplus cash balances”- ಮಾನ್ಯ ವಿ.ಎಸ್.ಆಚಾರ್ಯರವರು ದಯವಿಟ್ಟು ಇದನ್ನು ಓದಬೇಕು. This is the Report of the Comptroller and Auditor General of India on State Finances for the year ended 31st March, 2009. ಒಂದು ಕಡೆ “surplus cash balance” ಎಂದು ತೋರಿಸಿದ್ದೀರಿ.

ಅದನ್ನು ಕೂಡ ‘savings’ ಎಂದು ಹೇಳಿದ್ದಾರೆ. ‘Unspent’ amount has been shown as ‘savings’. ‘Unspent’ amount ಯಾವಾಗಲೂ ‘savings’ ಆಗುವುದಿಲ್ಲ. Unspent amount as at the end of the year cannot be treated as savings. ಅದು ಉಳಿತಾಯ ಎಂದು ಯಾವಾಗ ಆಗುತ್ತದೆ ಎಂದರೆ ಖರ್ಚು ಮಾಡಬೇಕಿರುವ ಹಣವನ್ನೆಲ್ಲಾ ಖರ್ಚು ಮಾಡಿ ಮತ್ತೆ ಅನಿವಾರ್ಯ ಕಾರಣದಿಂದ ಸ್ವಲ್ಪ ಹಣ ಉಳಿದರೆ, then you can take it as ‘savings’. Now, this is the obser vation of the Comptroller and Auditor General of India (Report of the Comptroller and Auditor General of India on State Finances for the year ended 31st March, 2009 at Page No. 32):

“Surplus cash balance was mainly due to market borrowings of ₹. 7,417 crore raised during 2008-09 on 14th January (₹ 1,500 crore), 2nd March (₹. 3,000 crore) and 18th March (₹. 2,917 crore).

The entire loan amount was invested in fourteen days intermediate treasury bills of RBI with an interest rate of 5 per cent per annum as against an average rate of 7 per cent per annum on market borrowings. . . .”

ಶೇಕಡ 7ರ ಬಡ್ಡಿ ದರದಲ್ಲಿ ತಂದು ಶೇಕಡ 5ರ ಬಡ್ಡಿ ದರದಲ್ಲಿ Treasuryಯಲ್ಲಿ ಮಾಡಿದಿರಿ. ಈ ಹಣವನ್ನು ಏಕೆ ತರಲಾಯಿತು, ನಿಮಗೆ ಈ ಹಣ ಬೇಕಾಗಿರತಕ್ಕಂಥದ್ದು Debt servicing ಗೆ ನೀವು ಮಾರ್ಚ್ ಅಂತ್ಯದಲ್ಲಿ ಹಣವನ್ನು ಕೊಡಬೇಕಾಗುತ್ತದೆ. ಅದಕ್ಕೆ ಸರ್ಕಾರದಲ್ಲಿ ಹಣ ಇರಲಿಲ್ಲ. ಇದನ್ನೇ ನಾನು ಹೇಳುತ್ತಿರುವುದು, Debt servicing ಗೆ ಸರ್ಕಾರದಲ್ಲಿ ಹಣವಿಲ್ಲದಿದ್ದಾಗ 7000 ಕೋಟಿ ರೂಪಾಯಿಗಳನ್ನು ಇವರು borrow ಮಾಡಿದರು. ಅದರಲ್ಲಿ 5000 ಕೋಟಿ ರೂಪಾಯಿಗಳನ್ನು ಇವರು Debt servicing ಗೋಸ್ಕರ ಅಸಲು ಮತ್ತು ಬಡ್ಡಿಯನ್ನು ತೀರಿಸುವುದಕ್ಕೋಸ್ಕರ borrow ಮಾಡಿದ ಹಣವನ್ನೇ ಪುನಃ ಅವರಿಗೆ ಹಿಂದಕ್ಕೆ ಕೊಟ್ಟು ಅದರಲ್ಲಿ ಪುನಃ 2000 ಕೋಟಿ ರೂಪಾಯಿಗಳನ್ನು ಉಳಿಸಿಕೊಂಡರು. ಅದನ್ನು ಇವರು ಹೇಳುತ್ತಾರೆ. “Why did you do that? This is not a prudential management of funds as at the end of March: ಆದ್ದರಿಂದ ನಾನು ಮಾನ್ಯ ಮುಖ್ಯಮಂತ್ರಿಯವರಿಗೆ ಹೇಳುತ್ತೇನೆ, ದಯವಿಟ್ಟು ನಿಮ್ಮಲ್ಲಿ prudential management of funds ನಡೆಯುತ್ತಿಲ್ಲ ಎಂದು ನಾನು ಹೇಳುವುದಕ್ಕೆ ತಯಾರಿಲ್ಲ. ಆಗುತ್ತಿದೆ, ಆದರೆ non-productive expenditure ನ್ನು non development expenditureನ್ನು ಮತ್ತು non-plan expenditure ನ್ನುದಯವಿಟ್ಟು ಕಡಿಮೆ ಮಾಡಿ. Non-plan expenditure ಆದರೂ ಕೂಡ Capital Accountಗೆ ಹೋದರೂ asset create ಆಗುತ್ತದೆ. ಆದರೆ non-productive expenditure ಬಹಳ ದೊಡ್ಡ ಪ್ರಮಾಣದಲ್ಲಿರತಕ್ಕಂತಹ ಹಣವನ್ನು ನಿಮ್ಮದು ಸ್ವಲ್ಪಮಟ್ಟಿಗೆ ಧಾರಾಳ ಕೈ ಇರುವುದರಿಂದ ಕೇಳಿದವರು ಯಾರಿಗೂ ನೀವು ಇಲ್ಲ ಎಂದು ಹೇಳಲಿಲ್ಲ. ಆದರೆ ಸಂಪಾದನೆ ಇದ್ದೂ ನಮಗೆ surplus ಇದ್ದರೆ ಇದನ್ನೆಲ್ಲಾ ನೀವು ಕೊಟ್ಟುಕೊಂಡು ಬನ್ನಿ. ಅಲ್ಲಿಯವರೆಗೆ ಇವರು ಇದರ ಬಗ್ಗೆ ಸ್ವಲ್ಪ

restrainingನ್ನು ಇಟ್ಟುಕೊಳ್ಳಬೇಕಾದಂತಹ ಪರಿಸ್ಥಿತಿಯನ್ನು ನಿರ್ಮಾಣ ಮಾಡಬೇಕೆಂದು ಹೇಳಿ debt ಇದೆ, ಇಲ್ಲ ಎಂದು ಹೇಳುವುದಕ್ಕಾಗುವುದಿಲ್ಲ. ಆದರೆ ಇನ್ನೂ prudential management ಮಾಡಿ. ಸಾಲವನ್ನೇ ತಂದು ಪುನಃ ಸಾಲವನ್ನೇ ತೀರಿಸುವಂತಹ ಪರಿಸ್ಥಿತಿ ಏನಿದೆ this is not a good financial management. ಈ ವಿಚಾರವನ್ನು ಈ ಸಂದರ್ಭದಲ್ಲಿ ಹೇಳಿ ಮಾನ್ಯ ಮುಖ್ಯಮಂತ್ರಿಯವರಿಗೆ ತಮ್ಮ ಚಿಂತನೆ ಮತ್ತು ಅವರು ಮಾಡಿರತಕ್ಕಂತಹ ಕೆಲಸ, ಅದರ ಜೊತೆಗೆ ಬಜೆಟ್ ಎಂದು ಹೇಳುವಂಥದ್ದರಲ್ಲಿ ಕೃಷಿ ಬಜೆಟ್, ನಾನು ನೀಡಿರುವಂತಹ ಸಲಹೆಗಳನ್ನು ಸರ್ಕಾರ ದಯಮಾಡಿ ಕಾರ್ಯರೂಪಕ್ಕೆ ತಂದರೆ ಮಾತ್ರ ಕೃಷಿ ಬಜೆಟ್‌ಗೆ ಒಂದು ಬೆಲೆ ಬರುತ್ತದೆ. ಇಲ್ಲವಾದರೆ ಖಂಡಿತವಾಗಿಯೂ ಅದಕ್ಕೆ ಬೆಲೆ ಬರುವುದಿಲ್ಲ.

ಶ್ರೀ ಎಸ್.ಆರ್. ಪಾಟೀಲ್:- ಮಾನ್ಯ ಸಭಾಪತಿಯವರೇ, ಎರಡು ನಿಮಿಷಗಳಲ್ಲಿ ನನ್ನ ಸ್ಪಷ್ಟೀಕರಣ ಕೇಳಿಬಿಡುತ್ತೇನೆ.

ಸಭಾಪತಿಯವರು:- ಸಮಯದ ಪ್ರಶ್ನೆ ಒಂದೇ ಅಲ್ಲ, ಈ ವಿಷಯದಲ್ಲಿ ಯಾರ್ಯಾರು ಎಷ್ಟೆಷ್ಟು ಸಮಯ ಮಾತನಾಡಿದ್ದಾರೆ ಎನ್ನುವಂತಹ ಒಂದು ಪಟ್ಟಿಯನ್ನು ಕೂಡ ನಾನು ಸಿದ್ಧಪಡಿಸಿಟ್ಟುಕೊಂಡಿದ್ದೇನೆ.

ಶ್ರೀ ಎಸ್.ಆರ್. ಪಾಟೀಲ್:- ಮಾನ್ಯ ಸಭಾಪತಿಯವರೇ, ನೆನ್ನೆಯ ದಿವಸ ಮಾತನಾಡಲು ನನಗೆ ತಾವು ಸುಮಾರು 80 ನಿಮಿಷಗಳಷ್ಟು ಕಾಲಾವಕಾಶವನ್ನು ಮಾಡಿಕೊಟ್ಟಿದ್ದೀರಿ. ನಾನು ಆ ಸಂದರ್ಭದಲ್ಲಿ ಸರ್ಕಾರಕ್ಕೆ ಎರಡು-ಮೂರು ಸಲಹೆಗಳನ್ನು ಕೊಟ್ಟಿದ್ದೇನೆ. ಆ ಸಲಹೆಗಳ ಬಗ್ಗೆ ಗೌರವಾನ್ವಿತ ಮುಖ್ಯಮಂತ್ರಿಯವರು ಪ್ರಸ್ತಾಪ ಮಾಡಿರುವುದಿಲ್ಲ. ಆ ಬಗ್ಗೆ ಸಂಕ್ಷಿಪ್ತವಾಗಿ ಸ್ಪಷ್ಟೀಕರಣವನ್ನಷ್ಟೇ ಈ ಸಂದರ್ಭದಲ್ಲಿ ಕೇಳಬಯಸುತ್ತಿದ್ದೇನೆ. Only

I will directly ask clarifications on that.

ಸಭಾಪತಿಯವರು:- ಒಂದೆರಡು ನಿಮಿಷಗಳಲ್ಲಿ ಸ್ಪಷ್ಟೀಕರಣವನ್ನಷ್ಟೇ ಕೇಳುವುದಾದರೆ ಅದಕ್ಕೇನೂ ತೊಂದರೆ ಇಲ್ಲ. ಆದರೆ ಭಾಷಣಗಳನ್ನು ಮಾಡುವುದು ಬೇಡ. ಏಕೆಂದರೆ ಇದುವರೆಗೆ ಒಟ್ಟು ಸುಮಾರು 13 ಗಂಟೆಗಳ ಕಾಲ ಆಯವ್ಯಯದ ಮೇಲೆ ಎಲ್ಲರೂ ಸೇರಿ ಚರ್ಚೆ ಮಾಡಿದ್ದೇವೆ.

ಶ್ರೀ ಎಸ್.ಆರ್. ಪಾಟೀಲ್:- ಮಾನ್ಯ ಸಭಾಪತಿಯವರೇ, ಸಹಕಾರಿ ಬ್ಯಾಂಕ್‌ಗಳ ಮುಖಾಂತರ ಕೃಷಿಕರಿಗೆ ಶೇಕಡ 1 ರ ಬಡ್ಡಿದರದಲ್ಲಿ ಸಾಲ ಕೊಡುವಂತಹ ಯೋಜನೆಯನ್ನೇನು ಸರ್ಕಾರ ತಂದಿದೆ. ಅದನ್ನು ಈಗಾಗಲೇ ನಾವು ಸಂಪೂರ್ಣವಾಗಿ ಸ್ವಾಗತಿಸಿದ್ದೇವೆ. ಆದರೆ ಇದರ ಜೊತೆಗೆ ನಾವು ಸರ್ಕಾರಕ್ಕೆ ಸಲಹೆ ಮಾಡಿರುವುದೇನೆಂದರೆ ವಾಣಿಜ್ಯ ಬ್ಯಾಂಕ್‌ಗಳ ಮುಖಾಂತರ 50 ಸಾವಿರ ರೂಪಾಯಿಗಳವರೆಗೆ ಶೇಕಡ 3 ರ ಬಡ್ಡಿದರದಲ್ಲಿ ಹಿಂದಿನ ಸಾಲಿನಲ್ಲಿದ್ದಂತೆಯೇ ಅದನ್ನು ಮುಂದುವರೆಸಿಕೊಂಡು ಹೋಗಲಾಗಿದೆ. ಇವೊತ್ತು ತಮ್ಮ ಮುಖಾಂತರ ಸರ್ಕಾರದಲ್ಲಿ ನನ್ನ ಮನವಿ ಏನೆಂದರೆ ವಾಣಿಜ್ಯ ಬ್ಯಾಂಕ್‌ಗಳ ಮುಖಾಂತರವೂ 3 ಲಕ್ಷ ರೂಪಾಯಿಗಳ ಹಣಕ್ಕೆ ಅದು ಅಲ್ಪಾವಧಿ ಸಾಲವಿದ್ದರೂ ಸಹ ಶೇಕಡ 1 ರ ಬಡ್ಡಿ ದರದಂತೆ ಅನ್ನದಾತರಿಗೆ ಸಾಲವನ್ನು ಕೊಟ್ಟರೆ ಬಹಳ ಅನುಕೂಲವಾಗುತ್ತದೆ. ನಾನು ಇದನ್ನು ಹೇಳುತ್ತಿರುವುದೇಕೆಂದರೆ ಇವೊತ್ತು ಸಹಕಾರಿ ಬ್ಯಾಂಕ್‌ಗಳು ತಮ್ಮ ಸಂಪನ್ಮೂಲಗಳ ಮುಖಾಂತರ ರೈತರಿಗೆ ಸಾಲ ಕೊಡಬೇಕಾಗಿದೆ. ಅನೇಕ ಜಿಲ್ಲಾ ಕೇಂದ್ರ ಸಹಕಾರಿ ಬ್ಯಾಂಕ್‌ಗಳು Section 11 of the Banking Regulation Act, 1949 ಗೆ ಹೋಗಿರುವುದರಿಂದ ನಮ್ಮ ಕೋಲಾರ ಡಿ.ಸಿ.ಸಿ ಬ್ಯಾಂಕ್‌ಗೆ ಒಂದು ಕೋಟಿ ರೂಪಾಯಿಗಳಷ್ಟು ಕೂಡ ಸಾಲವನ್ನು ಕೊಡುವುದಕ್ಕಾಗುವುದಿಲ್ಲ. ಸಾಲವನ್ನೇ ಕೊಡದಿದ್ದರೆ ಕಡಿಮೆ ಬಡ್ಡಿ ದರದ ಯೋಜನೆಯ ಪ್ರಯೋಜನ ರೈತರಿಗೆ ಆಗುವುದಿಲ್ಲ. ಆ ದೃಷ್ಟಿಯಿಂದ ಬಹಳಷ್ಟು ಸಹಕಾರಿ ಬ್ಯಾಂಕ್‌ಗಳು ಈ ರಾಜ್ಯದಲ್ಲಿ ಹೆಚ್ಚಿನ ಹಣವನ್ನು ಕೊಡುವುದಕ್ಕೆ ಅಸಮರ್ಥವಾದ್ದರಿಂದ ಅಲ್ಪಾವಧಿ ಸಾಲವನ್ನು ಕೊಡುವುದಕ್ಕೆ ಸಾಧ್ಯವಾಗದ ಕಾರಣದಿಂದ ವಾಣಿಜ್ಯ ಬ್ಯಾಂಕ್‌ಗಳ ಮುಖಾಂತರ ಶೇಕಡ 1 ರ ಬಡ್ಡಿದರದಲ್ಲಿ 3 ಲಕ್ಷ ರೂಪಾಯಿಗಳವರೆಗೆ ಬೆಳೆ ಸಾಲವನ್ನು ಕೊಡುವಂತಹ

ಒಂದು ಯೋಜನೆಯನ್ನು ಮಾಡಿದರೆ ಮೊನ್ನೆ 3 ದಿವಸ ಕೃಷಿ ಮತ್ತು ಗ್ರಾಮೀಣಾಭಿವೃದ್ಧಿಯ ಬಗ್ಗೆ ವಿಶೇಷವಾದಂತಹ ಅಧಿವೇಶನವನ್ನು ಕರೆದಿದ್ದಕ್ಕೆ, ಈ ಅನ್ನದಾತರ ಬಗ್ಗೆ ಮೇಲಿಂದ ಮೇಲೆ ಸಾಕಷ್ಟು ಮಾತನಾಡಿದ್ದಕ್ಕೆ ಬೆಲೆ ಬರುತ್ತದೆ. ದಯಮಾಡಿ ಮಾನ್ಯ ಮುಖ್ಯಮಂತ್ರಿಗಳು ಇದನ್ನು ಧನಾತ್ಮಕವಾಗಿ ತೆಗೆದುಕೊಂಡು ಮಾಡಿದರೆ ನಿಜಕ್ಕೂ ಈ ನಾಡಿನ ರೈತರಿಗೆ ದೊಡ್ಡ ಸಹಾಯವನ್ನು ಮಾಡಿ ದಂತಾಗುತ್ತದೆ.

ಎರಡನೆಯದಾಗಿ ನಮ್ಮ ಬಿಜಾಪುರ ಜಿಲ್ಲೆಯಲ್ಲಿ 30 ರಿಂದ 35 ಸಾವಿರ ಟನ್ ಒಣದ್ರಾಕ್ಷಿ ಉತ್ಪಾದನೆಯಾಗುತ್ತದೆ. ನಮ್ಮ ರಾಜ್ಯದಲ್ಲಿ ಅದಕ್ಕೆ ಶೇಕಡ 14 ರಷ್ಟು VAT ಸೇರಿಸಲಾಗುತ್ತದೆ. ಅದರ ಜೊತೆಗೆ ಶೇಕಡ ಒಂದೂವರೆಯಷ್ಟು Market Cess ಇದೆ. ನೆರೆಯ ಮಹಾರಾಷ್ಟ್ರದಲ್ಲಿ ಈ ತೆರಿಗೆ ಇಲ್ಲ, it is exempted from VAT as well as Market Cess ಇಡೀ ದೇಶಾದ್ಯಂತ ಭಾರತ ದೇಶದ ಮೂಲೆಮೂಲೆಗಳಿಂದ ನಮ್ಮ ಬಿಜಾಪುರ ಜಿಲ್ಲೆಯ ಒಣದ್ರಾಕ್ಷಿಗೆ ಹೆಚ್ಚಿನ ಬೇಡಿಕೆ ಇತ್ತು. ಆದರೆ ಇವೊತ್ತು ಯಾರೂ ಬರುತ್ತಿಲ್ಲ, ಅವರೆಲ್ಲಾ ಮಹಾರಾಷ್ಟ್ರಕ್ಕೆ ಹೋಗುತ್ತಾರೆ. ಹೀಗಾಗಿ ನಮ್ಮ ರಾಜ್ಯದ ಬೊಕ್ಕಸಕ್ಕೆ ಒಂದು ಪೈಸೆ ಆದಾಯ ಕೂಡ ಬರುತ್ತಿಲ್ಲ. ನೆರೆಯ ಮಹಾರಾಷ್ಟ್ರದಂತೆ ಶೇಕಡ 14ರ VAT ಹಾಗೂ ಶೇಕಡ ಒಂದೂವರೆಯಷ್ಟು Market Cess ತೆಗೆದರೆ ನಿಶ್ಚಿತವಾಗಿಯೂ ಹಿಂದುಳಿದ ಬಡವರ ಜಿಲ್ಲೆಗೆ ಮತ್ತು ಇಡೀ ದೇಶದಲ್ಲಿಯೇ ತೋಟಗಾರಿಕೆ ಜಿಲ್ಲೆ ಎನಿಸಿಕೊಂಡಿರುವಂತಹ ಬಿಜಾಪುರ ಮತ್ತು ಬಾಗಲಕೋಟೆ ರೈತರಿಗೆ ಬಹಳ ದೊಡ್ಡ ಸಹಾಯವನ್ನು ಮಾಡಿದಂತಾಗುತ್ತದೆ.

ಮತ್ತೊಂದು ವಿಚಾರವೆಂದರೆ ಅವಿಭಾಜ್ಯ ಬಿಜಾಪುರ ಜಿಲ್ಲೆ ಈಗ ವಿಭಜನೆಗೊಂಡು ಬಾಗಲಕೋಟೆ ಮತ್ತು ಬಿಜಾಪುರ ಜಿಲ್ಲೆಗಳಾಗಿ ರೂಪಗೊಂಡಿವೆ. ಆದರೆ ಬಿಜಾಪುರ ಜಿಲ್ಲೆಗೆ ಮಾತ್ರವೇ ಸರ್ಕಾರ ಹನೀ ನೀರವಾರಿಗೆ ಸಬ್ಸಿಡಿಯನ್ನು ಘೋಷಣೆ ಮಾಡಿದ್ದು ಬಾಗಲಕೋಟೆಗೆ ಅದನ್ನು ಅನ್ವಯಿಸಿರುವುದಿಲ್ಲ. ಅವು ಎರಡು ಕಣ್ಣುಗಳಿದ್ದಂತೆ, ಒಂದು ಕಣ್ಣಿಗೆ ಸುಣ್ಣ ಮತ್ತೊಂದು ಕಣ್ಣಿಗೆ ಬೆಣ್ಣೆ ಬೇಡ. ಅದು ಅವಿಭಾಜ್ಯ ಬಿಜಾಪುರ ಎಂದು ಇವೊತ್ತಿಗೂ ಹೇಳಲಾಗುತ್ತಿದೆ. ನಮ್ಮೆಲ್ಲಾ ಸಂಬಂಧಗಳು ಹಾಗೆಯೇ ಇವೆ.

ಆದರೆ ವಿಭಜನೆಯಾಗಿರುವ ಒಂದೇ ಒಂದು ಕಾರಣಕ್ಕೆ ನೀವು ಹನಿ ನೀರಾವರಿ ಸಬ್ಸಿಡಿಯನ್ನು ಕೇವಲ ಒಂದು ಜಿಲ್ಲೆಗೆ ಸೀಮಿತಗೊಳಿಸದೆ ಅದನ್ನು ಬಾಗಲಕೋಟೆಗೂ ವಿಸ್ತರಿಸಬೇಕೆಂದು ಈ ಸಂದರ್ಭದಲ್ಲಿ ವಿನಂತಿಸುತ್ತೇವೆ.

ಇವೊತ್ತು ಕೃಷಿಗೆ ಪೂರಕವಾದಂತಹ ಔಷಧ ಸಿಂಪಡಣೆ, ಮೇವು ಕಟಾವು, ಒಣದ್ರಾಕ್ಷಿಯನ್ನು ಗ್ರೇಡಿಂಗ್ ಮಾಡುವುದು, ನೀರಾವರಿಗಾಗಿ ಪಂಪ್‌ಸೆಟ್‌ಗಳ ಬಳಕೆ ಇಂತಹ ಉದ್ದೇಶಗಳಿಗಾಗಿ ಒಂದು ಅಶ್ವಶಕ್ತಿ, ಎರಡು ಅಶ್ವಶಕ್ತಿ ಗರಿಷ್ಟ ಎಂದರೆ ಮೂರು ಅಶ್ವಶಕ್ತಿ ಸಾಮರ್ಥ್ಯದ ವಿದ್ಯುತ್ ಮೋಟಾರ್‌ಗಳನ್ನು ಬಳಕೆ ಮಾಡುತ್ತಾರೆ. ಅದನ್ನು ವಾಣಿಜ್ಯ ಉದ್ದೇಶ ಎಂಬುದಾಗಿ ಪರಿಗಣಿಸಿ ರೈತರಿಗೆ ಸುಮಾರು 50 ರಿಂದ 60 ಸಾವಿರ ದಂಡ ಹಾಕುತ್ತಿರುವುದರಿಂದ ರೈತರು ಬಹಳ ನೊಂದಿದ್ದಾರೆ. ದಯವಿಟ್ಟು ಅದನ್ನು ಆ ರೀತಿ ಪರಿಗಣಿಸಬಾರದು. ಈಗ ರೈತರಿಗೆ ಹೇಗೆ ಐ.ಪಿ.ಸೆಟ್ ಸೌಲಭ್ಯವಿದೆ ಅದೇ ರೀತಿಯ ಸೌಲಭ್ಯವನ್ನು ಈ ಉದ್ದೇಶಕ್ಕೂ ನೀಡಬೇಕು. ಆ ರೀತಿಯ ಅನುಕೂಲವನ್ನು ಕಲ್ಪಿಸಿಕೊಟ್ಟಿದ್ದೇ ಆದರೆ ಇವೊತ್ತು ಕೃಷಿ ಬಗ್ಗೆ ರೈತರ ಬಗ್ಗೆ, ದೇಶಕ್ಕೆ ಅನ್ನವನ್ನು ನೀಡುವ ದಣಿಗಳ ಬಗ್ಗೆ ಇಷ್ಟೆಲ್ಲಾ ಸರ್ಕಸ್ ಮಾಡಿದ್ದು ಸಾರ್ಥಕವಾಗುತ್ತದೆ. ದಯಮಾಡಿ ಮಾನ್ಯ ಮುಖ್ಯಮಂತ್ರಿಯವರು ನನ್ನ ಈ ಮುಖ್ಯವಾದ ಸಲಹೆಗಳನ್ನು ಧನಾತ್ಮಕವಾಗಿ ಪರಿಗಣಿಸಿ ಅವುಗಳನ್ನು ಅವರು ಒಪ್ಪುತ್ತಾರೆ ಎನ್ನುವಂತಹ ವಿಶ್ವಾಸವನ್ನು ವ್ಯಕ್ತಪಡಿಸಿ ನನ್ನ ಮಾತುಗಳನ್ನು ಮುಗಿಸುತ್ತೇನೆ.

ಶ್ರೀ ವೈ.ಎಸ್.ವಿ. ದತ್ತ:- ಮಾನ್ಯ ಸಭಾಪತಿಯವರೇ, ಈಗಾಗಲೇ ನಾನು ಆಯವ್ಯಯದ ಮೇಲಿನ ಚರ್ಚೆಯ ಸಂದರ್ಭದಲ್ಲಿ ಮಾತನಾಡಿದ್ದೇನೆ. ಈಗ ಲಿಖಿತ ರೂಪದಲ್ಲಿರುವಂತಹ ಉತ್ತರವನ್ನು ಸನ್ಮಾನ್ಯ ಮುಖ್ಯಮಂತ್ರಿಯವರು ನಮಗೆಲ್ಲಾ ಒದಗಿಸಿದ್ದಾರೆ. ಇದರಲ್ಲಿರುವಂತಹ ಒಂದು ಅಂಶದ ಬಗ್ಗೆ ನಾನು ಮಾನ್ಯ ಮುಖ್ಯಮಂತ್ರಿಗಳು ಹಾಗೂ ಸರ್ಕಾರದ ಗಮನವನ್ನು ಸೆಳೆಯಬಯಸುತ್ತಿದ್ದೇನೆ. ಇಲ್ಲಿ ಮಾನ್ಯಮುಖ್ಯಮಂತ್ರಿಯವರು ಒಂದು ಸಮರ್ಥನೆಯನ್ನು ತೆಗೆದುಕೊಂಡಿದ್ದಾರೆ. ಅಲ್ಲದೆ ಅವರು ಅದನ್ನು ಒಂದು ರೀತಿಯಲ್ಲಿ ಸಾಧನೆ ಎಂದು ಹೇಳುವುದಕ್ಕೆ ಈ ಅಂಕಿಅಂಶಗಳನ್ನು ಕೊಟ್ಟಿದ್ದಾರೆ.

ಅದೇನೆಂದರೆ ನಮ್ಮ ಕರ್ನಾಟಕ ರಾಜ್ಯದ ಪರಿಸ್ಥಿತಿಯನ್ನು ಬೇರೆ ಬೇರೆ ರಾಜ್ಯಗಳ ಪರಿಸ್ಥಿತಿಯೊಡನೆ ಹೋಲಿಕೆ ಮಾಡುವಂತಹ ತುಲನಾತ್ಮಕ ಅಂಕಿಅಂಶಗಳನ್ನು ಕೊಟ್ಟು ಈ ರೀತಿ ಕರ್ನಾಟಕ ರಾಜ್ಯದ ಪರಿಸ್ಥಿತಿ ಬೇರೆ ರಾಜ್ಯಗಳ ಪರಿಸ್ಥಿತಿಗಿಂತ ಚೆನ್ನಾಗಿದೆ ಎಂದು ಹೇಳುವಂತಹ ಒಂದು ಪ್ರಯತ್ನವನ್ನು ಮಾಡಿದ್ದಾರೆ. ನಾನು ಆ ಅಂಕಿ ಅಂಶಗಳ ವಿಚಾರದಲ್ಲಿ dispute ಮಾಡುವುದಕ್ಕೆ ಹೋಗುವುದಿಲ್ಲ. ಖಂಡಿತವಾಗಿಯೂ ಆ ಅಂಕಿಅಂಶಗಳು ಸತ್ಯವಾಗಿವೆ, ನಿಜ. ಆದರೆ ಆ ರೀತಿ ಹೆಳಿದ್ದು ಈ ಸರ್ಕಾರದ ಸಾಧನೆ ಎನ್ನುವ ರೀತಿಯಲ್ಲಿ ಏಕೆ ತೆಗೆದುಕೊಳ್ಳುವುದಕ್ಕಾಗುವುದಿಲ್ಲ ಎಂದರೆ ನನಗೆ ತಿಳಿದಮಟ್ಟಿಗೆ ನಿರಂತರವಾಗಿ ಕಳೆದ ಸುಮಾರು ಎಂಟು-ಹತ್ತು ವರ್ಷಗಳಿಂದಲೂ ಕರ್ನಾಟಕ ರಾಜ್ಯದಲ್ಲಿ ಇದೇ ರೀತಿಯ ಪರಿಸ್ಥಿತಿ ಇದೆ.

ನೀವು ಯಾವ ಯಾವ ಅಂಕಿ-ಅಂಶಗಳನ್ನು ಕೊಟ್ಟಿದ್ದೀರಿ, ಇವಿಷ್ಟೂ ಅಂಕಿ-ಅಂಶಗಳನ್ನು ಎಂಟತ್ತು ವರ್ಷಗಳ ಹಿಂದೆ ಇದ್ದಂತಹ ಸರ್ಕಾರ ಸಹ ಕೊಟ್ಟಿತು. ಕರ್ನಾಟಕ ಬೇರೆ ರಾಜ್ಯಗಳಿಗಿಂತ ವಿತ್ತೀಯ ಪರಿಸ್ಥಿತಿಯಲ್ಲಿ ಮೇಲ್ಮಟ್ಟವನ್ನೇ ಕಾಪಾಡಿಕೊಂಡು ಬಂದಿದೆ. ಹಾಗಾಗಿ extra credit ಈ ಸರ್ಕಾರದ್ದಲ್ಲ ಎಂದು ಹೇಳಬಯಸುತ್ತೇನೆ. ಎರಡನೆಯ ವಿಷಯವೇನೆಂದರೆ, ಇಲ್ಲಿ GSDP ಗೆ ಮತ್ತು ಸಾಲಕ್ಕೆ ಇವರು ಕೊಡುತ್ತಿರುವಂತಹ ಅಂಕಿ-ಅಂಶದಲ್ಲಿ ದೊಡ್ಡ ವ್ಯತ್ಯಾಸವಿದೆ. ಮನುಷ್ಯರು ಸುಳ್ಳು ಹೇಳಬಹುದು, ಆದರೆ ಅಂಕಿ-ಅಂಶಗಳು ಸುಳ್ಳು ಹೇಳುವುದಿಲ್ಲವೆಂದು ನಾನು ತಿಳಿದುಕೊಂಡಿದ್ದೇನೆ. ಆದರೆ ಅರ್ಥ ಇಲಾಖೆಯ ಅಧಿಕಾರಿಗಳು ಕೊಟ್ಟಿರುವಂಥ ಅಂಕಿ-ಅಂಶ ತಪ್ಪಿದೆಯೋ ಅಥವಾ ಮಾನ್ಯ ಮುಖ್ಯಮಂತ್ರಿಗಳು ಕೊಟ್ಟಿರುವಂತಹ ಮಾಹಿತಿ ತಪ್ಪಿದೆಯೋ ಗೊತ್ತಿಲ್ಲ. ಬಹಳ ಮುಖ್ಯವಾದುದೇನೆಂದರೆ, constant prices ಮತ್ತು current prices ಇದರಲ್ಲಿ ಬಹಳ ವ್ಯತ್ಯಾಸವಾಗುತ್ತಿದೆ. ಅದರಿಂದ ಯದ್ವಾತದ್ವಾ ಶೇಕಡ ಪ್ರಮಾಣದಲ್ಲಿ ಹೆಚ್ಚು ಕಡಿಮೆ ಆಗುತ್ತದೆ. ಅದನ್ನು ಹೊಗಳಿಸಿಕೊಳ್ಳುವುದಕ್ಕೂ ಉಪಯೋಗಿಸಿಕೊಳ್ಳಬಹುದು ಅಥವಾ ಇನ್ನಾವುದಕ್ಕಾದರೂ ಬಳಸಿಕೊಳ್ಳ ಬಹುದು. ಇವತ್ತು ಮಾನ್ಯ ಮುಖ್ಯಮಂತ್ರಿಗಳು ಕೊಟ್ಟಿರುವಂತಹ GSDP statistics ಏನಿದೆ, ಇದು ಸರಿಯಿಲ್ಲವೆಂದು

ತಿಳಿಸುತ್ತೇನೆ. ಆದರೆ ಅಧಿಕಾರಿಗಳು ಈ ಅಂಕಿ-ಅಂಶಗಳನ್ನು ಕೊಡಬೇಕಾದರೆ ತುಂಬಾ ಹುಷಾರಾಗಿರಬೇಕಾಗುತ್ತದೆ. 2005-06ನೇ 2006-07 ಪುಟ 19ರಲ್ಲಿ 2004, 2005, 2008ರವರೆಗೆ ನೀವು GSDP ನ constant prices ನಲ್ಲಿ ಕೊಡುತ್ತೀರಿ. ಆನಂತರ ನಿಮಗೆ ಅನುಕೂಲವಾಗುತ್ತದೆಯೋ ಏನೋ statistics 2009-10ನೇ ಸಾಲಿನಲ್ಲಿ current prices ಇದೆ. ಅದಕ್ಕೆ ಕಾರಣ ನಿಮ್ಮದೇ ಪುಸ್ತಕದಲ್ಲಿರುವಂತಹ ವ್ಯತ್ಯಾಸಗಳು. ನೀವು ಕೊಟ್ಟಿರುವಂತಹ ಅಂಕಿ-ಅಂಶಗಳು ತಪ್ಪೋ, ಅದು Statistics Department ಅಥವಾ Planning Department ತಪ್ಪೋ ಗೊತ್ತಿಲ್ಲ. ಆದರೆ ಇದರ ಪರಿಣಾಮಗಳು ಬೇರೆ ಆಗುತ್ತದೆ.

ಮೂರನೆಯದಾಗಿ, ರೈತರುಗಳು ಬೆಳೆದ ಬೆಳೆಗೆ ಬೆಂಬಲ ಬೆಲೆ ಸಿಗುವಂತಾಗಲು ಕೃಷಿ ಆವರ್ತ ನಿಧಿಯನ್ನು 1,000/- ಕೋಟಿ ರೂಪಾಯಿಗೆ ಹೆಚ್ಚಿಸಲಾಗುವುದು ಎಂದು ಈ ವರ್ಷದ ಆಯವ್ಯಯದಲ್ಲಿ ತಿಳಿಸಿದ್ದೀರಿ. ದಯವಿಟ್ಟು ನಮಗೆ ಈ ಬಗ್ಗೆ ಒಂದು ಭರವಸೆಯನ್ನು ಕೊಡಬೇಕು. ಏಕೆಂದರೆ, 2009-10ನೇ ಸಾಲಿನಲ್ಲಿ ಇದೇ ರೀತಿ ಹೇಳಿ, 750.00 ಕೋಟಿ ರೂಪಾಯಿಗಳನ್ನು ಆವರ್ತನಿಧಿಗೆ ಇಟ್ಟಿದ್ದೇವೆಂದು ತಿಳಿಸಿದ್ದೀರಿ. ಆದರೆ ಆ 750.00 ಕೋಟಿ ಏನಾಯಿತು, ಯಾವ ಯಾವ ಸಂದರ್ಭದಲ್ಲಿ ಸರ್ಕಾರ ರೈತರ ಬೆಂಬಲಕ್ಕೆ ನಿಂತಿದೆ ಎಂಬ ಪ್ರಶ್ನೆಗೆ ಯಾವ ಯಾವ ಸಂದರ್ಭದಲ್ಲಿ ಅಗತ್ಯ ಬಿತ್ತೋ ಆ ಸಂದರ್ಭದಲ್ಲಿ ಖರ್ಚು ಮಾಡಿದ್ದೇವೆ ಎಂದು ಉತ್ತರ ಕೊಡಲಾಯಿತು. ಆದರೆ ಅದು ಸರಿಯಾದಂತಹ ಉತ್ತರವಲ್ಲ. ಮಾನ್ಯ ಸಭಾಪತಿಯವರೆ, ಸರ್ಕಾರ ಈ 750.00 ಕೋಟಿ ರೂಪಾಯಿಗಳನ್ನು ಏತಕ್ಕೋಸ್ಕರ ಬಳಕೆ ಮಾಡಿತು ಎಂದು ನನಗೆ ಸರಿಯಾದಂತಹ ಮಾಹಿತಿ ಕೊಟ್ಟಿದ್ದರೆ, ಈ ವರ್ಷ ರೈತರುಗಳು ಬೆಳೆದ ಬೆಳೆಗೆ ಬೆಂಬಲ ಬೆಲೆ ಸಿಗುವಂತಾಗಲು ಕೃಷಿ ಆವರ್ತ ನಿಧಿಯನ್ನು 1,000/- ಕೋಟಿ ರೂಪಾಯಿಗೆ ಹೆಚ್ಚಿಸಲಾಗುವುದು ಎಂದು ಏನು ತಿಳಿಸಿದ್ದಾರೆ ಅದರ ಬಗ್ಗೆ ಅಂದರೆ ಸರ್ಕಾರದ ಮೇಲೆ ನಮಗೆ ನಿಜವಾಗಿಯೂ ಭರವಸೆ ಬರುತ್ತಿತ್ತು.

ಮಾನ್ಯ ಸಭಾಪತಿಯವರೇ, ಮಾನ್ಯ ಮುಖ್ಯಮಂತ್ರಿಗಳು ದೇವರ ದಯೆಯಿಂದ ನಾನು ಮುಖ್ಯಮಂತ್ರಿಯಾಗಿದ್ದೇನೆಂದು ಹೇಳಿದ್ದಾರೆ. ಅದೆ ರೀತಿ ಅವರ ಮೇಲೆ ಗುರು-ಹಿರಿಯರು ಹಾಗೂ ಮಠಾಧೀಶರ ಆಶೀರ್ವಾದ ಇರುವುದರಿಂದ ಮುಖ್ಯಮಂತ್ರಿಗಳಾಗಿ ಮುಂದುವರೆಯುತ್ತಿದ್ದಾರೆ ಸಂತೋಷ. ಆದರೆ ಈಗ ಕೃಷಿ ಆಯವ್ಯಯ ಬಜೆಟ್ ಮಂಡನೆ ಆದಮೇಲೆ ಪರಿಸ್ಥಿತಿ ಯಾವ ರೀತಿ ಆಗಿದೆ ಎಂದರೆ, ಅನೇಕ ಜನರು ಮಠಾಧಿಪತಿಗಳ ನೇತೃತ್ವದಲ್ಲಿ ರೈತರ ಸಮಸ್ಯೆಗಳನ್ನು ಹಿಡಿದೆತ್ತಿ, ಈಗ ಅನೇಕ ಜಿಲ್ಲೆಗಳಲ್ಲಿ ರೈತರ ಹೋರಾಟ ಪ್ರಾರಂಭವಾಗುತ್ತಿದೆ. ಅಂದರೆ ಎಲ್ಲೋ ಒಂದು ಕಡೆ ಈ ಆಯವ್ಯಯ ಸತ್ಪರಿಣಾಮ ಬೀರುತ್ತಿಲ್ಲ ಎಂದ ಮೇಲೆ ಎಲ್ಲೋ ಒಂದು ಕಡೆ ಲೋಪ ದೋಷಗಳು ಇರಬಹುದು ಎಂದು ನನಗನ್ನಿಸುತ್ತಿದೆ.

ಶ್ರೀ ಮನೋಹರ ಮಸ್ಕಿ (ಪದವೀಧರರ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ, ನಾನು ಎಂ.ಪಿ.ಎಂ.ಸಿ., ಬಗ್ಗೆ ಪ್ರಸ್ತಾಪ ಮಾಡಿದ್ದೆ. ಕೃಷಿ ಉಪಕರಣಗಳು ಏನಿವೆ, ಅಂದರೆ tractor, tiller, ಭತ್ತ ನಾಟಿ ಮಾಡುವ ಯಂತ್ರ ಮತ್ತು ಕಬ್ಬು ನಾಟಿ ಮಾಡುವ ಯಂತ್ರಗಳಿಗೆ ಶೇಕಡ 50ರ ರಿಯಾಯಿತಿ ದರದಲ್ಲಿ 50,000 ರೂಪಾಯಿಗಳಿಗೆ ಮೀರದಂತೆ ಸಬ್ಸಿಡಿ ಕೊಡುತ್ತೇವೆಂದು ತಿಳಿಸಿದೆ. ಇದು ಬಹಳ ಒಳ್ಳೆಯ ಯೋಜನೆ. ಇವತ್ತಿನ ದಿವಸ tractor, tiller ಎಲ್ಲಾ ಕಡೆ ಲಭ್ಯವಿದೆ. ಇವತ್ತು ಅಗತ್ಯವಿರುವುದು ಭತ್ತ ನಾಟಿ ಮಾಡುವ ಯಂತ್ರ ಮತ್ತು ಕಬ್ಬು ಕಟಾವ್ ಮಾಡುವ ಯಂತ್ರ, ಕಬ್ಬು ಕಟಾವ್ ಯಂತ್ರಕ್ಕೆ ಸುಮಾರು ಒಂದು ಕೋಟಿ ರೂಪಾಯಿಗಳಾಗುತ್ತದೆ. ಆದುದರಿಂದ ಸರ್ಕಾರ ಇದಕ್ಕೆ ಗರಿಷ್ಠ 50 ಸಾವಿರ ರೂಪಾಯಿ ಕೊಟ್ಟರೆ ಅದು ಶೇಕಡ 50ರಷ್ಟು ಆಗುವುದಿಲ್ಲ. ಅದು ಶೇಕಡ 0.1 ರಷ್ಟು ಮಾತ್ರ ಆಗುತ್ತದೆ.

ಶ್ರೀ .ಬಿ.ಎಸ್. ಯಡಿಯೂರಪ್ಪ(ಮುಖ್ಯಮಂತ್ರಿಗಳು):- ಮಾನ್ಯ ಸಭಾಪತಿ ಯವರೇ, ಕೇಂದ್ರಸರ್ಕಾರ ನಮಗೆ ನೋಟ್ ಪ್ರಿಂಟ್ ಮಾಡುವುದಕ್ಕೆ ಅಧಿಕಾರ ಕೊಟ್ಟಿಲ್ಲ. ಒಬ್ಬ ಶ್ರೀಮಂತ ಒಂದು ಕೋಟಿ ರೂಪಾಯಿ ಕೊಟ್ಟು, ಮಷಿನ್‌ಗಳನ್ನು ತಂದು ಕಬ್ಬು ಕಟಾವ್ ಮಾಡಿ, ದುಡಿಮೆ ಮಾಡಿ ರೈತರಿಗೆ ಅನುಕೂಲ ಮಾಡಿ ಅವನು ಹಣ ಸಂಪಾದನೆ ಮಾಡುತ್ತಾನೆ. ಈ ರೀತಿ

ಇರುವಾಗ ಅವನಿಗೆ ಸಬ್ಲಿಡಿ ಕೊಡಿ ಎಂದು ಹೇಳುವುದರಲ್ಲಿ ಅರ್ಥವಿಲ್ಲ. Is it possible for any government? There is a limit for everything. ನಮ್ಮ ಇತಿಮಿತಿಗಳಲ್ಲಿ ಜನರು ಒಪ್ಪುವಂತಹ ರೀತಿಯಲ್ಲಿ ಸಲಹೆಗಳನ್ನು ಕೊಡಬೇಕು. ಆಕಾಶಕ್ಕೆ ಏಣಿ ಹಾಕು ಎಂದರೆ ಹೇಗಾಗುತ್ತದೆ? How can it be possible my dear friend? ಮಾನ್ಯ ಸಭಾಪತಿಯವರೇ, ಮಾನ್ಯ ಸದಸ್ಯರು ಈ ರೀತಿ ಮಾತನಾಡಬಹುದೆಂದು ನಾನು ಯೋಚನೆಯನ್ನು ಸಹ ಮಾಡಿರಲಿಲ್ಲ.

ಶ್ರೀ ಗೋ. ಮಧುಸೂದನ್ (ಪದವೀಧರರ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ, ಇವತ್ತಿನ ದಿವಸ ಸರ್ಕಾರ ಕೊಟ್ಟಿರುವಂತಹ ಉತ್ತರದಲ್ಲಿ ನನ್ನ ಕ್ಷೇತ್ರದ ಎರಡು ವಿದ್ಯಾ ಸಂಸ್ಥೆಗಳಿಗೆ ಐದೈದು ಕೋಟಿ ರೂಪಾಯಿ ಅನುದಾನವನ್ನು ನೀಡಲಾಗಿದೆ, ಅದೇ ರೀತಿ ಮೈಸೂರು ಮಹಾನಗರದಲ್ಲಿರುವಂತಹ ಮಹಾರಾಜ ಕಾಲೇಜಿನ ಆವರಣದಲ್ಲಿ ಮುಮ್ಮಡಿ ಕೃಷ್ಣಾಜೇಂದ್ರ ಒಡೆಯರ್ ಅವರ ಸಭಾಂಗಣವನ್ನು ನಿರ್ಮಿಸಲು 5 ಕೋಟಿ ರೂಪಾಯಿಗಳನ್ನು ಕೊಟ್ಟಿದ್ದಾರೆ. ಆ ಶಾಲೆಗೆ 175 ವರ್ಷದ ಇತಿಹಾಸವಿದೆ. ಅದನ್ನು ನಾನು ಸ್ವಾಗತಿಸುತ್ತೇನೆ.

ಅದೇ ರೀತಿ ಆದಿಚುಂಚನಗಿರಿ ಕ್ಷೇತ್ರದಲ್ಲಿರುವ ಶ್ರೀ ಕಾಲಭೈರವೇಶ್ವರ ಸ್ವಾಮಿ ಸಂಸ್ಕೃತ, ವೇದ ಮತ್ತು ಆಗಮ ಮಹಾವಿದ್ಯಾಲಯದ ನೂತನ ಕಟ್ಟಡ ಹಾಗೂ ವಸತಿ ಸಮುಚ್ಚಯ ನಿರ್ಮಾಣಕ್ಕಾಗಿ 5 ಕೋಟಿ ರೂಪಾಯಿಗಳನ್ನು ಹಾಗೂ ಉಡುಪಿಯಲ್ಲಿ ಮಧ್ವಾಚಾರ್ಯ ಪಾಜಕ ಕ್ಷೇತ್ರದ ಅಭಿವೃದ್ಧಿಗಾಗಿ 2 ಕೋಟಿ ರೂಪಾಯಿಗಳನ್ನು ಕೊಟ್ಟಿರುವಂಥದ್ದನ್ನು ಸ್ವಾಗತಿಸುತ್ತೇನೆ.

ಅದೇ ರೀತಿ ಈ ಹಂತದಲ್ಲಿ ಮಾನ್ಯ ಮುಖ್ಯಮಂತ್ರಿಗಳ ಗಮನಕ್ಕೆ ಒಂದು ಸಂಗತಿಯನ್ನು ತರಬಯಸುತ್ತೇನೆ. ಏನೆಂದರೆ ನಮ್ಮ resource mobilization ಬಗ್ಗೆ ಯೋಚನೆ ಮಾಡುತ್ತಾ, ಇಲ್ಲಿಯವರೆಗೆ ನಮ್ಮ ಕರ್ನಾಟಕದಲ್ಲಿ ನಡೆಯುತ್ತಿರುವಂಥ share business ಬಗ್ಗೆ ನಮ್ಮ ಸರ್ಕಾರದಿಂದ ಯಾವುದೇ ರೀತಿಯಾದಂತಹ ತೆರಿಗೆಯನ್ನು ಹಾಕಿಲ್ಲ.

ಆದುದರಿಂದ 0.5% ಅಥವಾ 1% ತೆರಿಗೆ ಹಾಕುವುದಾದರೆ ಬಹಳ ದೊಡ್ಡ ಪ್ರಮಾಣದಲ್ಲಿ resource mobilization ಆಗುತ್ತದೆ.

ಸಭಾಪತಿಯವರು:- ನೀವು ಮಾತನಾಡಲು ಅನುಮತಿ ಕೇಳುವಾಗ ನಾಲ್ಕು ನಿಮಿಷ ಮಾತನಾಡಲು ಅವಕಾಶ ಕೊಡಿ ಎಂದು ಕೇಳಿದರೆ ನಾನು ಇಲ್ಲವೆಂದು ಹೇಳುವುದಿಲ್ಲ. ಆದರೆ ಎರಡು ನಿಮಿಷ ಮಾತನಾಡಲು ಅವಕಾಶ ಕೋರಿ ಇಪ್ಪತ್ತು ನಿಮಿಷ ಮಾತನಾಡಬಾರದು.

ಶ್ರೀ ವೀರಣ್ಣ ಮತ್ತೀಕಟ್ಟಿ (ವಿಧಾನಸಭಾ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ, ಮಾನ್ಯ ಸದಸ್ಯರೆಲ್ಲರೂ ಬಜೆಟ್ ಬಗ್ಗೆ ಮಾತನಾಡಿದ್ದಾರೆ, ಮಾನ್ಯ ಮುಖ್ಯಮಂತ್ರಿಗಳು ಸರ್ಕಾರದ ಉದ್ದೇಶವನ್ನು ಹೇಳಿದ್ದಾರೆ. ಆದರೆ ನಾನು ಈ ಸಂದರ್ಭದಲ್ಲಿ ಬಹಳ ನೋವಿನಿಂದ ಒಂದು ಮಾತನ್ನು ಹೇಳಬಯಸುತ್ತೇನೆ. ಏನೆಂದರೆ ಆಯವ್ಯಯದಲ್ಲಿರುವಂಥದ್ದು ಕಾರ್ಯ ರೂಪಕ್ಕೆ ಬರಬೇಕಾದರೆ ಎಲ್ಲಾ ಸಚಿವರುಗಳು ವಾರದಲ್ಲಿ ಕನಿಷ್ಠಪಕ್ಷ ನಾಲ್ಕು ದಿವಸವಾದರು ವಿಧಾನಸೌಧದ ಮೂರನೇ ಮಹಡಿಯಲ್ಲಿ ಇದ್ದು, ತನ್ನ ಇಲಾಖೆಯನ್ನು monitor ಮಾಡಬೇಕು. ತಮ್ಮ ಇಲಾಖೆಗೆ ಬಜೆಟ್‌ನಲ್ಲಿ ಎಷ್ಟು ಅಲೋಕೇಶನ್ ಮಾಡಲಾಗಿದೆ, ಅದನ್ನು ಯಾವ ರೀತಿ ಕಾರ್ಯರೂಪಕ್ಕೆ ತರಬೇಕು ಎಂಬುದರ ಬಗ್ಗೆ ಯೋಚನೆ ಮಾಡಬೇಕು. ಆಗ ಮಾತ್ರ ಸರ್ಕಾರದ ಉದ್ದೇಶ ಸಫಲವಾಗುತ್ತದೆ. ಆದರೆ ಈಗ ಯಾವ ಸಚಿವರುಗಳು ವಿಧಾನಸೌಧದಲ್ಲಿ ಇರುವುದೇ ಇಲ್ಲ. ಬೇಕಾದರೆ ಮೂರು ದಿವಸ ಇಲ್ಲಿ ಇದ್ದು ಸ್ಥಾನಿಕ ಸಮಸ್ಯೆಗಳನ್ನು ತಿಳಿದುಕೊಳ್ಳಿ, ಆದರೆ ಕನಿಷ್ಠ ನಾಲ್ಕು ದಿವಸವಾದರು ವಿಧಾನಸೌಧದಲ್ಲಿ ಇರಬೇಕೆಂದು ತಮ್ಮ ಮೂಲಕ ಎಲ್ಲಾ ಮಾನ್ಯ ಸಚಿವರನ್ನು ಕೇಳಿಕೊಳ್ಳುತ್ತೇನೆ. ಈ ನಮ್ಮ ಕರ್ನಾಟಕ ರಾಜ್ಯ ಒಳ್ಳೆಯ ಸರ್ಕಾರವನ್ನು ನಡೆಸಿಕೊಂಡು ಬಂದಿದೆ. ಮಾನ್ಯ ಮುಖ್ಯಮಂತ್ರಿಗಳೆ, ನಿಮ್ಮ ಉದ್ದೇಶ, ಹಾಗೂ ನೀವು ಮಾಡುವಂತಹ ಕಾರ್ಯ ಸಫಲವಾಗಬೇಕಾದರೆ ತಮ್ಮ ಎಲ್ಲಾ ಸಚಿವರುಗಳು ಅವರವರ ಇಲಾಖೆಗಳನ್ನು monitor ಮಾಡುವಂಥದ್ದು ಬಹಳ ಮುಖ್ಯವಿದೆ. ಇವತ್ತು ಕಂದಾಯ ಇಲಾಖೆಯಲ್ಲಿ ಎಷ್ಟೋ ಕಡತಗಳು ಹಾಗೆಯೇ ಉಳಿದಿವೆ ಎಂದು ನಮ್ಮ ವಿರೋಧ ಪಕ್ಷದ ನಾಯಕರು

ಹೇಳಿದರು. ಅದೇ ರೀತಿ ಹಲವಾರು ಇಲಾಖೆಗಳಲ್ಲಿ ಕಡತಗಳು ಯಾವುದೇ ಒಂದು ನಿರ್ಧಾರವನ್ನು ತೆಗೆದುಕೊಳ್ಳದೆ ನಿಂತು ಹೋಗಿವೆ. ದಯಮಾಡಿ ಇದನ್ನು ಕಾರ್ಯಗತಗೊಳಿಸಿದರೆ ಮಾತ್ರ ನೀವು ಮಂಡಿಸಿರುವಂತಹ ಬಜೆಟ್ ಸಾರ್ಥಕವಾಗುತ್ತದೆಯೆಂದು ತಮ್ಮ ಮೂಲಕ ಈ ರಾಜ್ಯದ ಜನತೆಗೆ ತಿಳಿಸಲಿಚ್ಛಿಸುತ್ತೇನೆ;

ಶ್ರೀ ಬಿ.ಎಸ್. ಯಡಿಯೂರಪ್ಪ:- ಮಾನ್ಯ ಸಭಾಪತಿಯವರೇ, ಮಾನ್ಯ ಸದಸ್ಯರು ಬಹಳ ಉತ್ತಮವಾದಂತಹ ಸಲಹೆಗಳನ್ನು ಕೊಟ್ಟಿದ್ದಾರೆ. ವಿರೋಧ ಪಕ್ಷದ ನಾಯಕರಾದಂತಹ ಶ್ರೀಮತಿ ಮೋಟಮ್ಮನವರು “ಆಸರೆ” ಯೋಜನೆ ಬಗ್ಗೆ ತಮ್ಮ ಅತ್ಯಪ್ಪಿಯನ್ನು ವ್ಯಕ್ತಪಡಿಸಿದರು. ಅಂದರೆ ಅದು ಸಕಾಲಕ್ಕೆ ಆಗಲಿಲ್ಲ. ಮಾನ್ಯ ಚಿದಂಬರಂ ಅವರು ಇಡೀ ನಮ್ಮ ದೇಶದ relief works ನೋಡುತ್ತಿರುವಾಗ ನೆರೆ ಸಂತ್ರಸ್ತರ ಸ್ಥಳಕ್ಕೆ ಬಂದಿದ್ದರು. ಅವರು ನನ್ನ ಜೊತೆ ಚರ್ಚೆ ಮಾಡುವಂತಹ ಸಮಯದಲ್ಲಿ ಒಂದು ಮಾತು ಹೇಳಿದರು, ಏನೆಂದರೆ, ಯಡಿಯೂರಪ್ಪನವರೇ, ನಿಮಗೆ ಕಲ್ಪನೆ ಇಲ್ಲ. ಏಕೆಂದರೆ relief centre ಗಳಿಗೆ ಗ್ರಾಮಗಳನ್ನು ಸ್ಥಳಾಂತರ ಮಾಡುವುದಕ್ಕೆ ಭೂಮಿ ಕೊಂಡು, ಅದನ್ನು ಅಭಿವೃದ್ಧಿಪಡಿಸುವುದಕ್ಕೆ ಸುಮಾರು ಮೂರು ವರ್ಷಗಳಾದರು ಬೇಕಾಗುತ್ತದೆ. ಆದರೆ ನೀವು ಒಂದು ವರ್ಷದಲ್ಲಿ ಎಲ್ಲಾ ಕೆಲಸ ಮಾಡಿ ಮುಗಿಸುತ್ತೇನೆ ಎಂದು ಹೇಳಿದ್ದೀರಿ, ಇದು ಸುಲಭದ ಕೆಲಸವಲ್ಲ. ಒಳ್ಳೆಯದಾಗಲಿ. ಆದರೆ ನೀವು ಸಾಹಸದ ಕೆಲಸಕ್ಕೆ ಕೈ ಹಾಕಿದ್ದೀರಿ ಎನ್ನುವಂತಹ ಮಾತನ್ನು ಅವರು ಹೇಳಿದರು. ಈ ಸಂದರ್ಭದಲ್ಲಿ ನಾನು ತಮಗೆ ಒಂದು ಮಾತನ್ನು ಹೇಳುವುದಕ್ಕೆ ಇಷ್ಟ ಪಡುತ್ತೇನೆ. ನಾನು ನನ್ನ ರಾಜ್ಯವನ್ನು ಬೇರೆ ಯಾವುದೇ ರಾಜ್ಯಕ್ಕೆ ಹೋಲಿಕೆ ಮಾಡುವುದಕ್ಕೆ ಇಷ್ಟಪಡುವುದಿಲ್ಲ. ಆದರೆ ಅತ್ಯಂತ ಪ್ರಾಮಾಣಿಕವಾಗಿ ಈ ಗ್ರಾಮಗಳನ್ನು ಸ್ಥಳಾಂತರ ಮಾಡುವುದಕ್ಕೆ ಸಾರ್ವಜನಿಕರನ್ನು, ಸಂಘ-ಸಂಸ್ಥೆ, ಮತಾಧಿಪತಿಗಳನ್ನು ಇದರಲ್ಲಿ involve ಮಾಡಿ, ಈ ಪುಣ್ಯ ಕೆಲಸದಲ್ಲಿ ಅವರನ್ನು ತೊಡಗಿಸಲಾಯಿತು. ಎರೇ ಭೂಮಿಯಲ್ಲಿ ಪಾಯ ಹಾಕುವುದು ಎಷ್ಟು ಕಷ್ಟವಾಗುತ್ತದೆ ಎಂಬುದು ತಮಗೆ ತಿಳಿದಿರಬಹುದು. ಇದೆಲ್ಲದರ ಆಧಾರದ ಮೇಲೆ ಮೇ ತಿಂಗಳ ಕೊನೆಯಲ್ಲಿ

ಪೂರ್ಣವಾಗುವ ಸಂಭವವಿದೆ. ಸರ್ಕಾರ ಉತ್ತರ ಕರ್ನಾಟಕದ ನೆರೆ ಸಂತ್ರಸ್ತರಿಗೆ 30x50 ಅಳತೆಯ ನಿವೇಶನದಲ್ಲಿ ಮನೆಗಳನ್ನು ನಿರ್ಮಿಸಿ ಕೊಡುತ್ತಿದೆ. ಬಹುಶಃ ದೇಶದಲ್ಲಿ ಎಲ್ಲಿಯೂ ಸಹ ಈ ರೀತಿ ಬಡವರಿಗೆ ಅಥವಾ ಇನ್ನಿತರರಿಗೆ ದೊಡ್ಡ ಪ್ರಮಾಣದಲ್ಲಿ ಸೈಟ್ ಕೊಟ್ಟಿಲ್ಲ. ಎರಡನೆಯದಾಗಿ, ನೀವು ಬೇಕಾದರೆ ದಾಖಲೆಗಳನ್ನು ತೆಗೆದು ನೋಡಿ, ನೆರೆಹಾವಳಿಯಿಂದಾಗಿ ಕಷ್ಟಕ್ಕೆ ತುತ್ತಾದ ಜನರಿಗೆ ತಕ್ಷಣ ಸುಮಾರು ಇಪ್ಪತ್ತರಿಂದ ಮುವತ್ತೈದು ಸಾವಿರ ರೂಪಾಯಿಗಳವರೆಗೆ ಪರಿಹಾರವನ್ನು ಸಹ ಕೊಟ್ಟಿದ್ದೇನೆ.

(8.00 ಗಂಟೆ)

ಮಾನ್ಯ ಸಭಾಪತಿಯವರೇ, ಇನ್ನು ಎರಡನೆಯದಾಗಿ, ನೆರೆಯಲ್ಲಿ ಬಡವರು ಸಿಕ್ಕತಕ್ಷಣ 20-30-25 ಸಾವಿರ ವರೆಗೆ ರಿಲೀಫ್ ಪರಿಹಾರವನ್ನು ಕೂಡ ಕೊಟ್ಟಿದ್ದೇನೆ. ಮನೆಯನ್ನು ಕೂಡ ಕಟ್ಟಿಸಿಕೊಟ್ಟಿದ್ದೇವೆ. ಸ್ವಲ್ಪ ತಡವಾಗಿರಬಹುದು. ನಾನು ಬಹಳ ಎಚ್ಚರಿಕೆಯಿಂದ ಮಾತನಾಡುತ್ತಿದ್ದೇನೆ. ಮಾನ್ಯ ಮತ್ತೀಕಟ್ಟಿಯವರೇ, ಬೇಗ ಮುಗಿಸಬೇಕು, ಎಲ್ಲರನ್ನು ಇನ್ನಾಲ್ಟ್ ಮಾಡಬೇಕೆಂದು ಹೇಳಿದ್ದರಿಂದ ಆ ಸಮಯದಲ್ಲಿ ಅಷ್ಟು ದೊಡ್ಡ ಪ್ರಮಾಣದಲ್ಲಿ ರೈತರು ವಾಲಂಟರಿಯಾಗಿ ಭೂಮಿಯನ್ನು ಕೊಟ್ಟರು. ರೈತರಿಗೆ ಸಹಾಯ ಮಾಡುವುದಕ್ಕೆ ರೈತರೇ ಬಂದರು. ಹೀಗಾಗಿ ನನಗೆ ಸಮಾಧಾನ ತರುವಂಥ ರೀತಿಯಲ್ಲಿ ನಾನು ಮಾಡಿದ್ದೇನೆಂದು ನನ್ನ ಭಾವನೆ. ಮೇ ತಿಂಗಳ ಒಳಗಡೆ ಇದೆಲ್ಲಾ ಪೂರ್ಣ ಆಗುತ್ತದೆ. ಇನ್ನು ಭಾಗ್ಯಲಕ್ಷ್ಮೀ ಯೋಜನೆ ಬಗ್ಗೆ ಹೇಳಬೇಕಾದರೆ, ವಾಹನಗಳಲ್ಲಿ ಅವರನ್ನು ಕರೆದುಕೊಂಡು ಬರುವಂಥದ್ದು, ಹೆಲ್ತ್ ಚೆಕಪ್, ಆಹಾರದ ವ್ಯವಸ್ಥೆ, ಸೀರೆ ವಿತರಣೆ ಇದೆಲ್ಲಾ ಮಾಡುವಂಥ ಸಂದರ್ಭದಲ್ಲಿ ಒಂದೊಂದು ಜಿಲ್ಲೆಯ ಈ ಕಾರ್ಯಕ್ರಮ ವ್ಯವಸ್ಥೆಗೆ 30 ರಿಂದ 40 ಲಕ್ಷದವರೆಗೆ ಖರ್ಚಾಗಿರುವುದು ನಿಜ. ಆದರೆ ಆ ಕಾರ್ಯಕ್ರಮದಲ್ಲಿ ಬಂದು ಹೆಲ್ತ್ ಚೆಕಪ್ ಮಾಡಿ, ಅವರೆಲ್ಲಾ ಕಾರ್ಯಕ್ರಮದಲ್ಲಿ ಭಾಗವಹಿಸಿ ಆತ್ಮವಿಶ್ವಾಸದಿಂದ ಆ ದೊಡ್ಡ ಮಹಿಳಾ ಸಮೂಹ, ಒಟ್ಟಿಗೆ ಬಂದು ಹೋಗಿರುವ ಆ ದೃಷ್ಟಿ ಆ ವಿಶ್ವಾಸ ಬಂತಲ್ಲ, ಅದನ್ನು ಈ ವರ್ಷ ನಾನು ಮತ್ತೆ ಮಾಡುತ್ತಿದ್ದೇನೆ. ಆವೊತ್ತು ಚುನಾವಣೆ ಬಂತೆಂದು ನಿಮ್ಮ ಕಲ್ಪನೆ ಇತ್ತು

ಆದರೆ ಅದು ಇಲ್ಲ. ಈಗ ಮತ್ತೆ ನಾನು ಮಾಡಬೇಕಾದರೆ ಎರಡು ಕಾಲು ವರ್ಷ ಮತ್ತೆ ಯಾವುದೇ ಚುನಾವಣೆ ಬರುವುದಿಲ್ಲವೆನ್ನುವ ಭರವಸೆಯನ್ನು ಕೂಡ ನಾನು ತಮಗೆ ಕೊಡುತ್ತೇನೆ. ಆದ್ದರಿಂದ ಅದನ್ನು ಚುನಾವಣೆಗಾಗಿ ಮಾಡಿದ್ದಲ್ಲ. ಜನರ ದೃಷ್ಟಿಯಿಂದ ಅದೊಂದು ಒಳ್ಳೆಯ ಕಾರ್ಯಕ್ರಮ ಎಂದು ನಮಗೆ ಅನಿಸಿದೆ ಅದನ್ನು ನಾವು ಮಾಡಿದ್ದೇವೆ. ಪರಿಶಿಷ್ಟ ಜಾತಿ/ ಪರಿಶಿಷ್ಟ ಪಂಗಡದ ಬಗ್ಗೆ ಅವರ ಇನ್ನಿತರ ಕಾರ್ಯಕ್ರಮಗಳ ಬಗ್ಗೆ ಮಾರ್ಚ್ ಕೊನೆಯಲ್ಲಿ ಅಥವಾ ಮತ್ತೆ ನಾವು ವೋಟ್ ಆನ್ ಅಕೌಂಟ್‌ಗೆ ಬಂದಾಗ ನಾನು ಏನು ತೆಗೆದು ಇಟ್ಟಿದ್ದೆ, ಯಾವ ರೀತಿ ಪ್ರೋಗ್ರೆಸ್ ಆಗಿದೆ ಎನ್ನುವಂಥ ಪೂರ್ಣ ಮಾಹಿತಿಯನ್ನು ನಾನು ತಮಗೆ ಕೊಡುತ್ತೇನೆ. ಎನ್ನುವ ಮಾತನ್ನು ಹೇಳುವುದಕ್ಕೆ ಇಚ್ಛೆಪಡುತ್ತೇನೆ. ಸಾಲ ಮನ್ನಾ, ಮತ್ತೊಂದು, ಮಗದೊಂದರ ಬಗ್ಗೆ ತಾವು ಅನೇಕ ಸಲಹೆಗಳನ್ನು ಕೊಟ್ಟಿದ್ದೀರಿ. ನಾನು ಈಗಾಗಲೇ ಅನೇಕ ಕಾರ್ಯಕ್ರಮಗಳನ್ನು ಕೈಗೊಂಡಿರುವುದರಿಂದ ನಾನು ಈಗ ನನ್ನ ಹಣಕಾಸಿನ ಇತಿಮಿತಿಗಳಲ್ಲಿ ಆ ರೀತಿ ಯಾವುದೇ ಕೆಲಸ ಮಾಡುವ ಸ್ಥಿತಿಯಲ್ಲಿ ನಾನಿಲ್ಲ. ಆದ್ದರಿಂದ ನನ್ನಿಂದ ಸಾಧ್ಯ ಇರುವಂಥದ್ದನ್ನು ನಾನು ಮಾಡಿದ್ದೇನೆ. ಆಡಳಿತದಲ್ಲಿ ಒಂದು ಶಿಥಿಲತೆ ಬಂದಿದೆ, ಅದರ ಸುಧಾರಣೆಯ ಬಗ್ಗೆ ತಾವು ಏನೂ ಮಾತನಾಡಲಿಲ್ಲವೆಂದು ಹೇಳಿದ್ದೀರಿ. ನಾನು ನನ್ನ ಅನುಭವದಿಂದ ಕೆಲವು ವಿಷಯಗಳನ್ನು ಹೇಳಬಾರದು ಮಾಡಬೇಕೆಂದು ಅಂದುಕೊಂಡಿದ್ದೇನೆ. ಹಾಗಾಗಿ ಈ ಬಜೆಟ್ ಮಂಡನೆ ಮಾಡಿದ ದಿವಸದಿಂದಲೇ ನಮ್ಮ ಅಧಿಕಾರಿಗಳೊಂದಿಗೆ ಸಮಾಲೋಚನೆ ಮಾಡಿ, ಸರ್ಕಾರದ ಆದೇಶಗಳನ್ನು ಹೊರಡಿಸಿ ಎಲ್ಲಾ ಜಿಲ್ಲಾ ಕೇಂದ್ರಗಳ ಅಧಿಕಾರಿಗಳ ಜೊತೆ, ಜಿಲ್ಲಾ ಉಸ್ತುವಾರಿ ಸಚಿವರ ಜೊತೆ, ನಿಮ್ಮ ಜೊತೆ ಸಹ ಸಮಾಲೋಚನೆ ಮಾಡುವುದಕ್ಕೆ ನಾನು ಎಲ್ಲಾ ಕಡೆ ಬರುತ್ತೇನೆ. ಆಡಳಿತದಲ್ಲಿ ಒಂದು ಪಾರದರ್ಶಕತೆ, ಆ ಕಾಮಗಾರಿಯಲ್ಲಿ ಒಂದು ಒಳ್ಳೆಯ ಕ್ವಾಲಿಟಿ ವರ್ಕ್ ಆಗುವಂಥದ್ದು, ಟೈಂಬೌಂಡ್ ಪ್ರೋಗ್ರಾಂ ಅನ್ನು ಮಾಡುತ್ತೇನೆ. ಶ್ರೀಮತಿ ಮೋಟಮ್ಮನವರೆ ನನ್ನ ಕಾಲದಲ್ಲಿ ಶಂಕುಸ್ಥಾಪನೆ ಮಾಡಿದಂಥ ಕಾಮಗಾರಿಗಳನ್ನು ನಾನು ಈಗಾಗಲೇ ಉದ್ಘಾಟನೆಯನ್ನು ಕೂಡ ಮಾಡಿದ್ದೇನೆ. ಇಂತಹ ನೂರು ಉದಾಹರಣೆಗಳನ್ನು

ನಾನು ತಮಗೆ ಕೊಡಬಹುದು. ಕೆಲವು ಸಂದರ್ಭದಲ್ಲಿ ಹತ್ತು-ಹತ್ತು ವರ್ಷಗಳಾಗುತ್ತಿದ್ದವು. ಎಸ್ಪಿಮೇಟ್ ಕಾಸ್ಪೆಗಿಂತ್ 2-3 ಪಟ್ಟು ಜಾಸ್ತಿಯಾಗುತ್ತಿತ್ತು. ನಾನು ಇದನ್ನು ದೊಡ್ಡಸ್ಥಿಕೆಗೆ ಮಾತನ್ನು ಹೇಳುತ್ತಿಲ್ಲ. ಕೊರತೆಗಳಿದ್ದರೆ ನಾನು, ತಾವು ಹೇಳಿದಂಥ ಅಂಶಗಳನ್ನು ಗಮನಿಸಿ ಅದನ್ನು ಸರಿಪಡಿಸುವಂಥ ಪ್ರಯತ್ನವನ್ನು ನಾನು ಮಾಡುತ್ತೇನೆ. ಇನ್ನು ಸನ್ಮಾನ್ಯ ನಾಣಯ್ಯನವರು ಈ ಕೃಷಿಕನ ಭೂಮಿಯನ್ನು ರಕ್ಷಿಸುವುದರ ಬಗ್ಗೆ, ಅದನ್ನು ಪರಭಾರೆ ಮಾಡಬಾರದು, ಅದು ಬೇರೆಯವರ ಕೈವಶವಾಗಬಾರದು, ಅದು ಕೈಗಾರಿಕೋದ್ಯಮಿಗಳಿಗೆ ಸಿಕ್ಕಿ ರೈತ ನರಳಬಾರದು ಮತ್ತು ಕೃಷಿ ಉತ್ಪಾದನೆಗೆ ಹೆಚ್ಚು ಒತ್ತು ಕೊಡಬೇಕು, ರೈತರ ಸಂಪಾದನೆ ಹೆಚ್ಚು ಆಗುವುದಕ್ಕೆ ನೀವು ಏನೇನು ಕಾರ್ಯಕ್ರಮಗಳನ್ನು ಕೈಗೊಳ್ಳಬೇಕು, ಜೊತೆಗೆ ಮುಖ್ಯವಾಗಿ ಹತ್ತು ಸಾವಿರ ರೂಪಾಯಿ ರೈತನಿಗೆ ಕೊಡುವಂಥದ್ದು ದುರುಪಯೋಗವಾಗಬಹುದು, ಅದರ ಬಗ್ಗೆ ಹೇಗೆ ಎಚ್ಚರ ವಹಿಸುತ್ತೀರಿ ಎನ್ನುವ ಕಿವಿ ಮಾತನ್ನು ಹೇಳಿದ್ದಾರೆ. ಅತ್ಯಂತ ಎಚ್ಚರಿಕೆ ವಹಿಸಿ ಈ ಪ್ರಯೋಗ ಅತ್ಯಂತ ಯಶಸ್ವಿಯಾಗಬೇಕಾದರೆ ನಿಮ್ಮೆಲ್ಲರ ಸಹಕಾರ ಬೇಕು. ಇದರಿಂದ ಪರಿಶಿಷ್ಟ ಜಾತಿ/ ಪರಿಶಿಷ್ಟ ವರ್ಗದ ಮಾರ್ಜಿನಲ್ ರೈತರಿಗೆ ಸ್ವಲ್ಪ ಪ್ರಾರಂಭದಲ್ಲಿ ಆರ್ಥಿಕವಾಗಿ ಶಕ್ತಿ ತರುವಂಥದ್ದು ಮಾಡಬೇಕಾಗಿದೆ. ಉದಾಹರಣೆಗೆ ಆರಂಭದಲ್ಲಿ ನನ್ನ ಹತ್ತಿರ ಒಂದು ಬೋರ್ವೆಲ್ ಇದೆ. ನಾನು ಅಲ್ಲಿ ಮಾವಿನ ತೋಟ ಮಾಡಬೇಕು, ಒಂದು ತೆಂಗಿನ ತೋಟ ಮಾಡಬೇಕು, ಒಂದು ಬಾಳೆ ತೋಟ ಮಾಡಬೇಕೆಂದರೆ ಪ್ರಾರಂಭಿಕ ಹಂತದಲ್ಲಿ ಇನ್‌ವೆಸ್ಟ್‌ಮೆಂಟ್‌ಗೆ ಸ್ವಲ್ಪ ದುಡ್ಡು ಬೇಕು. ಅದಕ್ಕೆ ಸಣ್ಣ ರೈತರಿಗೆ ಕೆಲವು ಬಾರಿ ದುಡ್ಡು ಇರುವುದಿಲ್ಲ. ಅದಕ್ಕೆ ಇದು ಲಾಭವಾಗಬೇಕೆನ್ನುವ ಒಂದು ಪ್ರಯತ್ನ ಅಷ್ಟೇ. ಎಲ್ಲಾ ಪ್ರಯತ್ನಗಳು ಕೂಡ ಎಷ್ಟರ ಮಟ್ಟಿಗೆ ಯಶಸ್ವಿಯಾಗುತ್ತದೆ ಅದು ನಮ್ಮ ನಿಮ್ಮೆಲ್ಲರ ಮೇಲೆ, ಚುನಾಯಿತ ಪ್ರತಿನಿಧಿಗಳು, ಅಲ್ಲಿರತಕ್ಕಂಥ ಅಧಿಕಾರಿಗಳ ಮೇಲೆ ಇದೆ. ನಾವೆಲ್ಲರೂ ಸೇರಿ ಇದನ್ನು ಮಾಡಬೇಕಾಗುತ್ತದೆ. ಇದೊಂದು ಪ್ರಯೋಗ ಅದನ್ನು ನಾನು ಮಾಡುತ್ತಿದ್ದೇನೆ. ಯಶಸ್ವಿಯಾದರೆ ಇನ್ನು ಹೆಚ್ಚು ದೊಡ್ಡ ಪ್ರಮಾಣದಲ್ಲಿ ಹೇಗೆ ಮಾಡಬೇಕೆಂದು ನಾವು ಯೋಚನೆ ಮಾಡೋಣ.

ಭಗ್ನಗಳಾದರೆ ಅದನ್ನು ಮುಂದೆ ಹೇಗೆ ಸರಿಪಡಿಸಬೇಕೆಂದು ಅದರ ಬಗ್ಗೆ ಹೆಚ್ಚಿನ ಪ್ರಯತ್ನವನ್ನು ನಾನು ಮಾಡುವುದಕ್ಕೆ ತಯಾರಿದ್ದೇನೆ.

ಇನ್ನು ತೆರಿಗೆಯ ಬಗ್ಗೆ ಹದಿಮೂರುವರೆ ಪರ್ಸೆಂಟ್ ಇದ್ದದ್ದು ಹದಿನಾಲ್ಕು ಪರ್ಸೆಂಟ್ ಮಾಡಿದ್ದೀರಿ ಎಂದು ಹೇಳಿದ್ದೀರಿ. ಪಕ್ಕದ ರಾಜ್ಯದಲ್ಲಿ ಹದಿನೈದು ಪರ್ಸೆಂಟ್ ಇದೆ. ಆದ್ದರಿಂದ ಸ್ವಲ್ಪವೂ ಏರಿಕೆ ಮಾಡದ ಖಜಾನೆ ತುಂಬಿಸಬೇಕು, ಅಭಿವೃದ್ಧಿ ಕಾರ್ಯ ಮಾಡುವುದು ಹೇಗೆಂದು ನನಗೆ ಗೊತ್ತಿಲ್ಲ. ಅನಿವಾರ್ಯವಾಗಿ ಎಲ್ಲೋ ಒಂದೆರಡು ಐಟಂಗಳಲ್ಲಿ ನಾನು ತೆರಿಗೆ ಹೆಚ್ಚು ಮಾಡಿದ್ದೇನೆಂದು ಅಂದುಕೊಂಡಿದ್ದೇನೆ. ನಮ್ಮ ವೈ.ಎಸ್.ವಿ ದತ್ತಾರವರು ಅಂಕಿ ಅಂಶಗಳನ್ನು ಏಕೆ ಕೊಟ್ಟಿದ್ದಾರೆ? ನಾವು ಬಹಳ ವರ್ಷಗಳಿಂದ ಹೀಗೆಯೇ ಇದ್ದೇವೆಂದು ಹೇಳಿದ್ದಾರೆ. ಹಾಗಾದರೆ ಮತ್ತೆ ಮತ್ತೆ ಏಕೆ ಕುಲಗೆಟ್ಟು ಹೋಗಿದೆ, ಹಣಕಾಸಿನ ಪರಿಸ್ಥಿತಿ ಸರಿ ಇಲ್ಲ ಎಂದು ಸದನದ ಒಳಗೆ, ಹೊರಗೆ ಹೇಳಿದ್ದಾರೆ. ನಮ್ಮ ರಾಜ್ಯ ಬಹಳ ವರ್ಷಗಳಿಂದ ಹಣಕಾಸಿನ ನಿರ್ವಹಣೆಯಲ್ಲಿ ಬೇರೆ ರಾಜ್ಯಗಳಿಗೆ ಮಾದರಿಯಾಗಿದೆ ಅನ್ನುವುದಕ್ಕೆ ಅಕ್ಕಪಕ್ಕದ ರಾಜ್ಯಗಳನ್ನು ಸೇರಿಸಿಕೊಂಡು ಅಂಕಿಅಂಶಗಳನ್ನು ಕೊಟ್ಟಿದ್ದೇವೆ. ಆ ದೊಡ್ಡಸ್ಥಿಕೆ ನನ್ನ ಒಬ್ಬನಿಗೆ ಸೇರಬೇಕಾದದ್ದು ಅಲ್ಲ. ಅನೇಕ ಜನರ ಶ್ರಮದಿಂದ ಇವೊತ್ತು ಈ ಸ್ಥಿತಿಗೆ ತಂದಿದ್ದೇವೆ. ಅದನ್ನು ದುಸ್ಥಿತಿಗೆ ತೆಗೆದುಕೊಂಡು ಹೋಗಿಲ್ಲ. ಸರಿಪಡಿಸುವಂಥ ಪ್ರಯತ್ನ ಪ್ರಾಮಾಣಿಕವಾಗಿ ಮಾಡುತ್ತಿದ್ದೇನೆ ಎನ್ನುವ ದೃಷ್ಟಿಯಿಂದ ನಾನು ವಿವರಣೆ ಕೊಟ್ಟಿದ್ದೇನೆ ಹೊರತಾಗಿ ಬೇರೆ ಯಾವುದೇ ಕಾರಣಕ್ಕಲ್ಲ ಎನ್ನುವುದನ್ನು ನಾನು ತಮಗೆ ಹೇಳುವುದಕ್ಕೆ ಇಚ್ಛೆಪಡುತ್ತೇನೆ. ಮಾನ್ಯ ಎಸ್.ಆರ್.ಪಾಟೀಲರು ಬಹಳ ಅನುಭವ ಇರುವಂಥ ಅತ್ಯಂತ ಹಿರಿಯ ಸದಸ್ಯರು ಹಾಗೂ ಉಪನಾಯಕರು, ವಾಣಿಜ್ಯ ಬ್ಯಾಂಕ್‌ಗೆ ಇದು ಏಕೆ ಅನ್ವಯಿಸಬಾರದು? ಬರೀ ಕೋ-ಆಪರೇಟಿವ್ ಬ್ಯಾಂಕ್‌ಗೆ ಏಕೆ ಎಂದು ಕೇಳಿದ್ದಾರೆ, ಅದನ್ನು ಮಾಡಬೇಕೆಂದು ನನಗೂ ಹುಚ್ಚು ಇದೆ. ಆ ಭಾರ ಎಷ್ಟು ಬೀಳುತ್ತದೆ, ಏನು ಎಂದು ನಾನು ಪುನಃ ಪರಿಶೀಲನೆ ಮಾಡುತ್ತೇನೆ. ಇನ್ನು ಒಣ ದ್ರಾಕ್ಷಿಯ ಮೇಲಿನ ತೆರಿಗೆಯ ಬಗ್ಗೆ ನೀವು ಪ್ರಸ್ತಾಪ ಮಾಡಿದ್ದೀರಿ. ಅದನ್ನು ನಾನು ಮತ್ತೊಮ್ಮೆ ಪರಿಶೀಲನೆಯನ್ನು ಮಾಡುತ್ತೇನೆ. ನೀವು

ಹೇಳಿದ್ದರಲ್ಲಿ ಯಾವುದನ್ನು ಸುಧಾರಿಸುವುದಕ್ಕೆ ಸಾಧ್ಯ ಇದೆಯೋ ಆ ಕಡೆ ನಾನು ಗಮನವನ್ನು ಕೊಡುತ್ತೇನೆ.

ಇನ್ನು ನಮ್ಮ ಮಂತ್ರಿಗಳು ವಿಧಾನ ಸೌಧಕ್ಕೆ ಬಂದು ಎಷ್ಟು ಸಮಯ ಕಳೆಯಬೇಕೆಂದು ನಿಮ್ಮ ಅನುಭವದ ಆಧಾರದ ಮೇಲೆ ಒಳ್ಳೆಯ ಸಲಹೆಯನ್ನು ಕೊಟ್ಟಿದ್ದೀರಿ. ನಾನು ಹಿರಿಯ ಸದಸ್ಯರ ಭಾವನೆಗಳನ್ನು ಮಂತ್ರಿಗಳಿಗೆ ತಿಳಿಸುತ್ತೇನೆ. ಅದರಲ್ಲಿ ಸ್ವಲ್ಪ ಸುಧಾರಣೆಯಾಗಬೇಕೆನ್ನುವುದರಲ್ಲಿ ಎರಡು ಮಾತಿಲ್ಲ. ಈ ದಿಕ್ಕಿನಲ್ಲಿ ಸುಧಾರಣೆ ಮಾಡಿಕೊಳ್ಳುವುದಕ್ಕೆ ಏನೇನು ಸಾಧ್ಯವಿದೆಯೋ ಆ ಪ್ರಯತ್ನವನ್ನು ಮಾಡುತ್ತೇನೆ. ಇನ್ನು ಮಾನ್ಯ ಪಾಟೀಲರಿಗೆ ಹೇಳುವುದೇನೆಂದರೆ ಡ್ರಿಪ್ ಇರಿಗೇಶನ್‌ಗೆ ಸಬ್ಸಿಡಿ ಎಲ್ಲಾ ಕಡೆ ಹೋಗಿದೆ. ನೀವು ಬಿಜಾಪುರಕ್ಕೆ ಇದೆ, ಬಾಗಲಕೋಟೆಗೆ ಇಲ್ಲ ಎಂದು ನೀವು ಅಂದುಕೊಂಡಿದ್ದೀರಿ. ಆ ಮಾಹಿತಿ ಸರಿ ಇಲ್ಲ. ಅದನ್ನು ಬಹುತೇಕ ಎಲ್ಲಾ ಕಡೆ ಕೊಡುತ್ತಿದ್ದೇವೆ. ಇನ್ನು ಅನೇಕ ಸಲಹೆಗಳನ್ನು ಕೊಟ್ಟಿದ್ದಾರೆ ಅದೆಲ್ಲವನ್ನು ಗಮನಿಸಿ ಸುಧಾರಣೆ ಮಾಡುವುದಕ್ಕೆ ಏನೇನು ಸಾಧ್ಯ ಇದೆಯೋ ಅದರ ಬಗ್ಗೆ ನಾನು ಪ್ರಾಮಾಣಿಕ ಪ್ರಯತ್ನವನ್ನು ಮಾಡುತ್ತೇನೆ ಎನ್ನುವಂಥ ವಿನಂತಿಯನ್ನು ಮಾಡಿ ನಾಲ್ಕು ತಿಂಗಳಿಗೆ ಈ ಆಯವ್ಯಯಕ್ಕೆ ಅನುಮತಿಯನ್ನು ನೀಡಬೇಕೆಂದು ಕೋರುತ್ತೇನೆ.

2. ಸಭೆಯ ಮುಂದಿಡಲಾದ ಕಾಗದ ಪತ್ರಗಳು

ಕಾರ್ಯದರ್ಶಿ:- ಕರ್ನಾಟಕ ವಿಧಾನ ಸಭೆಯಿಂದ ಅಂಗೀಕೃತವಾದ ರೂಪದಲ್ಲಿರುವ ಈ ಕೆಳಕಂಡ ವಿಧೇಯಕಗಳನ್ನು ಸಭೆಯ ಮುಂದೆ ಇಡುತ್ತಿದ್ದೇನೆ.

1. ಕರ್ನಾಟಕ ಧನವಿನಿಯೋಗ (ಸಂಖ್ಯೆ 2) ವಿಧೇಯಕ, 2011
2. ಕರ್ನಾಟಕ ಧನವಿನಿಯೋಗ (ಲೇಖಾನುದಾನ) ವಿಧೇಯಕ, 2011
3. ಕರ್ನಾಟಕ ಆರ್ಥಿಕ ಹೊಣೆಗಾರಿಕೆ (ತಿದ್ದುಪಡಿ) ವಿಧೇಯಕ, 2011
4. ಕರ್ನಾಟಕ ಮೌಲ್ಯವರ್ಧಿತ ತೆರಿಗೆ (ತಿದ್ದುಪಡಿ) ವಿಧೇಯಕ, 2011
5. ಕರ್ನಾಟಕ ತೆರಿಗೆ ಕಾನೂನುಗಳು (ತಿದ್ದುಪಡಿ) ವಿಧೇಯಕ, 2011
6. ಕರ್ನಾಟಕ ಸ್ವಾಂಪು (ತಿದ್ದುಪಡಿ) ವಿಧೇಯಕ, 2011
7. ಕರ್ನಾಟಕ ಮೋಟಾರು ವಾಹನಗಳ ತೆರಿಗೆ (ತಿದ್ದುಪಡಿ) ವಿಧೇಯಕ, 2011

3. (ಅ) ಶಾಸನ ರಚನೆ

ವಿಧೇಯಕವನ್ನು ಪರ್ಯಾಲೋಚಿಸುವುದು ಹಾಗೂ ಅಂಗೀಕರಿಸುವುದು

ಕರ್ನಾಟಕ ಧನವಿನಿಯೋಗ (ಸಂಖ್ಯೆ 2) ವಿಧೇಯಕ, 2011

ಪರ್ಯಾಲೋಚನಾ ಪ್ರಸ್ತಾವ

ಶ್ರೀ ಬಿ.ಎಸ್. ಯಡಿಯೂರಪ್ಪ (ಮುಖ್ಯಮಂತ್ರಿಗಳು):- ಮಾನ್ಯ ಸಭಾ ಪತಿಯವರೇ, ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ಧನವಿನಿಯೋಗ (ಸಂಖ್ಯೆ 2) ವಿಧೇಯಕವನ್ನು ಪರ್ಯಾಲೋಚಿಸಬೇಕೆಂದು ಕೋರುತ್ತೇನೆ.

ಪ್ರಸ್ತಾವವನ್ನು ಮಂಡಿಸಲಾಯಿತು

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ಧನವಿನಿಯೋಗ (ಸಂಖ್ಯೆ 2) ವಿಧೇಯಕವನ್ನು ಪರ್ಯಾಲೋಚಿಸುವುದು”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

ಖಂಡ ಖಂಡವಾಗಿ ವಿಧೇಯಕವನ್ನು ಪರ್ಯಾಲೋಚಿಸುವುದು

ಖಂಡ 2 ಮತ್ತು 3

ಸಭಾಪತಿಯವರು:-“ಖಂಡ 2 ಮತ್ತು 3 ಈ ವಿಧೇಯಕದ ಅಂಗವಾಗಿರುತ್ತದೆ”

ಪ್ರಸ್ತಾವವನ್ನು ಅಂಗೀಕರಿಸಲ್ಪಟ್ಟಿತು

(ಖಂಡ 2 ಮತ್ತು 3ನ್ನು ವಿಧೇಯಕಕ್ಕೆ ಸೇರಿಸಲಾಯಿತು.)

ಖಂಡ 1 ಇತ್ಯಾದಿ

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ಮೊದಲನೆಯ ಖಂಡ, ದೀರ್ಘ ಶೀರ್ಷಿಕೆ, ಪ್ರಸ್ತಾವನೆ ಹಾಗೂ ಅಧಿನಿಯಮಗೊಳಿಸುವ ಸೂತ್ರ ಸಂಹಿತೆ ವಿಧೇಯಕದ ಭಾಗವಾಗಿರುತ್ತದೆ”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

(ಮೊದಲನೆಯ ಖಂಡ, ದೀರ್ಘ ಶೀರ್ಷಿಕೆ, ಪ್ರಸ್ತಾವನೆ ಹಾಗೂ ಅಧಿನಿಯಮಗೊಳಿಸುವ ಸೂತ್ರ ಸಂಹಿತೆಗಳನ್ನು ವಿಧೇಯಕಕ್ಕೆ ಸೇರಿಸಲಾಯಿತು.)

ಪ್ರಸ್ತಾವ ಅಂಗೀಕಾರ

ಶ್ರೀ ಬಿ.ಎಸ್. ಯಡಿಯೂರಪ್ಪ (ಮುಖ್ಯಮಂತ್ರಿಗಳು):-ಮಾನ್ಯ ಸಭಾಪತಿಯವರೇ, ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ಧನವಿನಿಯೋಗ (ಸಂಖ್ಯೆ 2) ವಿಧೇಯಕವನ್ನು ಅಂಗೀಕರಿಸಬೇಕೆಂದು ಕೋರುತ್ತೇನೆ.

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ
ಕರ್ನಾಟಕ ಧನವಿನಿಯೋಗ (ಸಂಖ್ಯೆ 2) ವಿಧೇಯಕವನ್ನು
ಅಂಗೀಕರಿಸುವುದು”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು ಮತ್ತು ಮಸೂದೆಗೆ ಒಪ್ಪಿಗೆ ನೀಡಲಾಯಿತು.

ಶ್ರೀ ವಿ.ಆರ್.ಸುದರ್ಶನ್:- ಮಾನ್ಯ ಸಭಾಪತಿಯವರೇ, ಇದರಲ್ಲಿ
“ಕರ್ನಾಟಕ ವಿಧಾನ ಪರಿಷತ್ತು ಎಂದು ಹೇಳಿ, ಸಭಾಧ್ಯಕ್ಷರು, ಕರ್ನಾಟಕ ವಿಧಾನ
ಸಭೆ” ಎಂದು ಇದೆ. ನೋಡಿ ಅಧಿಕಾರಿಗಳು ಎಷ್ಟರಮಟ್ಟಿಗೆ ಜವಾಬ್ದಾರಿಯಿಂದ
ವರ್ತಿಸುತ್ತಾರೆ ಎಂದು. ಇದರ ಬಗ್ಗೆ ಎಚ್ಚರಿಕೆಯನ್ನು ವಹಿಸಬೇಕು.

ಸಭಾಪತಿಯವರು:- ಅದು ಸಭಾಧ್ಯಕ್ಷರು ದೃಢೀಕರಣ ಮಾಡಿರುವುದು.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಯವರೇ, ಕರ್ನಾಟಕ
ಧನವಿನಿಯೋಗ, ಕರ್ನಾಟಕ ವಿಧಾನ ಪರಿಷತ್ತು, ಸಭಾಧ್ಯಕ್ಷರು ಕರ್ನಾಟಕ
ವಿಧಾನ ಸಭೆ” ಎಂದು ಇದೆ.

ಡಾ: ವಿ.ಎಸ್. ಆಚಾರ್ಯ:- I hereby certify ಎಂದು ಇದೆ.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಯವರೇ, ತಾವು
ದಯಮಾಡಿ ಕರ್ನಾಟಕ ವಿಧಾನ ಪರಿಷತ್ತಿನ ವಿಧೇಯಕಗಳನ್ನು ತೆಗೆದು
ನೋಡಿ. ಕನ್ನಡ ಮತ್ತು ಆಂಗ್ಲ ಭಾಷೆಯ ಎರಡೂ ವಿಧೇಯಕಗಳನ್ನು
ನೋಡಿ.

Mr. CHAIRMAN:- He has certified it. ಇದು ಸರಿ ಇದೆ,
ತಪ್ಪಾಗಿಲ್ಲ.

(ಆ) ಕರ್ನಾಟಕ ಧನವಿನಿಯೋಗ (ಲೇಖಾನುದಾನ) ವಿಧೇಯಕ, 2011

ಪರ್ಯಾಲೋಚನಾ ಪ್ರಸ್ತಾವ

ಶ್ರೀ ಬಿ.ಎಸ್. ಯಡಿಯೂರಪ್ಪ (ಮುಖ್ಯಮಂತ್ರಿಗಳು):- ಮಾನ್ಯ ಸಭಾಪತಿಯವರೇ, ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ಧನವಿನಿಯೋಗ (ಲೇಖಾನುದಾನ) ವಿಧೇಯಕವನ್ನು ಪರ್ಯಾಲೋಚಿಸಬೇಕೆಂದು ಕೋರುತ್ತೇನೆ.

ಪ್ರಸ್ತಾವವನ್ನು ಮಂಡಿಸಲಾಯಿತು

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ಧನವಿನಿಯೋಗ (ಲೇಖಾನುದಾನ) ವಿಧೇಯಕವನ್ನು ಪರ್ಯಾಲೋಚಿಸುವುದು”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

ಖಂಡ ಖಂಡವಾಗಿ ವಿಧೇಯಕವನ್ನು ಪರ್ಯಾಲೋಚಿಸುವುದು

ಖಂಡ 2 ಮತ್ತು 3

ಸಭಾಪತಿಯವರು:-“ಖಂಡ 2 ಮತ್ತು 3 ಎರಡೂ ಸೇರಿದಂತೆ ಈ ವಿಧೇಯಕದ ಅಂಗವಾಗಿರುತ್ತದೆ”

ಪ್ರಸ್ತಾವವನ್ನು ಅಂಗೀಕರಿಸಲ್ಪಟ್ಟಿತು

(ಖಂಡ 2 ಮತ್ತು 3 ಎರಡೂ ಸೇರಿದಂತೆ ವಿಧೇಯಕಕ್ಕೆ ಸೇರಿಸಲಾಯಿತು.)

ಖಂಡ 1 ಇತ್ಯಾದಿ

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ಮೊದಲನೆಯ ಖಂಡ, ದೀರ್ಘ ಶೀರ್ಷಿಕೆ, ಪ್ರಸ್ತಾವನೆ ಹಾಗೂ ಅಧಿನಿಯಮಗೊಳಿಸುವ ಸೂತ್ರ ಸಂಹಿತೆ ವಿಧೇಯಕದ ಭಾಗವಾಗಿರುತ್ತದೆ”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

ಮೊದಲನೆಯ ಖಂಡ, ದೀರ್ಘ ಶೀರ್ಷಿಕೆ, ಪ್ರಸ್ತಾವನೆ ಹಾಗೂ ಅಧಿನಿಯಮಗೊಳಿಸುವ ಸೂತ್ರ ಸಂಹಿತೆಗಳನ್ನು ವಿಧೇಯಕಕ್ಕೆ ಸೇರಿಸಲಾಯಿತು.)

ಪ್ರಸ್ತಾವದ ಅಂಗೀಕಾರ

ಶ್ರೀ ಬಿ.ಎಸ್.ಯಡಿಯೂರಪ್ಪ (ಮುಖ್ಯಮಂತ್ರಿಗಳು):- ಮಾನ್ಯ ಸಭಾಪತಿಯವರೇ, ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ಧನವಿನಿಯೋಗ (ಲೇಖಾನುದಾನ) ವಿಧೇಯಕವನ್ನು ಅಂಗೀಕರಿಸಬೇಕೆಂದು ಕೋರುತ್ತೇನೆ.

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ಧನವಿನಿಯೋಗ (ಲೇಖಾನುದಾನ) ವಿಧೇಯಕವನ್ನು ಅಂಗೀಕರಿಸುವುದು”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು ಮತ್ತು ಮಸೂದೆಗೆ ಒಪ್ಪಿಗೆ ನೀಡಲಾಯಿತು.

(ಇ) ಕರ್ನಾಟಕ ಆರ್ಥಿಕ ಹೊಣೆಗಾರಿಕೆ(ತಿದ್ದುಪಡಿ) ವಿಧೇಯಕ, 2011

ಪರ್ಯಾಲೋಚನಾ ಪ್ರಸ್ತಾವ

ಶ್ರೀ ಬಿ.ಎಸ್.ಯಡಿಯೂರಪ್ಪ (ಮುಖ್ಯಮಂತ್ರಿಗಳು):- ಮಾನ್ಯ ಸಭಾಪತಿಯವರೇ, ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ಆರ್ಥಿಕ ಹೊಣೆಗಾರಿಕೆ(ತಿದ್ದುಪಡಿ) ವಿಧೇಯಕವನ್ನು ಪರ್ಯಾಲೋಚಿಸಬೇಕೆಂದು ಕೋರುತ್ತೇನೆ..

ಪ್ರಸ್ತಾವವನ್ನು ಮಂಡಿಸಲಾಯಿತು

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ಆರ್ಥಿಕ ಹೊಣೆಗಾರಿಕೆ (ತಿದ್ದುಪಡಿ) ವಿಧೇಯಕವನ್ನು ಪರ್ಯಾಲೋಚಿಸುವುದು”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

ಖಂಡ 2 ರಿಂದ 5ರವರೆಗೆ

ಖಂಡ 2 ರಿಂದ 5ರವರೆಗೆ

ಸಭಾಪತಿಯವರು:-“ಖಂಡ 2 ರಿಂದ 5ರವರೆಗೆ ಎರಡೂ ಸೇರಿದಂತೆ ಈ ವಿಧೇಯಕದ ಅಂಗವಾಗಿರುತ್ತದೆ”

ಪ್ರಸ್ತಾವವನ್ನು ಅಂಗೀಕರಿಸಲ್ಪಟ್ಟಿತು

(ಖಂಡ 2 ರಿಂದ 5ರವರೆಗೆ ಎರಡೂ ಸೇರಿದಂತೆ ವಿಧೇಯಕಕ್ಕೆ ಸೇರಿಸಲಾಯಿತು.)

ಖಂಡ 1 ಇತ್ಯಾದಿ

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ಮೊದಲನೆಯ ಖಂಡ, ದೀರ್ಘ ಶೀರ್ಷಿಕೆ, ಪ್ರಸ್ತಾವನೆ ಹಾಗೂ ಅಧಿನಿಯಮಗೊಳಿಸುವ ಸೂತ್ರ ಸಂಹಿತೆ ವಿಧೇಯಕದ ಭಾಗವಾಗಿರುತ್ತದೆ”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

(ಮೊದಲನೆಯ ಖಂಡ, ದೀರ್ಘ ಶೀರ್ಷಿಕೆ, ಪ್ರಸ್ತಾವನೆ ಹಾಗೂ ಅಧಿನಿಯಮಗೊಳಿಸುವ ಸೂತ್ರ ಸಂಹಿತೆಗಳನ್ನು ವಿಧೇಯಕಕ್ಕೆ ಸೇರಿಸಲಾಯಿತು.)

ಪ್ರಸ್ತಾವದ ಅಂಗೀಕಾರ

ಶ್ರೀ ಬಿ.ಎಸ್. ಯಡಿಯೂರಪ್ಪ (ಮುಖ್ಯಮಂತ್ರಿಗಳು):- ಮಾನ್ಯ ಸಭಾಪತಿಯವರೇ, ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ಆರ್ಥಿಕ ಹೊಣೆಗಾರಿಕೆ(ತಿದ್ದುಪಡಿ) ವಿಧೇಯಕವನ್ನು ಅಂಗೀಕರಿಸಬೇಕೆಂದು ಕೋರುತ್ತೇನೆ.

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ಆರ್ಥಿಕ ಹೊಣೆಗಾರಿಕೆ (ತಿದ್ದುಪಡಿ) ವಿಧೇಯಕವನ್ನು ಅಂಗೀಕರಿಸುವುದು”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು ಮತ್ತು ಮಸೂದೆಗೆ ಒಪ್ಪಿಗೆ ನೀಡಲಾಯಿತು.

(ಈ) ಕರ್ನಾಟಕ ಮೌಲ್ಯವರ್ಧಿತ ತೆರಿಗೆ(ತಿದ್ದುಪಡಿ) ವಿಧೇಯಕ, 2011

ಪರ್ಯಾಲೋಚನಾ ಪ್ರಸ್ತಾವ

ಶ್ರೀ ಬಿ.ಎಸ್. ಯಡಿಯೂರಪ್ಪ (ಮುಖ್ಯಮಂತ್ರಿಗಳು):- ಮಾನ್ಯ ಸಭಾ ಪತಿಯವರೇ, ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ಮೌಲ್ಯವರ್ಧಿತ ತೆರಿಗೆ (ತಿದ್ದುಪಡಿ)ವಿಧೇಯಕವನ್ನು ಪರ್ಯಾಲೋಚಿಸಬೇಕೆಂದು ಕೋರುತ್ತೇನೆ.

ಪ್ರಸ್ತಾವವನ್ನು ಮಂಡಿಸಲಾಯಿತು

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011ನೇ ಸಾಲಿನ ಕರ್ನಾಟಕ ಮೌಲ್ಯವರ್ಧಿತ ತೆರಿಗೆ (ತಿದ್ದುಪಡಿ) ವಿಧೇಯಕವನ್ನು ಪರ್ಯಾಲೋಚಿಸುವುದು”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

ಖಂಡ ಖಂಡವಾಗಿ ವಿಧೇಯಕವನ್ನು ಪರ್ಯಾಲೋಚಿಸುವುದು

ಖಂಡ 2 ರಿಂದ 13 ರವರೆಗೆ

ಸಭಾಪತಿಯವರು:-“ಖಂಡ 2 ರಿಂದ 13ರವರೆಗೆ ಎರಡೂ ಸೇರಿದಂತೆ ಈ ವಿಧೇಯಕದ ಅಂಗವಾಗಿರುತ್ತದೆ”

ಪ್ರಸ್ತಾವವನ್ನು ಅಂಗೀಕರಿಸಲ್ಪಟ್ಟಿತು

(ಖಂಡ 2 ರಿಂದ 13ರವರೆಗೆ ಎರಡೂ ಸೇರಿದಂತೆ ವಿಧೇಯಕಕ್ಕೆ ಸೇರಿಸಲಾಯಿತು.)

ಖಂಡ 1 ಇತ್ಯಾದಿ

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ಮೊದಲನೆಯ ಖಂಡ, ದೀರ್ಘ ಶೀರ್ಷಿಕೆ, ಪ್ರಸ್ತಾವನೆ ಹಾಗೂ ಅಧಿನಿಯಮಗೊಳಿಸುವ ಸೂತ್ರ ಸಂಹಿತೆ ವಿಧೇಯಕದ ಭಾಗವಾಗಿರುತ್ತದೆ”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

(ಮೊದಲನೆಯ ಖಂಡ, ದೀರ್ಘ ಶೀರ್ಷಿಕೆ, ಪ್ರಸ್ತಾವನೆ ಹಾಗೂ ಅಧಿನಿಯಮಗೊಳಿಸುವ ಸೂತ್ರ ಸಂಹಿತೆಗಳನ್ನು ವಿಧೇಯಕಕ್ಕೆ ಸೇರಿಸಲಾಯಿತು.)

ಪ್ರಸ್ತಾವದ ಅಂಗೀಕಾರ

ಶ್ರೀ ಬಿ.ಎಸ್. ಯಡಿಯೂರಪ್ಪ (ಮುಖ್ಯಮಂತ್ರಿಗಳು):- ಮಾನ್ಯ ಸಭಾ ಪತಿಯವರೇ, ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ಮೌಲ್ಯವರ್ಧಿತ ತೆರಿಗೆ (ತಿದ್ದುಪಡಿ) ವಿಧೇಯಕವನ್ನು ಅಂಗೀಕರಿಸಬೇಕೆಂದು ಕೋರುತ್ತೇನೆ.

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ಮೌಲ್ಯವರ್ಧಿತ ತೆರಿಗೆ (ತಿದ್ದುಪಡಿ)ವಿಧೇಯಕವನ್ನು ಅಂಗೀಕರಿಸುವುದು”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು ಮತ್ತು ಮಸೂದೆಗೆ ಒಪ್ಪಿಗೆ ನೀಡಲಾಯಿತು.

(ಉ) ಕರ್ನಾಟಕ ತೆರಿಗೆ ಕಾನೂನುಗಳ(ತಿದ್ದುಪಡಿ) ವಿಧೇಯಕ, 2011

ಪರ್ಯಾಲೋಚನಾ ಪ್ರಸ್ತಾವ

ಶ್ರೀ ಬಿ.ಎಸ್.ಯಡಿಯೂರಪ್ಪ (ಮುಖ್ಯಮಂತ್ರಿಗಳು):- ಮಾನ್ಯ ಸಭಾಪತಿಯವರೇ, ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ತೆರಿಗೆ ಕಾನೂನುಗಳ (ತಿದ್ದುಪಡಿ)ವಿಧೇಯಕವನ್ನು ಪರ್ಯಾಲೋಚಿಸಬೇಕೆಂದು ಕೋರುತ್ತೇನೆ.

ಪ್ರಸ್ತಾವವನ್ನು ಮಂಡಿಸಲಾಯಿತು

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ನೇ ಸಾಲಿನ ಕರ್ನಾಟಕ ತೆರಿಗೆ ಕಾನೂನುಗಳ (ತಿದ್ದುಪಡಿ) ವಿಧೇಯಕವನ್ನು ಪರ್ಯಾಲೋಚಿಸುವುದು”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

ವಿಧೇಯಕವನ್ನು ಖಂಡ ಖಂಡವಾಗಿ ಪರ್ಯಾಲೋಚಿಸುವುದು

ಖಂಡ 2ರಿಂದ 8 ರವರೆಗೆ

ಸಭಾಪತಿಯವರು:-“ಖಂಡ 2ನ್ನು ಅಥವಾ 2 ರಿಂದ 8ರವರೆಗೆ ಈ ವಿಧೇಯಕದ ಅಂಗವಾಗಿರುತ್ತದೆ”

ಪ್ರಸ್ತಾವವನ್ನು ಅಂಗೀಕರಿಸಲ್ಪಟ್ಟಿತು

(ಖಂಡ 2ರಿಂದ 8ರವರೆಗೆ ವಿಧೇಯಕಕ್ಕೆ ಸೇರಿಸಲಾಯಿತು)

ಖಂಡ 1 ಇತ್ಯಾದಿ

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ಮೊದಲನೆಯ ಖಂಡ, ದೀರ್ಘ ಶೀರ್ಷಿಕೆ, ಪ್ರಸ್ತಾವನೆ ಹಾಗೂ ಅಧಿನಿಯಮಗೊಳಿಸುವ ಸೂತ್ರ ಸಂಹಿತೆ ವಿಧೇಯಕದ ಭಾಗವಾಗಿರುತ್ತದೆ”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

ಮೊದಲನೆಯ ಖಂಡ, ದೀರ್ಘ ಶೀರ್ಷಿಕೆ, ಪ್ರಸ್ತಾವನೆ ಹಾಗೂ ಅಧಿನಿಯಮಗೊಳಿಸುವ ಸೂತ್ರ ಸಂಹಿತೆಗಳನ್ನು ವಿಧೇಯಕಕ್ಕೆ ಸೇರಿಸಲಾಯಿತು.)

ಪ್ರಸ್ತಾವದ ಅಂಗೀಕಾರ

ಶ್ರೀ ಬಿ.ಎಸ್. ಯಡಿಯೂರಪ್ಪ (ಮುಖ್ಯಮಂತ್ರಿಗಳು):- ಮಾನ್ಯ ಸಭಾಪತಿಯವರೇ, ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011 ರ ಕರ್ನಾಟಕ ತೆರಿಗೆ ಕಾನೂನುಗಳ (ತಿದ್ದುಪಡಿ) ವಿಧೇಯಕವನ್ನು ಅಂಗೀಕರಿಸಬೇಕೆಂದು ಕೋರುತ್ತೇನೆ.

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011ರ ಕರ್ನಾಟಕ ತೆರಿಗೆ ಕಾನೂನುಗಳ (ತಿದ್ದುಪಡಿ)ವಿಧೇಯಕವನ್ನು ಅಂಗೀಕರಿಸುವುದು”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು ಮತ್ತು ಮಸೂದೆಗೆ ಒಪ್ಪಿಗೆ ನೀಡಲಾಯಿತು.

ಕರ್ನಾಟಕ ಸ್ವಾಂಪು(ತಿದ್ದುಪಡಿ) ವಿಧೇಯಕ, 2011

ಪರ್ಯಾಲೋಚನಾ ಪ್ರಸ್ತಾವ

ಶ್ರೀ ಜಿ. ಕರುಣಾಕರರೆಡ್ಡಿ (ಕಂದಾಯ ಸಚಿವರು):- ಮಾನ್ಯ ಸಭಾಪತಿಯವರೇ, ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011ರ ಕರ್ನಾಟಕ ಸ್ವಾಂಪು (ತಿದ್ದುಪಡಿ)ವಿಧೇಯಕವನ್ನು ಪರ್ಯಾಲೋಚಿಸಬೇಕೆಂದು ಕೋರುತ್ತೇನೆ.

ಪ್ರಸ್ತಾವವನ್ನು ಮಂಡಿಸಲಾಯಿತು

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011ರ ಕರ್ನಾಟಕ ಸ್ಟಾಂಪು (ತಿದ್ದುಪಡಿ)ವಿಧೇಯಕವನ್ನುಪರ್ಯಾಲೋಚಿಸುವುದು”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

ವಿಧೇಯಕವನ್ನು ಖಂಡ ಖಂಡವಾಗಿ ಪರ್ಯಾಲೋಚಿಸುವುದು

ಖಂಡ 2ರಿಂದ 3 ರವರೆಗೆ

ಸಭಾಪತಿಯವರು:-“2 ರಿಂದ 3ರವರೆಗೆ ಎರಡೂ ಸೇರಿದಂತೆ ಈ ವಿಧೇಯಕದ ಅಂಗವಾಗಿರುತ್ತದೆ”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

(ಖಂಡ 2ರಿಂದ 3ರವರೆಗೆ ಎರಡೂ ಸೇರಿದಂತೆ ವಿಧೇಯಕಕ್ಕೆ ಸೇರಿಸಲಾಯಿತು)

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

ಖಂಡ 1 ಇತ್ಯಾದಿ

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ಮೊದಲನೆಯ ಖಂಡ, ದೀರ್ಘ ಶೀರ್ಷಿಕೆ, ಪ್ರಸ್ತಾವನೆ ಹಾಗೂ ಅಧಿನಿಯಮಗೊಳಿಸುವ ಸೂತ್ರ ಸಂಹಿತೆ ವಿಧೇಯಕದ ಭಾಗವಾಗಿರುತ್ತದೆ”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

(ಮೊದಲನೆಯ ಖಂಡ, ದೀರ್ಘ ಶೀರ್ಷಿಕೆ, ಪ್ರಸ್ತಾವನೆ ಹಾಗೂ ಅಧಿನಿಯಮಗೊಳಿಸುವ ಸೂತ್ರ ಸಂಹಿತೆಗಳನ್ನು ವಿಧೇಯಕಕ್ಕೆ ಸೇರಿಸಲಾಯಿತು.)

ಪ್ರಸ್ತಾವದ ಅಂಗೀಕಾರ

ಶ್ರೀ ಜಿ. ಕರುಣಾಕರರೆಡ್ಡಿ (ಕಂದಾಯ ಸಚಿವರು):- ಮಾನ್ಯ ಸಭಾಪತಿಯವರೇ, ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011ರ ಕರ್ನಾಟಕ ಸ್ಟಾಂಪು (ತಿದ್ದುಪಡಿ) ವಿಧೇಯಕವನ್ನು ಅಂಗೀಕರಿಸಬೇಕೆಂದು ಕೋರುತ್ತೇನೆ.

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011ರ ಕರ್ನಾಟಕ ಸ್ಟಾಂಪು (ತಿದ್ದುಪಡಿ)ವಿಧೇಯಕವನ್ನು ಅಂಗೀಕರಿಸುವುದು”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು ಮತ್ತು ಮಸೂದೆಗೆ ಒಪ್ಪಿಗೆ ನೀಡಲಾಯಿತು.

ಸಭಾಪತಿಯವರು:- ಮಾನ್ಯ ಸಾರಿಗೆ ಸಚಿವರ ಪರವಾಗಿ ಸಭಾನಾಯಕರು ಕರ್ನಾಟಕ ಮೋಟಾರು ವಾಹನಗಳ ತೆರಿಗೆ (ತಿದ್ದುಪಡಿ) ವಿಧೇಯಕ, 2011ನ್ನು ಮಂಡಿಸುವುದು.

ಶ್ರೀ ವಿ.ಆರ್. ಸುದರ್ಶನ್:- ಮಾನ್ಯ ಸಭಾಪತಿಯವರೇ, ಸದನಕ್ಕೆ ಮಹತ್ವ ಬರಬೇಕು ಎನ್ನುವ ಜವಾಬ್ದಾರಿ ಬೇಡವೇ? ಮಾನ್ಯ ಸಭಾಧ್ಯಕ್ಷರು ಹೆಸರಿನಲ್ಲಿರುವ ತಾಂತ್ರಿಕತೆಯ ವಿಷಯಕ್ಕೂ ಅನುಮತಿ ಕೊಡುವುದು, ಮಾನ್ಯ ಅಶೋಕ್ ರವರಿಗೆ ಇದಕ್ಕಿಂತ ಬೇರೆ ಏನು ಕೆಲಸ? ಇವತ್ತು ಬಜೆಟ್ ಇದೆ ಎನ್ನುವ ಜ್ಞಾನ ಅವರಿಗಿಲ್ಲವೇ? ಸದನಕ್ಕೆ ಬರಬೇಕು ಎನ್ನುವ ತಿಳಿವಳಿಕೆ ಇಲ್ಲವೇ? ತಾವು ದಯಮಾಡಿ ಸರ್ಕಾರಕ್ಕೆ ತಿಳಿಸಬೇಕು. ತಮಗೆ ಇದರ ಮಹತ್ವ ಅರ್ಥವಾಗುತ್ತದೆ. ಸಚಿವರಿಗೆ ಇದಕ್ಕಿಂತ ಜವಾಬ್ದಾರಿ ಏನಿದೆ? ಬಜೆಟ್ ಅನುಮತಿ ಪಡೆದುಕೊಳ್ಳುವ ದಿವಸ ಸದನಕ್ಕೆ ಬರಬೇಕು ಎನ್ನುವ ಪರಿಜ್ಞಾನ ಸಚಿವರಿಗೆ ಇಲ್ಲವೇ?

ಶ್ರೀ ಎಂ.ಸಿ. ನಾಣಯ್ಯ:- ಮಾನ್ಯ ಸಭಾಪತಿಯವರೇ, here, the Bill stands in the name of the Minister. Normally, Minister shall be present; he shall only pilot the Bill unless the Chairman gives extraordinary permission. More particularly it is a Budget Bill, hence the concerned Minister shall be present. ಈ ಹಿಂದೆ ಮಂತ್ರಿಯವರು ಇಲ್ಲದೇ ಇರುವ ಸಂದರ್ಭದಲ್ಲಿ ಅವರನ್ನು ಸದನಕ್ಕೆ ಕರಸಿರುವ ಸಂದರ್ಭವೂ ತಮಗೆ ಗೊತ್ತಿದೆ. ಸದನದ ಸಂಪ್ರದಾಯಗಳನ್ನು ಉಳಿಸಿಕೊಂಡು ಹೋಗಬೇಕಾಗುತ್ತದೆ. ಮಂತ್ರಿಗಳು ಅವರ ಹೆಸರಿನ ಬಿಲ್ ಅನ್ನು ಮಂಡಿಸುವ ಸಂದರ್ಭದಲ್ಲಿ ಇರುವುದಿಲ್ಲ ಎಂದರೆ ಅವರಿಗೆ ಇದಕ್ಕಿಂತ ದೊಡ್ಡ ಕೆಲಸ ಏನಿದೆ? What is the bigger work than the Assembly work and the Council work? ಮಾನ್ಯ ಮುಖ್ಯಮಂತ್ರಿಯವರು ಸದನದಲ್ಲಿದ್ದು, ಬಿಲ್ ಮಂಡಿಸಬೇಕಾದ ಸಚಿವರು ಸದನದಲ್ಲಿ ಇಲ್ಲ ಎಂದರೆ ಏನರ್ಥ? ಇದಕ್ಕೆ ಏನು ವಿವರಣೆಯನ್ನು ತಮಗೆ ಕೊಟ್ಟಿದ್ದಾರೆ. ಪತ್ರದ ಬರೆದಿದ್ದಾರೆಯೇ? ಯಾವ ಕಾರಣದಿಂದ ಬರುವುದಕ್ಕೆ ಆಗುವುದಿಲ್ಲ ಎಂಬುದನ್ನು ಹೇಳಿದ್ದಾರೆ, ದಯವಿಟ್ಟು ನಮಗೆ ತಿಳಿಸಿರಿ. Ultimately, you need have to take the opinion of the House also.

ಸಭಾಪತಿಯವರು:- ತಮ್ಮ ಅಭಿಪ್ರಾಯಕ್ಕೆ ನಾನೂ ಧ್ವನಿಗೂಡಿಸುತ್ತೇನೆ. ಮಾನ್ಯ ಸಚಿವರು ಬಹಳ ಬಲವಾದ ಕಾರಣ ಇರುವುದರಿಂದ ಬರುವುದಕ್ಕೆ ಆಗುತ್ತಿಲ್ಲ, ದಯಮಾಡಿ ಕ್ಷಮಿಸಿ ಎಂದು ಹೇಳಿದ್ದಾರೆ.

ಶ್ರೀ ಎಂ.ಸಿ. ನಾಣಯ್ಯ:- ಮಾನ್ಯ ಸಭಾಪತಿಯವರೇ, ಹಾಗಾದರೆ ತಮಗೆ ಪತ್ರ ಬಂದಿಲ್ಲ.

ಸಭಾಪತಿಯವರು:- ದಯಮಾಡಿ ಕ್ಷಮಿಸಿ, ಎನ್ನುವ ಪದ ಹೇಳಿದ್ದಾರೆ. ಹಾಗಾಗಿ ನಾನು ಮಾನ್ಯ ಸಭಾನಾಯಕರನ್ನು ಕರೆದೆ, ಇಲ್ಲದಿದ್ದರೆ ಮಾನ್ಯ ಸಚಿವರ ಹೆಸರನ್ನೇ ಕರೆಯುತ್ತಿದ್ದೆನು.

SRI M.C.NANAIAH:- Sir, this is wrong. ಇನ್ನು ಮುಂದೆ ಇಂತಹದ್ದು ಆಗಲು ಅವಕಾಶ ಕೊಡಬಾರದು. ನಾನು ಮಾನ್ಯ ಮುಖ್ಯಮಂತ್ರಿಗಳಿಗೆ ವಿನಂತಿಸುವುದೇನೆಂದರೆ, Sir, hereinafter it should not happened

ಸಭಾಪತಿಯವರು:- ಸದನದ ಪರವಾಗಿ ಮಾನ್ಯ ನಾಣಯ್ಯನವರು ವ್ಯಕ್ತಪಡಿಸಿರುವ ಭಾವನೆಯು ಸರಿಯಿದೆ. ಮಾನ್ಯ ಮುಖ್ಯಮಂತ್ರಿಯವರು ಹೌದು ಎಂದು ತಲೆ ಆಡಿಸುತ್ತಿದ್ದಾರೆ. ಬಹುಶಃ ಅವರು ಅದರ ಕಡೆ ಗಮನಿಸುತ್ತಾರೆ.

ಡಾ: ವಿ.ಎಸ್.ಆಚಾರ್ಯ:- ಮಾನ್ಯ ಸಭಾಪತಿಯವರೇ, ಮಾನ್ಯ ನಾಣಯ್ಯನವರು ಈ ಸದನದ ಸಭಾನಾಯಕರಾಗಿದ್ದರು. ಅವರು ಅನೇಕ ಸಚಿವರ ಪರವಾಗಿ ಬಿಲ್‌ಗಳನ್ನು ಮಂಡಿಸಿರುವುದನ್ನು ತಿಳಿದಿದ್ದೇನೆ.

ಶ್ರೀ ಎಂ.ಸಿ. ನಾಣಯ್ಯ:- ಬಜೆಟ್‌ಗೆ ಸಂಬಂಧಪಟ್ಟಂತೆ ಹಣಕಾಸಿನ ವಿಧೇಯಕಗಳನ್ನು ನಾನು ಮಂಡಿಸಿಲ್ಲ. ಬೇರೆ ಬಿಲ್‌ಗಳನ್ನು ಮಂಡಿಸಿದ್ದೇನೆ.

Mr CHAIRMAN:- Hon'ble Chief Minister has taken it seriously. ಅವರು ತಲೆತೂಗುತ್ತಿದ್ದಾರೆ.

(ಇು) ಕರ್ನಾಟಕ ಮೋಟಾರು ವಾಹನಗಳ ತೆರಿಗೆ(ತಿದ್ದುಪಡಿ) ವಿಧೇಯಕ, 2011

ಪರ್ಯಾಲೋಚನಾ ಪ್ರಸ್ತಾವ

ಶ್ರೀ ವಿ.ಎಸ್. ಆಚಾರ್ಯ (ಸಭಾನಾಯಕರು) (ಸಾರಿಗೆ ಸಚಿವರ ಪರವಾಗಿ) :- ಮಾನ್ಯ ಸಭಾಪತಿಯವರೇ, “ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011ರ ಕರ್ನಾಟಕ ಮೋಟಾರು ವಾಹನಗಳ ತೆರಿಗೆ (ತಿದ್ದುಪಡಿ)ವಿಧೇಯಕವನ್ನು ಪರ್ಯಾಲೋಚಿಸಬೇಕೆಂದು ಕೋರುತ್ತೇನೆ.

ಪ್ರಸ್ತಾವವನ್ನು ಮಂಡಿಸಲಾಯಿತು

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011ರ ಕರ್ನಾಟಕ ಮೋಟಾರು ವಾಹನಗಳ ತೆರಿಗೆ (ತಿದ್ದುಪಡಿ) ವಿಧೇಯಕವನ್ನು ಪರ್ಯಾಲೋಚಿಸುವುದು”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

ವಿಧೇಯಕವನ್ನು ಖಂಡ ಖಂಡವಾಗಿ ಪರ್ಯಾಲೋಚಿಸುವುದು

ಖಂಡ 2ರಿಂದ 4 ರವರೆಗೆ

ಸಭಾಪತಿಯವರು:-“2 ರಿಂದ 4ರವರೆಗೆ ಎರಡೂ ಸೇರಿದಂತೆ ಈ ವಿಧೇಯಕದ ಅಂಗವಾಗಿರುತ್ತದೆ”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

(ಖಂಡ 2ರಿಂದ 4ರವರೆಗೆ ವಿಧೇಯಕಕ್ಕೆ ಸೇರಿಸಲಾಯಿತು)

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

ಖಂಡ 1 ಇತ್ಯಾದಿ

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ಮೊದಲನೆಯ ಖಂಡ, ದೀರ್ಘ ಶೀರ್ಷಿಕೆ, ಪ್ರಸ್ತಾವನೆ ಹಾಗೂ ಅಧಿನಿಯಮಗೊಳಿಸುವ ಸೂತ್ರ ಸಂಹಿತೆ ವಿಧೇಯಕದ ಭಾಗವಾಗಿರುತ್ತದೆ”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

(ಮೊದಲನೆಯ ಖಂಡ, ದೀರ್ಘ ಶೀರ್ಷಿಕೆ, ಪ್ರಸ್ತಾವನೆ ಹಾಗೂ ಅಧಿನಿಯಮಗೊಳಿಸುವ ಸೂತ್ರ ಸಂಹಿತೆಗಳನ್ನು ವಿಧೇಯಕಕ್ಕೆ ಸೇರಿಸಲಾಯಿತು.)

ಪ್ರಸ್ತಾವದ ಅಂಗೀಕಾರ

ಶ್ರೀ ವಿ.ಎಸ್. ಆಚಾರ್ಯ (ಸಭಾನಾಯಕರು):- ಮಾನ್ಯ ಸಭಾ ಪತಿಯವರೇ, ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011ರ ಕರ್ನಾಟಕ ಮೋಟಾರು ವಾಹನಗಳ ತೆರಿಗೆ (ತಿದ್ದುಪಡಿ) ವಿಧೇಯಕವನ್ನು ಅಂಗೀಕರಿಸಬೇಕೆಂದು ಕೋರುತ್ತೇನೆ.

ಸಭಾಪತಿಯವರು:- ಪ್ರಸ್ತಾವ ಏನೆಂದರೆ,

“ವಿಧಾನ ಸಭೆಯಿಂದ ಅಂಗೀಕೃತ ರೂಪದಲ್ಲಿರುವ 2011ರ ಕರ್ನಾಟಕ ಮೋಟಾರು ವಾಹನಗಳ ತೆರಿಗೆ (ತಿದ್ದುಪಡಿ)ವಿಧೇಯಕವನ್ನು ಅಂಗೀಕರಿಸುವುದು”

ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು ಮತ್ತು ಮಸೂದೆಗೆ ಒಪ್ಪಿಗೆ ನೀಡಲಾಯಿತು.

ಸಭಾಪತಿಯವರು:- ಮಾನ್ಯ ಸದಸ್ಯರಲ್ಲಿ ನನ್ನ ಸಣ್ಣ ಮನವಿ ಏನೆಂದರೆ, ನಾಳೆಯಿಂದ ಗುರುವಾರ, ಶುಕ್ರವಾರ, ಶನಿವಾರ ಮತ್ತು ಭಾನುವಾರ ಸೇರಿ ನಾಲ್ಕು ದಿವಸ ಸಭೆ ಇರುವುದಿಲ್ಲ. ಸೋಮವಾರದಿಂದ ಐದು ದಿನಗಳ ಕಾಲ ಸಭೆ ನಡೆಯಬೇಕೆಂದು ಬಿಎಸಿ ಯಲ್ಲಿ ತೀರ್ಮಾನ ವಾಗಿದೆ.

(8-30 ಗಂಟೆ)

ನನ್ನ ಭಾವನೆಗಳನ್ನು ಮತ್ತೊಮ್ಮೆ ಹೇಳಬೇಕೆನ್ನುವ ಕಾರಣದಿಂದಾಗಿ ಗೌರವಾನ್ವಿತ ಸದಸ್ಯರುಗಳಿಗೆ ಪದೇ ಪದೇ ಈ ಮಾತುಗಳನ್ನು ಹೇಳುತ್ತಿದ್ದೇನೆ. ಸದಸ್ಯರು ಮುಂದಿನ ಐದು ದಿನಗಳಲ್ಲಿ ನಡೆಯುವ ಸದನದ ಕಾರ್ಯಕಲಾಪಗಳಿಗೆ ಗೈರು ಹಾಜರಾದರೆ ಸಭೆಗೆ ಘನತೆ ತರುವುದಿಲ್ಲ. ಈಗಾಗಲೇ ಬಹಳಷ್ಟು ಸ್ಥಾನಗಳು ಖಾಲಿಯಾಗಿವೆ. ಇದು ಸರಿಯಲ್ಲ. ಮಾನ್ಯ ನಾಣಯ್ಯನವರು ಬಹಳ ನೋವಿನಿಂದ ನಿನ್ನೆ ಸಭೆಯನ್ನು ಬಿಟ್ಟು ಹೋಗಿದ್ದಾರೆ. ಬೆಳಿಗ್ಗೆ ನನಗೆ ಫೋನ್ ಮಾಡಿದಂತಹ ಸಂದರ್ಭದಲ್ಲಿ ಅವರ ಮನಸ್ಸಿನಲ್ಲಿ ಇದ್ದಂತಹ ಮಾತುಗಳನ್ನು ಹೇಳಿದರು. ನಾನು ಅದನ್ನು ಪುನರುಚ್ಚಾರ ಮಾಡುತ್ತೇನೆ. ‘ಜೀವನಪರ್ಯಂತ ಹೋರಾಟ ಮಾಡಿ ಈ ಸಭೆಯ ಸದಸ್ಯರಾಗಬೇಕೆಂದು ಸದಸ್ಯರಾದವರು ಸದನವನ್ನು ಕರೆದಾಗ ಸದನಕ್ಕೆ ಬರುವುದೇ ಇಲ್ಲ, ಇದು ಸರಿಯೇ?’ ಎನ್ನುವಂತಹ ಮಾತನ್ನು ಮಾನ್ಯ

ನಾಣಯ್ಯನವರು ಕೇಳಿದರು. ಗೌರವಾನ್ವಿತ ಸದಸ್ಯರು ಇದನ್ನು ಗಮನಿಸಬೇಕಾಗಿದೆ. ಕೆಲವು ಬಾರಿ ಗೌರವಾನ್ವಿತ ಸಚಿವರುಗಳು ಸಹ ಸದನಕ್ಕೆ ಗೈರು ಹಾಜರಾಗುತ್ತಾರೆ ಇದು ಸರಿಯಲ್ಲ. ಈ ಸದನದಲ್ಲಿ ಹಾಜರಿರಬೇಕೆಂದು ಮಾನ್ಯ ಮುಖ್ಯಮಂತ್ರಿಗಳ ಕಛೇರಿಯಿಂದ ಯಾರಿಗೆ ತಿಳಿಸಿರುತ್ತಾರೆ, ಅವರುಗಳು ತಪ್ಪದೇ ಈ ಸದನದಲ್ಲಿ ಹಾಜರಿರಲೇಬೇಕಾಗುತ್ತದೆ. ಅವರ ಜೊತೆಗೆ ಬೇರೆ ಸಚಿವರು ಇರಬೇಕಾಗುತ್ತದೆ.

ಇಲ್ಲಿಗೆ ಈ ದಿನದ ಕಾರ್ಯಕಲಾಪಗಳನ್ನು ಮುಗಿಸುತ್ತಿದ್ದೇನೆ. ಸೋಮವಾರ ಮಧ್ಯಾಹ್ನ 12 ಗಂಟೆ 15 ನಿಮಿಷಗಳಿಗೆ ಪುನಃ ಸದನ ಸಮಾವೇಶಗೊಳ್ಳುತ್ತದೆ. ಅಲ್ಲಿಯವರೆಗೆ ಸದನವನ್ನು ಮುಂದೂಡಲಾಗಿದೆ.

(ಸದನವು ರಾತ್ರಿ 8 ಗಂಟೆ 31 ನಿಮಿಷಗಳಿಗೆ ಮುಕ್ತಾಯಗೊಂಡು ಪುನಃ

ದಿನಾಂಕ: 14ನೇ ಮಾರ್ಚ್ ಮಾಹೆ 2011ರ ಸೋಮವಾರದಂದು

ಮಧ್ಯಾಹ್ನ 12 ಗಂಟೆ 15 ನಿಮಿಷಗಳಿಗೆ ಸೇರಲು ನಿಶ್ಚಯಿಸಿತು.)

